


هاجى مىرزاهىدى كېرىمى



سولتان ئابدورېستخان

1

شىنجاڭ خەلق نەشرىياتى

图书在版编目(CIP)数据

阿布都热西得汗:维吾尔文/阿吉·米尔扎依提·克里木
著.—乌鲁木齐:新疆人民出版社,1999.8

ISBN7—228—05168—8

I.阿… I.阿… II.长篇小说—中国—当代—维吾尔语
(中国少数民族语言)N.1247.5

中国版本图书馆CIP数据核字(1999)第17493号

阿布都热西得汗(1) (维吾尔文)

(历史长篇小说) . . .

阿吉·米尔扎依提·克里木 著

新疆人民出版社出版

(乌鲁木齐市解放南路348号 邮政编码830001)

新疆新华书店发行

新疆人民出版社微机室排版


乌鲁木齐福利印刷厂印刷

850×1168毫米 32开本 12.125印张 2插页

2000年3月第1版 2000年3月第1次印刷

印数:1—4,000

ISBN7—228—05168—8/1·144 定价:18.00元



بىرىنچى كىتاب

غەربۇر شاھزادە

1
2
3
4
5
6
7
8
9
10
11
12
13
14
15
16
17
18
19
20
21
22
23
24
25
26
27
28
29
30
31
32
33
34
35
36
37
38
39
40
41
42
43
44
45
46
47
48
49
50
51
52
53
54
55
56
57
58
59
60
61
62
63
64
65
66
67
68
69
70
71
72
73
74
75
76
77
78
79
80
81
82
83
84
85
86
87
88
89
90
91
92
93
94
95
96
97
98
99
100
101
102
103
104
105
106
107
108
109
110
111
112
113
114
115
116
117
118
119
120
121
122
123
124
125
126
127
128
129
130
131
132
133
134
135
136
137
138
139
140
141
142
143
144
145
146
147
148
149
150
151
152
153
154
155
156
157
158
159
160
161
162
163
164
165
166
167
168
169
170
171
172
173
174
175
176
177
178
179
180
181
182
183
184
185
186
187
188
189
190
191
192
193
194
195
196
197
198
199
200
201
202
203
204
205
206
207
208
209
210
211
212
213
214
215
216
217
218
219
220
221
222
223
224
225
226
227
228
229
230
231
232
233
234
235
236
237
238
239
240
241
242
243
244
245
246
247
248
249
250
251
252
253
254
255
256
257
258
259
260
261
262
263
264
265
266
267
268
269
270
271
272
273
274
275
276
277
278
279
280
281
282
283
284
285
286
287
288
289
290
291
292
293
294
295
296
297
298
299
300
301
302
303
304
305
306
307
308
309
310
311
312
313
314
315
316
317
318
319
320
321
322
323
324
325
326
327
328
329
330
331
332
333
334
335
336
337
338
339
340
341
342
343
344
345
346
347
348
349
350
351
352
353
354
355
356
357
358
359
360
361
362
363
364
365
366
367
368
369
370
371
372
373
374
375
376
377
378
379
380
381
382
383
384
385
386
387
388
389
390
391
392
393
394
395
396
397
398
399
400
401
402
403
404
405
406
407
408
409
410
411
412
413
414
415
416
417
418
419
420
421
422
423
424
425
426
427
428
429
430
431
432
433
434
435
436
437
438
439
440
441
442
443
444
445
446
447
448
449
450
451
452
453
454
455
456
457
458
459
460
461
462
463
464
465
466
467
468
469
470
471
472
473
474
475
476
477
478
479
480
481
482
483
484
485
486
487
488
489
490
491
492
493
494
495
496
497
498
499
500

بالتحفة رجب

ما زالت رجب

مۇندەرىجە

- 1 بىرىنچى باب. قۇتلۇق ئۇچرىشىش
- 38 ئىككىنچى باب. مىرزائەلى تاغايىنىڭ قىلتىقى
- 58 ئۈچىنچى باب. بارس قاۋۇن داۋىنىنىڭ ئۇ يېقىدا
- 85 تۆتىنچى باب. بۇزرۇكۋارنىڭ نەسەبىتى
- 120 بەشىنچى باب. يولۋاس چاڭگىلىدىن قۇتۇلۇش
- 131 ئالتىنچى باب. قوچقار قىشلىقىدىكى سۇيىقەست
- 150 يەتتىنچى باب. ئاشىقنىڭ ئۆلۈمى
- 171 سەككىزىنچى باب. سۇدا ئېقىپ كەلگەن رومال
- 190 توققۇزىنچى باب. ئاق ئۆيدە ئوقۇلغان نىكاھ
- 213 ئونىنچى باب. نائىب سۇلتاننىڭ ئادالىتى
- 235 ئون بىرىنچى باب. تىنچسىز يىللار
- ئون ئىككىنچى باب. ئاقسۇدا كۆتۈرۈلگەن
- 258 قارا قۇيۇن
- 293 ئون ئۈچىنچى باب. ئۆكەر تىكلەشكەندە
- 309 ئون تۆتىنچى باب. جازا ھۆكۈم قىلىش
- 348 ئون بەشىنچى باب. مەقبەرە ئالدىدا تۆكۈلگەن قان

بىرىنچى باب

قۇتلۇق ئۇچرىشىش

1

ھاۋا ئوچۇق، كۆك ئاسمان دېڭىزىدىكى ئاق بۇلۇتلار خۇددى يەلكەندەك ئۈزۈپ يۈرەتتى. ياز قۇياشى زەرەپشان دالىسىغا ئوتلۇق نۇرىنى چاچماقتا ئىدى. ئىسسىق تەپتىدىن باغلاردىكى توغاچ - شاپتۇللار قىزىرىپ، چۆنەكلەردىكى قوغۇن - تاۋۇزلار رەڭ تۈزۈپ، مەزىلىك پۇراق تارقىتىپ تۇراتتى، مۇڭلۇق «لاي - لاي» ناخشىسىنى ئېيتىپ، خامان تېپىۋاتقان دېھقانلار تەرگە چۆمگەندى. كالا، ئېشەك، ئاتقا سۆرەتكەن تاش تۇلۇقلار يېيىتىلغان باشاقلار ئۈستىدە غىلدىرلاپ ئايلىناتتى. زەرەپشان دەرياسىغا يېقىن بوستانلىقلاردا تورغاي، تۈمۈچۈق، قۇچقاچ، تۆمۈرتۈمشۈق كەبى قۇشلار ئىسسىقتىن باغرى ئۆرتۈلۈپ، شاخلاردا چاكىلداپ ئولتۇرۇشاتتى، تۈمشۈقلىرى بىلەن بىر - بىرىنى سىيلاپ سۆيىشەتتى. پەقەت ئاشىق كاككۇكلا سۇۋادان تېرەكنىڭ چىڭ ئۇچىدا ھەريانغا بويۇنداپ قاراپ سايراۋاتاتتى.

دولقۇنلاپ كۈۋەجەپ قىرغاق يالاپ ئېقىۋاتقان زەرەپشان بويلىرى بىر ئاز سالقىن ئىدى. دەريادىن ئەسكەن مەيىن شامال سۇغا كۆلەڭگىسى چۈشۈپ تۇرغان سۆگەت، تېرەكلەرنىڭ نۇر

قۇچقان كۆمۈش ياپراقلىرىنى يەلپۈتەتتى .
 دەريا بويىدا سۇ ئىچىشىۋاتقان بىر توپ كېيىك پات - پات
 باشلىرىنى كۆتۈرۈپ، ئۇياق - بۇياققا بويۇنداپ قاراپ قويۇشاتتى .
 ئۇلار بىردىن قۇلاقلىرىنى دىك قىلىشىپ، بويۇنداپ تۇرۇپ
 قېلىشتى . ئاتنىڭ كىشىگەن ئاۋازى ئاڭلىنىپ، بىر يا ئوقى
 ئۇچۇپ كەلگىنىچە بىر ئانا كېيىك ئالدىدىكى سۇ يالاپ، ئورچەك
 قىلىپ قويغان يەرگە سانجىلىپ قالدى . ئانا كېيىك چۆچۈپ
 ئەتراپىغا ئالاقزادىلىك بىلەن قارىدى - دە، كەينىگە ئۆرۈلۈپ،
 ئىككى تاقلاپ قىرغاققا چىقتى . باشقا كېيىكلەرمۇ ئالاقزادە
 بولۇشۇپ، يۈگۈرۈپ قاچقانلىرىچە كۆزدىن غايىب بولۇشتى .
 - ئاپلا شاھزادە، ئوقلىرى تەگمەپتۇ، - دېدى
 ئابدۇرېشىتخاننىڭ كەينىدىن ئات چېپىپ كەلگەن خاس نۆكەر
 ئەكرەم قىرغاققا توختاپ، - كېيىكلەر قېچىپ كېتىپتۇ .
 - ياخشى بولۇپتۇ ئەكرەم، مەن ئەتەي قارىغا ئالمايلا ئوق
 ئۈزگەندىم . ھېلىمۇ ئەتىگەندىن بېرى بىر مۇنچە قىرغاۋۇل،
 كەكلىك، تاغ تىكىسى، توشقانلارنىڭ چېنىغا زامىن بولدۇق،
 شۇمۇ يېتەر . مۇشۇ يەرگە بارگاھ قۇرۇپ، بىر - ئىككى كۈن
 تۇرساق، دەيمەن .
 ئابدۇرېشىتخان ئاتتىن چۈشۈپ، تېزگىنىنى نۆكەرگە
 تۇتقۇزۇپ، غانجۇغىلىۋالغان ئىلانى ئېلىپ تۇرۇۋىدى، بەگ
 ئەتكىلىرى^① ئەمىر قولى بارلاس، ئەمىر مىراخور بارلاس،
 ماھمۇد شىرازىلار يېتىپ كېلىشتى .
 - ئوھوي شاھزادە، بارچە ئوۋچىلار قۇش، ھايۋان
 ئوۋلىسا، ئالىلىرى يىلان ئوۋلاپلىغۇ، - ئەمىر قولى بارلاس
 سۆزلەۋېتىپ تۇرۇپ قالدى ۋە يېقىن كېلىپ يىلاننىڭ پارقىراپ
 تۇرغان مۇڭگۈزلۈك بېشىنى ئاستا تۇتتى، - بۇ ئاددىي يىلان

① بەگ ئەتكە - شاھزادىلارنى تەربىيەلەشكە تەيىنلەنگەن ئادەم .

ئەمەسكەنغۇ، يىلانلارنىڭ پادشاھىنى ئوۋلاپلا شاھزادە،
تېپىلماس، خاسىيەتلىك ئولجىغا ئىگە بولۇپلا.
— قېنى ئېيتىڭا، بۇ راستتىنلا يىلانلارنىڭ
پادشاھىمۇ؟ — دەپ سورىدى ئابدۇرېشىتخان. ئەمىر قولى
بارلاس ئورنىغا ماھمۇد شىرازى جاۋاب بەردى.
— شاھزادە، ئەمىر ئېيتقاندا بۇ راستتىنلا يىلانلارنىڭ
پادشاھى. قارىسىلا مۇڭگۈزىگە، مانا مۇشۇ مۇڭگۈزنى قولغا
چۈشۈرگەن ئادەمگە دۈشمەنلەر زىيان - زەخمەت يەتكۈزەلمەيدۇ،
ئۇنداق ئادەمنىڭ مەرتىبىسى ئۈستۈن، ھۆرمىتى زىيادە بولىدۇ.
كىتابلاردا شۇنداق يېزىلغان، بۇنى قورقماستىن قانداق
تۇتۇۋالدىلا؟

ئوۋچىلار ئىچىدە مۇشۇ ماھمۇد شىرازىلا ساۋۇت - دوبۇلغا
كىيىمىگەندى. ئۇزۇن چار ساقىلى، ئاق سەللە، شايە تونى ئونى
ناھايىتى سىپايە كۆرسەتسە، ئەمىر قولى بارلاس بىلەن ئەمىر
مىراخۇر بارلاسىنى دوبۇلغا - ساۋۇت سۈرلۈك قىلىۋەتكەندى.
ئۇلار دائىم كىتاب بىلەن ھەپىلىشىدىغان بۇ تەقۋادار ئالىمنى ساپ
ھاۋادا دەم ئالدۇرۇش، تەبىئەتنىڭ جەلىبىكار مەنزىرىسىدىن
ھۇزۇرلاندىرۇش ئۈچۈن ئېلىپ چىققانىدى.
شاھزادە ئەرەب، فارس تىلىنى ئۆگىتىۋاتقان ۋە بىر نەچچە
كۈندىن بېرى روھلىنىپ قالغان بۇ بەگ ئەتكىسىگە مەمنۇنلۇق
بىلەن قاراپ دېدى:

— ئۇستاز، بىز قونغان قىشلاقتىن ئەتىگەندىلا شىكارغا
ئاتلاندىق ئەمەسمۇ، مەن ئالدىڭلاردا ئات چاپتۇرۇپ كەتتىم.
قىزىقچىلىقتا توختىماي چېپىپ، بىر يۇلغۇنلۇق ئىچىگە كىرىپ
كەتكىنىمنى بىلمەي قاپتىمەن، بىر چاغدا ئاتنى ئاستىلىتىپ
ئارقامغا قارىسام، سىلەر كۆرۈنمىدىڭلار. بىرەر ئولجىسىز
قايتقۇم كەلمەي ئاتنى دېۋىتىپ ئىتتىكىلەتتىم. تېزگىنىنىمۇ
قويۇۋەتتىم، شورلۇق، قاقاس يۇلغۇنلۇقتا قانچىلىك يۈرگىنىمنى

بىلمەيمەن، بىر چاغدا ئات كىشىنەپ، ئىككى پۈتىنى ئېگىز
كۆتۈرۈپ، چاپچىپ توختىۋالدى. قامچا ئۇرساممۇ ماڭمىدى.
قارسام، بىر يىلان چوغدەك يانغان كۆزلىرىنى ماڭا قاداڭ،
بوينىنى تىك قىلغان ھالدا چەمبەر بولۇپ يولۇمدا يېتىپتۇ، تېنىم
جۇغۇلداپ قاراپ قالدىم. ئاتنى بۇراپ كەينىمگە يانماقچى
بولۇۋىدىم، يىلان ئېتىلماقچى بولۇپ، چەمبەردەك يۆگىلىۋالغان
تېنىنى ئۇزۇن سوزدى. نېمىدېگەن دەھشەت! مەن دەرھال
كەينىمگە يېنىش ئويۇمدىن يېنىپ ئوقيانى قولۇمغا ئالدىم - دە،
يىلاننىڭ بوينىنى قارىغا ئېلىپ ئوق ئۈزدۈم، ئوق بوغۇزغا
سانجىلدى. ئەنە قارسىلا ئۇستاز، بوغۇزى يېرىلدى، قويۇق
قارامتۇل قېنى شورلۇق يەرگە ئاقتى. بىردەم تېپىرلاپ جان
بەردى. ئۇنى ئىگەرگە غانجۇغىلاپ، كەينىمگە ياندىم - دە،
يۇلغۇنلۇق چېتىگە چىقىپ، ئەكرەم بىلەن ئۇچرىشىپ قالدىم.
ئىككىمىز دەريا بويىغا بىرگە كەلدۇق. مەن تېخى ئەرزىمەس
نەرسىنى ئوۋلاپ، كۈلكىگە قالىدىغان بولدۇم، دەپ
ئويلىغانىدىم.

— بارىكالا شاھزادە، — دېيىشتى بەگ ئەتكىلەر ئۇنىڭ
جاسارىتىگە قايىل بولۇپ. قىيىنچىلىق بولۇپ،
شاھزادىنىڭ ئارقا - ئارقىدىن يېتىپ كەلگەن ھەمراھلىرى،
خاس نۆكەرلىرى ئاتلىرىدىن چۈشۈپ، بارگاھ راسلاشقا
كىرىشتى.

ئابدۇرېشىتخان يىلاننى يەنە غانجۇغىلاپ قويدى، ئاتنىڭ
تېزگىنىنى ئەكرەمگە بېرىپ، ئات باغرىدەك يانتۇ قىرغاقتىن
دەريا بويىغا چۈشتى، ئېگىشىپ، لەڭ ئۈرۈپ ئېقىۋاتقان
زەرەپشان سۈيىدە قول - يۈزىنى يۇدى. ئۆرە بولۇپ شايە ياغلىقى
بىلەن باش - بويۇنلىرىنى سۈرتتى. شاھزادىنىڭ بۇرۇتى خەت
تارتىپ قالغانىدى. ۋۇجۇددا كۈچ - غەيرەت ئۇرغۇپ تۇراتتى.

ئىككىمىزنىڭ شولىسى گەر سۇغا چۈشەر كەن،
ئاقسا قايغا شۇندا ئاچىلۇر گۈلى لىۋەن^①.
ئۇ نەۋائىنىڭ بۇ ئىككى مىسرا غەزىلىنى ئوقۇپ بولۇپ
قىرغاققا چىقىشىغا، بىر ساداق ئوقى قۇلىقى تۇۋىدىن ۋىڭىدە
قىلىپ ئوتۇپ، ئىككى قەدەم نېرىدىكى سۆگەت غولىغا سانجىلىپ
قالدى. چۆچۈپ كەتكەن شاھزادە ئەنسىز نەزىرىنى ئۇياق - بۇياققا
تىكتى. قۇم بارخانلىرى، يۇلغۇن، توغراقلاردىن باشقا ھېچ
نەرسىنى كۆرەلمىدى، ئۇ بېرىپ سانجىلىپ قالغان ساداق ئوقىنى
تارتىۋالدى.

— شاھزادەم، بۇ يەر تىنچ ئەمەس ئىكەن. يۆتكىلىپ
كەتسەك بولارمىكەن، — دېدى غايىبىتىن كەلگەندەك ئېتىلغان
ساداق ئوقىنى كۆرگەن خاس نۆكەرلەر سەردارى ئوسمانبەگ
ئالاقزادە بولۇپ.

بەگ ئەتكىلەرمۇ ئوسمانبەگنى قۇۋۋەتلەپ، باشقا جايغا
كېتىشكە مەسلىھەت بەردى.

— بۇ ساداق ئوقىنىڭ قەستەن ئېتىلغانلىقىغا كىم گۇۋاھلىق
بېرەلەيدۇ؟ — ئابدۇرېشىتخان سەردارغا، ئاندى بەگ ئەتكىلىرىگە
قارىدى، — بىكار ئەندىشە قىلمايلى. بەلكىم بۇ ياخشىلىقتىن
بېشارەت بولۇشى مۇمكىن.

— ئىنشائاللا شاھزادە، ئېيتقانلىرىدەك بولغاي.
ئوسمانبەگ دېگىنىدىن يانمايدىغان ئابدۇرېشىتخاننى
زورلىماي، ئەتراپىنى ھوشيارلىق بىلەن كۆزىتىشكە ئادەم
ئورۇنلاشتۇردى.

«بۇ ساداق ئوقىنى ئاتقان كىمدۇ؟ قارىغا ئالغىنى مەنمۇ ياكى

① ئەسلى تېكىستى:
بولسا ئىككىمىزنىڭ بۇزى ئەكىس سۇدا پەيدا،
ئۇل سۇنتىرەپ بارسا ئاچىلغاي گۈلى رەنا.

بىرەر قۇشمۇ، بۇ زادى نېمە ئۈچۈن؟» دەريا ئېقىنىنى بويلاپ
ئۈچۈپ كېتىۋاتقان لاچىنغا قاراپ ئويغا چۆمگەن شاھزادە
كېلىۋاتقان ئات تىۋىشىنى ئاڭلاپ كەينىگە بۇرۇلدى. قارا تەرگە
چۈمۈلگەن قىزىل تورۇقتىن سەكرەپ چۈشكەن ئوردا ياساۋۇلى
قەيسەربەگ شاھزادىگە ئېگىلىپ سالام بەردى. ئابدۇرېشىتخان
سورىدى:

— خەۋەر ئېلىپ كەلدىڭىزمۇ ياساۋۇل؟
— ئارى، شاھزادە، خان ھەزرەتلىرىدىن خەۋەر ئېلىپ
كەلدىم.

— قېنى ئېيتىڭ.
— خان ئالىيلىرى: «ئوغلۇم ئابدۇلرەشىدخان شىكارغا
چىقىپ كەتكىلى بىر ھەپتە بولدى، قايتىپ كەلمەيۋاتىدۇ، ئۇ
قەيەردە بولسا، شۇ يەردىن پايتەختكە قايتسۇن» دەپ، بۇ
پەرماننى ئالىيلىرىغا يەتكۈزۈشۈمنى بۇيرۇغانىدى. ئىككى
كۈندىن بېرى ئۇچرىغان كىشىلەردىن سوراپ، ئىز قوغلاپ يۈرۈپ
بۇ يەردە يېتىشىۋالدىم، — دېدى قەيسەربەگ ھۆرمەت بىلەن
پەرماننى ئۈزىتىپ.

شاھزادىمۇ ئىززەت - ئىكرام بىلەن پەرماننى ئېلىپ، باش
ئۈستىگە كۆتۈردى ۋە ئېچىپ ئوقۇدى:
«ئوغلۇم ئابدۇلرەشىدخان، بۇ پەرمانىم قايسى ۋاقىتتا
قولۇڭغا تەگسە، شۇ ۋاقىتتا پايتەختكە قايتقىن. تاغاك مەنسۇر
خاننىڭ يېنىغا بارسەن.

سەئىدخان»

شاھزادە پەرماننى ئوقۇپ بولۇپ، ئاتقا مىندى - دە:
— ئاتلىنىڭلار! پايتەختكە قايتىمىز، — دېدى

ھەمراھلىرىغا.

قۇشچىلار قارچىغا، بۈركۈتلىرىنى قوللىرىغا قوندۇرۇپ،
مۇلازىم نۆكەرلەر ئوۋلانغان قۇش، ھايۋانلارنى ئاتلىرىغا

غانجۇغىلاپ، شاھزادىنىڭ كەينىدىن يۈرۈپ كېتىشتى.

2

— ئوغلۇم، بۇ قېتىم يولۇڭغا بەكمۇ تەلمۈرتىۋەتتىڭ.
شىكار ۋاقتى ئۈچ كۈندىن ئاشماسلىقى كېرەك ئىدى. ئىككى
كۈندىن بېرى سەندىن ئەنسىرەپ، ئاناڭمۇ كۆز يۈمىدى.
سەئىدخان كۆركەم ياسالغان ھەرەم قەسىرىنىڭ^① گۈلدار
شالاسۇنلۇق پېشايۋىنىغا قويۇلغان تەختتىن تۈرۈپ، شىكاردىن
قايتىپ كەلگەن ئوغلنى كايىش، تەنبە بىلەن كۈتۈۋالدى.
قوللىرىنى كۆكسىگە ئالغان ئابدۇرېشىتخانمۇ جاۋاب
ياندۇرماي جىم تۇردى، ئۇنىڭ ئۈچىسىدا جەڭ لىباسى، قولىدا
ئورالغان ئۆلۈك يىلان بار ئىدى، ئۇ ئاتىسىغا جەڭدىن غەلبە
قۇچۇپ قايتىپ كەلگەن قەھرىمان سەركەردىدەك كۆرۈنۈپ
كەتتى، خەت تارتىشقا باشلىغان بۇرۇتى ناھايىتى ياراشقاندى.
«شۈكرى ئاللا!» دېدى سەئىدخان ئىچىدە ئوغلغا نەزەر
سېلىپ ۋە ئاق سانجىلغان ساقلىنى سىلاپ، گۆھەر قادالغان تاج
ۋە دەستارنى^② ئېلىپ تەختتە قويۇپ پەسكە چۈشتى.

— ئوغلۇم، ئات ئۈستىدە، جەڭگاھلاردا بالىلىق
چاغلارنىڭ ئۆتكۈزگەنلىكىڭنى ئۇنتۇپ قالمىغانسەن؟ سەن
بېسىپ ئۆتكەن يوللار بەك ئۇزۇن...
— ئۇنتۇپ قالمىدىم خان ئاتا، — دېدى شاھزادە مەغرۇر
ھالدا. ئۇنىڭ چىرايى ئاپتاپتەك ئوچۇق ئىدى، — ئوخسى^③،
جەيھۇن دەريالىرىغا چۈمۈلۈپ ئوينىغىنىم ھازىرمۇ ئېسىمدە.
بەراكوھ^④ تېغىغا چىققانلىقىم، ئۇنىڭدىن كېيىن قانچە — قانچە

① ھەرەم قەسىرى - پادىشاھ جەمەتلا تۇرىدىغان قورۇ - جاي.

② دەستار - سەللە.

③ ئوخسى، جەيھۇن - ئۆزبېكىستاندىكى دەريا ئىسىملىرى.

④ بەراكوھ - قىرغىزىستاندىكى بىر تاغ نامى.

تاغ - دەريالاردىن ئۆتۈپ قەشقەرگە كەلگەنلىكىمىز، ئانامنىڭ تۇسقىنىغا قارىماي بارگاھدىن چىقىپ، مىرزا ئابابەكرى سىپاھلىرىغا ئوق ئاتقىنىمۇ ئېسىمدە، ئۇ چاغدا جەڭ بەك قىزىپ كەتكەنىدى. ئەمدى چوڭ بولغان چېغىمدا ئۇنداق شىددەتلىك جەڭلەرگە قاتنىشىش نېسىپ بولمايۋاتىدۇ.

سەئىدخاننىڭ ئابدۇرېشىتخانغا زوقى كەلدى. زەركىمخاپ تونىنى خاس مەھرەمىگە بەردى - دە، غۇلاچ كېرىپ ئوغلىنى قۇچاقلدى.

- سەن جەڭ قۇچىقىغا تۇغۇلغان ئوغلۇم، تېخى ئەمدىلەتتىن ياشلىق بوسۇغىسىغا قەدەم قويدۇڭ، ئاللا سالامەت قىلسىلا، ئارزۇ چوققىسىغا جەزمەن تۇغ قادايسەن، سەبىرلىك، جۈرئەتلىك بولغىن.

- سۆزلىرىنى ئېسىمدە تۇتمەن خان ئاتا، نېمە دېمەكچى بولغانلىرىنى ھەم چۈشەندىم. بۇ قېتىم شىكارغا چىقىشىم تاماشا ئۈچۈنلا بولماستىن، بەلكى يادىن ئوق ئۈزۈش، قىلىچۋازلىق ماھارىتىمنىڭ قانچىلىك ئىكەنلىكىنى ئەمەلدە كۆرسىتىپ، بەگ ئەتكىلىرىم ۋە ئۈستازلىرىمنىڭ سىنىقىدىن ئۆتۈش ئىدى.

- ئۆتتۈڭمۇ ئوغلۇم؟

- ئۆتتۈم خان ئاتا.

- ئوۋلىغىنىڭ قۇشمۇ، ئوتخور ھايۋانمۇ؟

- قۇشمۇ بار، ئوتخور، گۆشخور ھايۋانلارمۇ بار، يەنە بىر

مۈڭگۈزلۈك يىلاننىمۇ ئوۋلىدىم. ئۇنى ئۆزلىرىگە سوۋغا قىلىپ

ئېلىپ كەلدىم خان ئاتا.

- يىلان ئوۋلىدىم؟ قىزىققۇ، قانداق يىلان ئوۋلىدىڭ؟ -

سەئىدخاننىڭ قويۇق، قارا قاشلىرى كۆتۈرۈلۈپ، كۆزلىرى

يوغان ئېچىلدى، ئۇ ئابدۇرېشىتخاننىڭ قولىنى تۇتۇپ، يىلان

قېنى دېگەندەك قاراپ قويدى.

- ئوۋلىغىنىم يىلانلارنىڭ پادىشاھى ئىكەن، بېشىدا

مۇڭگۈزى بار تېخى، — شاھزادە يۆگەكنى ئېچىپ كۆرسەتتى.
ئۈزۈنلۈقى بىر غۇلاچ كەلگۈدەك قىزغۇچ چار يىلان ئۇنىڭ قولىدا
ساڭگىلاپ تۇراتتى.

— مانا! راستتىنلا مۇڭگۈزى بار ئىكەن. يىلانلارنىڭ
پادىشاھى مانا شۇنداق مۇڭگۈزلۈك بولىدۇ، يارايىسەن بالام، —
سەئىدخان تەختكە چىقىپ ئوغلىنى يېنىدا ئولتۇرغۇزدى، —
ئامەتلىك ئىكەنسەن. بۇ سوۋغىنى قوبۇل قىلدىم. ئەمدى بۇنى
ئۆز نامىدىن ساڭا تارتۇق قىلىمەن. بېشىنى ئۈزۈۋېلىپ يېنىڭدا
ساقلا، نۇسرەت ساڭا يار بولغاي. ئۇنىڭ تېنىنى توغراپ ھەلەپكە
ئارىلاشتۇرۇپ، شىكارغا مىنىپ بارغان ئېتىڭغا يېگۈزگىن،
كېسەل بولمىغاي.

— ماقۇل ئاتا.

ئابدۇرېشىتخان تەختتىن چۈشۈپ، بىلىگە ئېسىقلىق خەنجەر
بىلەن يىلاننىڭ بېشىنى كېسىۋالدى. سەئىدخاننىڭ كۆرسىتىشى
بىلەن تەخت قۇببىسى^① ئۈستىگە يىلاننىڭ مۇڭگۈزلۈك بېشىنى
ئېلىپ قويدى. شامالداپ قۇرۇسۇن، دېگەن بولسا كېرەك.
يەردە سوزۇلۇپ ياتقان يىلان تېنىنى ئاتقا يېگۈزۈش ئۈچۈن
خاس مەھرەم ئېلىپ چىقىپ كەتتى.

— ئېزىز ئوغلۇم، — دېدى سەئىدخان يېنىدا ئولتۇرغان
شاھزادىنىڭ مۆرىسىگە قولىنى قويۇپ، — قەشقەر، يەرگەن،
خوتەندە، كەشمىر بەداخشان، دەشتى قىپچاق دىيارىدا، ئاقسۇ،
كۇچار، تارىم دالىسىدا قىرىق يىل ھۆكۈمرانلىق قىلغان سولتان
مىرزا ئابابەكرىنى تەختتىن چۈشۈرۈپ، خانلىقىمىزنى
قۇرغىنىمىزغا ئۈچ يىلدىن ئاشتى. زۇلۇمدىن قۇتۇلغان خالايق
روناق تاپماقتا. شۇنى ئېسىڭدە تۇتۇشۇڭ كېرەككى، غەپلەت
ھەرقاچان مەغلۇبىيەتكە ھامىلىدار، بىز ھوشيار بولمىساق،

① تەخت قۇببىسى - گۈمبەز شەكلىدە چىقىرىلغان سايىۋەن.

تەرەپ - تەرەپتىن كۆز تىكىۋاتقان دۈشمەننىڭ ئالدىنىغا چۈشۈپ قېلىشىمىز مۇمكىن، - سەئىدخان سۆزىنى توختىتىپ ئوغلغا قارىدى. ئابدۇرېشىتخان قوشۇمىسى تۈرۈلگەن ھالدا دىققەت بىلەن سەما بولۇپ ئولتۇراتتى، خان ئاتىسىنىڭ كەچۈرمىشلىرىنى نەچچە قېتىم ئاڭلىغاچ، ئۇنىڭدىمۇ جاسارەتلىك پادىشاھ بولۇش ئارزۇسى تۇغۇلغانىدى. سەئىدخاننىڭ ھېكمەتلىك سۆزلىرىنى تىڭشاشقا خۇشتار ئىدى. ئۇ شۇدەم تەقەززالىق چىقىپ تۇرغان نەزەرى بىلەن «قېنى گەپلىرىنى داۋاملاشتۇرسىلا ئاتا» دېگەن مەنادا قارىدى. سەئىدخان ئۇنىڭ مۆرىسىنى بېسىپ سۆزىنى داۋاملاشتۇردى، - بالام، مۇشۇ كۈنلەردە تۇرپان خانى بولغان ئاكام مەنسۇرخان خانلىقىمىزنى ئىلىكىگە ئېلىش كويىدا بولۇۋېتىپتۇ. بۇ ۋاققا قەدەر بۇ قېرىندىشىمنى دۈشمەن ئورنىدا كۆرگىنىم يوق، بەلكى ئاتا ئورنىدا كۆرۈپ كېلىۋاتمەن، مۇشۇ ياخشى تىلىكىمنى ئەلچى ئارقىلىق ئۇنۇڭغا بىلدۈرۈپ قويغۇم كېلىۋاتىدۇ. سېنى شىكاردىن چاقىرتىپ كېلىشىمنىڭ سەۋەبى شۇكى، ئۇستازىڭ مىرزا ھەيدەر، تاغاك قاناتبەگ بىلەن بىللە تۇرپانغا بارسەن. گۆدەكلىك چاغلىرىڭدا ماڭغان يولدا يەنە يۈرۈپ كەلگىن، بولامدۇ؟

- خوپ خان ئاتا، ئەمىرلىرىنى بەجا كەلتۈرگەيمەن.
- ئاناڭمۇ ماقۇل بولدى، ئەمدى چىقىپ سەپەر تەييارلىقىنى قىل. بۇ يىلان مۇڭگۈزىنى يىنىڭدىن ئايرىما، ئۆگۈنلۈككە - سەيشەنبە سەھەر يولغا چىقىسىلەر.
- باش ئۇستىگە خان ئاتا، - ئابدۇرېشىتخان تەخت قۇببىسىدىن يىلان مۇڭگۈزىنى ئېلىپ، ئۆز قەسىرىگە ماڭماقچى بولۇپ تۇرۇۋېدى، خاس ھۇجرىدىن چىققان گۈلسىما سۇلتانىيىگىم:

- شاھىم، كەچلىك تاماق تەييار بولۇپتۇ، ئوغللىمىزمۇ بىز بىلەن بىرگە ھەم داستىخان بولسۇن، - دەپ توختىتىۋالدى.

بۇ چاغدا كەچكى شەپەق قەسىر دېرىزىلىرىگە جۇلا تاشلىغانىدى.

3

دۇنيادا ئادەمنى ھەيران قالدۇرىدىغان ئاجايىپ - غارايىپ نەرسىلەر ئاز ئەمەس. ئابدۇرېشىتخان تۇرپانغا يېڭى بارغاندا كارىزنى كۆرۈپ ھەيران قالدى.

كۈزنىڭ دەسلەپكى كۈنلىرى بولغاچقىمۇ، يەركەنگە نىسبەتەن تۇرپان ياز كۈنىدە كىلا ئىسسىق ئىدى. شاھزادە ھەر كۈنى كۈن قىيام بولغاندا كارىزغا چۈشۈپ بىر نەچچە سائەت سالىقىنىداپ چىقاتتى. ئۇنىڭ بىلەن ئۈستازى مىرزا ھەيدەر، تاغىسى ئەمىر قاناتبەگلەر، مەنسۇرخاننىڭ ۋەزىر، ياساۋۇللىرىمۇ بىرگە بولاتتى. خاس نۆكەرلىرىنىڭ سەردارى بولغان ئوسمانبەگ ئۇنىڭدىن بىر قەدەممۇ نېرى بولمايتتى.

مەنسۇرخان ئۇلارنى ئاستاندىكى باغۇ بوستانلىق يازلىق ئوردىسىدا كۈتۈۋالغانىدى. سەئىدخان ئەۋەتكەن نۇرغۇن سوۋغا - سالاملارنى تاپشۇرۇۋېلىپ، ئابدۇرېشىتخانغا ئالاھىدە مېھرىبانلىق كۆرسىتىپ كېلىۋاتاتتى. ئۇنىڭغا ۋەزىرلىرىنى قوشۇپ، «ئەسھابىل كەئبەلىرىم» نى، ئىدىقۇت شەھەر خارابىسىنى، بېزەكلىكنى كۆرسەتتى ۋە سەيلە قىلدۇردى. ئورۇنلۇق گەپ - سۆزى، تەمكىنلىكى، قەيسەرلىكى، كېلىشكەن قەددى - قامىتى، خۇش مەجەزى بىلەن بۇ ياش شاھزادە مەنسۇرخانغا بارغانسېرى يېقىپ قېلىۋاتاتتى. ئۇ تۇرپانغا خان بولغاندىن كېيىن، ئاۋامنى^① ھەرىكەتلەندۈرۈپ كولاپ پۈتتۈرگەن چوڭ كارىزغا ئابدۇرېشىتخاننى ئۆزى ئېلىپ چۈشتى. ئۇلارغا

① ئاۋام - ئامما، خەلق، پۇقرا دېگەن مەنىدە.

خاننىش زەينەپ سۇلتانىبىگىم، مەنسۇرخانىنىڭ كەنجى قىزى ئون
ئۈچ ياشلىق گۈلنىگار بېكە ھەمراھ بولۇپ بىللە چۈشكەنىدى. بۇ
قىز ئەركە چوڭ بولغاچقا ناھايىتى شوخ، شار - شۇر ئىدى.
ئۇ شاھزادە بىلەن ئوينىشىپ سۇ چاچتى. كارىزنىڭ باش تەرىپىگە
بېرىپ، ئالما تاشلىۋىدى، ئۇنى ئابدۇرېشىتخان سۈزۈۋالدى...
زۇمرەتتەك سۈزۈك كارىز سۈيى، ھېچقانداق يەردە ھېس
قىلىپ باقمىغان راھەتتەخش سالقىنلىق شاھزادىنى ئاجايىپ
ھۈزۈرلاندۈردى.

ئابدۇرېشىتخان بۈگۈنمۇ ئوسمانبەگ، ئەكرەملەرنى ئېلىپ
كارىزغا چۈشتى.

زىلال سۇ كۈۋەجەپ، ئويناقتىن ئاقماقتا ئىدى. ھەرخىل
رەڭلىك تاشلار سۇ ئاستىدىن رەڭگارەڭ مارجاندەك كۆرۈنەتتى.
كارىزنىڭ ئالاھىدە گىرۋەك چىقىرىلغان يېرىگە
ئابدۇرېشىتخاننىڭ بەھۈزۈر سالقىنلىشى ئۈچۈن زىلچا، يىكەنداز
سېلىنغانىدى، ئۇ كېلىپ ئولتۇردى.

— ئوسمانبەگ ئاغا، يەر ئۈستى ئوتتەك قىزىق، يەر ئاستى
مۇز تاغ باغرىدەك سالقىن ئەجەب دىيار ئىكەن - ھە! ئىنىم
رۇستەمبەگنى ئالغاچ كەلگەن بولساق، كۆڭلى ئېچىلىپ قالار
ئىكەن، - دېدى شاھزادە قارا كۆزلىرىنى كارىزنىڭ ئىككى
تەرىپىگە يۈگۈرتۈپ.

— رۇستەمبەگ خانلىق مەدرىستە ئوقۇۋاتسا، ئاتىلىرى
ماقۇل بولاتتىمۇ شاھزادە، ئەجەب ئۇنى ئەسلەپ قالدىلىغۇ؟
ئوسمانبەگ مەرھۇم ئاكىسى ئەلبەگنىڭ ئوغلى
رۇستەمبەگنى شاھزادىنىڭ ياد ئەتكىنىدىن ھەم ھەيران قالدى،
ھەم خۇشال بولدى.

سۇلتان مىرزا ئابابەكرىنى تىبەتتىن ئېلىپ كېلىۋېتىپ،
ئۆچ ئېلىش غەرىزى بىلەن يولدا ئۆلتۈرۈۋەتكەن سەردار
ئەلبەگنى خاننىڭ ئەمرىگە خىلاپلىق قىلىش جىنايىتى بىلەن

ئەيىبلەپ، ئالدىنقى يىلى سەئىدخان ئۆلۈمگە ھۆكۈم قىلغان
 ھەمدە ئۇنىڭ ئايالىنى ئەمرىگە ئېلىپ، ئوغلى رۇستەمبەگنى
 بىلىم تەھسىل قىلىشقا خانلىق مەدرىسكە بەرگەندى.
 — ئاتىسىنىڭ چېپىپ ئۆلتۈرۈلگەنلىكىنى،
 رۇستەمبەگنىڭ كۆڭلى سۈنۈقلىقنى بىلىمەن سەردار.
 راستچىل، سەممىي، ئۆز گېپىدە تۇرىدىغان قەيسەر بالا ئىكەن،
 ئىككىمىز دوست بولۇپ قالدۇق.
 — دوستلۇقنىڭلار بۇزۇلمىغاي، — دېدى ئوسمانبەگ سۇغا
 قاراپ ئويلىنىپ قالغان شاھزادىگە مەننەتدارلىق بىلەن كۆز
 سېلىپ، — مەرھۇم ئاكامنىڭ يېتىم ئوغلىنى دوست
 تۇتقانلىرىدىن زىيادە خۇش بولدۇم. ئۇ بالا ئالىيلىرىنى يەرگە
 قارىتىپ قويمايدۇ، زېرەك ھەم ھوشيار.
 — ئىشىنىمەن، ئۇ ئەمدى يېتىم ئەمەس، خان ئاتام ئۇنى
 ئۆز ئوغلىدەك كۆرىدۇ، مەنمۇ ئۆز ئىنىمدەك كۆرىمەن.
 ئابدۇرېشىتخان سەل ئېڭىشىپ، ئېقىپ كەلگەن قىزغۇچ
 ئالىمنى سۈزۈۋالدى ۋە ئەجەبلىنىپ، قولىنى سۇغا تىقىپ تۇرغان
 ئوسمانبەگدىن سورىدى:
 — سەردار، ئالما نەدىن ئېقىپ كەلگەندۇ، ئۇنى كىم سۇغا
 تاشلىغاندۇ؟
 — بۇ ئالىمنى يەر ئۈستىدىن بىرەر بالا تاشلىغان بولۇشى
 مۇمكىن شاھزادە، — ئوسمانبەگ شۇنداق دېدى، يەنە دەرھال
 سۆزىنى ئۆزگەرتتى، — بىز كارىزغا چۈشۈپ بۇياققا ماڭغاندا،
 گۈلنىكاربېكەنىڭ ئۇ تەرەپكە كېتىۋاتقىنىنى كۆرگەندىم.
 — ئۆزى يالغۇزمۇ؟
 — كېنىزەكلىرى بىلەن.
 — ھە، — دېدى ئابدۇرېشىتخان. ئۇنىڭ خىيالچان
 چىھرىسىدە تەبەسسۇم پەيدا بولدى. ئالىمنى ئۆرۈپ — چۆرۈپ
 قارىدى، — قاراڭ سەردار، نېمىدېگەن چىرايلىق، خۇشبويلىقنى

دېمەمسىز . مانا شاھزادە ، ئۈزۈمۈ ئېقىپ كەلدى ، — ئوسمانبەگ
قەھرىۋادەك پارقىراپ تۇرغان بىر ساپاق ئۈزۈمنى سۈزۈۋېلىپ ،
ئابدۇرېشىتخانغا سۈندى .

— قىزىق ئىش ، — دېدى شاھزادە ئالمىنى ئويىناپ
تۇرۇپ ، — سىز ئۈزۈمنى يەڭ ، مەن ئالمىنى يەي .
ئوسمانبەگ بىرشىنگىل ئۈزۈمنى ئاجرىتىپ ، ياش نۆكەر
ئەكرەمگە بېرىپ ، قولىدا قالغىنىدىن بىر تالنى ئاغزىغا سېلىپ
تۇرۇۋېدى ، ساداقىتىن ئېتىلغان ئوق ئابدۇرېشىتخاننىڭ تاق
بېشىدىن ئۆتۈپ ، كارىزنىڭ تاشلىق تېمىغا تېگىپ قاڭقىپ ، سۇغا
چۈشتى . چۆچۈپ كەتكەن شاھزادىنىڭ قولىدىكى ئالمىمۇ سۇغا
چۈشۈپ كەتتى .

— شاھزادە ، سىلىگە تەگمىگەندۇ ؟ — دېدى ئورنىدىن
چاچراپ تۇرۇپ كەتكەن ئوسمانبەگ قولىنى بىلىگە ئېسىقلىق
قىلىچقا ئۈزىتىپ . ئۇ ئىككى يېنىغا ئەندىشە بىلەن كۆز سالدى ،
شىرىلداپ ئېقىۋاتقان سوغۇق سۇدىن باشقا نەرسە كۆرۈنمىدى .
مەڭدەپ ئولتۇرۇپ قالغان ئابدۇرېشىتخان تېز قوپۇپ تار
گىرۋەكتە ئالمىنى سۈزۈۋېلىش ئۈچۈن يۈگۈردى .

— توختىسىلا شاھزادە ، ئالما ئېقىپ كەتسە كېتىۋەرسۇن ،
كارىزدىن چاپسان چىقىپ كېتەيلى ، — دېدى ئوسمانبەگ ۋەھىمە
ئىلكىدە ، ئۇنىڭغا بۇ يەردە بىر قاتىل يوشۇرۇنۇپ تۇرغاندەك
بىلىنىپ كەتتى .

— ياق ، ئالمىنى سۈزۈۋالمام بولمايدۇ .
شاھزادە لەيلەپ — چۆكۈپ ئېقىپ كېتىۋاتقان ئالمىنى ئاخىر
سۈزۈۋالدى ۋە جايىغا يېنىپ كەلدى .

ئوسمانبەگ قولىدىكى ئۈزۈمنى ئەكرەمگە بېرىپ ، بايا
سۇدىن ئېلىپ يالپاق تاش ئۈستىگە قويۇپ قويغان ساداق ئوقىنى
قولغا ئالدى .

— يۈرسىلە شاھزادە، بىخۇدلۇق قىلىپ بۇ يەردە
ئولتۇرۇۋەرسەك جېنىمىزدىن ئايرىلىپ قالىدىغان ئوخشىمىز.
— سەردار، سىز نېمىدېگەن قورقۇنچاق، بىر غايىب
ئوقتىن قورقۇپ كارىزدىن قېچىپ چىقساق، مەنسۇرخان تاغام
بىزنى مازاق قىلمايدۇ؟

— شاھزادە، بۇ غايىب ئوق بىكار ئېتىلىمىغان، قارىغاندا،
كەينىمىزگە چۈشكەن دۈشمەن باردەك قىلىدۇ. ئېھتىيات
قىلغىنىمىز تۈزۈك، سەردار توغرا ئېيتتى. ۋاقىتنى ئۆتكۈزمەي
چىقىپ كېتەيلى، — ئەكرەممۇ شاھزادىنى كارىزدىن چىقىپ
كېتىشكە دەۋەت قىلدى.

ئابدۇرېشىتخان ئاخىر خالىمايراق ئورنىدىن تۇردى. ئۇلار
كارىزدىن چىققاندا كۈن غەربكە قىسايغانىدى.

4

شۇ تاپتا مەنسۇرخان ئوردا تەكلىماكاننىڭ ① كۆركەم زالىدا،
ئاتا ۋەزىر مىرزا ھەيدەر كوراگان، ۋەزىر ئەمىر قاناتبەگ باشلىق
مېھمانلار بىلەن سۆھبەتلىشىپ تەختتە ئولتۇراتتى. قارا قاشلىرى
سايە چۈشۈرۈپ تۇرغان قوي كۆزلىرىنى ئىشىككە تىكىپ:
— شاھزادە كەلمەيدىغۇ ئاتا ۋەزىر؟ — دەپ سورىدى تەرىنى
تۈرۈپ.

سۆھبەتكە ئابدۇرېشىتخان قاتناشماي، كېلىشىم ھاسىل
قىلىنغان تەقدىردىمۇ، بۇ سۆھبەتنىڭ تازا ئىشەنچلىك
بولمايدىغانلىقى مەنسۇرخانغا ئايان ئىدى. سەئىدخان ئوغلىنى
بىكار ئەۋەتمىگەن — دە.

— خان ھەزرەتلىرى، بۈگۈن سۆھبەت بولىدىغانلىقىنى

① تەكلىماكان - مېھمانخانا

شاھزادە بىلىمگەچكە، سەيلە قىلغىلى چىقىپ كەتكەن بولسا كېرەك، — دەدى مىرزا ھەيدەر ۋە ئەمىر قاناتبەگكە قاراپ قويدى.

— ئاتا ۋەزىر، دەرھال ئادەم بۇيرۇپ سۆھبەت بولىدىغانلىقىدىن شاھزادىنى ۋاقىپلاندىرۇڭ، — مەنسۇرخان قول قوشتۇرۇپ ئولتۇرغان كەكە ساقال جەپپار بەردىبەگكە بۇيرۇدى. — باش ئۈستىگە شاھىم، — ئاتا ۋەزىر جەپپار بەردىبەگ شاپاشلاپ چىقىپ كەتتى.

— مېھمانلارغا ئۈسسۈلۈك كەلتۈرۈلسۇن. مەنسۇرخاننىڭ ئەمرى بىلەن پەتنۇس — لىگەنلەردە ئېلىپ كېلىنگەن كاسا — كاسا قوغۇنلار مېھمانلار ئالدىغا قويۇلدى. خان پات — پات ئىشىككە كۆز سېلىپ تاقەتسىزلىنەتتى. ئۇ قىزىققان، ئالدىراڭغۇ بولغاچقا، مەيلى چوڭ ئىش بولسۇن، مەيلى كىچىك ئىش، دائىم ئالدىراپلا تۇراتتى.

شېرىن قوغۇن يېيىلىپ بولدى. ئىچى تىت — تىت بولغان مەنسۇرخان شاھمات ئېلىپ كېلىشنى بۇيرۇدى. مۇلازىملار پىل چىشىدىن ياسالغان شاھماتنى ئەكېلىپ ئۇنىڭ ئالدىغا قويدى. — ئاتا ۋەزىر جانابلىرىنىڭ شاھمات ئويناشقا رىغبىتى بارمىكىن؟ — دەپ مىرزا ھەيدەرگە قارىدى مەنسۇرخان تەختتىن چۈشۈپ.

— ئەلۋەتتە خان ھەزرەتلىرى، كابۇلدا پادىشاھ بابۇر مىرزا ئالىيلىرى بىلەن ئويناپ ھەۋەسمەن بولۇپ قالغانىدىم. — قېنى مەرھەمەت ئىنىم، شاھزادە كەلگۈچە ئويناپ تۇرايلى.

مەنسۇرخان مېيىقىدا كۈلۈپ قويۇپ، بىرىنچى قەدەمدىلا ئاتنى ماڭدى. مىرزا ھەيدەرمۇ كۈلۈمسىرەپ، پەرزىن ئالدىدىكى پىچكىنى بىر قەدەم سۈردى. ئۇ مەنسۇرخاننىڭ شاھمات ئويناشقا تازا ماھىر ئەمەسلىكىنى دەسلەپ مېڭىشىدىنلا بىلگەنىدى. ئۇنى

مەيلىگە قويۇپ بېرىپ، بىر «شاھ!» دەپلا مات قىلىپ قويدى.
— ھا - ھا - ھا... — كۈلۈپ كەتتى مەنسۇرخان
مەڭسىتمەي، — ئاتا ۋەزىر ياخشى ئۆگىنىپتىكەنلا، ماڭا رىئايىمۇ
قىلمىلا.

— خان ھەزرەتلىرى، پادىشاھ بابۇر مىرزىغىمۇ رىئايە
قىلمىغانمەن، تېخى ئۆزلىرىگە كۆپ رىئايە قىلدىم.
مەنسۇرخاننىڭ ئاقۇش يۈزلىرى قىزىرىپ، مەڭزىنىڭ
بۇلجۇڭ گۆشلىرى لىپىلداپ كەتتى. ئۇ بۇ چاققىچە قارشى تەرەپ
«خان» دەپ رىئايە قىلغانلىقى ئۈچۈنلا شاھماتتا دائىم يېڭىپ
كەلگەن، بۈگۈن رىئايە قىلمايدىغان رەقىبكە بىرىنچى قېتىم
ئۇچرىشى ئىدى. مىرزا ھەيدەرنىڭ جاۋابىنى ئاڭلاپ تاتىرىپ -
سارغىيىپ ئۆتتى.

— ھىم، مۇنداق دەپسە، بىر نەۋرە ئىنىم بولمىغانلىرىدا
مەنمۇ رىئايە قىلمايتتىم. بۇ شاھماتنى سىلىدەك بىر نەۋرە ئىنىم
بولغان پادىشاھ بابۇر مىرزا ھىندى دىيارىغا بارغىنىدا سوۋغا
قىلغان. ئۇنىڭ يېنىدا بىر قانچە ئىنىم خىزمەت قىلىۋاتىدۇ.
قېنى، يەنە بىر ئوينايسى، بۇ قېتىم مەن سىلنى مات قىلىمەن.
مەنسۇرخان شۇنداق دەپ تەھدىت نەزەرى بىلەن مىرزا
ھەيدەرگە قاراپ قويدى. شۇ چاغدا ئابدۇرېشىتخان مۇلازىملىرى
بىلەن كىرىپ كەلدى. ھەممەيلەن دۈرىدە ئورۇنلىرىدىن
تۇرۇشتى.

— ئەسسالامۇ ئەلەيكۇم خان ئاتا.
— ۋە ئەلەيكۇم ئەسسالام شاھزادە بالام، مەرھابا، —
مەنسۇرخان قوپۇپ ئۇنى تەختكە تەكلىپ قىلىپ، يېنىدا
ئولتۇرغۇزدى.

— لەشكەر تارتىپ كېلەرمىكىن، دەپسەم، سوۋغا - سالاملار
بىلەن كېلىپ، پېقىرنى شاد، ئەلنى خاتىرجەم قىلدىڭلار. بىر
نەچچە كۈندىن بېرى دىيارىمىزدا سەيلە - ساياھەتتە

بولۇۋاتقىنىڭلار ئۈچۈن كوڭۇلدىكى مۇددىئا، تىلەكلىرىمىزنى
ئېيتىپ سىردىشالمىغاندۇق. بۈگۈن ئەھۋاللاشقىم كېلىپ بۇ
سورۇننى تۈزدۈم، — دېدى، مەنسۇرخان ئابدۇرشىتخانغا،
ئاندىن مىرزا ھەيدەرگە قاراپ جاۋاب كۈتتى.
— خان ھەزرەتلىرى، ئىجازەت بەرسىلە، ئاۋۋال شاھزادە
سۇلتان سەئىدخاننىڭ تىلەكلىرىنى يەتكۈزسۇن، ئاندىن ئەمىر
قاناتبەگ ئىككىمىز كېلىشتىكى مەقسەت — مۇددىئالىرىمىزنى
بايان قىلساق.
— ئارى — ئارى، — دېيىشتى جەپپار بەردىبەگ باشلىق
ۋەزىر — ۋۇزرالار. مەنسۇرخاننىڭ قولىدا
ئابدۇرشىتخان تەختتىن چۈشۈپ، ئىككى قولىنى كۆكسىگە
ئېلىپ دېدى:
— ئالىيلرىغا پەدەر بۇزىرۇكۋارىمنىڭ سالامىنى
يەتكۈزگەندىم. ئەمدى ئۇنىڭ «سۇلتان مەنسۇرخان — مېنىڭ
ئاكام، ئاتامنىڭ ئورنىدا ئاتا. ئۇنىڭ بىلەن قۇچاقلىشىپ
كۆرۈشۈشنى خالايمەن» دېگەن ئارزۇسىنى يەتكۈزۈمەن.
مەنسۇرخانمۇ تەختتىن چۈشۈپ شاھزادىنى قۇچاقلىدى.
— ئىنشائاللا، مەنمۇ ئىنىم سەئىدخاننى سېغىنىدىم،
كۆرگۈم كەلدى، — مەنسۇرخان كۆزلىرىگە ياش ئالدى، — مەن
خان ئىنىمنىڭ مەشرىق بىلەن مەغرب زېمىنىنىڭ ئوتتۇرىسىدا،
شۇنداق چوڭ خانلىقنى بەرپا قىلغانلىقىغا ھەۋسىم كېلىدۇ...
جەپپار بەردىبەگنىڭ چىرايى ئوڭدى. ئۇ كۆكسىگە يېپىلىپ
تۇرغا قىزغۇچ ساقىلىنى سىقىمداپ، يېنىدا ئولتۇرغان كۆسا،
پاكار مەقسۈتبەگنى بىقىنىداپ قويدى.
— خان ئالىيلرىنىڭ سۆزى ھەق. سۇلتان سەئىدخاننىڭ
موغۇلىستان، خوراسان ئەللىرىگە شاھ بولغۇچىلىكى بار، —
دېدى ئورنىدىن تۇرغان مەقسۈتبەگ مەنسۇرخاننىڭ سۆزىنى
بۆلۈپ.

— بەس! بولدى قىلىڭ ۋەزىر، خان ئىنىمنىڭ ئۇنداق قارا
نىمىتى بولسا، توققۇز تارتۇق^① قىلىپ ئوغلنى ئالدىغا
ئەۋەتمەس ئىدى.

مىرزاھەيدەر قاناتبەگكە قاراپ قويدى. ئۇ مەقسۈتبەگنىڭ
سۆزىدىكى شۇملۇقنى سېزىپ، قوشۇمىسىنى تۈرگەندى، ئەمما
مەنسۇرخاننىڭ جاۋابىنى ئاڭلاپ تەبەسسۇم قىلدى. مەنسۇرخان
مەقسۈتبەگكە ئاللىپ سۆزىنى داۋام قىلدى.

— سەئىدخان مېنىڭ ئىنىم، ئۇنىڭ سۇلتانلىقىدىكى
سەئىدىيە خانلىقى بىلەن مېنىڭ سۇلتانلىقىمىدىكى تۇرپان خانلىقى
بىر - بىرىگە دۈشمەن ئەمەس، باشقا - باشقا خانلىقىمۇ ئەمەس،
بەلكى جاھانغا ئايان بولغان موڭغۇلىستان خانلىقىدۇر. بىزنى
ئايرىۋېتىشكە ئۇرۇنغان كىشىلەر ماڭىمۇ، خان ئىنىمغىمۇ دوست
ئەمەس، دۈشمەندۇر. شۇڭلاشقا، خوجا تاجىدىن بىننى خوجا
ئەبەيدۇللا بۇزۇكۋاردىن سەئىدخان ئىنىمغا سەئىدىيە خانلىقىنىڭ
قۇرۇلغانلىقىدىن مەمنۇن ئىكەنلىكىمنى بىلدۈرۈپ توققۇز تارتۇق
ئەۋەتكەندىم. خان ئىنىمۇ ھەربىرلىرىنى ئەۋەتىپ پېقىرنى
كۆپ خۇرسەن قىلدى.

ئابدۇرېشىتخان جەپپار بەردىبەگ بىلەن مەقسۈتبەگنىڭ
پېچىرلىشىۋاتقانلىقىدىن يەنە بىر شۇملۇقنى سېزىپ، مەنسۇرخانغا
قاراپ دېدى.

— خان ئاتا، ئالىيلرىنىڭ ياخشى تىلىكىنى ئاڭلاپ بېشىم
ئاسمانغا يەتتى، بىزنى ياخشى كۈتۈپ، كۆپ مېھرىبانلىق
قىلدىلا، بۇنىڭدىن ناھايىتى مەننەتدارمىز، لېكىن
ئەپسۇسلىنارلىق بىر ئىشنى ئالىيلرىغا ئېيتىشقا مەجبۇرمەن.
— ئېيتسىلا بالام، نېمە ئىش ئىكەن ئۇ؟ — بىئارام بولۇپ
سورىدى مەنسۇرخان. ئۇنىڭ پۇلتىيىپ چىققان ئىككى كۆزى

① توققۇز تارتۇق - ھەر بىر نەرسە توققۇز جۈپتىن قىرىق قىلىنىپ ئەۋەتىلگەن سوۋغا.

ئەندىشە بىلەن شاھزادىگە قالدى. مىرزاھەيدەر ئۇنىڭ نېمە دېمەكچى بولغىنىنى ئوقىمىغاچقا سەل بىئارام بولۇپ قالدى. ئابدۇرېشىتخان ئۆزىگە تىكىلىپ ئولتۇرغان ئوسمانبەگكە قارىدى. — سەردار، ئەمەلۇم كىشى ئاتقان يا ئوقىنى خان ئاتامغا كۆرسىتىڭ.

ئوسمانبەگ قولتۇقىغا قىستۇرۇۋالغان يا ئوقىنى تەزىم بىلەن مەنسۇرخانغا كۆرسەتتى. جەپپاربەردىبەگ بىلەن مەقسۇتبەگنىڭ چىرايلىرى ئوڭۇپ، قاپقى تۈرۈلگەنلىكىنى سەپىلىپ ئولتۇرغان مىرزاھەيدەر كۆرۈپ قالدى. «مەنسۇرخاننىڭ بۇ ئىككى ۋەزىرىنىڭ قورسىقىدا چوقۇم جىن بار ئىكەن...» دەپ ئويلاپ، ئابدۇرېشىتخاننىڭ بېشارىتىدىن بۇ يەرنىڭمۇ تىنچ ئەمەسلىكىنى بىلدى...

5

ئابدۇرېشىتخان تۇرپانغا ماڭغاندا، ئىككىنچى ئىنىسى ئىبراھىم سۇلتان يېڭىسارغىچە بېرىپ ئۈزىتىپ قويغانىدى. قايتىپ كەلگەندە بولسا، چوڭ ئىنىسى ئىسكەندەر سۇلتان بىلەن كەنجى ئىنىسى مۇھسىن سۇلتان قەشقەرگىچە بېرىپ كۈتۈۋالدى. سەئىدخانمۇ ۋەزىر، ئەمىرلىرى بىلەن پايتەختنىڭ ئالتۇن دەرۋازىسى ئالدىغا چىقىپ تەنتەنە بىلەن قارشى ئالدى. — مەرھابا، مەرھابا! مىرزاھەيدەر ئاغا، قاناتبەگ ئاغا، ئاللا سىلەرگە رەھمەت قىلسۇن.

سەئىدخان قەشقەرنىڭ ھاكىمىيىگى ئەمىركەبىر^① سەئىد مۇھەممەد مىرزىنىڭمۇ ئۇلار بىلەن بىرگە كەلگىنىدىن غايەت خۇشال بولدى. بۇ شىجائەتلىك باھادىر سەپىدىشى بىلەن

① ئەمىركەبىر - باش قوماندان، ئۇلۇغ سەركەردە، دېگەن مەنىدە.

قۇچاقلىشىپ كۆرۈشتى. ئاندىن ئابدۇرېشىتخاننى باغرىغا بېسىپ
پېشانىسىگە سۆيدى.

— تاغام مەنسۇرخان بۇزۇكۋارىم ئۆزلىرىگە سالام ئېيتتى،
ئامانلىق تىلىدى، — دېدى ئابدۇرېشىتخان تۇرپاندا ئۆتكۈزگەن
كۈنلىرىنى ئەسلەپ، كۆز ئالدىغا غۇنچە بوي، ئاھۇ كۆز،
چېچەن، شوخ گۈلنىڭ گارېپكە كېلىپ، سۆزىنى داۋام
قىلدى، — تۇرپانغا بارغان كۈندىن باشلاپ، مەنسۇرخان
تاغام ھۆرمەت - ئىززىتىمىزنى قىلدى، ياخشى كۈتتى.
مەنزىرىلىك جايلارنى، باغ - ۋارانلارنى، قەدىمى شەھەرلەرنى
ساياھەت قىلدۇردى. سۆھبىتىمىزمۇ سەممىي يولدى.
ئوقۇشما سىلىقلار ئايدىڭلاشتۇرۇلدى. بۇ توغرىلۇق مىرزا ھەيدەر
تاغام تەپسىلىي سۆزلەپ بېرىدۇ. بىز قايتىدىغان كۈنى تاغام
مەنسۇرخان شەھەر سىرتىغا چىقىپ ئۈزىتىپ قويدى. ئۇ ماڭا:
«سەئىدخان دۈشمىنىم ئەمەس، جان - جىگەر ئىنىم. ئاللا بىزنى
سالامەت دىدار كۆرۈشتۈرۈپ، مۇراد بېغىغا بىرگە قەدەم
باسقۇزغۇسى» دەپ ياخشى تىلىكىنى بىلدۈرۈپ قالدى خان ئاتا.
سۆھبەتنىڭ نەتىجىسىنى ئاڭلاشقا تەقەززا بولغان سەئىدخان
ئۇلارنى جاھانباغدا ھاردۇق ئېشى ئىچىشكە تەكلىپ قىلدى.
سۇلتان ئەھمەدخان زامانىدا بىنا قىلىنغان، مىرزا
ئابابەكرى كېڭەيتىپ ياسىغان بۇ باغ سەئىدىيە خانلىقى
قۇرۇلغاندىن كېيىن تېخىمۇ كۆركەم تۈس ئېلىپ، سېھىرلىك،
جەلىبكار سەيلىگاھقا ئايلانغانىدى. سەئىدخان باشقا ئەللەردىن
كەلگەن پادىشاھ، سۇلتانلارنى، مەرتىۋىلىك مېھمانلارنى ۋە
ئۆزىگە يېقىن بولغان دۆلەت ئەركانلىرىنى^① مۇشۇ باغدا قوبۇل
قىلىپ سۆھبەتلىشەتتى.

ئابدۇرېشىتخان خان جەمەتى قەدەم تەشرىپ قىلىدىغان

① دۆلەت ئەركانلىرى - دۆلەت ئەربابلىرى.

دەرۋازا ئالدىغا كەلگەندە ئاتتىن سەكرەپ چۈشتى. سەئىدخانمۇ
 ئۇنىڭغا زوقلىنىپ قاراپ پۈتىنى يەرگە قويدى. مەھرەملەر ئۇنىڭ
 ھەم دۆلەت ئەركانلىرىنىڭ ئاتلىرىنى پادىشاھ ئاتخانىسىغا ئېلىپ
 كېتىشتى. ئابدۇرېشىتخان ئالما - ئامۇت دەرەخلىرى ساپە
 تاشلىغان خىلۋەت يول بىلەن ھەۋزەئى سۇلتان^①غا يېتىپ
 كەلگەندە، دەرەخ شاخلىرىدا چاڭىلداپ سايىراۋاتقان تورغاي،
 تۈمۈچۇقلار ئاسمانغا پەرۋاز قىلىشتى. مەجنۇن تالار چىلىشىپ
 تۇرغان تىنىق كۆلدە، قۇياش چۆمۈلۈپ ئويناۋاتاتتى.
 سەئىدخان رەڭدار گىلەم، كىمخاپ كۆرپىلەر سېلىنىپ،
 پەر ياستۇقلار تىكلەپ قويۇلغان شاھ سۇپىسىغا چىقىپ
 ئولتۇردى. ئابدۇرېشىتخان ئوڭ يېنىدىن، ۋەزىر، ئەمىر -
 بەگلەر ئۇلارنى چۆرىدەپ ئورۇن ئېلىشتى.
 - جانابىلار، بۇ يەردە ئاندەك^② ھاۋالىنىپ، ھاردۇق ئېشى
 ئىچكەچ، ئاتا ۋەزىر مىرزاھەيدەرنىڭ خۇش خەۋىرىنى ئاڭلايمىز،
 ئاندىن سالقىن كېچە پەيزىنى سۈرىمىز.
 - خان ھەزرەتلىرى، - دەپ سۆز باشلىدى مىرزا ھەيدەر
 تەۋەززۇ بىلەن. ئۇنىڭ ئاق كىرىشكە باشلىغان قىسقا ساقىلى
 خۇش چىرايىغا ناھايىتى ماس كەلگەنىدى. بەستلىك قامىتىدىن
 تەمكىنلىك چىقىپ تۇراتتى، - بىز ئالىيلىرىنىڭ سالىمىنى
 ئېلىپ تۇرپانغا قەدەم قويغان كۈندىن باشلاپ، سۇلتان مەنسۇرخان
 بىزگە ھەم قىزغىن مۇئامىلە قىلدى، ھەم ئاستىرتتىن كۆزەتتى.
 خاننىڭ قىزغىن مۇئامىلىسى خۇرسەنلىكىمىزنى ئاشۇرغان
 بولسا، ھەر بىر قەدىمىمىزنى كۆزىتىپ نازارەت قىلىشى
 ھوشيارلىقىمىزنى ئاشۇرۇپ، ئېھتىياتچان قىلىپ قويدى.
 بولۇپمۇ مەنسۇرخاننىڭ ئاتا ۋەزىرى جەپپار بەردىبەگ
 ھەربىرىمىزدىن خۇپىيانە گەپ ئېلىپ، ئۆزىگە تارتىش ئۈچۈن

① ھەۋزەئى سۇلتان - سۇلتان كۆلى.

② ئاندەك - ئازراق دېگەن مەنىدە.

ئۈرۈندى. ئۇ «تۇرپاندا قېلىشنى خالامسىز؟ بۇ يەردىمۇ ئاتا ۋەزىر بولۇرسىز» دەپ مېنىمۇ قېقىتىپ باقتى. «زەرەپشاندا بېلىق تۇتۇشقا ئۆگىنىپ قايتىمەن» دەپ ئۇنى نائۇمىدا قالدۇردۇم. ئالىيلەرنىڭ ئىتتىپاق بولۇپ، ئىناق ئۆتۈشتىن باشقا غەزەللىرى يوقلۇقىنى سۆز - ھەرىكەتلىرىمىزدە ئىپادىلەپ، ئۇنى ئىلاجىسىز ھالغا چۈشۈرۈپ قويدۇق.

— زادى كېلىشىم ھاسىل قىلالدىڭلارمۇ؟ — سورىدى خان. ئۇ بۇنى بىلىشكە تەقەززا بولغاندەك قىلاتتى.

— ھاسىل قىلدۇق خان ھەزرەتلىرى، — دېدى مىرزا ھەيدەر، — سۇلتان مەنسۇرخان باشتا جىم تۇرۇۋېلىپ، «كۆڭلۈمدىكىنى تاپ» دېگەندەك قىلىپ بۇ ھەقتە ئېغىز ئاچمىغانىدى. ئابدۇرېشىتخان تىلەك - ئارزۇلىرىنى قايتا - قايتا يەتكۈزۈپ ئۇنى ئېرىتتى. مەنسۇرخان سەئىدىيە خانلىقىنىڭ كۈنسىرى روناق تېپىۋاتقانلىقىدىن مەمنۇن ئىكەنلىكىنى بىلدۈردى، ئۆزىنىڭ يەركەنگە لەشكەر تارتىپ بېرىش نىيىتىنىڭ يوقلۇقىنى ئېيتتى. «بۇنداق ئۆسەك سۆزلەرنى تارقاقچىلارنىڭ غەربى - بىز ئاكا - ئۇكىلارنى دۈشمەنلەشتۈرۈپ، تاجۇ - تەختتىن مەھرۇم قىلىش» دېدى. ۋەزىرلىرىنىڭ مەسلىھەتىنىمۇ ئالماي ئالىيلەرى بىلەن دىدار كۆرۈشۈش تىلىكىنى بىر قانچە قېتىم بىلدۈردى. شۇنىڭ بىلەن تۆۋەندىكىچە كېلىشىم ھاسىل قىلدۇق، — مىرزا ھەيدەر ئاۋۋال سەئىدخانغا، ئاندىن كۆپچىلىككە قاراپ تەبەسسۇم قىلدى، — بىرىنچى، «مەنسۇرخان سەئىدىيە خانلىقىنى ئېتىراپ قىلمايدىكەن، يەركەنگە باستۇرۇپ كېلىدىكەن، سەئىدخان لەشكەر تارتىپ تۇرپانغا يۈرۈش قىلىدىكەن، تەڭرىتاغنىڭ شىمالى، جەنۇبغا ئۆزى ھۆكۈمرانلىق قىلىدىكەن» دېگەندەك ئېلىپ قاچتى گەپلەر پىتنە - پاسات، ئېغۋادىن باشقا نەرسە ئەمەس، دەپ ئىنكار قىلىندى.

ئىككىنچى، ئەراپات^① تۈزلەڭلىكىنى يەركەن سەئىدىيە خانلىقى بىلەن تۇرپان خانلىقىنىڭ چېگرىسى قىلىپ بېكىتتۇق. ئەراپاتنىڭ شىمالى تۇرپان خانلىقىغا، جەنۇبى سەئىدىيە خانلىقىغا تەۋە بولىدىغان بولدى.

ئۈچىنچى، سۇلتان مەنسۇرخان بىلەن سۇلتان سەئىدخان ئاقسۇنىڭ ئەراپات دېگەن جايغا كېلىپ دىدار مۇلاقات^② بولىدۇ، دەپ بېكىتىلدى.

— ماشائاللا، ئاكام بىلەن ئاخىر دىدار كۆرۈشىدىغان بولۇپتىمەن، — سەئىدخان خۇشال بولغىنىدىن تۇرۇپ كەتتى، — بۇ ئۇچرىشىمىز قۇتلۇق — مۇبارەك بولغاي. مەن سىلەردىن رازى بولىدۇم.

سەئىدخان ئابدۇرېشىتخاننىڭ بۇ كېلىشىمنى ھاسىل قىلىشتا ئوينىغان رولىدىن سۆيۈنگەن بولسىمۇ، ئۇنى ماختاپ بىر نېمە دېمىدى. ئەمما، كۆڭلىدە ئوغلىنىڭ ئەقلىگە قايىل بولدى. ئۇنىڭ ئىشارىتى بىلەن داستىخان سېلىنىپ، ھاردۇق ئېشى — ئۈگرە كەلتۈرۈلدى. ئاش ئىچىلىپ بولغاندىن كېيىن سەئىدخان ئورنىدىن تۇردى.

جاھانباغ ئىككىگە ئايرىلغان بولۇپ، خان ۋە ئۇنىڭ جەمەتى سەيلە قىلىپ ئارام ئالىدىغان قىسمى «باغى ئېرەم» دەپ ئاتىلاتتى. ئۇ يەرگە ھېچقانداق يات كىشى كىرگۈزۈلمەيتتى، مېھمانلار كۈتۈلىدىغان تەكشۈرۈش مۇراسىم، زىياپەت ئۆتكۈزۈلىدىغان قەسىرى ھەبىب^③ قاتارلىق كۆركەم بىنالار قەد كۆتۈرۈپ تۇرغان قىسمى — «باغى ھۈزۈر» دەپ ئاتىلاتتى. سەئىدخان باغى ھۈزۈرغا قاراپ ماڭدى. ئۇ قەسىرى ھەبىبكە كىرىپ تەختكە چىقتى. بۇ ناھايىتى ئازادە ساراي بولۇپ، ئىككى

① ئەراپات — باي ناھىيىسى بىلەن ئاقسۇ جام يېزىسىنىڭ ئارىلىقىدىكى يەر نامى.
② دىدار مۇلاقات — يۈز كۆتۈش.
③ قەسىرى ھەبىب — دوستلار ئۆيى.

ياندىكى دېرىزىلىرى باغقا قارايتتى، بىنەپشەرەڭ پەردىلىرى يەلپۈنۈپ تۇراتتى.

سەئىدخاننىڭ ئەمرى بىلەن ئىشىك ئاغىسى^① ئەلى سەئىد كۈكۈلداش مىرزا ھەيدەر، ئەمىر قاناتبەگلەرگە ئالتۇن تۈگمىلىك كىمخاپ تون كىيگۈزدى. قەشقەرنىڭ ھاكىم بېگى سەئىد مۇھەممەد مىرزىغىمۇ تون ياپتى. ئەلى سەئىد كۈكۈلداش ئورنىغا قايتىپ كېلىپ، سارغۇچ بۇرۇتلىرىنى قولى بىلەن بۇراپ ئولتۇرغان مىرزا ئەلى تاغايىنىڭ قۇلىقىغا پىچىرلىدى:

— كۆردىلىمۇ ۋەزىر، خانىمىزنىڭ دەنالىقىنى، ئۇ بىزنى ئۇنتۇپ قالدى.

— بىلەلەپلا ئىشىك ئاغىسى، خان ھازىر ئۇنتۇپ قالغان بىلەن كېيىن تونۇپ قالىدۇ— ... مىرزا ئەلى تاغايى مېيىقىدا كۈلۈپ قويدى. ئۇنىڭ سوزۇنچاق يۈزى تارتىشقاندەك بولۇپ، قىيسىق كۆزلىرى يۇمۇلۇپ كەتتى.

سەئىدخان سەل تۇرۇۋېلىپ، ئەمرىنى داۋاملاشتۇردى — دە، ئىشىك ئاغىسى بىلەن ۋەزىرنىڭ پىچىرلاپ قىلىۋاتقان گەپلىرى ئۈزۈلۈپ قالدى.

— ئوغلۇم ئابدۇلرەشىدخان بالاغەتكە يېتىپ قالدى. ئۇنىڭ ئۆسۈپ يېتىلىشى ئۈچۈن جان كۆيدۈرۈپ كېلىۋاتقان بەگ ئەتكىلىرى — ئۇستاز ماھمۇد شىرازىغا، ئەمىر قولى بارلاسقا، ئەمىر مىراخۇر بارلاسقا تەشەككۈر ئېيتىمەن. ئۇلارغا زەرباب تون كىيگۈزۈلسۇن، تۇرپانغا بارغان سەردار، بەگ، سىپاھلارغا ئون تىلادىن تارتۇق بېرىلسۇن.

شاھنىڭ ئەمرىنى ئاڭلاپ ئوردا سىپاھلىرىنىڭ ئەمرى خوجا شاھ مۇھەممەدبەگنىڭ يۈرىكى بىردىن قىسىلدى. قىپقىزىل

① ئىشىك ئاغىسى — پادىشاھ ئوردىسىدىكى يۇقىرى ئەمەل بولۇپ، ئۇ پادىشاھنىڭ ئامانلىقىنى قوغداش، پادىشاھنى ئەھۋاللاردىن خەۋەرلەندۈرۈش قاتارلىق ئىشلارغا مەسئۇل بولىدۇ.

ھاپاقوۋۇز يۈزى ئاقىرىپ ئولتۇرالمىي قالدى. ئەلى سەئىد
كۈكۈلداش بۇنى بىلىپ، ئاتايىن يۆتىلىپ قويدى. ئۇنىڭمۇ ئىچى
ئېچىشىپ كېتىۋاتتى. ئۇلارغا كۆز قۇيرۇقىدا قارىغان مىرزا
ھەيدەر بىر نېمە دېمەكچى بولدى، سەئىدخاننىڭ بىر كۈمۈش
ساپلىق خەنجەرنى ئابدۇرېشىتخانغا ئۇزاتقانلىقىنى كۆرۈپ گەپ
قىلماي كۈلۈمسىردى. شاھزادە يۈكۈنۈپ، خەنجەرنى قولىغا
ئالدى، باش ئۈستىگە كۆتۈرۈپ، ئاندىن لەۋلىرىنى پارقىراپ
تۇرغان ئۆتكۈر بېسىغا تەگكۈزۈپ بىلىگە ئېسىۋالدى.
— رەھمەت خان ئاتا، ئىشەنچلىرىگە داغ چۈشۈرمەي-
مەن، — دېدى ئۇ دەس تۇرۇپ، ئۇن - تىنسىز بەرگەن بۇ
سوۋغاتتىن ئۇ سۆيۈنۈپ كەتكەنىدى.
ۋەزىر، ئەمىر، بەگ، سىپاھلار ئابدۇرېشىتخاننى
مۇبارەكلەشتى.
— سۇلتان ئاتامغا جان پىدا — ئابدۇرېشىتخان بار ئاۋازى
بىلەن توۋلىدى.
داستىخان سېلىنىپ، شورپا تارتىلدى. پۈتۈن پېتى تونۇردا
پىشۇرۇلغان، قوي، غاز، بۇدىنە كاۋاپلىرى ئارقا - ئارقىدىن
كەلتۈرۈلدى. چوڭ - كىچىك خۇمىرلاردا، شاراب، مەيزاب،
بوزا، قىمىز ئېلىپ كېلىنىپ، ساقىلارنىڭ ئالدىغا قويۇلدى.
كۈمۈش جامغا لىققىدە قويۇلغان بىرىنچى قەدەھ سۇلتان
سەئىدخانغا، ئىككىنچى قەدەھ ئەمىر كەبىرسەئىد مۇھەممەد
مىرزىغا، ئۈچىنچى قەدەھ ئاتا ۋەزىر مىرزا ھەيدەرگوراكانغا
تۈتۈلدى. تاماقلارنى چاكىلدەتتىپ ئولتۇرغان ۋەزىر مىرزا ئەلى
تاغايغا، ئىشىك ئاغىسى ئەلى سەئىدكۈكۈلداشقا، ئەمىر خوجا
شاھ مۇھەممەد بەگگەمۇ شاراب سۈنۈلدى.
ئولتۇرۇش باش خوراز چىلىنغانغا قەدەر داۋام قىلدى.
ئەمىر كەبىر پىيالىسىدىكى مەينى باشقىلارغا تۈيدۈرماي ئاياغ
ئاستىغا تۆكۈۋېتىپ، مىرزا ھەيدەرگە قارىدى.

— ئەمدى ئاياغلاشتۇرساق بولار، خان مەست بولۇپ قالدى
ئاتا ۋەزىر. —
— ساقىلار، قەدەھنى يىغىشتۇرۇۋېتىڭلار، — دېدى ئاتا
ۋەزىر ۋە سەئىدخاننى يۆلەپ تۇرغۇزۇپ، خاس ھۇجرىسىغا ئېلىپ
چىقىپ ياتقۇزۇپ قويدى.
بۇ سورۇندا ھۆرمەت يۈزىسىدىن ئابدۇرېشىتخانلا شاراب
ئىچمىدى.

6

ھىجرىيە 923 - يىلىنىڭ باھارى بۇرۇنراق كەلدى. سېرىق
قار ياغمىدى، بوران - چاپقۇنمۇ كۆپ بولمىدى. بەزى كۈنلىرى
يامغۇر يېغىپ، ئەمدىگىنە يەردىن باش كۆتۈرگەن كۈزگى بۇغداي
مايسىلىرىنى يۇيۇپ، دەل دەرەخلەرنى توپا - چاڭدىن تازىلاپ،
يېڭى كۆڭلەك كىيىپ چىققان قىز بالىدەك چىرايلىق قىلىۋەتسە،
بەزى كۈنلىرى تۇيۇقسىز پەيدا بولغان قۇيۇن ئەخلەت - چاۋارنى
كۆككە كۆتۈرۈپ، توپا سورۇپ، ئالەمنى كۆرگۈسىز
قىلىۋېتەتتى، يەنە بىر دەمدىن كېيىن ھاۋا ئېچىلىپ ئەتراپ
پاللىدە يورۇپ كېتەتتى.

بۈگۈنمۇ شۇنداق بولدى.
— ھاۋا نېمىدېگەن ئوچۇق، ئەلنىڭ ئامانلىقى ئۈچۈن
ئاتلانغانلىقىمىزدىن جانابىي ئاللا رازى بولسا كېرەك. بوران -
چاپقۇندىن بىزنى ئۆز پاناھىدا ساقلىدى، — دېدى ھاۋانىڭ
ياخشىلىقىدىن سۆيۈنگەن سەئىدخان چۇراپ كېتىۋاتقان ئاتنىڭ
تېزگىنىنى سەل تارتىپ.

— ئارى شاھىم، — خاننىڭ سول تەرىپىدە كېتىۋاتقان
سەئىد مۇھەممەد مىرزا ئۇنىڭ سۆزىگە قۇشۇلدى، — ئۇرۇش
خەلقنىڭ ئارامىنى بۇزىدۇ، ئەلنى زىيانغا ئۇچرىتىدۇ، دۆلەتنى

ۋەيران قىلىدۇ، پادىشاھنى ئىشەنچسىز قىلىپ قويىدۇ.
ئالىيلەرنىڭ بۇ سەپىرى تىنچلىق ئۈچۈن بولدى. خەلقنىڭ
ئارزۇ تىلىكىدىن چىققان شاھ قۇدرەت تاپالايدۇ.
— ئىنشائاللا، ئاكام مەنسۇرخان بىلەن ئاكام سەئىدخاننىڭ
دىدار مۇلاقات بولۇشى شىمال ۋە جەنۇبتىكى پۇقرالارنىڭ
تىنچ - ئامانلىقىنى كاپالەتكە ئىگە قىلىدۇ. پېقىر بۇنىڭدىن
ناھايىتى خۇرسەن، — دېدى خاننىڭ ئوڭ تەرىپىدە كېتىۋاتقان
ئىمىن خوجا سۇلتان.

ئىمىن خوجا ئۆتكەن يىل كەچكۈزدە مەنسۇرخاننىڭ توققۇز
تارتۇق سوۋغا - سالىمىنى يەركەنگە ئېلىپ كەلگەن، بۇنىڭدىن
سۆيۈنگەن سەئىدخان ئۇنى ئاقسۇغا ھاكىم بەگ قىلىپ
ئەۋەتكەنىدى. شاھ بۇ قېتىم ئاقسۇغا كېلىپ ئون كۈن تۇرۇپ،
مەنسۇرخان بىلەن ئۇچرىشىش ئۈچۈن يولغا چىققاندا بۇ
ئىنسىنىمۇ ئۆزىگە ھەمراھ قىلىۋالدى.

تۇرپاندىن كېلىۋاتقان مەنسۇرخانمۇ ئاقسۇغا يېقىنلاپ
قالغانىدى. ئۇ ئاتا ۋەزىرى جەپپار بەردىبەگنى سەئىدخان بىلەن
بولدىغان دىدار مۇلاقاتنى ئورۇنلاشتۇرۇشقا ئالدىنلا ئەۋەتتى.
ئۇنى مىرزا ھەيدەر جام يېزىسىدا ئۆزى چۈشكەن باغدا
كۈتۈۋالدى.

ھەر ئىككى خاننىڭ لەشكەرلىرى ئۇچرىشىشقا يېرىم
سائەتلىك مۇساپە قالغاندا ئۆز جايىدا توختاپ تۇرۇشلىرىنى، دىدار
مۇلاقاتنىڭ بىخەتەر بولۇشى ئۈچۈن مۇھىم دۆلەت ئەربابلىرىنى
ئۆز ئىچىگە ئالغان يىگىرمىدىن ئوتتۇزغا قەدەر كىشىنىڭ
بارىمتاي^① سۈپىتىدە ئىككىلا تەرەپتىن تۇتۇلۇپ تۇرۇشىنى ئىككى
ئاتا ۋەزىر كېڭىشىپ بېكىتتى. جامغا كېلىپ توختىغان
سەئىدخان بۇنىڭدىن ۋاقىپ بولدى.

① بارىمتاي - كاپالەت ئۈچۈن ئادەم تۇتۇپ تۇرۇش.

شەرقتىن كەلگەن قارا بۇلۇت تېزلا ئۆتۈپ كەتتى. ھاۋا گۈلدۈرلىمەي شاررىدە ياققان يامغۇر توختاپ، گىرىمىسەن بولۇپ قالغان ئاسمان گۈمبىزى پاللىدا ئېچىلىپ كەتتى. تېرەك شېخىغا قونۇپ سايراۋاتقان سېغىزخاننىڭ ئاۋازىغا قۇلاق سالغان ھالدا ئاق تورۇققا مىنگەن سەئىدخان ئاكىسىنىڭ دىدارىغا پاتراق يېتىش ئۈچۈن ئالدىراپ يەنە يولغا چىقتى. ئۇ ناھايىتى روھلۇق ئىدى. خانىش گۈلسىما سۇلتانىيىگىم، ئاپىنىڭ سۇلتانىيىگىم ۋە ئۇنىڭ تېخى گۈدەك ئوغلىمۇ كېنىزەك - مەھرەملىرى^① بىلەن دىدار مۇلاقات ئۈچۈن كېتىۋاتاتتى.

ئابدۇرېشىتخاننىڭ بەگ ئەتكىسى ئەمىر مىراخۇر بارلاس ياساۋۇل، قورۇقچى مۇلازىم، سىپاھلارغا باش بولۇپ، گاھ ئۇلارنىڭ ئالدىغا ئۆتسە، گاھ كەينىگە ئۆتەتتى. نۇرغۇن جەڭلەرنى بېشىدىن ئۆتكۈزگەن بۇ سەركەردىنىڭ ئۆتكۈر نەزىرى يەم ئىزدەپ پەرۋاز قىلغان قارچىغىنىڭ كۆزلىرىدەك ھەر تەرەپكە تىكىلەتتى.

يىراقتىن چاڭ - توزان كۆتۈرۈلدى. سەئىدخان ئېتىنى توختاتتى. ئەمىر مىراخۇر بارلاس بىر نەچچە نۆكەرنى ئېلىپ چاڭ - توزان كۆتۈرۈلگەن تەرەپكە ئات چاپتۇرۇپ كېتىپ، ھايال ئۆتمەي قايتىپ كەلدى - دە:

— خان ئالىيلىرى، سۇلتان مەنسۇرخان كېلىۋېتىپتۇ، — دەپ خەۋەر بەردى.

سەئىدخان سەئىد مۇھەممەد مىرزىغا باش لىكشىتىپ قويۇپ، ئاق تورۇقنىڭ تېزگىنىنى قويۇۋەتتى، چاپچىپ كېلىۋاتقان چىلان تورۇقنى كۆرگەندە، ھاياجاندىن ۋۇجۇدى لەرزىگە كېلىپ ئىختىيارسىز ئاتتىن چۈشتى، ئۇ چىلان تورۇق ئۈستىدە ئاكىسىنى كۆرگەندى.

① مەھرەم - خىزمەتچى.

ئىنىسىغا كۆزى چۈشكەن مەنسۇرخانمۇ پىيادە بولۇپ، غۇلاچ
كېرىپ ئالدىغا ماڭدى. سەئىدخان ئاكىسىغا ئۈچ قەدەم قالغاندا
تىزلىنىپ، يەتتە قېتىم تەزىم قىلدى.

— ئەسسالامۇ ئەلەيكۇم سۇلتان ئاكا!

— ۋە ئەلەيكۇم ئەسسالام خان ئىنىم!

ئىتتىك كەلگەن مەنسۇرخان سەئىدخاننى يۆلەپ تۇرغۇزدى،
ئاكا - ئۇكا خانلار قۇچاقلاشتى.

چىھرىدە كۈلكە، كۆزدىن ئاقتى ياش،
دىدار كۆرۈشتى ئىككى قېرىنداش.

گۈلسىما سۇلتانىيىگىم، ئاينىگار سۇلتانىيىگىم —
مەنسۇرخاننىڭ خانىشلىرى بىلەن يۈز يېقىپ كۆرۈشۈپ تىنچلىق
سوراشتى. ئىككى خاننىڭ ۋەزىر، ئەمىر، بەگ - سىياھلىرىمۇ
دىدار مۇلاقات بولۇشتى.

ئىككى خان ئۆز ھەمراھلىرى بىلەن ئالاھىدە تەييارلانغان
بارگاھقا ئورۇنلاشتى. ناماز پېشىنى مەنسۇرخاننىڭ پىر
ئۈستازى خوجا تاجىدىن بۇزۇكۋارىنىڭ ئىماملىقىدا ئوقۇشتى.

گۈلسىما سۇلتانىيىگىم ئاغىچا - كېنىزەكلىرى بىلەن
بېرىپ، مەخسۇس قورۇدا بارىمتاي بولۇپ تۇرۇۋاتقان
مەنسۇرخاننىڭ چوڭ خوتۇنى زەينەپ سۇلتانىيىگىم، قىزى
گۈلنىگار بېكەدىن ھال سوراپ كەلدى. مەنسۇرخانمۇ بارىمتاي
بولۇپ تۇرۇۋاتقان مىرزا ھەيدەر كوراگان بىلەن شاھزادە
ئابدۇرىشىتخاننى يوقلىدى.

سەئىدخان ئوغلىنى يوقلاپ كەلگەن ئاكىسىنى بارگاھ ئالدىدا
كۈتۈۋالدى. ئۇ توققۇز ھارۋىغا بېسىلغان خوتەننىڭ يۇڭ، يىپەك
گىلەملىرىنى، توققۇز تاي ئەتلەس، توققۇز تاي شايە، توققۇز
تاي قارا، مەللە يۇڭ چەكمەن، توققۇز تۆگىگە ئارتىلغان بادام،

ياڭاق ۋە ھەرخىل قۇرۇق يەل - يېمىش، توقسان توققۇز سەر ئالتۇن، توققۇز يۈز قىلىچ، توققۇز يۈز ئوقيا قاتارلىقلارنى توققۇز تارتۇق قىلدى ۋە ئاكسىغا زەر چۈچىلىق شاھانە تون كىيگۈزدى.

مەنسۇرخانمۇ قارا شەھەرنىڭ داڭلىق قارا بويۇن ئاتلىرىدىن توققۇز جۈپ، توققۇز ھارۋىغا بېسىلغان كىمخاپ، تەيتىللا، تاۋار، توققۇز جۈپ خېچىرغا ئارتىلغان قۇرۇق ئۈزۈم، توقسەن توققۇز يامبۇ قاتارلىقلارنى سەئىدخانغا توققۇز تارتۇق قىلىپ، ئالتۇن تۈگمىلىك مەخمەل تون، ئالتۇن تاج كىيگۈزدى.

ئاكسىنىڭ قەدەم تەشرىپىگە سەئىدخان بەرگەن زىياپەت نامازدېگەردىن كېيىن باشلىنىپ، تاكى يېرىم كېچىگىچە داۋاملاشتى. ئەمىر كەبىر سەئىد مۇھەممەد مىرزا زىياپەتنىڭ ئاخىرلاشقانلىقىنى جاكارلىغاندىن كېيىن بارگاھى ئالدىدا ئاكا - ئۇكا خانلارلا قالدى.

— خان ئىنىم، ئاللاغا مىڭ شۈكرى، ئاخىر بىز دىدار كۆرۈشتۈق، بۇنىڭدىن پېقىر بەك مەمنۇن، — دېدى مەنسۇرخان، ئۇ ناھايىتى ھاياجانلانغانىدى.

— ئارى سۇلتان ئاكا، پېقىرمۇ بۇنىڭدىن ناھايىتى خۇشال، ئۇزۇن يىللاردىن بېرى تىلەپ يۈرۈپ دىدارلىرىنى كۆردۈم، ئىنىم بابا سۇلتاننى كۆردۈم، توغقانلارنى كۆردۈم، ئوبدان تۇرۇپلا ئاكا، ئاتامنى كۆرگەندەك بولدۇم. قانداق خىزمەتكە بۇيرۇسلا قولۇم كۆكسۈمدە، نېمە تەلەپلىرى بولسا بەجا كەلتۈرىمەن. بۇ ۋاققا قەدەر بۇيۇنتاۋلىق قىلغىنىمنى كەچۈرگەيلە ئاكا.

— زىنھار ئۇنداق دېمىسەن خان ئىنىم. مەن ئالا ئالدىدا گۇناھكار، بۇنى پىرىم خوجاتاجىدىن ھەزرەت بىلدۈردى. يىللار ماپەينىدە ئاچكۆز، مەنسەپپەرەست، ئاساسىي ۋەزىر، ئەمىرلىرىمنىڭ بۆزىگە چىنىپۈتۈپ، پۈتۈن موغۇلىستان،

ماۋرا - ئۇننەھەرگە خان بولۇشنى كۆزلىگىنىم راست، ئەمدى
ئويلاپ قارىسام، نىيىتىم دۇرۇس بولمىغاچقا تىلىكىمگە
يېتەلمەپتىمەن، سىلى توغرا يولدا مېڭىپ، سۇلتان مىرزا
ئابابەكرىدەك زالىم، كۈچلۈك پادىشاھنى مەغلۇپ قىلىپ،
سەئىدىيە خانلىقىنى بەرپا قىلىدىلا، ئەمما ماڭا قارشى لەشكەر
تارتىدىلا، بەلكىم دائىم ئەلچى ئەۋەتىپ، ئىناق - ئىتتىپاق
ئۆتۈشنى تەۋسىيە قىلىپ كەلدىلە. مەن سىلىنىڭ ياخشى نىيەتتە
ئىكەنلىكىنى ئاخىر چۈشەندىم. سىلى ۋە ئىنىلىرىم بىلەن
يېقىن - ئىجىل بولۇپ ئۆتمىسەم، ياۋۇز دۈشمەنلەر تەرىپىدىن
يوقىتىلىدىغانلىقىمنىمۇ بىلىپ يەتتىم، ياخشى تىلەك بىلەن
ئىتتىپاق بولۇشنى كۆڭلۈمگە پۈكۈپ، دىدارلىرىنى ئىزدەپ
كەلدىم.

مەنسۇرخان سۆزدىن توختاپ، سەما بولۇپ ئولتۇرغان
ئىنىسىغا سەپسالدى. ئۇنىڭ سەللە ئورالغان تاجىغا ھال رەڭ
گۆھەر قويۇلغان بولۇپ، شام - چىراقلار يورۇقىدا پارلىداپ
تۇراتتى. چىرايلىق ياستىلغان دۆڭىلەك ساقىلى قارا بۇرۇتلىرى
بىلەن قوشۇلۇپ كەتكەنىدى. ئويچان كۆزلىرى سەل قىسىلىپ،
قويۇق قاشلىق كەڭ ماڭلىيىدا بىر تۈرۈك پەيدا بولغانىدى.
شاھانە تونى ئۈستىدىن بىلىگە باغلانغان ئالتۇن كەمىرىگە كۈمۈش
ساپلىق خەنجەر ئېسىلغانىدى. ئۇ شۇ ھالدا مەخمەل يىكەنداز
ئۈستىدە يۈكۈنۈپ ئولتۇراتتى. «ئىنىم تىمەن تۇرۇپتۇ...»
ئويلىدى مەنسۇرخان سەئىدخاننىڭ تەسەۋۋۇرىدىكىدىنمۇ
جاسارەتلىك، جۈرئەتلىك ئىكەنلىكىنى ھېس قىلىپ. ئۇ كۈمۈش
جامدىكى چاينى بىر سۈمۈرۈپ، سۆزىنى داۋاملاشتۇردى.
- پەرزەنتىمىز ئابدۇلرەشىدخان ئويلىغىنىدىنمۇ زېرەك،
قەيسەر ئىكەن خان ئىنىم. ئۇ تۇرپانغا بارغاندا، يىراق يەرگە
كېتىپ قايتىپ كەلگەن ئوغلۇمنى كۆرگەندەك سۆيۈنۈپ كەتتىم.
قۇتلۇق سالاملىرىنى يەتكۈزۈپ، پېقىرنى غايەت خوش

قىلغانىدى، — مەنسۇرخان بىر قوزغىلىپ قويۇپ، جىددىي تۇس ئالدى، — ھالبۇكى، بىز خان جەمەتنىڭ ئىناق ئۆتۈشىگە جان - جەھلى بىلەن توسقۇنلۇق قىلىدىغان كىشىلەرگە سەل قارىغان ئىكەنمەن. ئوغللىمىز ئابدۇلرەشىدخان قەست قىلماقچى بولغانلارنى ئاللا يامان نىيەتكە يەتكۈزمىدى. شاھزادە ئۆزىگە ئېتىلغان يا ئوقىنى ماڭا تاپشۇرغانىدى، پېقىر ئەندىشە قىلىپ ۋاقىتتىن بۇرۇن ئۇنىڭ قايتىشىغا رۇخسەت قىلدىم، ۋەزىر، ئەمىرلەرنى يىغىپ، ئاشۇ ساداق ئوقى كىمنىڭ ئىكەنلىكىنى دەرھال ئېنىقلاپ چىقىشلىرىنى بۇيرۇدۇم. ئوردىمىز نۆكىرى مۇخپۇل ئەئماننىڭ ئوقى ئىكەنلىكى بىر كۈن ئىچىدىلا ئېنىقلاندى. ئۇ ئوردا سىپاھلىرىنىڭ ئەمىرى ۋەزىر مەقسۇتبەگنىڭ ئون تىللا بېرىپ قەسەم قىلدۇرۇپ بۇيرۇشى بىلەن كارىزنىڭ ئەگىم يېرىدە يوشۇرۇنۇپ تۇرۇپ، ئابدۇلرەشىدخانغا ئوق ئاتقانىكەن، ئىقرار قىلىپ، زىندانغا تاشلاندى. مەقسۇتبەگ «خانغا ئاسىيلىق قىلىپ، سۇيىقەست بىلەن شۇغۇللانغانلىقى» ئۈچۈن ئابدۇلرەشىدخانغا تەگمىگەن يا ئوقى بىلەن ئېتىپ ئۆلتۈرۈلدى. ھۆرمەتكە سازاۋەر خان جەمەتىمىزنىڭ ئىتتىپاقلىقىنى بۇزۇپ، لاي سۇدىن بېلىق تۇتماقچى بولغان قارا نىيەتلەر، مۇناپىقلارنىڭ ئارىمىزدا مەۋجۇت ئىكەنلىكىنى ئۇنتۇپ غەپلەتتە قالماساق، ئېلىمىز قانغا غەرق بولىدىكەن. خان ئىنىم، خۇدا ئۆزى ساقلىغاي.

— توغرا ئېيتىلا سۇلتان ئاكا، — دېدى سەئىدخان قىلىچىنى قۇچىقىغا توغرى قويۇپ ئولتۇرغان مەنسۇرخانغا ۋە ئۇنىڭ پېشانىسىدىكى تۈرۈك يوقىلىپ چىرايىغا كۈلكە يۈگۈردى، — سۇلتان ئاكا، سەئىدىيە خانلىقىنىڭ تاجىنى سىلىگە كىيدۈرۈپ بىر نۆكەرلىرى بولۇش ئۈمىدىدە تىنچلىق - ئاسايىشلىقنى ئەمەلگە ئاشۇرۇش ئۈچۈن بۇ يەرگە كەلدىم. ئاللاغا مەلۇمكى، سۆزلىرىنى ئاڭلاپ بېشىم ئاسمانغا يەتتى. ئەمدىكى

گەپ ئېيتقانلىرىمىزغا ئەمەل قىلىشتا قالدى، - سەئىدخان تەپەككۈر قىلىپ ئولتۇرغان ئاكىسىدىن جاۋاب كۈتۈپ جىم بولدى. -

ھۆرمەتلىك خان ئىنىم، سەمىمىيەتلىرى قىلغان ئىشلىرىمغا پېقىرنى قاتتىق ئۆكۈندۈردى، - مەنسۇرخان ئىككى قولىنى سۈكۈتتە ئولتۇرغان سەئىدخاننىڭ تىزىغا قويدى، - ھىممەتلىرىگە بارىكالا! ئۇنداق قىلسام خۇدا راۋا كۆرەرمۇ، ئاۋام قوبۇل قىلارمۇ؟ سەئىدىيە خانلىقىنىڭ ئالتۇن تاجى بىر ئالىمجاناب باھادىر ئەزىمەتكە مەنسۇپ. ئۇ بولسىمۇ ئۆزلىرى خان ئىنىم، شۇڭا پېقىر ئۆز ئېلىمگە سۈلتانلىق قىلاي، سىلىمۇ ئۆز ئەللىرىگە خان بولۇپ ئۆتۈۋەرسىلە، بۇ ئۇلۇغ ئاللاننىڭ ئورۇنلاشتۇرۇشى. ئەزىز، مۇنبەت ۋەتىنىمىز بىر قانچە خانلىققا بۆلۈنگەن بىلەن، جەمەتىمىزنىڭ باشقۇرۇشىدىلا بولىدىكەن، بىر پۈتۈنلۈككە ئىگە بولغان بولىدۇ. پېقىر مۇشۇ سۆزۈمنى دېگىلى ۋە سىلى بىلەن كۆرۈشۈپ، مىرزا ھەيدەر جانابلىرى بىلەن تۈزگەن ئەھدىنامىگە قول قويغىلى كەلدىم.

مەنسۇرخان ئاقىرىشقا باشلىغان ساقىلىنى تۇتاملاپ سۆزدىن توختىدى. سەئىدخان توققۇز تارتۇق قىلغان قىممەتلىك نەرسىلەرنىڭ كۆپلىكى ئۇنى شۇنداق سۆزمەن قىلىۋەتتىمۇ، يا راستتىنلا قىلغان - ئەتكەنلىرىگە پۇشايمان قىلىپ، ھەقىقەتنى تونۇپ، شۇنداق دەۋاتامدۇ ۋە ياكى غەربىنى يوشۇرۇپ، پۇرسەت كۈتۈپ يالغان ئېيتىۋاتامدۇ؟ بىلگىلى بولمايتتى. سەئىدخان شۇ تاپتا ئۆز گىرىشچان مېجەزلىك ئاكىسىنىڭ بۇنداق پىلدەك يۇمشاپ كەتكىنىدىن گۇمانلانسىمۇ يەنىلا ئۈمىدۋار ئىكەنلىكىنى بىلدۈردى:

- سۇلتان ئاكا، ياخشى نىيەت، ياخشى ئىلەكلىرى ئەللىرىمىز خەلقلەرنىڭ سائادىتى. خانلىقىمىزنىڭ داۋاملىق مەۋجۇت بولۇپ تۇرۇشىنىڭ كاپالىتى، سىلى ئاتام ئورنىدا،

سۆزلىرىگە ئىشىنىمەن. سەئىدخاننىڭ بۇ سۆزى مەنسۇرخانغا يېقىپ كەتتى. ئۇ
كۆڭلىدىكى يەنە بىر مەخپىيەتنى ئاشكارىلاپ دېدى: —
خان ئىنىم، ئىمىن خوجا سۇلتاننىڭ يېنىمدا تەربىيەت
تاپقانلىقى سىلىگە ئايان. ئۇ ئەر يىگىت بولۇپ قاتارغا
قوشۇلغاندىن كېيىن، ھەمىشەم پىتنە - پاساتچى بەگلەرنىڭ
سۆزىگە كىرىپ، ئاشكارا، يوشۇرۇن ھالدا ماڭا قارشى ھەرىكەت
قىلىپ كەلدى. نەچچە قېتىم تۇمشۇقىغا يېگەن بولسىمۇ،
پەيلىدىن يانمىدى، مەجەزىم چۇس، ئاچچىقىم يامان بولغاچقا،
چىداپ تۇرالماي، پىچان ھاكىمى ياركەبەككە^① ئۇنى ئەۋەتىپ،
كۆزدىن يوقىتىش توغرىسىدا يوشۇرۇن بۇيرۇق بەردىم. ئۇزاق
ۋاقىت ئۆتمەي، ياركەبەگ ئىمىن خوجا سۇلتاننى
ئۇجۇقتۇرۇۋەتكەنلىكى توغرىلۇق مەكتۇپ ئەۋەتتى. قانداق
بولمىسۇن ئىنىم بولغاچ ئىچىم ئاغرىدى. شۇ ۋاقىتتا ياركەنگە
كەتكەن پىر ھەزرىتىم خوجا تاجىدىن بۇزۇكۋار قايتىپ كېلىپ
سالاملىرىنى ماڭا يەتكۈزدى. ئىمىن خوجا سۇلتاننىڭ
ئۆلتۈرۈلگەنلىكىدىن ئۇنى ۋاقىبلاندۇرۇپ ھەسرەتلەندىم. خوجا
تاجىدىن ھەزرەتلىرى: «ئىمىن خوجا سۇلتاننىڭ ئۆلگەنلىكىگە
كۆڭلۈم گۇۋاھلىق بەرمەيۋاتىدۇ. ياركەبەگنى ئالدىڭىزغا
چاقىرتىپ سوراپ كۆرۈڭ. ھايات بولسا ئەجەب ئەمەس» دېدى.
يېقىر ئۈمىدلىنىپ ياركەبەگنى چاقىرىپ كېلىشكە چاپارمەن
ئەۋەتتىم. ئۇ كېلىپ پۇشايمان قىلغانلىقىمنى بىلگەندىن كېيىن،
«كۆڭلىڭىزنى يېرىم قىلمىغايسىز سۇلتانم. ئىنىڭىز ئامان
يۈرۈپتۇ» دېدى. ئۇ ھامان بىر كۈنى قارارىمنى
ئۆزگەرتىدىغانلىقىمنى بىلىپ، ئىمىن خوجا سۇلتاننى ئۆز
مۇھاپىزىتى ئاستىغا ئېلىپ ساقلىغانىكەن. ئاللاننىڭ بۇ

① ياركەبەگ - ئادەم ئىسمى

كارامىتىدىن مىننەتدار بولۇپ ياركەبەگكە كۆپ ئىنئام بېرىپ قايتۇردۇم. ئىمىن خوجاسۇلتاننى قايتۇرۇپ كېلىپ يانلىرىغا ئەۋەتكەندىم. ياخشى كۈتۈۋېلىپ ئاقسۇدەك كاتتا دىيارنى ئۇنىڭ باشقۇرۇشىغا بېرىپلا. بۇنىڭدىن ھەم خۇرسەن بولدۇم، ھەم ئەندىشە قىلدىم. بۇ راست سۆزۈم. ئۆزلىرىمۇ ئۇ ئىنلىرىدىن ھوشيار بولغايلا.

— ئاللا ئۈستىمىزدە تۇرۇپتۇ سۇلتان ئاكا، — دېدى سەئىدخان مەنسۇرخاننىڭ مەقسىتىنى چۈشىنىپ، ئەمما ئىنىسىنى ئاقلاندىغان سۆز قىلماستىن، بۇنىڭدىن كېيىن نېمىلەرنى قىلىش زۆرۈرلىكى ھەققىدە ئۆز قارىشىنى ئوچۇق قويدى، — مەن قېرىنداشلىرىمنىڭ ساداقەتمەنلىكىدىن ئۈمىدۋارمەن. «يىغا ياندىن چىقىدۇ» دېگەن ھېكمەتلىك سۆز بار. ئۆز ئارا نىزادىن ساقلانماق، بىر - بىرىمىزگە ئىشەنسەك، ئاۋامغا ھەقىقىي كۆڭۈل بۆلسەك، ئادىل بولساق ئېلىمىز روناق تاپىدۇ. خانلىقىمىز مۇستەھكەملىنىدۇ، دۈشمەنلىرىمىز بىزگە چېقىلالمايدۇ. بىر - بىرىمىزگە قارا ساناپ، نىزادىن ساقلىنالمىساق، ئاۋام بىلەن كارىمىز بولمىسا، ئادالەت بىلەن ئىش ئېلىپ بارمىساق، غەپلەتتە قالساق ئارىمىز بۇزۇلۇپ، دۈشمەنلىرىمىزنىڭ سۈيىقەستىگە ئوڭايلىق تۇغدۇرۇپلا قالماي، بەلكى خانلىقىمىزنىڭ كۈنسىرى ئاجىزلاپ، مۇتقەرز بولۇپ كېتىشىگە يول ئېچىپ بەرگەن بولىمىز، مۇبادا شۇنداق بولۇپ قالسا، ئەۋلادلارنىڭ لەنتىگە، تارىخنىڭ جازاسىغا ئۇچرايمىز. بۇنداق ئاقىۋەتكە قېلىشتىن خۇدايىم ساقلىسۇن. سۇلتان ئاكا، بۇنىڭدىن كېيىنكى ئۆمرىمىزنى ئىتتىپاق - ئىناق بولۇپ، ئېلىمىزنىڭ گۈللەپ ياشنىشى، خانلىقىمىزنىڭ قۇدرەت تېپىشى ئۈچۈن بېغىشلايلى.

ئۇلار ئۇزاق مۇڭداشتى. ئاخىر خۇرازنىڭ چىللىغىنى ئاڭلاندى. مەنسۇرخاننىڭ يەنە سۆزلىگۈسى بولسىمۇ، مۈگدەك

بېسىپ، ئۆز بارگاھىغا قايتماي ئىنىسى قېشىدا يېتىپ قالدى.
ئۇنىڭ غەرىزى ئاقسۇنى سەئىدخاندىن سورۇۋېلىپ ئۆز ئىلكىگە
ئېلىش ئىدى. ئەمما، بۇنى ئېغىزىدىن چىقىرالماي كۆپ گەپ
قىلىپ كەتتى. سەئىدخان ئاكىسىنىڭ كۆڭلىدىكىنى بىلگەندى.
ئۇ بۇ توغرىلۇق ئويلاپ، ئىككىنچى قېتىم خوراز چىلىغاندا
ئاندىن ئۇخلاپ قالدى.

تاڭ سۈزۈلدى. بامدات نامىزىغا ئەزان چىقتى. ئەزاننى
ئاڭلاپ ئويغانغان سەئىدخان ئورنىدىن تۇرۇپ مەنسۇرخانىنى
ئويغاتتى. سەئىدخان ھەرقانچە كۆپ شاراب ئىچسىمۇ غۇسلى
قىلىپ، توۋا قىلىشنى ئۇنتۇمايتتى. ئۇلار سۈيى ئىسسىتىلىپ
قويۇلغان ئالاھىدە ھامامدا يۇيۇنۇپ، ناماز بامداتنى جامائەت
بىلەن بىللە ئوقۇۋېلىشتى.

بۈگۈن جۈمە ئىدى. تۇرپاندا تۈزۈلگەن ئەھدىنامىگە چاشكا
ۋاقتىدا قول قويۇشتى. سەئىدخان جۈمە نامىزىدا ئىمام خەتەپ
بولغان خوجا تاجىدىن بۇزۇكۋارغا دەپ، ئۇ قۇتۇبغا تۇرغاندا
ئاۋۋال مەنسۇرخانىنىڭ، ئاندىن ئۆزىنىڭ ئىسمىنى زىكرى
قىلدۇردى.

بارىمتاي بىكار قىلىندى. ئابدۇرېشىتخان ئاتا ۋەزىر مىرزا
ھەيدەر بىلەن بارگاھقا قايتىپ كەلدى.

ئىككىنچى باب

مرزا ئەلى تاغايىنىڭ قىلتىقى

— بۈگۈنكى دەرسنىڭ ماۋزۇسى: ساۋاقلارنى يەكۈنلەش. ساۋاق توغرى يەكۈنلەنسە پادىشاھ نۇسرەت قازىنىدۇ، پۇقرا ئامانلىققا، ھۆرلۈككە ئېرىشىدۇ. توغرى يەكۈنلەنمىسە پادىشاھنى غەپلەت، ئاۋامنى بالايى ئاپەت باسىدۇ. بۇنىڭدىن شۇ مەلۇمكى، ساۋاقلارنى توغرى يەكۈنلەشكە بەجاندىل كۆڭۈل بۆلۈشمىز زۆرۈر، — دەپ سۆز باشلىدى مرزا ھەيدەر كوراگان كۆزلىرىنى ئۆزىگە تىكىپ ئولتۇرۇشقان شاھزادە، ئەمىرزا، بەگزادىلەرگە نەزەر سېلىپ.

ئەمىر مىراخور بارلاس، ئەمىر قولى بارلاسار قىلىچلىرىنى تېزلىرى ئۈستىدە توغرا قويۇپ يىمكەنداز ئۈستىدە باداشقان قۇرۇشقاندى. ساقىلى ئاقىرىشقا باشلىغان ماھمۇد شىرازى ياستۇققا يۆلەنگەن ھالدا ئويغا چۈمگەندى. ئۇ سەللە ئورالغان بېشىنى يېنىك تەۋرىتىپ قويدى. ئۇلار ئابدۇرېشىتخاننىڭ بەگ ئەتكىلىرى بولغانلىقى ئۈچۈن مۇھىم دەپ قارالغان دەرسلەرگە بىرگە قاتنىشاتتى.

ئابدۇرېشىتخان ئەلى سەئىدكۈكۈلداشنىڭ ئوغلى ئابدۇلئەزىزكۈكۈلداشنىڭ سىكىلىكىنى تارتىپ ئويناۋاتقان

رۇستەمبەگنى بىقىنداپ قويدى، بىر يەردە تىنچ ئولتۇرالمىدىغان
بۇ يىگىت دەرھال قولىنى تارتتى. ئىشىك يېنىدىلا يۈكۈنگەن
ئوسمانبەگ يەنە قولىنى كۆتۈرگەن رۇستەمبەگكە جىملىگەن
تەرەزدە ئالايدى.

— خەپ شۇك! — شاگىرتلىرىغا تەكشى كۆز يۈگۈرتۈپ
چىققان مىرزاھەيدەر كوراگان سۆزىنى داۋام قىلدى، — سەئىدىيە
خانلىقىنىڭ قۇرۇلغانلىقىغا تۆت يىل بولدى، بۇ جەرياندا
سۇلتانمىز سەئىدخاننىڭ پەرمانى بىلەن، ئەل - يۇرتقا ئامانلىق،
ئاۋامنىڭ ئىش - ھەرىكىتىگە بەركەت ئاتا قىلىش ئۈچۈن
دۈشمەنلەر، ئوغرى، قاراقچى، يامان ئادەملەر قۇرغان توزاقلارنى
يەكسان قىلىپ، ئادالەت قىلىچىنى يۇقىرى كۆتۈردۇق.
ۋەتىنىمىز ئاۋات، ھۆرمەتلىككە ئايلاندى. يولۇچىلار قۇمۇلدىن
بەدەخشانغا بارغۇچە ئۆيدىن - ئۆيگە مېھمان بولۇپ، يول ئوزۇقى
ئالماي يۈرىدىغان بولدى. خانلىقىمىزنىڭ مۇنداق روناق تېپىشى
ساۋاقلارنى توغرى يەكۈنلىگەنلىكىمىزدىن بولدى. بۇ ساۋاق
نېمىلەردىن ئىبارەت؟ قېنى قايسى ئەزىمەت جاۋاب بېرىدۇ؟

— بۇ ساۋاق جان تىكىپ جەڭ قىلغانلىقتىن ئىبارەت، —
دېدى ئابدۇلئەزىز كۆكۈلداش بىلىكىگە ئېسىۋالغان كۈمۈش
ساپلىق خەنجىرىنى سىقىمىدىغان ھالدا ئورنىدىن سەل قوزغىلىپ،
ئۇنىڭ ھاپا قوۋۇز يۈزىدە تەبەسسۇم پەيدا بولۇپ، شالاڭ قېشى
مىدىرلاپ كەتتى. گەدىنىگە چۈشكەن بىرتال سىكىلىكى ئۇنىڭ
ناھايىتى ئارزۇلۇق بالا ئىكەنلىكىدىن دېرەك بېرەتتى. دېمىسىمۇ
ئۇ ئەلى سەئىد كۆكۈلداشنىڭ يالغۇز ئوغلى بولۇپ،
ئەركىلىكىدىن بەكمۇ مەمەدان ئىدى.

— ۋەزىر، ئەمىرلەرنىڭ دەنالىقى، — دېدى ئۆمەر دانىش
تاغايى دېگىنىم توغرىمۇ، ئەمەسمۇ؟ دېگەندەك پۇلتىيىپ چىققان
كۆزلىرىنى چىمچىقلىتىپ. ئۇ ئىشىك ئاغىسى مىرزا ئەلى
تاغايىنىڭ ئوغلى ئىدى.

ئۇستاز مرزا ھەيدەر بېشىنى چايقىدى. — بۇ ئىككى بەگزادىنىڭ مەنتىقىسى توغرى ئەمەس، — دېدى رۇستەمبەگ ئالدىراپ سۆزلەپ، ئۇنىڭ قاپاقلىرى تۈرۈلۈپ چىرايى قىزىرىپ كەتكەنىدى. ئۇ ئۆزىنى ھەمىشە «قاتىلىنىڭ ئوغلى» دەپ ھاقارەتلەيدىغان ۋەزىرىنىڭ بۇ كۆرەڭ ئوغۇللىرىنى تولىمۇ ئوچ كۆرەتتى، شۇڭا ئۇ كۈكۈلداش بىلەن تاغايىنىڭ ئوغۇللىرىنىڭ مەمەدانلىق قىلغانلىقىدىن ئاچچىقلانغانىدى. — قېنى ئېيتىپ بېقىڭ ئوغلۇم، ساۋاق زادى نېمىدىن ئىبارەت؟ رۇستەمبەگ گەدىنىنى سىلاپ ئۇستازغا تەلمۈرگىنىچە تۈرۈپ قالدى. — بىلسەڭ دەپ باقماسەن قېنى! — ئۆمەر دانىش ئاچچىقلاپ ئالايدى. — مەرھۇم ئاتامنىڭ «زالىملارنى يوقىتىش ئەلگە تىنچلىق — ئامانلىق ئېلىپ كېلىدۇ» دېگەن سۆزى يادىغا كېلىپ قالدى. ساۋاق مۇشۇ بولسا كېرەك، — دېدى رۇستەمبەگ «نېمە دەرگىن» دەپ زەن سېلىپ ئولتۇرغان تاغىسى ئوسمانبەگكە يېنىچە قاراپ. قېشىدا ئولتۇرغان ئابدۇرېشىتخان ئۇنىڭ قولىنى قىسىپ قويدى. — بۇ قانداقمۇ ساۋاق بولسۇن؟ — ئابدۇلئەزىز كۈكۈلداش مەڭسىتىمگەن تەرەزدە رۇستەمبەگكە ئالىيىپ دىماغ قاقتى. — ھا — ھا — ھا! — كۈلدى مازاق قىلىپ ئۆمەر دانىش، — سەن راستتىنلا دانا ئىكەنسەن. — خەپ شۈك! — مرزا ھەيدەر تالاش — تارتىش قىلىۋاتقان شاگىرتلىرىنى سۆزدىن توختاتتى، — ئېيتقىنىڭلار خاتا ئەمەس، بىراق ئاساسلىق ساۋاقمۇ ئەمەس. يەنە پىكىر يۈرگۈزۈپ بېقىڭلار. — پېقىر جاۋاب بېرىپ باقسام، — دەپ قولىنى كۆكسىگە

قويدى ئابدۇرېشىتخان. سۆزلەك شىھزادە. — سۆزلەك شىھزادە.
 — مېنىڭ قارشىمچە، بىرىنچى ساۋاق، پىداكار يولباشچى
 بولمىسا ئويۇشقان كۈچ بولمايدۇ. ئىككىنچى ساۋاق،
 پادىشاھنىڭ نىيىتى يامان بولسا، ئەل روناق تاپمايدۇ. —
 — ھەق راست، توغرا جاۋاب بەردىڭىز، شىھزادە، — دېدى
 مىرزا ھەيدەر كوراگان ماقۇللاپ.
 — ئارى — ئارى، — دەپ باش لىڭشىتىپ تەستىقلاشتى
 بەگ ئەتكىلەر.
 — بۇنى شەرھلەپ بېرىڭ شىھزادە، — مىرزا ھەيدەر
 ئۇستازلىق مېھرى بىلەن ئابدۇرېشىتخاننى رىغبەتلەندۈردى.
 ئابدۇرېشىتخان ھاياجانلاندى. بىر ئاز ئويلىنىۋېلىپ ئاۋۋال
 ئۇستازغا، ئاندىن بەگ ئەتكىلىرىگە قاراپ دېدى:
 — گۈدەكلىك چېغىمدىن باشلاپلا، ئاتام قەيەرگە بارسا مېنى
 شۇ يەرگە ئېلىپ بارغانلىقى ئېسىمگە چۈشۈۋاتىدۇ. كابۇلدىن
 ئەنجانغا، ئەنجاندىن يەركەنگە كەلگىچە ئاتامنىڭ ئۈمىد
 سىزلەنگىنىنى، ماڭغان يولىدىن ئارقىغا قايتقانلىقىنى، قىلغان
 سۆزىدىن تانغانلىقىنى ھېچكىم كۆرمىگەن ۋە ئاڭلىمىغان. مېنىڭ
 كۆرگەن ۋە ئاڭلىغىنىم شۇكى، ئاتام توق بولسىمۇ، ئاچ
 ئاۋامدىن ئايرىلمىغان، چۆل باياۋانلاردىمۇ، باغۇ بوستانلاردىمۇ
 ئاۋامنىڭ غېمىنى يېگەن. مۇستەبىت پادىشاھنىڭ زۇلمىغا خاتىمە
 بېرىپ، ھۆر، باياشات، قودرەتلىك مەملىكەت قۇرۇش ئۈچۈن
 جان پىدا قىلغان ئاتامنىڭ ئەتراپىغا ناھايىتى زور كۈچ ئويۇشتى.
 مانا شۇ كۈچ سەئىدىيە خانلىقىنى بەرپا قىلدى.
 ئىككىنچى، سۇلتان مىرزا ئابابەكرى تەدبىرلىك، ئەمما بەد
 نىيەت، غەيۇر، لېكىن زالىم پادىشاھ ئىدى. كىم ئادالەتنى
 ياقىلسا، ئۇ ئوردا مۇلازىمى ياكى پۇقرا بولۇشىدىن قەتئىينەزەر
 جازالايىتى، ئۆمرىنىڭ ئاخىرقى مەزگىللىرىدە ئۇ زىيانكەشلىك
 قىلمىغان قان — قېرىنداشلىرى ۋە ھەتتا ئۆز پەرزەنتلىرىمۇ

قالمدى، ئۇ ئۆز سەلتىنىتى بىلەن بولۇپ، ئاۋامنىڭ غېمىنى يېمىدى، ئەلنىڭ بايلىقىنى تالان - تاراج قىلدى. بىگۇناھ كىشىلەرنىڭ قېنىنى تۆكتى، شۇنداقتىمۇ جانابى ئاللا ئۇنى يامان نىيەتكە يەتكۈزمىدى.

— يامان نىيەت دېگەن زادى نېمە، ئۇنى قانداق چۈشەندۈرىسىز شاھزادەم؟ — سورىدى ماھمۇد شىرازى ئابدۇرېشىتخاننىڭ مەنتىقە جەھەتتە باھا بېرىش، ھۆكۈم قىلىش ئىقتىدارىنىڭ ئېشىپ بېرىۋاتقانلىقىنى يۇقىرىقى مۇھاكىمىلىرىدىن بىلىپ، مىرزا ھەيدەر قوشۇلغان تەرەزدە باشلىشىپ قويدى.

— نىيەت — بىر ئىشنى ۋۇجۇدقا چىقىرىشقا بەل باغلاش دېمەكتۇر. يامان نىيەت — باشقىلارغا زىيان ئۇرۇپ، مەنپەئەتلىنىشنى كۆڭلىگە پۈكمەكتۇر. پادىشاھقا نىسبەتەن ئېيتقاندا، يامان نىيەت — ئاۋامغا زۇلۇم قىلىپ، زورلۇق بىلەن سەلتەنىتىنى ئاشۇرۇشقا ئىرادە قىلماقتۇر.

— بارىكالا شاھزادەم. مەنتىقىڭىز ناھايىتى توغرا بولدى. ئاللا رەھمەت قىلسۇن، — ماھمۇد شىرازى ئۆزىدىن پارس تىلىنى ئۆگىنىۋاتقان شاگىرتىنىڭ جاۋابىدىن قانائەت ھاسىل قىلدى.

شۇنىڭدىن كېيىن مىرزا ھەيدەر سەئىدىيە خانلىقىنىڭ قۇرۇلۇش جەريانىنى تەپسىلىي سۆزلەپ ئۆتۈپ شۇنداق دېدى: — بىرىنچى ساۋاق شۈكى، ئويۇشقان ئوتىدۇ، ئويۇشمىغان ئوتتۇرىدۇ. ئىككىنچى ساۋاق، ئەلنى ئادالەت بىلەن سورىغان پادىشاھنىڭ ھۆرمىتى ئۈستۈن بولىدۇ، كۈچ — قۇدرىتى خورمايدۇ. دەرسىمىز شۇنىڭ بىلەن ئاخىرلاشتى. سوئاللىقلار بولسا مەرھەمەت.

بەگ ئەتكىلەر باشقا سۆز قىلىشىمىدى. شاگىرتلار بىردەم سوئال سوراپ، بەس — مۇنازىرە قىلىشىپ، ئورۇنلىرىدىن تۇرۇشتى.

يازنىڭ پىژغىرىم ئىسسىق كۈنلىرى ئاستا ئۆتمەكتە ئىدى. مىرزا ئەلى تاغايى غۇر - غۇر شاماللىق كۈزنىڭ بۇرۇنراق كېلىشىنى، باش - كۆزىدىن قۇيۇلۇپ تۇرغان ئاچچىق تەرنىڭ توختىشىنى تىلەيتتى. قېرىشقاندىكى قىزغۇچ - سېرىق شاپ بۇرۇتى پېشانىسىدىن ئاققان تەر بىلەن دائىم نەمدىلىپ ئىچىنى پۇشۇراتتى. ئۇ جۈمە نامىزىدىن قايتىپ ئۆيگە كىرگەندە پۈتۈن بەدىنى چىلىق - چىلىق سۇ بولۇپ كەتكەنىدى. شاھە يەكتىكىنى سېلىپ سۈپىغا تاشلىدى. بېشىدىكى كۇلاھقا ئورالغان سەللىسىنى ئالدىغا كەلگەن چوڭ خوتۇنى خانىئايىم ئاغىچىغا تۇتقۇزۇپ قويدى.

- دەۋزەخ ئوتى چېچىلىپ كەتكەندەك ئىسسىپ كەتتىيا بۇ جاھان، بىر ئاپتۇۋا سوغۇق سۈنى بېشىمغا قويغۇزۇۋېتىڭلار خاتۇن.

- ئوبدان تەقسىرىم. لەشەننى ئاغىچى خاتىنىمىز پىشىپ خانىئايىمنىڭ بويى ناھايىتى پاكار بولۇپ، ۋەزىرنىڭ قولتۇقىغا كېلەتتى. مىرزا ئەلى تاغايى ئۇنى «يۇمشاق تەكىم» دەپ اجىلە قىلاتتى.

- ھاي مەريەمنىسا! - چىرقىراپ توۋلىدى خانىئايىم. - لەبەي ئاغىچا خېنىم، - تال باراڭلىق ھويلىدىن ئايۋانغا ئىتتىك كىرگەن قىز ئېگىلىپ تۇردى. - بىر ئاپتۇۋا مۇزدەك سوغۇق سۇ ئېلىپ كىر! - ماقۇل ئاغىچا خېنىم.

مەريەمنىسا يەردىن باش كۆتۈرمەي، پۈتىنىڭ ئۈچىدا دەسسەپ مېڭىپ چىقىپ كەتتى. ئۇنىڭ تاپىنىغا چۈشۈپ تۇرغان يەتتە ئۆرۈم چاچلىرىغا قاراپ قالغان مىرزا ئەلى تاغايى تامىقىنى چېكىپ قويدى. «بۇ كاساپەتكە قۇندۇزدەك ساچ، سەرۋىدەك

قامەت ئاتا قىلغان خۇدا گۈزەل چېھرىسىنى ئاپتاپ قىلماي نېمىشقا
سوغۇق قىلىپ قويغان بولغىتى؟ ئارقىسىدىن قاراپ يەۋەتكىڭ
كەلسە، ئالدىدىن سەپسىلىپ بىزار بولسەن، ھەي تەڭشەلمىگەن
جاھان...» دەپ ئويلىدى مىرزا ئەلى تاغايى ۋە «ھەر ھالدا مۇنۇ
بىر غېرىچ تەكىدىن تۈزۈك» دېگەننى كۆڭلىدىن ئۆتكۈزۈپ:

— خاتۇن، سىلى بىر چاينەك ئاچچىق چاي دەملەڭلا، سۇنى

مەريەمنىسا قۇيۇپ بەرسۇن، — دېدى.

— چاينى ئۇ جۇمباق دەملىسە بولمامدىكەن تەقسىر؟

— خانئايمنىڭ گۆشلۈك يۈزى ھۈپپىدە قىزىرىپ كەتتى.

— سىلە دەملىگەندەك بولمايدۇ. ماڭسىلا، — ئاچچىقلىدى

مىرزا ئەلى تاغايى، ئۇ شاپاق دوپپىسىنى بېشىدىن ئېلىپ، سۇپا

ئۈستىدە تۇرۇپ يەرگە ئېڭىشتى.

— قۇيۇڭ ئاپپىقىم.

يەرگە چىلاچىنى قويۇپ، سۇپىغا چىققان مەريەمنىسا بىر

قولدا كۆڭلىكىنىڭ ئىتىكىنى تارتىپ تۇرۇپ، ۋەزىرنىڭ

چاچسىز مستەك بېشىغا سۇ قويدى. «سەت لەقۇا تاز، تۆت

خوتۇنى تۇرۇپ، سۇنى ماڭا قويغۇزۇۋاتقىنىنى ئۆلمەيدىغان...»

— سۇنى بېشىمغا قۇيماي دۈمبەمگە قۇيۇۋەتتىڭغۇ مەرەز!

ئىشىك ئاغىسىنىڭ ۋارقىرىشى مەريەمنىسانى خىيالىدىن

ئۆزىگە كەلتۈردى.

— خاپا بولمىسىلا ۋەزىر ئەزەم.

مىرزا ئەلى تاغايىنى ئۆيدە ھەممەيلەن «ۋەزىر ئەزەم» دەپ

ئاتاشقا ئۆگەنگەنىدى.

— ھا. ھا. ھا، كېرەك يوق ئاپئاق قىز، — مىرزا ئەلى

تاغايى كۆزىنىڭ قۇيرۇقىدا مەريەمنىسانىڭ سەل كۆتۈرۈلگەن

ئېتەك ئاستىغا ھەۋەس بىلەن سەپسالىدى ۋە ئىختىيارسىز

مەريەمنىسانىڭ پاقالچىقىنى سىلاشقا باشلىدى.

— ۋەزىر ئەزەم، مېھمان كەلدى!

شۇ سۆز بىلەن مىرزا ئەلى تاغاي ئالدىراپ ئورنىدىن تۇردى ۋە يەكتىكىنى يېپىنچاقلاپ، ئاق دوپپىسىنى كىيىپ ئالدىراپ ھويلىغا چىقتى. ئەلى سەئىد كۆكۈلداش بىلەن ئەمىر خوجا شاھ مۇھەممەد كەڭ ئېچىلغان باغ دەرۋازىسىدىن كىرىپ كېلىۋاتاتتى. ئۇلار سالاملاشتى.

مىرزا ئەلى تاغاي مېھمانلارنى تاشقىرىقى ھويلىدىكى پىشايۋانلىق مېھمانخانىغا باشلىماي، ئىچكىرىكى ھويلىدىكى ئايۋان بىلەن كىرىدىغان خاس ھۇجرىسىغا ئېلىپ كىردى. — جانابلار، ۋاقتىدا كېلىشتىكە قېنى ئولتۇرۇشىلا.

— بىزدىن باشقا مېھمانلار يوق ئوخشىمامدۇ؟ — سورىدى ئەلى سەئىد كۆكۈلداش كىمخاپ كۆرپە ئۈستىدە بەدەشقان قۇرۇپ ئولتۇرۇپ.

— ئەلۋەتتە يوق ۋەزىر، بۇنىڭدىن كېيىن خۇدا خالىسا بولۇپ قېلىشى مۇمكىن.

ئەمىر خوجا شاھ مۇھەممەد ئىشىك ئاغىسىنىڭ جاۋابىنى ماقۇللىغاندەك قىلىپ يوغان بېشىنى لىڭشىتىپ قويۇپ، پەر ياستۇققا يۆلەندى. ئۇنىڭ سوزۇنچاق يۈزىنى ساقال قاپلاپ كەتكەن بولۇپ، كۆزلىرى قىسىلىپ تۇراتتى.

مۇلازىملار ئارقا - ئارقىدىن كىرىشىپ، مېھمانلارنىڭ قولىغا سۇ بەردى. داستىخان سېلىپ، مەزە، گېزەك كەلتۈرۈشتى. چاي ئەكىرمەكچى بولۇشىۋىدى، مىرزا ئەلى تاغاي:

— چاينى تاماق ۋاقتىدا كەلتۈرۈڭلار، ھازىر ئۇسسۇلۇق، قوغۇن، تاۋۇز ئېلىپ كىرىڭلار، — دېدى. قوغۇن، تاۋۇز، شاپتۇل، توغاچ مېھمانلارنىڭ ئالدىغا قويۇلدى.

— جانابلار، ھەر بىرلىرىنى غېرىب خانەمگە تەكلىپ

قىلىشىمىدىكى بائىس^① بەھۇزۇر سىردىشىپ، دوستلۇقىمىزنى مۇستەھكەملەپ، مۇددىئايىمىزغا يېتىش ئۈچۈندۇر، — دەپ ئېغىز ئاچتى مىرزا ئەلى تاغايى، — مەرھۇم ئاكام ئەمىر ۋەلى تاغايىنى مىرزا ئابابەكرى قەتلى قىلغاندا ئوتتۇز يەتتە ياش ئىدىم، دىۋاندا مۇنشى بولۇپ ئىشلەيتتىم. ئارىدىن سەككىز يىل ئۆتتى، سەئىدخانغا قارانچۇق بولۇپ ئىشلەۋاتىمەن. تۆگىنىڭ يوتىسى بولدىمكى، قۇچقاچنىڭ ئاغزى بولالمىدىم. ھەربىرلىرىمۇ پېقىرغا ئوخشاش ساپ بولۇپ، خەنجەر بولمىدىلا.

— ئارى، كۆڭلۈمدىكى گەپنى قىلىدىلا، — ئەلى سەئىد

كۆكۈلداش كۆزلىرىنى چىمچىقلىتىپ، پۇشۇلداپ تىندى.

خوجاشاھ مۇھەممەد باش لىگىشىتىپ قويۇپ ئويغا چۆمدى: «بۇ ھەق گەپ، شۇنچە يىللار مابەينىدە بېشىمنى قولۇمغا ئېلىپ قويۇپ پىداكارلىق كۆرسەتسەممۇ بىرەر شەھەرنىڭ ھاكىملىقى تەگمىدى. ئەمىر دېگەن قۇرۇق قالپاق بىلەن خاننىڭ ئاغزىغا قاراپ كېلىۋاتىمەن، مەنمۇ شەھەر سوراپ باقسام، يۈرۈش قىلسام ئارمانغا يېتەتتىم...» مىرزا ئەلى تاغايى ئۇلارنىڭ روھى ھالىتىگە زەن قويۇپ، قارشىلىق كۆرسىتىش ئىپادىسىنى كۆرمىگەندىن كېيىن سۆزىنى داۋاملاشتۇردى:

— سۇلتان سەئىدخان ئۆز يېقىنلىرىغا، جەمەتىدىكىلەرگە چوڭ ھوقۇق، يۇقىرى مەنسەپ بەردى. سەئىد مۇھەممەد مىرزا ئابابەكرىنىڭ ئىنىسى بولسىمۇ ئەمىر كەبىرلىك ئالىي ھوقۇقنى ئونىڭغا بېرىپلا قالماي، بەلكى قەشقەردە كاتتا دىيارنىمۇ ئۇنىڭ باشقۇرۇشىغا بەردى، ئەسلىدە ئۇنى جازالاش زۆرۈر ئىدى. مىرزا ھەيدەرخان بىلەن بىر نەۋرە بولغاچقا باش ۋەزىرلىك كۇرسىدا ئولتۇردى. ۋەھالەنكى، ئۇنىڭ سەئىد مۇھەممەد مىرزا بىلەن تىلى بىر. ئەمىر قاناتبەگمۇ ياقا يۇرتلۇق، بىلىمىز،

① بائىس — سەۋەب.

كالۋا ئادەم، خانلىقنىڭ پۈتۈن بايلىقى ئۇنىڭ قولىدا، پېقىر
ئىشىككە مەسئۇل. سىلى نامدا ۋەزىر، — ئەلى سەئىد كۈكۈلداشقا
قارىغان مىرزا ئەلى تاغايى بۇرۇتمىنى بىر تولغاپ قويۇپ،
نەزەرىنى خوجا شاھ مۇھەممەدكە يۆتكىدى، — ئەمىر جانابلىرى
سىزمۇ ئوردا قاراۋۇللىرىغىلا قارانچۇقسىز، قول ئاستىڭىزدا
لەشكىرىڭىز يوق، دېمەكچىمەنكى، ھوقۇققا، ئارزۇيىمىزدىكىدەك
دەك ئالاھىدە مەنسەپكە ئېرىشىشىمىز ئۈچۈن ئورۇن
ئالماشتۇرۇشقا توغرى كېلىدۇ. بۇ ئاسان ئىش ئەمەس، ناھايىتى
ئېھتىيات بىلەن ئىش ئېلىپ بارمىساق خاننىڭ ئىشەنچىدىن
ئايرىلىپ قالىمىز، بۇنىڭ بىلەنلا قالماستىن، بەلكى باشتىنمۇ
ئايرىلىپ قېلىشىمىز مۇمكىن. سۇلتان سەئىدخان ئاق كۆڭۈل،
تۈز ئادەم، خاتۇن بىلەن شارابقا بېرىلىپ كېتىۋاتىدۇ. بۇ بىز
ئۈچۈن ئوبدان پۇرسەت، شۇنىڭ ئۈچۈن ئۇنىڭ قولتۇقىدا
پاناھلىنىشىمىز، ئىمىن خوجا سۇلتاننى قولغا كەلتۈرۈپ،
سەئىدخاننىڭ ئورنىغا تەختكە چىقىرىشىمىز لازىم. ئىمىن خوجا
سۇلتان مەنەنچى، شۆھرەتپەرەس ئادەم، ئاكىسىنىڭ ئورنىغا
چىقىش كويىدا يۇشۇرۇن قىلىچ بىلەپ يۈرگىنى نەۋاخ. ئۇ تەختتە
ئولتۇرسا بىز كۈتكەن ھوقۇق — مەنسەپكە ئېرىشەلەيمىز، بىراق
بۇ يەردە بىزنىڭ ھەرىكىتىمىزنى كۆزىتىۋاتقان بىر زېرەك ئادەم
بار. ئۇ بولسىمۇ ۋەزىر مىرزا ھەيدەر؛ يەنە بىر قەيسەر ئېقىل
ئىگىسى بار. ئۇ بولسىمۇ شاھزادە ئابدۇلرەشىدخان. بىز
ئابدۇلرەشىدخاننى كۆزدىن يوقاتساقلا، مەقسەتكە يېتەلەيتتۇق.
ئىككى قېتىم ھەرىكەت قىلىپ مەغلۇپ بولدۇق.
— ھارس نەجمىدىن دوغلات مىنىڭ سادىق تەڭداشىمىز
چەۋەندازىم بولۇش سۈپىتى بىلەن بۈگۈنگىچە جانابلىرىمىزنىڭ
خىزمىتىدە بولۇپ كېلىۋاتىدۇ، ئۇنىڭ ئوقنى
تەككۈزەلمىگىنىدىن ئۆتكەن يىلدىن بېرى ئەجەبلىنىپ
كېلىۋاتىمەن، ئىشىك ئاغىسى، — دېدى خوجا شاھ مۇھەممەد

خىيالىدىن باش كۆتۈرۈپ، — ئۇنىڭ بىلەن بىر سۆزلىشىپ
باقساق، دەيمەن. —
— ئەمىرنىڭ بۇ سۆزىدە بىر ھېكمەت بار، — ئەلى سەئىد
كۆكۈلداشنىڭ يۇمىلاق، ئاقۇش يۈزىگە خاۋاتىرلىنىش،
ئەنسىزلىك كۆلەڭگە تاشلىغانىدى. شۇڭا، گېپىنىڭ ئاخىرىنى
دېمەي جاۋاب كۈتۈپ تاغايغا قارىدى.
— مەسىلىنىڭ نازۇك يېرى مانا شۇ، — دېدى مىرزا ئەلى
تاغاي ئەپسۇسلانغان ھالدا. ئۇنىڭ گۆشلۈك قاپىقى ئاستىدىكى
دۈڭىلەك كۆزلىرى قىسىلىپ كەتتى، — قارىغاندا،
ئابدۇلرەشىدخاننى ئۇجۇقتۇرۇش مۇمكىن ئەمەستەك قىلىدۇ.
مۇمكىن دېگەن ھالەتتىمۇ، ئۇنىڭ بىزگە نىسبەتەن خەتىرى
مۆلچەرلىگۈسىز بولىدىغانلىقى كۆڭلۈمگە ئايان بولمىۋاتىدۇ.
ئەقلىم مۇنداق بىر مەسىلىھەت كۆرسىتىپ، ئىمىنلىك بەخش
ئەتتى. ئۇ بولسىمۇ ئابدۇلرەشىدخاننى پەيت كەلگۈچە ھايات
قالدۇرۇپ، ئۇنىڭ ئىشەنچىسىگە ئېرىشىش ۋە مىرزا ھەيدەر،
سەئىد مۇھەممەد مىرزىلارنى ئۆلۈمگە مەھكۇم قىلىپ، مۇددىئىغا
يېتىش.
ئەلى سەئىد كۆكۈلداش باش لىڭشىتىپ كۈلۈمسىرىگىنىچە
ئورنىدىن تۇرۇپ شاھ يەكتىكىنى سېلىپ ئولتۇردى. ئۇ ئۆزىنى
سەل يېنىكلەپ قالغاندەك سەزدى. خوجا شاھ مۇھەممەدنىڭ قاپىقى
سېلىنىپ، چىرايى سۆرۈن تۈس ئالدى. تەرلەپ كەتكەن بولسىمۇ
مەللە چەكمەن تونىغا يۆگىنىپ ئولتۇرۇۋەردى.
داستىخان يىغىشتۇرۇلۇپ قايتا سېلىنغاندىن كېيىن، جانان
چىنىلەردە شورپا تارتىلدى. تاۋلاپ پۇشۇرغان گىردىلەر
ئوشتۇلدى.
— قېنى جانابلار، تاماققا باقىلى، ھاي مەريەمنىسا، بىزنى
يەلىپۈپ، سەگىتىپ قويۇڭ. —
يۈزىگە قارا چۈمبەل تارتقان مەريەمنىسا يېنىك دەسسەپ

كىرىپ تەزىم قىلدى. ئۇنىڭ قۇندۇزدەك قارا چاچلىرى تېقىمىغا
 يامىشىپ، نەپىس تېكىلىگەن چورۇققا تىگىپ تۇراتتى.
 بىنەپشەرنىڭ يىپەك رومال كەڭ يەلكىسىدىن تارتىپ تولغان
 ساغرىسىنىمۇ ياپقاندى. ئۇ قولىدىكى سىپتە رەندىلەنگەن ئاق
 بالداققا ئۆتكۈزۈلگەن قاتلاق - قاتلاق چوتتا^① رەختىنىڭ
 بۇرچەكلىرىنى تەڭشەپ، سەل ئىگىلدى - دە، يەلپۈشكە
 باشلىدى. قوللىرىنى ئۇياق - بۇياققا قىلغاندا، كۆتۈرۈلۈپ
 تۇرغان كۆكسى سىلكىنىپ، بىلى تولغىنىپ، ئەتلەس
 كۆڭلىكىنىڭ ئېتىكى يەلپۈنۈپ، ئەلى سەئىد كۈكۈلداشنىڭ
 ھەۋسىنى قوزغىۋەتتى: «نېمە دېگەن سۆلەتلىك ئايال بۇ،
 دېدەكمۇ مۇنداق نازاكەتلىك بولىدىكەن - ھە، چاچلىرىنىڭ
 مەجنۇنتالدىك يەرگە تاشلىنىپ تۇرغىنىنى قارىمامدىغان...»
 خوجاشاھمۇ ھەممەد ئۇنىڭغا قارايمۇ قويماي شورپىنى ئىچىپ
 تۈگەتتى، ئۆزىگە تارتىلغان سان گۆشنى ئىشتىھا بىلەن يەپ،
 قېنىق دەملەنگەن چايدىن ئىككى پىيالە ئىچىۋەتتى.
 - ئەمىر جانابلىرى، ھارس نەجمىدىن دوغلاتنى
 ئۆزلىرىدىن سوراپ ئالغاندىن كېيىن، پېنىمدىن ئايرىماي
 خىزمىتىمگە سېلىپ كەلگىنىم ھەممىگە مەلۇم، مەن بۇ ئەزىمەت
 يىگىتتىن ناھايىتى مىننەتدار. ئابدۇلرەشىدخانغا ساداقىتىن ئاتقان
 ئوقنىڭ تەگمىگىنىمۇ ئوبدان بولغانىكەن، ئەمدى بۇ چەۋەندازنى
 جانابلىرىغا قايتۇرۇپ بېرەي، - دېدى مىرزا ئەلى تاغايى
 مەريەمنىساغا چىقىپ كەت دېگەن مەنىدە قول ئىشارىتى قىلىپ،
 قىز چىقىپ كەتكەندىن كېيىن سەل ئېڭىشىپ تۇرۇپ سۆزىنى
 داۋام قىلدى، - مەنسۇرخان بىلەن سەئىدخاننىڭ يارىشىپ
 قېلىشى قايناۋاتقان قازانغا سوغۇق سۇ قويۇۋەتتى. سەئىدخاننىڭ
 ئەل ئارىسىدىكى ئابرويى ناھايىتى يۇقىرى كۆتۈرۈلدى. تۇرپاندىن

① چوتتا - سىپتە توقۇلغان پاختا رەخت.

يەركەنگىچە، قەشقەردىن بەدەخشان، قازاق دالالىرىغىچە
مەمۇرچىلىق، تىنچلىق، ئاسايىشلىق قانات يايدى. بۇلاڭچى،
قاراقچى، ئوغرىلاردىن خالىي بولغان سەئىدىيە خانلىقى قۇدرەت
تېپىۋاتىدۇ. پېقىر پۈتۈن چارىلەرنى قوللىنىپ، بۇ خانلىققا ئورا
قازغان بولساممۇ، نەتىجىسى بولمىدى. خەۋىرىڭلار بولسا
كېرەك، مەنسۇرخان ئىنىسى بىلەن يارشىپ تۇرپانغا قايتقاندىن
كېيىن ئۆزىنى خاتىرجەم ۋە كۈچلۈك يۆلەنچۈككە ئىگە بولغاندەك
ھېس قىلىپ تەختىدە بەرقارار بولغانىدى. مەن بۇ پۇرسەتنى
غەنىمەت بىلىپ، ئۇ يەردىكى سادىق كىشىلىرىمىزنى ئىشقا
سېلىپ، گۈلنىگار بېكەنى ئېلىپ قېچىپ، ئۆلتۈرگۈزۈۋەتكەن
بولساممۇ، ئاكا - ئۇكا ئىككى خاننىڭ ئىناقلىقىغا تەسىر
يەتكۈزەلمىدىم، ئەمما تەخت ۋارىسى بولمىش ئابدۇلرەشىدخان ئۇ
مەلىكىگە ئۆيلىنەلمەيدىغان، كېلىچەكتىمۇ تۇرپان خانلىقى ئۆز
ئالدىغا ھۆكۈم سۈرىدىغان بولدى. بۇ جۈرئەت قىلساقلا مۇددىئىغا
يېتىش ئۈچۈن يول ئاچالايدىغانلىقىمىزنى بىلدۈرىدۇ.

— جانابى ئىشك ئاغىنىسى، مەنسۇرخاننىڭ ۋەزىرى
مەقسۇتبەگنىڭ ئابدۇلرەشىدخانغا قىلغان قەستىنىڭ
ئاشكارىلىنىپ قېلىشى بىزگە زور خەۋپ يەتكۈزۈشى مۇمكىن
ئىدى، ھەزرەتلىرى پۈتۈن ئېقىل - پاراسەتلىرىنى ئىشقا
سېلىپ، ھاياتىمىزنى ساقلاپ قالدىلا، بولمىسا ھۇزۇرلىرىدا
بۇنداق راھەتتە ئولتۇرىشىمىز، ئەسلا مۇمكىن ئەمەس ئىدى.
دېمەكچىمەنكى، ھەزرەتلىرىنىڭ كۆرسەتمىسىگە ئەمەل قىلىش
بىز ئۈچۈن نىجاتلىقتىن دېرەك بېرىدۇ.

مىرزا ئەلى تاغاي ئەلى سەئىد كۈكۈلداشنىڭ سۆزىنى
ئاڭلاپ مېيىقىدا كۈلۈپ قويدى. «خۇپسەنلىك قىلىۋاتىسەن
ھارامزادە، ئەگەر ئاسىيلىق قىلىمەن دېسەڭ جاجاڭنى
يەيسەن...»

چوڭ مىس تەلەڭگىدە ئېلىپ كىرگەن ئوغلاق كاۋىپى خوجا

شاھ مۇھەممەدنىڭ شۆلگىيىنى كەلتۈردى، ئۇ تونۇر كاۋىپىغا بەك ئامراق ئىدى. تومپىيىپ تۇرغان قورسىقىنى سىلاپ ئورنىدىن تۇرۇپ، ئەمىرلىك كەمىرىنى يېشىپ، چەكمەن تونىنى سالدى - دە، يانپاشلاپ ئولتۇردى. مىرزا ئەلى تاغايى ئۆزىچە كۈلۈمسىرىدى.
 - قېنى جانابلار، مەرھەمەت، - ئۇ بىر بىسلىق چوڭ پىچاق بىلەن پۈتۈن پېتى پىشۇرۇلغان ئوغلاقنى پارە - پارە قىلىپ، مېھمانلىرىنى يېيىشكە تەكلىپ قىلىپ، كۈكۈلداشنىڭ سۆزلىرىگە جاۋاب تەرىقىسىدە دېدى:
 - ئاللا ئىگەم ئۆزى ساقلىدى ۋەزىر، بىلەملىكى، مەقسۈتبەگ ئىرادىلىك كىشى ئىدى. ئىرادىلىك كىشىلەر ئۆلۈم ئالدىدىمۇ مەسلەكداشلىرىغا زىيان يەتكۈزمەيدۇ. ئۇ ھېچكىمنى ئاشكارىلىماي مەردانىلارچە بېشىمنى ئوققا تۇتۇپ بەردى. مۇشۇ تۈپەيلى كېيىن بىز يەنە بىر ساداقەتمەن كىشىمىز ئارقىلىق گۈلنىڭاربېكىگە ئەجەل شارابىنى ئىچىرىشكە مۇۋەپپەقىيەت بولالدىق، مەنسۇرخانىنىڭ يۈرىكىگە چاك كەتتى. ئۇ ۋەزىر، ئەمىر، ھاكىملىرىنى ھەرىكەتلەندۈرۈپمۇ قاتلىنى تاپالمىدى، جانابى ئاللا ئوت ئىچىدە غوزىنى ئېچىلدۇرماقتا. ئېغىزىمىز چىڭ بولسىلا خەۋپ - خەتەرگە يولۇقمايمىز، - دېدى مىرزا ئەلى تاغايى، - بىر مەزگىل سەئىدخان ئالدىدا پايىپتەك بولۇپ ئۇنىڭ نەزىرىگە ئېلىنىپ، ئىشەنچسىگە ئېرىشسەكلا، بىزگە پۇرسەت كېلىدۇ. ئىمىن خوجا سۇلتاننى ئۆزۈم ئىندەككە كەلتۈرىمەن. ھەر بىرلىرىمۇ ئوردا ئىچى ۋە سىرتىدىكى ئابرويلۇق زاتلارنى ئىندەككە كەلتۈرۈپ، يۇقىرىغا چىقىشتا پەلەمپەي تەييارلاشلىرى، يۆلەككە ئىگە بولۇش ئۈچۈن خۇپىيانە ھەرىكەتتە بولۇشلىرى، زىنھار - زىنھار يەڭگىلتەكلىك بىلەن ئاشكارلىنىپ قالماسلىق ئۈچۈن ھوشيار تۇرۇشلىرىنى تەۋسىيە قىلىمەن. خوش قېنى، بىر جامدىن مەيزاپ ئىچەيلى.

مرزا ئەلى تاغايى ئۈچ كۈمۈش جامغا مەيزاب قويۇپ،
پەتنۇس بىلەن مېھمانلىرىغا سۈندى.
كەينى - كەينىدىن سۈنۈلغان جاملار بوشاپ، ئەلى سەئىد
كۈكۈلداشنىڭ يۈزى خوراز تاجىسىدەك قىزىرىپ، كۆزلىرى
تېخىمۇ قىسىلىپ كەتتى. شاھ مۇھەممەدنىڭ ئىچكەنسېرى
ئىشتىيى ئېچىلدى، ئۇ سورۇنلاردا بىرخومرا مەيزابنى ئىچىمۇ
ئورنىدىن دەس تۇرۇپ كېتەلەيدىغانلاردىن ئىدى.
- زوھورىدىنبەگ - ئىشىككە قاراپ توۋلىدى مرزا ئەلى
تاغايى، ئۇ قىزىرىپ كەتكەن كۆزلىرىنى خوجا شاھ مۇھەممەدكە
تىكتى، - ھارس نەجمىدىن دوغلاتنى بۈگۈن سىزگە قايتۇرۇپ
بېرىمەن. بۇ چەۋەندازىڭىز ھازىر كېلىدۇ.
- خوش، ئىشىك ئاغىسى.
قىلىچ ئاسقان ياساۋۇللار باشلىقى زوھورىدىنبەگ نەقىشلىك
ئىشىكتىن كىرىپ كەلدى. مرزا ئەلى تاغايى ئۇنىڭغا ھارس
نەجمىدىن دوغلاتنى باشلاپ كىرىشنى بۇيرۇدى. زوھورىدىنبەگ
كەينىچە مېڭىپ چىقىپ كەتتى. قارامتۇل، بويلۇق كەلگەن
ھارس نەجمىدىن دوغلات كىرىپ ئۆيدىكىلەرگە تەزىم قىلدى.
- كەل ئەزىمەت، كەلگىن، - ئورنىدىن تۇرغان تاغايى
ئۇنىڭ بىلەن قول ئېلىشتى. كۈكۈلداشمۇ ئورنىدىن تۇرۇپ
كۆرۈشتى. شاھ مۇھەممەد ئولتۇرغىنىچە قولىنى ئۇزاتتى.
- ئىشىك ئاغىسى سەندىن رازى بولغان بىلەن مەن رازى
ئەمەس، سېنى سۇلتان مرزا ئابابەكرىنىڭ نەۋرە ئىنىسى، دەپ
بىلىپ، ئۆز ئوغلۇمدەك تەربىيىلىگەندىم، ئۈمىدىمنى يەردە
قويدۇڭ.
- ياق، ئۇنداق دېمىسە ئەمىر، ئىنىم ھارس
ئۈمىدىمىزنى ئاقلايدۇ. سەئىدخاننىڭ ئېتىبارلىق سەركەردىسى
ئىسسىق كۆل دىيارىدا بويۇنتاۋلىق قىلدى. خان ئەدبۇنى بېرىش
ئۈچۈن يۈرۈش قىلماقچى، ھارس نەجمىدىن دوغلات ئەلبەتتە

جابابلىرى بىلەن بۇ يۈرۈشكە قاتنىشىدۇ، — دەپدى مىرزا ئەلى تاغايى ۋە بىر پارچە تونۇر كاۋپىنى ئېلىپ، ھارس نەجمىدىن دوغلاتقا تۇتتى، — ئىنىم، ئەمىر دېگەندەك مەن سەندىن رازى. مانا شۇ سائەتتىن باشلاپ ساداق ئوقىنى ئابدۇلرەشىمخانغا ئەمەس، ئۇنىڭ دۈشمىنىگە قارات، ئۇنىڭ ئىشەنچىسىگە ئېرىشكىن، ئەمىر جابابلىرى سېنى ئابدۇلرەشىمخانغا ئۆتكۈزۈپ بېرىدۇ. ئەمدىكى خىزمىتىڭ ئۇنى ياخشى مۇھاپىزەت قىلىش، شۇنداقلا ئۇنىڭ مۇددىئا — غەرەزلىرىدىن ئەمىرنى ۋاقىپلاندىرۇش، مەن ساڭا بىر ئۇچقۇر ئات، دوپۇلغا — ساۋۇت^① تەييارلاپ قويدۇم، ئۇ مېنىڭ ساڭا قىلغان سوۋغىتىم.

ھارس نەجمىدىن دوغلات ۋەزىرگە قارىلىپ قاراپ بىردەقىمە سۈكۈت قىلدى. ئۇنىڭ يوغان كۆزلىرىدە بىر ئۇچقۇن يالىت قىلىپ قالدى ۋە.

— رەھمەت ۋەزىر ئەزەم! — دەپ سۇنۇلغان جامنى قولغا ئېلىپ، بىر كۆتۈرۈپلا ئىچىۋەتتى.

3

سەئىدخان باغى ئېرەمدىكى ھەۋزەئى سۇلتان^② بويىغا قويۇلغان يولەنچۈكلۈك كۈرستى خامۇش ئولتۇراتتى، ئۇنىڭ كۆلەڭگىسى ئەينەكتەك تېنىق سۇدا سەل تەۋرىنىپ تۇراتتى. قولىدا كەشمىرنىڭ پاتلىق قەغىزىدىن ياسالغان لىپاپە بار ئىدى. «تېخى سەبى قىز ئىدى. شۇنداق خوشخوي، شۇنداق لىۋەن، قۇندۇز چاچلىق بېشىنى گۈل قەددىدىن جۇدا قىلىشقا قايسى بىر نامەرد قول سوزغاندۇ؟» — دەپ ئويلىدى ئۇ ھەسرەتلىنىپ، — ئى ھەممىنى كۆرۈپ تۇرغۇچى قادىر خۇدا، ئۇ نارسىدىگە بۇنداق

① دوپۇلغا — ساۋۇت — تۆمۈردىن ياسالغان جەڭ كىيىمى.
② ھەۋزەئى سۇلتان — سۇلتان كۆلى، دېگەن سۆز.

ئازابلىق ئۆلۈمنى قانداقمۇ راۋا كۆرگەنسەن؟ بۇ پاجىئەدە قانداق
ھېكمەت ۋە ئىبرەت بار؟ ئۆزۈڭ ھەممىنى بىلگۈچى ۋە
بىلدۈرگۈچىسەن...»

— شاھىم قاينۇلۇق چىرايلىرىغا قاراپ، يۈرەك - باغرىم
پارە - پارە بولۇپ كېتىۋاتىدۇ. سەۋر - تاقەتلىرى بىلەن ئەلگە
ئاسايىشلىق، جەمەتمىزگە غەيرەت بەخش ئەتكەيلا، — دېدى
گۈلسىماسۇلتانىيىگىم بىر قەدەم نېرىدا خاننى يەلپۈپ تۇرغان
كېنىزەك قولىدىن يەلپۈگۈچى ئېلىپ، ئۇ كۆزى بىلەن
كېنىزەكنى قەسىرگە كىرىپ كېتىشكە ئىشارەت قىلىپلا، ئۆزى
يەلپۈشكە باشلىدى.

سەئىدخان ئۈنچىقىمىدى. ئۇنىڭ كۆز ئالدىغا ئەراپاتتىكى
ئۇچرىشىش كەلدى: گۈلىنىگار بېكە ئانىسى بىلەن سەئىدخان
يېنىدا، ئابدۇرېشىتخان ۋەزىر مىرزا ھەيدەر بىلەن مەنسۇرخان
قېشىدا بارىمتاي بولۇپ تۇرغانىدى. ئاي يۈز، قارا كۆزلۈك بۇ
قىز شامالدا يەلپۈنۈپ تۇرغان تاجى گۈلدەك مۇلايملىقى، دۇتتار
ساداسىدەك يېقىملىق ئاۋازى، يۈرۈش - تۇرۇشتىكى
ئەدەبلىكلىكى بىلەن سەئىدخانغا يېقىپ قالغان، سەئىدخان
«كېلىن قىلىۋالسام، ئاكام بىلەن تېخىمۇ ئىناق ئۆتەلەيمەن»
دېگەن يەرگە كېلىپ، بۇ ئارزۇسىنى مەنسۇرخانغا پۈرۈتۈپمۇ
قويغانىدى، ئەمدىلىكتە بۇ ئارزۇ يوققا چىقتى. تەقدىر نېمە دېگەن
رەھىمسىز؟ نېمىشقا ياخشى ئارزۇلار ئەمەلگە ئاشمايدۇ؟
ھەۋزەئى سۇلتانغا يېقىنلاپ كەلگەن ئابدۇرېشىتخان ئانىسىغا
سالام بېرىپ، غەمگە چۆمگەن ئانىسىغا قاراپ: —
— ئەسسالامۇ ئەلەيكۇم خان ئاتا، — دەپ تەزىم بەجە
كەلتۈردى. سەئىدخان قاينۇلۇق خىيالىدىن باش كۆتۈرۈپ،
قولىدىكى ئاغزى ئوچۇق لىپاپىنى ئابدۇرېشىتخانغا بېرىپ دېدى:
— ئۇيقۇڭنى ئاچ ئوغلۇم، دۈشمەنلەر جېنىمىزغا قەست
قىلماقتا. بۇ خەتنى ئوقۇ!

شاھزادە كونۇپرتنى ئىككى قوللاپ ئېلىپ ئېچىپ، خەتنى ئوقۇدى:

«ئالىجاناب، ھۆرمەتلىك قېرىندىشىم سۇلتان سەئىدخان، خانىدانلىرىغا، ئەزىمەت پەرزەنتلىرىگە پەرۋەردىكار ئالەمدىن سالامەتلىك، نۇسرەت ۋە ئېمىنلىك تىلەپ بىلدۈرمەنكى، گۈلنىگاربېكە ئاستانىدىكى خانلىق باغقا كېتىۋاتقىنىدا نامەلۇم كىشىلەر تەرىپىدىن بۇلاپ كېتىلگەنىدى، پېقىر ئۆزۈم ياساۋۇل - نۆكەرلەر بىلەن قىزىمنى قۇتۇلدۇرۇشقا ئاتلىنىپ، ئۈچ كۈنگىچە چىقىمىغان تاغ، چۈشمىگەن ئۆي قالمىدى، ھېچ يەردىن دېرىكىنى ئالالمىدۇق. قايغۇرۇپ تۇرسام، بىر نەچچە دېھقان كېلىپ، يۈزىگە نىقاپ تارتىۋالغان كىشىلەرنىڭ قىزىمنى يالقۇنتاغ تەرەپكە ئېلىپ كەتكەنلىكىنى خەۋەر قىلدى. كۆزۈمدىن ئوت، بېشىمدىن تۈتۈن چىقىپ كەتتى. دەرھال يالقۇنتاغ تەرەپكە ئات يۈگۈرۈتتۈم. ھەربىر تۈپ دەرەخ، گىياھ، تاشلارنىمۇ كۆزدىن نېرى قىلماي ئاقتۇردۇق. ئاخىر بىر كۆيۈك ئوڭكۈر ئىچىدىن قىزىمنىڭ جەسىتىنى تاپتۇق. ئۇنىڭ ياش ئاققان كۆزلىرى يۈمۈلمىغان، گويا چۆلدىكى تېنىق بولاقتەك سېھىرلىك، ئاقارغان يۈزى ئون تۆت كۈنلۈك ئايدەك يورۇق ئىدى، تىرىكتەكلا ياتاتتى، قارا ساچلىرى ئۆز قېنىغا چىلانغانىدى. كۆكسىگە قوش بىسلىق خەنجەر قالدالغان بولۇپ، ئوقچۇپ چىققان قان باغرىدا ئۈيۈپ قالغانىدى... كۆرۈپلا ھوشۇمدىن كېتىپتەنمەن، كۆزۈمنى ئېچىپ تۇرپاندىكى خانلىق ئوردىدا ئۆزۈمنى كۆردۈم. زار - زار يىغلاپ، قايغۇ - ھەسرەت ئىچىدە يەرلىكىدە قويغىنىمىزغا قىرىق كۈندىن ئاشتى. قىرىق نەزىرسىنى ئۆتكۈزگەندىن كېيىن، بۇ پاجىئە توغرىلىق سىلى خان ئىنىمغا خەۋەر بېرىش - بەرمەسلىك توغرىسىدا كۆپ باش قاتۇرۇپ، ئاخىر خەۋەرلەندۈرۈشنى مۇۋاپىق تاپتىم. خانىدانىمىزغا دۈشمەنلىك قىلىۋاتقانلارنى سەل چاغلاپ،

بىپەرۋالىق قىلغان ئىكەنمەن، داغدا قالدىم. بۇ ساۋاقنى زىنھار
ئېسىمدىن چىقارمايمەن. خان ئىنىم، ھەر قاچان دۈشمەنلەرنىڭ
يوشۇرۇن قەستىدىن پەخەس بولغايدۇ.
دىدار كۆرۈشكىچە ئاللاغا ئامانەت.
كامال ئېھتىرام بىلەن سۇلتان مەنسۇرخان.
ھىجرىيە 924 - يىلى جامادىيەلئەۋۋەلنىڭ 15 - كۈنى،
چاھارشەنبە» .
ئابدۇرېشىتخان خەتنى ئوقۇپ قوللىرىلا ئەمەس، پۈتۈن
ۋۇجۇدى تىترەپ كەتتى.
- ھۆرمەتلىك خان ئاتا، ئىجازەت بەرسىلە، سۇلتان
مەنسۇرخان تاغام يېنىغا بېرىپ، مەلىكە گۈلنىگار بېكىگە تەزىيە
بىلدۈرۈپ كەلسەم، - دېدى ئۇ بېشىنى تۆۋەن سېلىپ، كۆڭلىدە
قاتىلنى تۇتۇپ جازالاش ئىستىكى پەيدا بولۇپ قېنى قىزغاندى.
- گۈلنىگار بېكە جەمەتىمىزنىڭ ئەتىۋارلىق گۈلى ئىدى.
ئۇنىڭ قەستلەپ ئۆلتۈرۈلۈشى مېنىڭ يۈرىكىمگە دەز
كەتكۈزدى ئوغلۇم. ئۇ خۇشخۇي، چېچەن مەلىكىنى بالا
قىلىۋالغۇم بار ئىدى. ئەپسۇس، ئەپسۇس، - سەئىدخان سۈكۈت
قىلىپ تۇرغان شاھزادىنى يېقىن كەل، دېگەن مەنىدە قولىنى
ئۇزاتتى. ئابدۇرېشىتخان ئېتىلىپ كېلىپ ئاتىسىنىڭ قولىنى
تۇتتى. سەئىدخان ئۇنىڭ يەلكىسىگە قولىنى قويۇپ
دېدى، - يىراقتىكى دۈشمەننىڭ ھۇجۇمىدىن ئارىمىزدىكى
دۈشمەننىڭ زىيانكەشلىكى خەۋپلىكتۇر. ساڭا ئىككى قېتىم
ساداقتىن يوشۇرۇن ئوق ئېتىلغانلىقىدىن خەۋەر تېپىپ قاتتىق
چۆچۈگەندىم. گۈلنىگار بېكەنىڭ قەستلەپ ئۆلتۈرۈلۈشى سۇلتان
مەنسۇرخان ئاكامغىلا ئەمەس، ماڭىمۇ بېرىلگەن ئېغىر
زەربىدۇر. ئوقنى ساڭا تەككۈزەلمىگەن دۈشمەن ياش مەلىكىگە
تەككۈزۈپ، مېنىڭ باغرىمىمۇ يارا قىلدى. ئەمدى ھوشيار
تۇرمىساق، قاراملىق قىلساق، تېخىمۇ چوڭ زىيانغا ئۇچرايمىز.

سېنىڭ تۇرپانغا بېرىشىڭ دۈشمەنلەرنىڭ كۈتكىنى، مەنسۇرخان ئالدىغا ئىنىڭ ئىبراھىم سۇلتان بىلەن ئىشىك ئاغىسى ئەلى سەئىد كۈكۈلداش بېرىپ، بىز ئۈچۈن ھال سوراپ، ئەھۋالنى ئىگىلەپ كېلىدۇ. سەن مەن بىلەن بارس قاۋۇن^① داۋىنىدىن ئۆتۈپ، قىپچاق - قىرغىز دىيارىنى تىنچىتىشقا بارسەن. ئەر يىگىت بولۇپ قالدىڭ، كۆپنى بىلىشىڭ، كۆپنى كۆرۈشۈڭ كېرەك.

— خان ئاتا، ئەمىرلىرىگە بويسۇنمەن، پەرمانلىرىنى بەجا كەلتۈرمەن، — ئابدۇرېشىتخان بىر قەدەم كەينىگە يېنىپ تىزلاندى، — دۇئا بەرسىلە.

سەئىدخان ھاياجان ئىلكىدە ئوغلىنى يۆلەپ تۇرغۇزدى. ئۇنىڭ سەل ئولتۇرۇشقان قوي كۆزلىرىدە ياش لىغلىدى. قوللىرىنى ئېگىز كۆتۈرۈپ:

— كۆپنىڭ قاتارىدا ئاللا ئۆز پاناھىدا ساقلىسۇن. سەپىرىڭ

بىخەتەر، ھەر ئىشىڭغا زەپەر يار بولسۇن ئامىن! — دېدى.

— ئامىن! — گۈلسىما سۇلتان بېگىم كۆزلىرىدىن ياش

تۆككەن ھالدا پىچىرلىدى، — ئاللاغا تاپشۇردۇم ئوغلۇم. قەيەردە

بولساڭ ئاتاڭدىن ئايرىلما، ئەل ئالدىدا يۈزۈڭ يورۇق،

دۈشمىنىڭنىڭ يولى تۇيۇق بولسۇن.

— ئاللا تىلەكلىرىگە يەتكۈزسۇن ئانا، — ئابدۇرېشىتخان

بالىلىق مېھرى بىلەن ئانىسىغا ئىگىلدى.

— شاھىم، ئوغلۇم، — دېدى گۈلسىما سۇلتان بېگىم، —

ھەر بىرلىرىنى جانابىي ئاللاغا تاپشۇردۇم.

سەئىدخان قەسىرگە قاراپ ماڭدى.

① بارس قاۋۇن - قىرغىزىستاندىكى داۋان.

ئۈچىنچى باب

بارس قاۋۇن داۋىنىنىڭ ئۇ يېقىدا

1

بارس قاۋۇن ئات باغرىدەك قىپپاش، ئېگىز، سۈرلۈك داۋان ئىدى. ئۈستى كۆك ئاسمان بىلەن، ئاستى ئوت - چۆپلۈك قىرغىز دالىسى بىلەن سۆيۈشۈپ تۇراتتى؛ شەرقى ئۈچ تۇرپان بىلەن تۇتۇشاتتى. نۆكەر، ياساۋۇللار ئۆز رىتى بىلەن ئاستا - ئاستا يۇقىرى ئۆرلەۋاتاتتى. ئاللىبۇرۇن داۋان ئۈستىگە چىقىپ بولغان سەئىدخان لەشكەرلىرىگە نەزەر سېلىپ، ئابدۇرېشىتخاننى كۆردى. ئۇ، ئاق بويۇن، قارا گىرنى مېنىپ چىقىپ كېلىۋاتاتتى. تۆمۈر ساۋۇت، دۈبۈلغا كىيگەن شاھزادە ئاتىسىغا قاراپ قول پۇلاڭلاتتى.

شاھزادىنىڭ بۇ بارس قاۋۇن داۋىنىدىن ئۈچىنچى قېتىم ئۆتۈشى ئىدى. بىرىنچى قېتىم، ئەنجاندا خەتنە تويى قىلىنغان شاھزادە مىرزا ئابابەكرى سۇلتانغا قارشى ئاتلانغان ئاتىسىنىڭ لەشكەرلىرى بىلەن بىللە بۇ داۋاندىن ئۆتكەنىدى. ئۇ چاغدا، ئۆزىنىڭ ئافغانىستان ئىلىگە قاراشلىق لەمغان ۋىلايىتىنىڭ ئەدىنە پور قەلئەسىدە ھىجرىيە 909 - يىلى^① توغۇلغانلىقىنى

① ھىجرىيە 909 - يىلى مىلادىيە 1504 - يىللىرىغا توغرا كېلىدۇ.

بىلمەيتتى، ئۆزىگە ئات قويۇپ بەرگەن پادىشاھ بابۇرمىزنىڭ كىملىكىدىن تېخىمۇ بىخەۋەر ئىدى. ئۇ شۇ ۋاقىتتا بارس قاۋۇن داۋىنى ئۈستىگە چىققاندا «ئانا، بۇ داۋاندىن ئۆتۈپ نەگە بارىمىز؟» — دەپ سورىغانلىقىنى، گۈلسىما سۇلتانىيىگىمنىڭ «بالام، بىز ئاتاڭ سەئىدخان تۇغۇلغان ئانا يۇرتىمىزغا بارىمىز» دەپ جاۋاب بەرگەنلىكىنى خۇددى چۈشىدە ئاڭلىغاندەك ئەسلەيتتى.

ئىككىنچى قېتىم، ئاتىسى بىلەن يەركەندىن ئاتلىنىپ چىقىپ، بارس قاۋۇن داۋىنىدىن ئۆتۈپ، ئىنتىقام ئېلىش ئۈچۈن مەنسۇرخاننىڭ ئىجازىتى بىلەن قوشۇن تارتىپ ماڭغان تاغىسى باباچاق سۇلتانغا چىدىر كۆلدە يېتىشىۋالغانلىقى ئېنىق ئېسىدە، سېمىز دوغلاق كەلگەن باباچاق سۇلتان ئۇنىڭغا بىر ساداق، ئون توققۇز تال ئوق بېرىپ: «دۈشمەننىڭ بېشىغا ئات، بىرمۇ ئوقنى زايە قىلما!» دېگەنىدى. ئابدۇرېشىتخاننىڭ ھەمراھ بولىدىغان ھەم مۇھاپىزەت قىلىدىغان قىرىق نۆكۈرى بار ئىدى. ئۇ شۇلارنىڭ ھېمايىسى ئاستىدا سۆيۈنچىلىك خان^① بىلەن بولغان جەڭگە قاتنىشىپ، ئون توققۇز دۈشمەننى ئاتتىن يىقىتقان، تاغىسى بۇ خەۋەرنى ئاڭلاپ، ئۇنىڭغا نەقىش چېكىلگەن كۈمۈش ساپلىق خەنجىرىنى تەقدىم قىلغانىدى. بۇ جەسۇر ئوغلىغا ئۈمىد باغلىغان سەئىدخان پايتەختكە قايتىپ، قىشنى ئۆتكۈزۈپلا جورجانىلارنى بويسۇندۇرۇش ئۈچۈن ئاتلانغان ئەمىر خوجا شاھ مۇھەممەدكە ئابدۇرېشىتخاننى قوشۇپ قويغانىدى.

جورجانلار - چەرچەن، چاقىلىقتا ياشاپ كەلگەن سېرىق ئۇيغۇرلار بولۇپ، تېخىچە ئىسلام دىنىغا كىرمىگەنىدى. ئۇلارنىڭ خوتەندىكى ئايغاقچىلىرى سەئىدخان لەشكەرلىرىنىڭ باستۇرۇپ كېلىۋاتقانلىقى توغرىلىق خەۋەر يەتكۈزگەندىن كېيىن، بىر

① سۆيۈنچىلىك خان - خارەزىم پادىشاھى.

قىسمى چىغىر يوللار بىلەن چىڭخەي - دۇڭخۇاڭ تەرەپلەرگە قاچقان، بىر قىسمى چاڭگال ئىچىگە كىرىپ كەتكەنىدى. كوچا، ئۆيلىرى ئادەمسىز بوشاپ قالغان چەرچەنگە، ئاندىن چاقىلىققا بارغان لەشكەرلەر بىرەر كىشىنى ئەسىرمۇ ئالالماي قايتىشقا مەجبۇر بولغان. ئابدۇرېشىتخان جەڭ قىلالمىغىنىدىن بەكمۇ ئەپسۇسلانغانىدى. قۇم بېسىپ كەتكەن يوللاردا گاه تۆگىدە، گاه ئاتتا، گاه پىيادە يول يۈرۈپ، سەپەر ئازابىنى يەتكۈچە تارتقان. شاھزادىگە ئىسسىق ئۆتۈپ يېتىپ قالغاندا خوجاشاھ مۇھەممەدنىڭ بۇيرۇشى بىلەن ھارس نەجمىدىن دوغلات ئوسمانبەگكە ياردەملىشىپ شاھزادىنى كۈتكەن، شاھزادە ئاتقا مىنسە ئاتنى، تۆگىگە مىنسە تۆگىنى يېتىلىگەنىدى. قايتىپ خوتەنگە كەلگەندە ئابدۇرېشىتخان ساقىيىپ، ئاتقا ئۆزى مىنگىدەك ھالغا كەلگەندە، ئەمىرلەشكەرنىڭ سادىق ياساۋۇلى بولغان ھارس نەجمىدىن دوغلاتتىن رازى بولۇپ، ئۇنى ئۆزىگە خاس نۆكەر قىلىۋالغانىدى. بۈگۈن ئۈچىنچى قېتىم ھارس قاۋۇن داۋىنىغا ئۇ ھارس نەجمىدىن دوغلات بىلەن بىللە قەدەم قويدى، ئوسمانبەگ ئۇلارنىڭ كەينىدە ئىدى. ئۇلار كۈن قايرىلغاندا داۋان ئۈستىگە چىقىپ بولۇشتى.

ھارس قاۋۇن داۋىنىنىڭ ئەتراپىدىكى قېرىنداشلىرىمىنىڭ خاتىرجەم، باياشات تۇرمۇش كەچۈرۈشلىرى ئۈچۈن قىلىچىمنى قانغا بۇياشتىن بۇۋاققا قەدەر ئۆكۈنگىنىم يوق ئوغلۇم، - دېدى سەئىد مۇھەممەد مىرزا بىلەن بىللە لەشكەرلەرگە كۆز سېلىپ تۇرغان سەئىدخان داۋان ئۈستىگە چىقىپ سالام بەجا كەلتۈرگەن شاھزادىگە. ئۇ گېپىنى ئوغلغا ئەمەس، پۈتۈن ئەلگە قىلىۋاتقاندەك ۋەزىمىن ئاھاڭدا داۋام قىلدى، - سۇلتان مىرزا ئابابەكرىنى مەغلۇپ قىلىپ، پاراۋان مەملىكەت قۇرۇشتا ئۈنتۈلغۇسىز خىزمەت كۆرسەتكەن بىر باھادىر سەركەردىنىڭ، تەدبىرلىك يۇرت بېشىنىڭ ئاسانغا كەلمىگەن ئىمىنلىك،

ئىتتىپاقلىقنى بۇزۇپ، ئەھلى يۇرتنى تەپرىقچىلىك ئازابىغا مەھكۇم قىلىشقا ئۇرۇنغانلىقىدىن قايغۇرۇپ قېلىۋاتىمەن. ئۇنىڭغا قارشى ئاتلىنىپ چىققان بولساممۇ، قىلىچ كۆتۈرۈپ قان تۆكۈشكە رايىم بارمايۋاتىدۇ. ئۇ ئالانى رازى قىلىپ ئىنساپقا كەلسە بولاتتى.

ئابدۇرېشىتخانغا ئاتىسىنىڭ سۆزلىرى قاتتىق تەسىر قىلدى. ئۇ ئىككى قولىنى كۆكسىگە قويۇپ دېدى:

— ئى پەدەر بۇزۇكۇۋار، ئوغۇللىرىغا ئىجازەت بەرسىلە، ئەمىر مۇھەممەدبېككە مۇددىئالىرىنى چۈشەندۈرۈپ، يامان نىيەتكە تەۋبە قىلغۇزۇپ، ئالدىلىرىغا ئېلىپ كېلەيلى، بىر قوشۇق قان تۆكۈلمىگەي.

— ياخشى نىيەت ئاللا دەرگاھىدا مەقبۇلدۇر شاھىم.

پىقىرمۇ شاھزادىگە ھەمراھ بولۇپ بېرىپ، ئەمىر مۇھەممەدبېككىنى قىلمىشىغا پۇشايمان قىلدۇرۇپ، قان -

قېرىندىشىمىز قىرغىز ئىلىگە ئادالەتلىرىنىڭ چىراغىنى يورۇتۇش ئۈچۈن قەدەم رەنجى قىلسام شۇنچە ئەرزىيدۇ،

— دېدى سەئىد مۇھەممەت مىرزا تەزىم بەجا كەلتۈرۈپ.

قەشقەرنىڭ ھۆكۈمدارى، سەئىدىيە خانلىقىنىڭ ئەمىر كەبىرى بولغان سەئىد مۇھەممەت مىرزا سەئىدخاننىڭ ھەممىدىن ئۈستۈن تۇرىدىغان مەسىلىھەتچىسى ئىدى. ئۇ خاننىڭ ئالدىدىكى

ھۆرمەت - ئېتىبارىنىڭ يۇقىرىلىقىدىن زادىلا مىننەت قىلمايتتى. ئەمما، ئەمىر خوجا شاھ مۇھەممەد ئۇنىڭغا ھەسەت قىلاتتى. ئۇنىڭ ئورنىغا چىقىش ئۈچۈن پۇرسەت كۈتۈپ، ئۆزىنى

ئۇنىڭغا دوست كۆرسىتىپ كېلىۋاتاتتى. ئۇمۇ:

— ئەمىر كەبىر جانابلىرىنىڭ پىداكارلىق روھى - ھەممىمىز ئۈچۈن ئەينەك، ئۇنىڭ بىر مۇلازىمى سۈپىتىدە بىرگە

بېرىشىمغا ئىجازەت بەرگەيلا شاھىم، — دېدى ئىگىلىپ. — شاھ ئالىلىرىغا يەنە بىر كىشىنى تونۇشتۇراي، ئۇ

كىشى ئەنجاندا، تارىم دەشتلىرىدە، تاغ - داۋانلاردا ئۆزلىرىگە
ھەمراھ بولغان، جان تىكىپ ھاياتلىرىنى قوغدىغان، ئاسىيلىق
قىلىپ سىلىنى تۇتۇپ بەرمەكچىمۇ بولغان، كېيىن قىلغانلىرىغا
پۇشايمان قىلىپ، مىرزا ئابابەكرىنى مەغلۇب قىلىشتا ئۆز
ئادەملىرى بىلەن ئاجايىپ قەھرىمانلىقلارنى كۆرسەتكەن
بولسىمۇ، ئۆزىنى پىنھان تۇتۇپ كەلگەن باھادىر مۇيسىپىت، -
دېدى سەئىد مۇھەممەد مىرزا خوجا شاھ مۇھەممەدنىڭ سۆزىگە
ئېتىبار قىلماي.

- كىم ئۇ ئەمىر كەبىر؟ - سەئىدخان ئۆزىنى چۆرىدەپ
تۇرغانلارغا كۆز يۈگۈرتتى. كىم ئۇ ئەمىر كەبىر؟ - دېدى سەئىد
مۇھەممەد يېنىغا سەل سۈرۈلۈپ، ئېگىز بويلۇق گەۋدىلىك
ئادەمنى ئالدىغا چاقىردى، ئۇ ئادەم قوللىرىنى كۆكسىگە ئېلىپ
تىزلاندى.

- پېقىرنى جازاغا تارتسىلا شاھىم.
- نېمە ئۈچۈن؟ - ئەجەبلىنىپ سورىدى خان.
- پېقىر ئالىيلىرىنى ئەنجاندا جانىبەگ خانغا تۇتۇپ
بەرمەكچى بولغان خوجا ئەلى بولمەن.
بۇ مۇيسىپىتنىڭ گېپىنى ئاڭلاپ ھەيران قالغان سەئىدخان
«تەقدىر - قىسمەت ئەجەب بولىدىكەن...» دەپ ئويلاپ سورىدى.
- ئۆزىڭىز جان تىكىپ قوغدىغان شاھزادىنى يەنە نېمىشقا
تۇتۇپ بەرمەكچى بولغانىدىڭىز؟
- ئۈمىدىم ئۈزۈلگەنىدى، - دەپ بېشىنى سالدى خوجا
ئەلى.

- نا ئۈمىد شەيتان، كېيىن قانداق ئويلىدىڭىز؟
- كېيىن، يەككە - يىگانە ئاللادىن باشقا ھېچ بەندە ماڭا
سائادەت ئاتا قىلالمايدىغانلىقىنى تونۇپ يېتىپ، تەقدىرىمنى
كىشىلەرگە، بولۇپمۇ پادىشاھ، شاھزادىلەرگە باغلاپ قويغۇنۇمدىن

قاتتىق ئەپسۇسلاندىم. جانىبەگ، شاھىبەگ خانلاردىن كۆڭلۈم
 سوۋۇدى. شاھزادە، خانلار ئىچىدە ئالىيلىرىنىڭ ساپ دىل،
 ئاۋامنىڭ غېمىنى يەيدىغان، ناھەق قان تۆكمەيدىغان ئادالەتپەرۋەر
 ئىكەنلىكلىرىنى چوڭقۇر ھېس قىلىپ، ئاسىيلىق قىلغانلىقىمغا
 مىڭ بىر پۇشايمان قىلدىم. تەركىدۇنيا بولۇپ، كىشىلەرنىڭ
 كۆزىدىن پىنھان جايلاردا يۈردۈم. ئاق كۆڭۈللىكلىرى،
 باشقىلارغا بولغان ساداقەتلىرى، دۈشمەنگە تىز پۈكمەيدىغان
 قەيسەر ئىرادىلىرى كۆز ئالدىمدا نامايان بولۇپ، يانلىرىغا تارتىپلا
 تۇردى شاھىم. سۇلتان مىرزا ئابابەكرىگە قارشى ئاتلىنىپ
 ماڭغانلىرىنى ئاڭلاپ، بىر بۆلۈك ئادەملىرىم بىلەن ئارقىلىرىدىن
 ئىز بېسىپ يۈرۈپ قەشقەرگە باردىم. ئەمىر مۇھەممەدبېك
 قىرغىزغا نۆكەر بولدۇم. چەڭدە ئۆلۈشنى نىيەت قىلغان
 بولساممۇ، ئاللا بۇ ئارزۇيۇمغا يەتكۈزمىدى. مۇھەممەدبېك
 قىپچاق - قىرغىز ئىلىغا ماڭغاندا، ئەمىر سەئىد مۇھەممەد
 مىرزاغا پۈتۈن كەچۈرمىشلىرىمنى راستچىللىق بىلەن ئېيتىپ،
 يېنىدا ئېلىپ قېلىشنى سورايدىم. بۇ تىلىكىم قوبۇل بولۇپ،
 ئۇنىڭ خاس نۆكەرى بولۇپ كېلىۋاتقانلىقىمغا يەتتە يىلدىن
 ئاشتى. بىز بەدىلەر ئۆز تەقدىرىمىزنى يەنە بىر بۆلۈك بەدىلەرگە
 باغلاپ مۇراد تاپالمايدىكەنمىز، ئەمما جانابى ئاللا ئاجىزىمىزنى
 كۈچلۈككە، كەمبەغەلنى بايغا، پۇقرانى پادىشاھقا باغلاپ،
 تەقدىر - قىسمىتىمىزنى بېشىمىزدىن كەچۈرگۈزىدىكەن. ئەمىر
 كەبىرگە ئىلتىماس قىلىپ، ياشانغان چېغىمدا ئالىيلىرىنىڭ
 دىدارىنى كۆرۈش، جازا ھۆكۈم قىلىشلىرىنى ئۆتۈنۈش ئۈچۈن
 ئالدىلىرىغا كەلدىم. بوينۇم قىلدا باغلاغلىق، - ئۇ سۆزىنى
 تۈگىتىپ بېشىمنى تۆۋەن ئەگدى.
 - مەن گۇناھىڭدىن ئۆتكەن خوجا ئەلى، شۇ سەۋەبتىن
 كابۇلدا جازالىماي كەتكۈزۈۋەتكىنىم ئېسىڭدە بارمۇ؟ - سورىدى
 سەئىدخان.

— بار شاھىم. —
— كۆرسەتكەن جان پىدالىقنىڭ ئېسىمدىن كۆتۈرۈلگىنى
يوق. قايتىپ كېلىشىڭنى كۈتكەندىم، ئاخىر كەلدىڭ، نېمىشقا
قوشۇنۇمدا ئۆزۈڭنى يۇشۇرۇپ يۈردۈڭ؟
— ئالىيلارغا يۈز كېلەلمەيتتىم، جۈرئەت قىلالماي،
گۇناھىمنى قېنىم بىلەن يۇماقچى بولۇپ ئەمىر مۇھەممەد دېپكە
پېقىرنى ئاشكارىلىماسلىقىنى ئۆتۈنگەندىم. ماقۇل بولۇپ
ئاشكارىلىدى. ئۇ يۇرتىغا ئەۋەتىلگەندىن كېيىن ئەمىر كەبىرگە
كەچۈرمىشلىرىمنى سۆزلەپ بېرىپ، ئۇنىڭدىنمۇ نامىنى پىنھان
تۇتۇشنى ئىلتىماس قىلدىم. — راستمۇ؟ — سەئىدخان سەئىد مۇھەممەد مىرزىدىن
سورىدى.
— راست ئالىيلار. ئەمىر مۇھەممەد دېپك بىلەن بىللە
بولغان كۈنلەردە، خوجا ئەلى جېنىنى ئالىقنىغا ئېلىپ قويۇپ،
مىرزا ئابابەكرى لەشكەرلىرى بىلەن جەڭ قىلغان. مېنىڭ
يېنىمغا كەلگەندىن بېرىمۇ سەممىي ساداقەت بىلەن خەزىنە
ئىشلىرىنى باشقۇردى، بىر تېيىنگىمۇ خىيانەت قىلمىدى. ئۇنىڭ
ئۆتۈنۈشىگە ئاساسەن ئالىيلارغا بىلدۈرمىگەندىم.
— ئەمدى نېمىشقا ئۆزۈڭنى ئاشكارىلىماقچى بولدۇڭ؟ —
ئىلتىپات نەزەرى بىلەن باقتى سەئىدخان.
— ئالىيلار سەئىدىيە خانلىقىنى قۇردىلا. زالىم،
ئاسىيلارنى جازالىدىلا، خەلقنى ئەمىن تاپتۇردىلا، جازالانمىغان
مەنلا قالغىنىم ئويۇمغا كەلسىلا ۋىجدانىم ئازابلىنىدىغان بولدى.
راستىمنى ئېيتسام، جانابىي ئالا كاللامنىڭ ئېلىنىپ
كېتىشىدىن قورقۇپ يوشۇرۇنۇپ يۈرۈۋاتقانلىقىمنى ئاخىر
ئۆزۈمگە بىلدۈردى. ئۆلۈمدىن قورقمىغان باھادىر بولالايدۇ،
باھادىر بولۇشقا مۇناسىپ ئەمەسلىكىمنىمۇ ھېس قىلدىم. ئاخىر
ئەمىر مۇھەممەد دېپكنىڭ بۇيۇنتاۋلىق قىلغانلىقىدىن،

ئالىيلرىنىڭ ئۇنىڭغا قارشى ئاتلانماقچى بولغانلىرىدىن ۋاقىپ بولۇپ، بۇ يۈرۈشكە قاتناشتۇرۇشنى ئەمىر كەبىرگە ئىلتىماس قىلدىم. مەقسىتىم، مۇھەممەدبېگنى ئالىيلرىنىڭ ئادالىتى ئالدىدا باش ئەگدۈرۈش ئىدى، مۇشۇ سەۋەبتىن ئاۋۋال ئۆزۈمنى ئاشكارا قىلىپ، جازالاشلارنى سەمىمىيەت بىلەن ئۆتۈندۈم. مەن ئالدىلىرىدا گۇناھكار شاھىم.

سەئىدخان ئۇنى يۆلەپ تۇرغۇزدى. — گۇناھىنى تونۇغان ئادەم — گۇناھسىز بولىدۇ. سەن باھادىر ئىدىڭ ئاغا، باھادىرلىقتا كامال تېپىپسەن، ئەقىل — پاراسەتتە يېتىلىپسەن، ياشانغان بولساڭمۇ، غەيۇر ياشلاردەك تىمەن تۇرۇپسەن، ئوغلۇمغا، ئەمىر كەبىرگە، خوجا شاھ مۇھەممەدكە ھەمراھ بولۇپ بارغىن. ياۋنىڭ قىلىچىنى تارتىۋالكى، قىلىچىڭنى تارتقۇزۇپ قويما. ئەمىر مۇھەممەدبېگنى ئاتقا مىندۈرۈپ ئېلىپ كېلىڭلار، ئۇنىڭ ئۆلۈكىنى ئەمەس، تىرىكىنى كۆرەي، — دېدى سەئىدخان.

— خوپ خان ئاتا! — ئابدۇرېشىتخان قەسەمىياد قىلغاندەك ئوڭ پۈتى بىلەن تىزلاندى، — ئەمىرلىرىنى بەجا كەلتۈرىمەن. — خوپ شاھىم، — ئەمىر كەبىر سەئىد مۇھەممەد مىرزا، ئەمىر خوجا شاھ مۇھەممەد، خوجا ئەلىمەرمۇ ئوڭ پۈتى بىلەن تىزلىنىپ دېيىشتى، — پەرمانلىرىنى بەجا كەلتۈرگەيمىز. ئابدۇرېشىتخان خوجا ئەلىمنىڭ باشلىشىدا، داۋاندىن بىرىنچى بولۇپ چۈشتى. سەئىدخان داۋان ئۈستىدىكى بارگاھىدا نۇسرەت تىلەپ دۇئاغا قول كۆتۈردى.

2

تاشتىن — تاشقا ئۇرۇلۇپ كۆۋەجىگەن سۈزۈك ئېقىن بويىدا، پادا — پادا قويلار سۇ ئىچىۋاتتى، تاشلىق سايدىكى بۇ

ئېقىنغا قارىغان كىشىگە يۈزلىگەن قويلار سۇغا چۆمۈلۈپ تۇرغاندەك تۇيۇلاتتى. ئات ئۈستىدىكى پادىچى قىزنىڭ شولىسى سۇدا تېخىمۇ گۈزەل سېھىرلىك كۆرۈنەتتى. غۇر - غۇر كۆكلەم شامىلىدا ئۇنىڭ چاچلىرى سۇدا ئۈزۈپ يۈرگەن قۇندۇزدەك تولغىناتتى. قارا كۆزلىرى بەئەينى چولپان يولتۇزىدەك نۇرلۇق ئىدى. بېشىدىكى ئۇقا تۇتۇلغان تاقىيە قان تەپچىپ تۇرغان يۈزىگە سايە تاشلىغانىدى. نەپىس سىرىلغان تېرە جىلتىسى ئىنچىكە بىلىنى قىسىپ، ئۇنى تېخىمۇ زىلۋا كۆرسىتىپ تۇراتتى. قىز ئۇزۇن ساپلىق قامچىسىنى بېشىدىن ئايلاندۇرۇپ ئىككى قېتىم قاس چىقىرىۋىدى، قويلار سۇدىن بۇرۇلۇپ سايغا يېپىلدى. شۇ چاغدا يىراقتىن چاڭ - توزان كۆتۈرۈلدى. پادىچى قىز قويلارنى دەرھال قارشى تەرەپكە ھەيدەپ ماڭدى. ئۇ كەينىگە قاراپ، قويۇندەك يۈپۈرۈلۈپ كېلىۋاتقان ئاتلىقلارنى كۆردى - دە، بۆرە توپىغا يولۇقۇپ قالغان كېيىكتەك چۆچۈپ، ئېتىنى توختاتتى، قويلار بىر شەپە سەزگەندەك قۇلاق يۈپۈرۈپ توپلىنىپ، چەمبەر ھاسىل قىلىشتى. شۇ ھالدا ئاتلىقلار يېقىنلاپ كېلىشتى. قىز سەپىلىپ، باستۇرۇپ كەلگەن لەشكەرلەر ئىكەنلىكىنى بىلدى. قىز قېچىشقا ئۇرۇنغان بىر نەچچە قوينى توسۇپ، قامچىسىنى ئوينىتىپ تۇرىۋەردى. ئالدىدىراق يېتىپ كەلگەن ياشانغان بىر سەردار ئاتتىن سەكرەپ چۈشتى.

قىزىم، قىرغىز باشى مۇھەممەدبېكىنىڭ تۇرالغۇسىنى بىلەمسىز؟

قىز سوئالغا جاۋاب بەرمەي، قارا قاشلىرىنى ئۇچۇرۇپ سورىدى:

— سىلەر كىم بولىسىلەر؟

— بىز سۇلتان سەئىدخاننىڭ لەشكەرلىرى.

ئاتلىقلار مۇھەممەدبېكىنى تۇتقىلى كەلگەنلىكىنى بىلگەن قىز ساۋۇت - دۈبۈلغا كىيگەن بۇ قېرى سەردارغا سوغۇق نەزەر

تاشلىدى .

— مۇھەممەد بېكىنىڭ تۇرار جايىنى مەن نەدىن بىلەي،
قىچاق — قىرغىز دالىسى كۆك ئاسماندەك كەڭ تۇرسا؟
— خوجا ئەلى باھادىر، بۇ قانچۇقنى قوي پادىسى بىلەن
بىرگە ئېلىپ مېڭىشقا ئادەم قويۇپ، يولمىزنى داۋام
قىلايلى، — دېدى قىزىنىڭ ئاخىرقى گەپلىرىنى ئاڭلىغان خوجا
شاھ مۇھەممەد، — بىرىنچى قەدىمىمىزدە خەيرلىك ئولجىغا
ئېرىشتۇق .

خوجا ئەلى زۇۋان سۈرمەي تۇرۇپ كېتىپ، ئۆز
نۆكەرلىرىگە قىز بىلەن قوي پادىسىنى ئېلىپ داۋان ئاستىدا
ساقلاپ تۇرۇشنى بۇيرۇدى ۋە ئېتىغا قامچا ئۇرۇپ، ئېقىمىدىن
كېچىپ ئۆتتى . ئابدۇرېشىتخان بىر قانچە نۆكەرلەر ئارىسىدا
ئاچچىقلىنىپ كېتىۋاتقان قىزغا قاراپ، ئۇنى قويدۇرۇۋەتكىسى
كەلدى، ئەمىر خوجا شاھ مۇھەممەدنىڭ كۆڭلىگە كەلمسۇن،
دەپ ئويلاپ خوجا ئەلىنىڭ كەينىدىن چېپىپ كەتتى . تاشقا
تەگكەن ئات تۇياقلىرىدىن ئۇچقۇن چاچرايتتى، ئەمدىلا
كۆكرىشكە باشلىغان سايلىقتىكى گۈل — گىياھلار چېلىنەتتى .
بۇلارنى يىراقتىن كۆرگەن بىر توپ بۆكەن تاقلاپ — سەكرەپ
بىردەمدە كۆزدىن غايىب بولدى . ئابدۇرېشىتخان ئاتقان ئوق بىر
قارا تاشقا تېگىپ قاققىپ كەتتى . ئۇچقاندەك چېپىپ كېتىۋاتقان
خوجا ئەلى بىردىن تېزگىنىنى قاتتىق تارتتى . ئات ئالدىنقى
پۇتلىرىنى ئېگىز كۆتۈرۈپ پۇشقۇرۇپ توختىۋالدى .
ئابدۇرېشىتخان ئۇنىڭغا سوقۇلۇپ كەتكىلى تاس قالدى ۋە ئوقچۇپ
تۇرغان ئاق قاشقىنى ئاران توختاتتى .

— خوجا ئەلى ئاغا، نېمە ئىش بولدى؟ — ئۇ تۇيۇقسىز
توختاشنىڭ سەۋەبىنى بىلمەكچى بولۇپ سورىدى .
— قاراڭ شاھزادەم، ئاۋۇ ئاق ئۆيلەرنى كۆرۈۋاتامسىز؟ —
دېدى خوجا ئەلى ئوڭ قولىنى پېشانىسىگە قويۇپ، — بارگاھتەك

قىلىدۇ.

خوجا ئەلى نۆكەرلەرنى ئاتتىن چۈشۈشكە بۇيرۇدى.
ئابدۇرېشىتخانمۇ كۈن نۇرىدىن كۆزلىرىنى قوللىرى بىلەن
توسۇپ تۇرۇپ قارىدى، يىراقتا توپا يەرگە قونغان ئاق بۇلۇتتەك
ئاق ئۆيلەرنى كۆردى. ئۇياقتىن - بۇياققا ئۆتۈپ تۇرغان
ئادەملەرمۇ بار ئىدى. — تۇردىبەگ! — توۋلىدى خوجا ئەلى.
— لەبەي سەردار، — ھاپا قوۋۇز، پاكار بىر يىگىت توپ
ئىچىدىن ئايرىلىپ چىقتى.
— سەن بېرىپ، خوجا شاھ مۇھەممەدكە يەتكۈز، ۋەزىر
ئالىيلرى لەشكەرلەرنى توختىتىپ، شاھزادىنى كۈتۈپ تۇرغاي.
مېنىڭ مۇھەممەدبېك بارگاھىغا بېرىپ ئەھۋال ئۇقۇپ كېلىش
ئۈچۈن كەتكىنىمنى ئېيتقىن. —
— خوپ! سەردار! —
تۇردىبەگ كەينىگە بۇرۇلۇپ ئۇچقاندەك چېپىپ كەتتى.
— شاھزادە، — دېدى خوجا ئەلى، ئۇنىڭ قوشۇمىسى
تۈرۈلۈپ، خىيالچان تۇرقىدىن بىر ئىشقا بەل باغلىغانلىقى
چىقىپ تۇراتتى، — مەن كۈن پاتقۇچە ئەھۋالنى ئىگىلەپ
كېلىمەن، سىز مەشەدە مېنى كۈتۈپ تۇرسىڭىز، كۈن پاتقۇچە
كېلەلمىسەم، خانغا مەلۇم قىلىپ، ئۇنىڭ پەرمانى بىلەن ئىش
كۆرگەيسىز.
ئابدۇرېشىتخان باش لىڭشىتتى. خوجا ئەلى يۈرۈپ كەتتى.
بۇ چاغدا كۈن پېتىشقا نەيزە بويى قالغانىدى.
نۆكەرلەر ئابدۇرېشىتخاننى چۆرىدەپ ئولتۇرۇشتى. ئۇلار
يەتمىشكە يېقىن ئادەم بولۇپ، قىرقى شاھزادىنىڭ يىگىتلىرى،
ئوتتۇزى خوجا ئەلىنىڭ ئادەملىرى ئىدى. ئۇلار داۋان ئۈستىدە
تاماق يېگەندىن بېرى بىر نەرسە يېمىگەچكە قورساقلىرى ئېچىپ
قالغانىدى.

— شاھزادە، رۇخسەت قىلسىلا، ئىككى - ئۈچ كېيىك
ئېتىپ كېلىپ، پىشۇرۇپ يېسەك بولۇپتىمەن، — دېدى ھارس
نەجمىدىن دوغلات. ئۇنىڭ قورسىقى ئېچىپ تارتىشىپ
كېتىۋاتتى.

— خوجا ئەلى ئاكا كەلگۈچە تۇرۇپ تۇرايلى، مۇھەممەد -
بېكىنىڭ ئادەملىرى بىزنى كۆرۈپ قالسا بولماس، — ئوسمانبەگ
شۇنداق دەپ شاھزادىگە قارىدى.

— ئوسمانبەگ توغرى ئېيتتى ھارس، تاغ سۈيى بىلەن
ئۇسسۇلۇقىمىزنى قاندۇرغاچ بىر ئاز نان يەۋالايلى. شىكار قىلىش
ئۆزىمىزنى ئاشكارىلىغانلىق بىلەن باراۋەر. دۈشمەن سېزىپ
قالسا، خان ئاتامنىڭ قان تۆكمەڭلار، دېگەن ئەمرىگە مۇخالىپ
ئىش قىلىپ قويىمىز.

— ئەپۇ قىلىڭ شاھزادە، ئىرادەمگە مۇخالىپ سۆزلەپ
قويۇپتىمەن، — نەجمىدىن دوغلات كەچۈرۈم سوراپ، ئوسمانبەگ
سالغان داستىخانغا قول ئۇزاتتى. نۆكەرلەر توقاچ، كۆك
يېمىش، ياڭاق مېغىزى بىلەن نانۇشتە قىلىشتى.

ئابدۇرېشىتخانمۇ مۇزدەك ئېقىن سۈيى بىلەن نان يېدى.

— شاھزادە، خوجا شاھ مۇھەممەدكە خوجا ئەلى باھادىرنىڭ
سۆزىنى يەتكۈزدۈم، ئۇ مەشەدىن ئىككى چاقىرىم كېلىدىغان
يەردە كۈتۈپ تۇرماقچى بولدى، — دېدى تۇردىبەگ قول
قوشتۇرۇپ، ئۇنىڭ تەرگە چۈمۈلگەن ئېتىنى بىر نۆكەر
سوۋۇتۇش ئۈچۈن ئېلىپ كەتتى.

كۈن پېتىشقا ئاز قالغانىدى. شەپەق بۇلۇتلار ئۈستىدىن
تاشلىق سايغا جۇلا تاشلىدى. ئۆركەشلەپ ئېقىۋاتقان سۇ يۈزىدە
ھال رەڭ، قىزغۇچ شولا پەيدا بولۇپ، تاشلىق دالا گۈگۈم
ۋاقتىدىكى سېھىرلىك گۈزەللىكىنى نامايان قىلدى. قىزارغان
ئۇپۇق يەرگە لەۋ يېقىپ، خۇددى ئانارغا ئوخشاپ قالغان قۇياشنى
باغرىغا ئالدى - دە، مەنۇت ئۆتمەستىن يۈتۈۋەتتى. ئالەمگە تۈن

قارا رومىلىنى ياپىدى. ئاخشام مەنزىرىسىگە سەپىلىپ جەيناماز
ئۈستىدە ئولتۇرغان شاھزادە خوجا ئەلىنى كۈتمەكتە ئىدى.
ئورنىدىن تۇرۇپ قارىۋىدى، يىراقتىن كۈلەڭگىلەر كۆرۈنىدى.
شاھزادە شۇنداق دېدى.

— ئوسمانبەگ ئاغا، قارىڭا، كىملىرىدۇر بۇ تەرەپكە
كېلىۋاتىدۇ، ياق، كېلىۋاتقان خوجا ئەلى ئىكەن. يېنىدا ئىككى
ئادەم باردەك قىلىدۇ. ئەمدى ئېنىق كۆردۈم، خوجا ئەلى
ئىكەن.

— خوجا ئەلى باھادىر كېلىۋېتىپتۇ، — دېدى ئوسمانبەگمۇ
تىكىلىپ قاراپ، — نېمە خەۋەر ئېلىپ كەلدىكىن؟
ھېلىلا شام نامىزىنى ئۆتەپ بولۇشقان نۆكەرلەر ئورنىدىن
تۇرۇشۇپ سەپراست بولدى.

خوجا ئەلى ئىككى ئادەمنى ئالدىغا سېلىپ يېتىپ كەلدى.
— تىنچ كەلدىڭىزمۇ ئاكا؟ — ئالدىغا باردى ئوسمانبەگ.
— تىنچلىق ئۈكەم، بۇ ئەتراپتا بىرەر ئىش يۈز بەرمىگەندۇ؟
— ھېچقانداق ئىش يۈز بەرمىدى، سىزنىڭ كېلىشىڭىزنى
كۈتۈپ تۇرۇۋاتاتتۇق.

— خۇدا ئۆزى ساقلىسۇن ئۈكەم، — دېدى خوجا ئەلى ۋە
شاھزادىگە قاراپ قولىنى كۆكسىگە قويدى، — شاھزادە، بۇ
يەردىن بەش چاقىرىم نېرىدىكى يايلاقتا چىدىر بارگاھ قۇرۇپ،
تەرەپ - تەرەپتىن لەشكەر توپلاۋاتقان سەردار مۇھەممەدبېكىنىڭ
ئۆزىنى كۆرۈپ، ئۇنىڭ بۇ ئىككى نۆكەرنى ئالغاچ كەلدىم.
— ئۆزىنىچۇ؟ — ئابدۇرېشىتخان ئۇنىڭ جاۋابىغا
قانائەتلىنىمىگەن تەرزىدە سورىدى.

— مۇھەممەدبېك ئاق ئۆيدە سەردارلىرى بىلەن بوزا
ئېچىشىۋاتقانكەن، — دېدى خوجا ئەلى گەپنى باشتىن
باشلاپ، — ئۇنىڭ بارگاھىنى چۆرىدەپ تىكىلگەن ئاق ئۆيلەردە
نۆكەرلەرمۇ گۆش يەپ، بوزا ئېچىشىۋېتىپتۇ. ئارىلاپ ساناپ

باقسام، تىكىلگەن ئاق ئۆيلەر يۈزىدىن كەم ئەمەس، توپلانغان نۆكەرلەر مىڭدىن ئوشۇقتەك قىلىدۇ. قارىغاندا، ئادەملەر قىپچاق - قىرغىز دالىلىرىدىن داۋاملىق كېلىۋاتسا كېرەك. مەن يەنە مۇھەممەدبېكىنىڭ بارگاھىغا باردىم. بۇ چوڭ، ھەشەمەتلىك ئاق ئۆينىڭ ئىشىكى ئالدىدا تۇرغان قاراۋۇللارمۇ بوزىنىڭ كەيپىنى سۈرۈپ مەست بولۇپ قالغانىكەن، قوللىرىنى باغلاپ، ئاغزىغا بەلۋاغلىرىنىڭ ئۈچىنى تىقىپ، ئالدىغا سېلىپ كەلدىم شاھزادە.

— بۇلارنىڭ قوللىرىنى يەشكۈزۈۋېتىش، — دېدى ئابدۇرېشىتخان بۇيرۇق تەلەپپۇزىدا.

— بولىدۇ شاھزادە، — خوجا ئەلى ئۇلارنىڭ قولىنى باغلاقتىن بوشاتتى، — جىم تۇرۇش، ئەگەر بويۇنتاۋۇلىق قىلىشساڭ، باشلىرىڭ تەنلىرىڭدىن جۇدا قىلىنىدۇ.

— بىزگە رەھىم قىلسىلا، بىزگە رەھىم قىلسىلا، — دېدى يېشى چوڭراق كەلگەن سالپاڭ قۇلاق نۆكەر قىرغىزچە سۆزلەپ، ئۇ سۆزىنى تۈگەتمەي تۇرۇپلا كۆزلىرى ئالاچەكمەن بولۇپ ئوڭدىسىغا يىقىلدى. ئۇنى ھەمراھى — يوغانباش، بادام قاپاق قىرغىز يىگىت مۇشت بىلەن قاتتىق ئۇرۇۋەتكەنىدى.

خوجا ئەلى شارت قىلىپ قىلىچىنى سۇغاردى. — توختاڭ! — قولىنى سەل كۆتۈرۈپ، ئۇنى توستى ئابدۇرېشىتخان، ئاندىن قىرغىز يىگىتكە قارىدى، — سەن ھەمراھىڭنى نېمىشقا ئۇرسەن؟

— بۇ دەيۈزنى ئۇرماي ماختىسام بولامتى؟ — قوللىرىنى كېرىپ ھومايدى ئۇ.

— ئىسمىڭ نېمە؟ — توختىغۇل.

— نۆكەر مەن؟ — ئەمىر مۇھەممەدبېكىنىڭ يۈز بېشىمەن.

ن — يۈز بېشى؟ — مەسخىرە قىلىپ كۈلدى
 ئابدۇرېشىتخان، — يۈز بېشى تۇرۇقلۇق بارگاھ ئالدىدا
 قاراۋۇللۇق قىلىۋېتىپ ئۇخلاپ قاپسنا ئەخمەق!
 — ئۇخلاپ قالغىنىم — جىنايەت. بۇنىڭ ئۈچۈن سېنىڭ
 قولۇڭدا ئەمەس، ئەمىر مۇھەممەدبېك قولىدا چېپىلىپ كەتسەم
 رازى ئىدىم. ھەي، بەك ئەخمەقلىق قىلىپتەنمەن، — ئۇ
 سۆزلەۋېتىپ ئەتراپىغا بوي سوزۇپ قارىغىلى تۇردى.
 ئابدۇرېشىتخان ئويلىنىپ قالدى.
 — سەن شاھزادە ئالدىدا بويۇنتاۋلىق قىلىۋاتسەن خۇنپەر،
 ئۆلۈمگە لايىق ئىكەنسەن! — دېدى قىلىچىنى باش ئۈستىگە
 كۆتۈرگەن ھارس نەجمىدىن دوغلات. ئابدۇرېشىتخان ئۈنىمۇ
 توستى.
 — ئەمىر مۇھەممەدبېكنىڭ بۇ يەرگە لەشكەر توپلىشىنىڭ
 سەۋەبىنى بىلمەسەن؟
 — بىلمەيمەن! — جاۋاب بەردى قەتئىيلىك بىلەن
 توختىغۇل. ئۇنىڭ كۆزلىرى يەنىلا يىراقلارغا تىكىلەتتى.
 — مەن بىلىمەن، — دېدى ئۇنىڭ ھەمراھى ئىگىلىپ.
 — سۆزلە، بۇ يەرگە قانچە لەك^① لەشكەر يىغىلماقچى.
 ئەمىر مۇھەممەدبېك كىم بىلەن جەڭ قىلماقچى؟
 — ئون ئۈچ لەك لەشكەر يىغىلماقچى. سۇلتان سەئىدخان
 بىلەن جەڭ قىلماقچىدى. ھازىر تېخى يىغىلىپ
 بولالمىدى، — دېدى يېشى چوڭراق قىرغىز.
 — ئۇنىڭ دېگىنى يالغان. ئۇ ھېچنېمىنى بىلمەيدۇ، —
 دېدى توختىغۇل غەزەپ بىلەن.
 — سەن بىلمەسەن؟ — ئابدۇرېشىتخاننىڭ قارا قاشلىرى
 سەل كۆتۈرۈلدى.

① لەك — مىڭ دېگەن مەنىدە

مەنمۇ بىلمەيمەن. — سەن بىلمىسەڭ، نېمىشقا ئۇنىڭ ئىقرارىنى يالغانغا چىقىرسەن؟ — ئۇ مەخپىيەتلىكنى ئاشكارىلاپ ئاسىيلىق قىلدى. — شۇنداق دە، — ئابدۇرېشىتخان كۈلۈمىسىردى، — مەن چۈشەندىم. سەن نېمىشقا ھەدەپ ئەتراپقا قارايسەن؟ راستىڭنى دە! — مۇشۇ ئەتراپتا بىر پادىچى قىز قوي بېقىۋاتتى. كۆرۈنمەيدۇ، — خورسىندى توختىغۇل، — شاھزادە، ئۇ قىز سىلەرگە ئۇچرىمىدىمۇ؟ — ئۇچرىدى، — دېدى ئابدۇرېشىتخان توختىغۇلغا سىنچى كۆزلىرى بىلەن قاراپ، — ئۇ نېمەڭ بولىدۇ؟ — بىز بىر قىشلاقتىن. قوشنىمىزنىڭ قىزى ئىدى. — يالغان، — دېدى ئۇنىڭ ھەمراھى ئالدىراپ سۆزلەپ، — ئۇ قىز قوشنىمىزنىڭ قىزى ئەمەس، ئاۋۇل باشلىقنىڭ قىزى، توختىغۇل ئۇنى ياخشى كۆرىدۇ. — ھۇ، ئىتنىڭ بالىسى! — توختىغۇل ئۇنىڭ چېكىسىگە ئىككىنچى قېتىم قاتتىق ئۇرۇۋەتتى، ئۇ دەلدۈگۈنۈپ بېرىپ دۈم يېقىلىپ، ئاغزى تاشقا تېگىپ قاناپ كەتتى. — ئېتنىڭ نېمە؟ — دەپ سورىدى قوشۇمىسى تۈرۈلگەن ئابدۇرېشىتخان قوللىرىنى يەرگە تىرەپ ئورنىدىن تۇرۇۋاتقان قىرغىزدىن. — يۈنۈسبەك، — دېدى ئۇ ئاغزىدىن ئېقىۋاتقان قاننى يېڭى بىلەن ئېرتىپ، ئۇنىڭ كىگىز قالىپقى يەرگە چۈشۈپ كەتكەنىدى. خوجا ئەلى ئىككىنچى قېتىم توختىغۇلنى چاپماقچى بولدى. — چاپىدىغان ئۇ ئەمەس، ماۋۇ ھارامزادە، — ئۆز سەردارىغا ئاسىيلىق قىلغان نۆكەر، — دېدى ئابدۇرېشىتخان چىشلىرى

غۇچۇرلاپ ۋە قىلىچنى سۇغۇرۇۋېلىپ يۈنۈسبەكنى چاپماقچى بولدى، يەنە توختاپ قالدى. سەئىدخاننىڭ قان تۆكمەسلىك توغرىسىدىكى پەرمانى يادىدىن كەچكەنمىدى.

— بولدى كەت، كۆزۈمدىن يوقال! — ئابدۇرېشىتخان قىلىچنى غىلاپىغا سالدى. ئۇنىڭ نەزەرىدە، نامەردلىك ئىنسان ئۈچۈن يىرگىنچىلىك ئىللەت بولۇپ، ئۇ ئۆز ئېلىغا، پادىشاھىغا، دوست — ھەمراھلىرىغا زىيان يەتكۈزۈپ جان ساقلايدىغانلارنىڭ خۇسۇسىيىتى ئىدى ۋە نامەردلەرنى كەچۈرگىلى بولمايدۇ، دېگەن تونۇش شاھزادىنىڭ دىلىغا مەھكەم ئورناپ كەتكەنمىدى. ئۇ بېشىنى سېلىپ يىراقلاپ كېتىۋاتقان يۈنۈسبەكتىن كۆزىنى ئېلىپ توختىغۇلغا تىكىلدى.

— كۆردۈڭمۇ، ئۇنى نېمە ئۈچۈن ئۆلتۈرمەكچى بولۇپ، كېيىن ئۆلتۈرمىدىم؟

شاھزادىنىڭ بۇ ئىشىدىن ھەيران بولغان توختىغۇل نېمە دەپ جاۋاب بېرىشىنى بىلەلمىدى.

— ئۇقالمىدىم شاھزادە.

— مەن شۇنىڭ ئۈچۈن ئۆلتۈرمەكچى بولدۇمكى، ئۆز سەردارىغا، ھەمراھىغا ئاسىيلىق قىلغان ئادەمدىن ۋاپا كەلمەيدۇ. ماڭا بىلدۈرگەن ساداقىتى يالغان. ئۆلتۈرمىگىنىمنىڭ سەۋەبى، خان ئاتامنىڭ پەرمانى بويىچە قان تۆكمەسلىكنى توغرا تاپقانلىقىمىدىندۇر. سەنمۇ ئۆلتۈرۈشكە تېگىشلىك دۈشمەن ئىدىڭ، ئەمما بېشىڭغا كەلگەن ئۆلۈمدىن قورقماي، سەردارىڭغا، ھەمراھىڭغا سادىق بولدۇڭ. بۇ پەزىلىتىڭ ماڭا يارىدى. شۇڭا، سېنى ئۆلتۈرمىدىم. يەنە بىر سوئالىم بار. راستچىللىق بىلەن جاۋاب بەرسەڭ، دۈشمەنلىك قىلىۋاتقان بولساڭمۇ سېنى كەچۈرمەن.

— سورىسىلا شاھزادە، راست سۆزلۈشۈم ئۈچۈن ئىگەم ئاللا مەدەتكار بولغاي.

— ئېيتقىنا، نېمە ئۈچۈن ئەمىر مۇھەممەد دېپككە نۆكەر بولۇپلا قالماي، يۈز بېشى بولالدىكى؟

— سەئىدخاننىڭ ئاۋۇلىمىزغا سېلىق يىققىلى كەلگەن بىر نۆكەرنى ئۆلتۈرۈۋەتكەنلىكىم ئۈچۈن، ئەمىر مۇھەممەد دېپك مېنى نۆكەرلىككە تاللىغانىدى. كېيىن جەڭدە باتۇرلۇق كۆرسىتىپ يۈز بېشى بولدۇم. راستى مۇشۇ.

— شاھزادە، ئۆلتۈرۈشكە تېگىشلىك خۇنىپەر ئەسلى مۇشۇ ئىكەن، — دېدى خوجا ئەلى ۋە ئابدۇرېشىتخاندىن جاۋاب كۈتۈپ پەرمانبەردار بولۇپ تۇردى.

— ياق، خوجا ئەلى ئاكا، كەچۈرۈشكە تېگىشلىك بولغىنى مۇشۇ ئەزىمەت. مەن توغرا قىلدىم.

خوجا ئەلى لېۋىنى چىشلىدى: «دۈشمەن ئىكەنلىكىنى ئۆزى ئىسپاتلاۋاتسا، قانداقمۇ كەچۈرگىلى بولسۇن»

— يالغان سۆزلەپ دوستلۇق ئىزھار قىلغان بەدنىيەتتىن راست سۆزلەپ دۈشمەنلىكىنى ئوچۇق بىلدۈرگەن توغرا نىيەتلىك

رەقىپ ياخشىدۇر. مەن ئۇنى شۇنىڭ ئۈچۈن كەچۈردۈم، — دېدى ئابدۇرېشىتخان كەسكىن تۈردە. ئۇ ئاغزىنى ئېچىپ قالغان

توختىغۇلغا كۆز تىكتى، — ئەمدى قاياققا كەتسەڭ كېتىۋەرگىن، يولۇڭ ئوچۇق.

— ئاللا رەھمەت قىلسۇن شاھزادە، پادىچى قىزنى ئىزدەپ تېپىپ ئېلىپ كېتەي.

— ئۇنداق بولسا، بىز بىلەن يۈر،! — دېدى ئابدۇرېشىتخان.

شاھزادە ئوسمانبەگ، خوجا ئەلى، ھارس نەجمىدىن دوغلات ۋە يەنە بىر نەچچە نۆكەرنى ئېلىپ تاغ تەرەپكە ئۇچقاندەك چىپىپ

كەتتى. توختىغۇلمۇ يۈگۈردى، تۆت — بەش كۈنلۈك بولغان ھىلال ئاي بۇلۇت ئىچىدىن كۆتۈرۈلۈپ چىقتى.

كۆكلەم شامىلى تاشلىق سايىنى سىپاپ ئۆتۈپ، توپا -
 شېغىللىق داۋانغا غۇرۇلداپ ئۇرۇلاتتى ۋە ئاجايىپ سىرلىق ئەكس
 سادا پەيدا قىلاتتى. بۇنىڭغا ئاتلارنىڭ كىشىنىشى، مەشئەل
 كۆتۈرگەن نۆكەرلەرنىڭ سۆز - چاقچاقلىرى قوشۇلۇپ، دالا
 كېچىسىنىڭ جىمجىتلىقى بۇزۇلغانىدى.
 داۋاندىن پەسكە چۈشۈپ، بارگاھ چىدىردىن ئورۇن ئالغان
 سەئىدخان بايا يېتىپ كېلىشكەن ئابدۇرېشىتخان بىلەن خوجاشاھ
 مۇھەممەدتىن ئاڭلىغان مۇھەممەدبېك توغرىسىدىكى ئەھۋالاتنى
 مۇلاھىزە قىلىۋاتاتتى. ئۇ سەئىد مۇھەممەد مىرزا، ئىمىن خوجا
 سۇلتانلار بىلەن كېڭەشكەندىن كېيىن پەرمان چۈشۈردى. بۇ
 پەرمانغا ئاساسەن سەئىد مۇھەممەد مىرزا، ئىمىن خوجا،
 ئابدۇرېشىتخان، خوجاشاھ مۇھەممەد تۆت تەرەپتىن
 مۇھەممەدبېكنىڭ بارگاھىنى قورشاپ، قان تۆكمەي ئۇنى ئەل
 قىلىش ئۈچۈن ئاتلىنىشتى.
 ھىلال ئاي تىكلەشكەن، كېچىمۇ تەڭلەشكەنىدى. ئاق
 ئۆيلەرنىڭ ئىچىدە ئۇخلاپ، مەلەخ بولۇپ كەتكەن مۇھەممەدبېك
 نۆكەرلىرى ئۆلۈكتەك يېتىشتاتتى، ئاتلىرىنى نېرىدا قالدۇرۇپ
 ياياق كېلىشكەن سەئىدخاننىڭ لەشكەرلىرى ئۇلارنى تۆت
 تەرەپتىن قورشاپ، ئاستا - ئاستا ئاق ئۆيلەرگە يېقىنلاشتى.
 مۇھەممەدبېكنىڭ قاراۋۇللۇق قىلىۋاتقان نۆكەرلىرىنىڭ بىر
 قىسمى ئاق ئۆيلەرنىڭ ئەتراپىدا يېنىچە يېتىپ ئۇيغۇغا
 كېتىشكەنىدى. زوڭزىيىپ ئولتۇرغان بىر بۆلۈك نۆكەرلەرنىمۇ
 مۈگدەك باسقان، مېڭىپ يۈرگەنلىرى يوق دېگۈدەك ئىدى.
 توشقانغا ئېتىلغان قارچىغىدەك ئۈشتۈمۈتۈت كەلگەن
 ئابدۇرېشىتخاننىڭ نۆكەرلىرى ئۇلارنى باسماداپ تۈتۈپ، ئېغىز
 ئاچۇرماي باغلىۋېتىشتى.

خوجا ئەلى مۇھەممەدبېكنىڭ بارگاھى بولغان چوڭ ئاق ئۆيگە ئېتىلىپ كىرگەندە، غەپلەت ئۇيقۇسىدا ياتقان بۇ ئەمىر خورەك تارتىۋاتاتتى، مەشئەل يورۇقى يۈزىگە چۈشكەندە، كۆزىنى ئېچىپلا يۈمۈۋالدى. «ئابدۇلرەشىدخان، خوجا ئەلىلەر قىلىچ يالىڭاچلاپ تۇرىدىغۇ. بۇ قانداق چۈش ئۆزى؟...» ئۇ شۇنداق ئويلاپ تۇرۇۋېدى.

— مۇھەممەدبېك، تۇر ئورنىڭدىن! — دېگەن ئاۋاز قولىغا كىرگەندەك بولۇپ، يەنە كۆزىنى ئاچتى. تۆمۈر ساۋۇت كېيىشكەن ئابدۇرېشىتخان بىلەن خوجا ئەلى بېشى ئۈستىدە قىلىچ كۆتۈرۈپ تۇرۇشاتتى، «چۈشۈممۇ، ئوڭۇممۇ بۇ؟...» دەپ ئويلىدى مۇھەممەدبېك دىلغۇل بولۇپ.

— تۇر ئورنىڭدىن! — توۋلىدى ئابدۇرېشىتخان مۇھەممەدبېك ئۈستىگە يېپىنىۋالغان يولۋاس تېرىسىنى قىلىچ بىلەن قايرىپ تاشلاپ.

چۈش ئەمەسلىكىنى ئەمدى بىلگەن مۇھەممەدبېك ئورنىدىن قوپتى. ياشانغان بۇ سەردار قارشىلىق كۆرسىتىشنىڭ پايدىسىز ئىكەنلىكىنى بىلىپ:

— شاھزادە، پېقىرنى سۇلتان ئالدىغا ئېلىپ بارغايلا، — دېدى باش سېلىپ.

مىرزا ئابابەكرى بىلەن بولغان جەڭدە ئاجايىپ قەھرىمانلىق كۆرسەتكەن بۇ سەردارنى سەئىدخان ئۈچ يىل بۇرۇن ئەمىرلىككە كۆتۈرۈپ، ئۇنى ئانا يۇرتى قىپچاق — قىرغىز دىيارىغا ھۆكۈمدار قىلىپ ئەۋەتكەنىدى. بۇ غەيۇر سەردارغا ھۆرمەت بىلەن قارايدىغان ئابدۇرېشىتخان ئۇنىڭ ياۋاشلىق بىلەن باش ئەگىنىنى كۆرۈپ قەھرى تۇتتى.

— ئەمىر، سىز يولۋاستەك قورقۇمىسىز ئەمەسمىدىڭىز؟ بۇ ھالىڭىزنى كۆرەرمەن، دەپ ئويلىمىغانىدىم. ئالادىن ئۇ — ياتىدىڭىزمۇ؟ سىزگە ئېچىنىۋاتمەن.

— پېقىرنى ئىنسان قىلىپ ياراتقان جانابى ئاللاننىڭ
ھەقىقىتىگە باش ئىگىۋاتمەن شاھزادە، سىز تېخى ياش، بۇنى
ئاستا - ئاستا چۈشىنىسىز، نېمە قىلسا خان ئۆزى قىلسۇن،
ئالدىغا ئېلىپ بارغايىسىز، — دېدى مۇھەممەدبېك ئىشىككە قاراپ
مېڭىپ.
— توختاڭ ئەمىر، — ئابدۇرېشىتخان بۇيرۇق بىلەن ئۇنى
توختاتتى، — قىلىچقا قىلىچ تەڭلەپ يېڭىلگەن بولسىڭىز سىزنى
كەچۈرەر ئىدىم. بۇنداق بىچارە قىياپەتكە كىرىۋالسىڭىز، كىم
سىزنى مەككەر دېمەي، مەرد دەپ ھۆرمەتلەيدۇ؟ —
ئابدۇرېشىتخان ئۇنىڭدىن كۆزىنى ئېلىپ خوجا ئەلىگە
قارىدى، — باغلاڭ ئۇنى، ئاسىيغا رەھىم قىلىشقا بولمايدۇ.
— شاھزادە، ئۇنى كەچۈرۈشىڭىزنى تىلەيمەن، ئەمىرنىڭ
سۆزىدە ھېكمەت، ياخشى مەسلىھەت بار، — دېدى خوجا
ئەلى، — ياشلىق قىلماڭ، ئۇ ئاتىڭىز ئۈچۈن جان پىدا قىلغا
باھادىر ئىدى، گۇناھىنى تونۇۋاتىدىغۇ.
— شاھزادە توغرا دېدى. ئۇنى باغلاپ ئېلىپ بېرىش
كېرەك! — ھارس نەجمىدىن دوغلات خوجا ئەلىنىڭ سۆزىگە
پىسەنت قىلماي، كەلگىنىچە مۇھەممەدبېكنى باغلىدى. ئۇنىڭ بۇ
پەرمانبەردارلىقى ئابدۇرېشىتخاننى قايىل قىلدى.
قوللىرى باغلانغان مۇھەممەدبېك ئاق ئۆيدىن ئېلىپ
چىقىلغاندا ئۇنىڭ ھەممە سەردار، ياساۋۇل، نۆكەرلىرىمۇ ئەل
قىلىنىپ بولۇنغانىدى.
سەئىدخاننىڭ لەشكەرلىرى بىلەن مۇھەممەدبېكنىڭ ئەسىر
ئېلىنغان نۆكەرلىرى كەڭرى سايلىقتا سەپراست بولدى.
ياساۋۇللار ئېگىز كۆتۈرگەن مەشئەللەر ئەتراپىنى يورۇتۇپ
تۇراتتى. سەئىدخان چاپچىپ ئويناقتىغان ئېتىننىڭ تىزگىنىنى
تارتىپ تۇرۇپ دېدى.
— مەن قان تۆككىلى كەلمىدىم قېرىنداشلىرىم، ئاللاننىڭ

ئىنايىتى بىلەن سىلەر بىلەن دىدار كۆرۈشۈپ، دادىڭلارغا يېتىپ، ھالىڭلاردىن خەۋەر ئالغىلى كەلدىم. قانداق تەلىپىڭلار بولسا ئېيتىڭلار. ئادالەت - پېقىرنىڭ تۇتقان يولۇمدۇر - سەئىدخان شۇنداق دېدى - دە، باش ئىگىپ تۇرغان مۇھەممەدبېككە قارىدى، - سەن خانلىقىمىزنى بەرپا قىلىش ئۈچۈن پىداكارلىق كۆرسەتكەنىدىڭ، ئەمدى ئاسىيلىق قىلىپ ئەلنىڭ ئارامىنى بۇزدۇڭ. بۇنىڭغا ئىقرارمۇ سەن؟ - ئىقرارمەن شاھىم. مەن گۇناھكار. - سېنى دارغا ئاسسام بولاتتى. خانلىقىمىز ئۈچۈن كۆرسەتكەن خىزمىتىڭنى نەزەرگە ئېلىپ بىر قوشۇق قېنىڭدىن كەچتىم. بۇنىڭدىن كېيىن جايىڭ زىندان بولىدۇ. يەنە ئېيتار گېپىڭ بارمۇ؟ - بار شاھىم، - دېدى مۇھەممەدبېك بېشىنى كۆتۈرۈپ، ئۇنىڭ كۆزلىرى ئوتتەك يېنىپ تۇراتتى، - قىچاق - قىرغىز دىيارىدىن ئېلىنىدىغان سېلىق ئېغىرلىشىپ كەتتى. قوۋم - قېرىنداشلىرىم نامراتلىقتىن قۇتۇلغىنى يوق. تەلىپىم: سېلىق يېنىكلىتىلىپ، ئادالەت جارى قىلدۇرۇلسا، باشقا گېپىم يوق. ئالىيلارنىڭ ھۆكۈملىرىگە رازىمەن. - ئەمىر مۇھەممەدبېك ھەق گەپنى ئېيتتى، - دېدى ئەسىرلەر ئىچىدىن بىر بوۋاي قوللىرىنى كۆكسىگە ئېلىپ تۇرۇپ، - سۇلتان ئالىيلرى، پېقىر ئىسسىق كۆل دىيارىدىن، ئېتىم دۈسەنبېك، ئاۋۇل ئاقساقلىمەن. ھەر يىلى خانلىق ئۈچۈن ياخشى ئاتتىن يىگىرمىنى، قويدىن يۈزنى بېرىپ كەلدىم. نامراتلىشىپ كەتتۇق. ئاخىر مۇھەممەدبېككە ئەگىشىپ زۇلۇمغا قارشى قىلىچ كۆتۈرگەندۇق. كۈتمىگەندە ئالىيلرى يېتىپ كېلىپ، خۇدا قان تۆككۈزمىدى. بىزگە ئىمىنلىك، مەمۇرچىلىق بولسا، دەيمىز. - دۈسەنبېك توغرا ئېيتىدۇ.

سېلىقتىن تويدۇق. —

خاننىڭ ئادالىتى — بىزنىڭ سائادىتىمىز. —

سەئىدخان قىپچاق — قىرغىزلارنىڭ ساداسىغا قۇلاق سېلىپ

تۇرۇپ، ئەھۋالنى چۈشەنگەندەك بولدى. چىرايىغا تەبەسسۇم

يۈگۈرۈپ، كۆپچىلىككە خۇش نەزەر تاشلىدى.

— قېرىنداشلىرىم، بۇ يېغىلىقنىڭ سەۋەبىنى بىلىدىم،

ئەگەر بارس قاۋۇن داۋىنىدىن ئۆتمىگەن بولسام، سىلەر بىلەن

دىدار كۆرۈشەلمەيلا قالماستىن، ئەھۋالنىڭ ئىلاردىن خەۋەر

تاپالمايدىكەنمەن. قان تۆكۈلۈپ، ئاللا ئالدىدا گۇناھىم

ئېغىرلىشىدىكەن، پىقىرنى بۇ يەرگە كەلتۈرۈپ، ھالىڭلارنى

بىلىشكە مۇيەسسەر قىلغان ھەقتە ئالادىن مىننەتدارمەن. بۈگۈندىن

باشلاپ ئۈچ يىلغىچە قىپچاق — قىرغىز دىيارىدىن سېلىق

ئېلىنمايدۇ، ئۈچ يىلدىن كېيىن ئېتى بەشتىن، قويى يۈزدىن

ئاشقانلاردىن مۇۋاپىق ھالدا سېلىق ئېلىنىدۇ. كىمكى بۇ

پەرمانىمغا خىلاپلىق قىلىدىكەن، جازاغا تارتىلىدۇ. سىلەر ئەسىر

ئەمەس، ھازىردىن باشلاپ ھۆرسىلەر. ئاۋۇل — قىشلاقلارنىڭ ئاراغا

قايتىپ، خاتىرجەم تۇرمۇش كەچۈرگەيسىلەر.

— سۇلتان سەئىدخانغا ئاللا رەھمەت قىلسۇن.

— سۇلتان سەئىدخاننى ئاللا ئۆز پاناھىدا ساقلىسۇن! —

دەپ توۋلاشتى قىپچاق — قىرغىزلار.

— خان ئالىيلىرى، دەردمەننىڭ دەردىگە دەرمان بولغۇدەك

گەپ قىلىدىلا، — دەپ سەئىد مۇھەممەد مىرزا سەل

ئىگىلىپ، — غەزەپ كىشىنىڭ جاھىلىنى قاتۇرىدۇ. شەپقەت

خۇرسەنلىك، ئۈمىد بەخش ئېتىدۇ، ئادالەت پادىشاھنى قۇدرەت

تاپقۇزىدۇ. پەرمانلىرى مەزلۇم خەلقكە سائادەتنى يار قىلغاي،

ئىنشائاللا.

— مۇھەممەدبېك! — دەپ سەئىدخان ئۇنىڭغا ئاچچىقى

بىلەن، — خەلقنىڭ ئاھۇ — زارىدىن پىقىرنى نېمىشقا

خەۋەرلەندۈرمىدىڭ؟ قىچاق - قىرغىزلار كۆتۈرۈلۈپ
خانلىقىمىزغا قارشى چىقسا، مەقسىتىمگە يېتىمەن، دەپ
ئويلىدىڭمۇ؟ ئون يىلغىچە ئالۋان - ياساق ئالماسلىق
توغرىسىدىكى يارلىقىمنى نېمىشقا ئىجرا قىلمىدىڭ؟ جاۋاب بەر!
.....

مۇھەممەدبېك زۇۋان سۈرمەي يەرگە قاراپ تۇرۇۋالدى.
- ئەلنى قوزغاپ يېغىلىق قىلماقچى بولغىنىڭ - گۇناھ،
لېكىن مەن بۇ گۇناھىڭدىن ئۆتتۈم، - سەئىدخان ئاتنىڭ
تېزگىنىنى تارتىپ تۇرۇپ دېدى، - يارلىقىمنى خەلقىڭگە
يەتكۈزمەي، سېلىق يېغىپ زۇلۇم قىلغىنىڭنى كەچۈرەلمەيمەن!
نېمە تىلىكىڭ بار، ئېيت!
مۇھەممەدبېك تىزلاندى:

- شاھىم، مەن گۇناھكار، ماڭا رەھىم قىلماڭ، تىلىكىم
شۇ.

- خوجا شاھ مۇھەممەد! - چاقىردى سەئىدخان.
- لەبەي شاھىم! - خوجا شاھ مۇھەممەد ئاتتىن
چۈشۈپ، قولىنى كۆكسىگە ئېلىپ تەزىم قىلدى.
- مۇھەممەدبېكنىڭ بارلىق سەردار، بەگ، ياساۋۇل،
نۆكەرلىرىنىڭ ئات - جابدۇقلىرىنى، قىلىچ، قالقانلىرىنى ئۆزىگە
قايتۇرۇپ بېرىڭلار، ماكانلىرىغا قايتسۇن.
- خوپ شاھىم، - خوجا شاھ مۇھەممەد تاتارغان ھالدا
ئارقىسىچە مېڭىپ بېرىپ، ئېتىغا مىندى - دە، سەپراست
تۇرغان لەشكەرلەر سېپىغا كېلىپ، خاننىڭ پەرمانىنى يەتكۈزدى.
يۈز بېشى، مىڭبېشى بولغان بەگ، سەردارلار ئۆزلىرى ئەسىر
ئالغانلاردىن تارتىۋالغان ئات، ھارۋا، قورال - ياراغلارنى شۇ
يەرنىڭ ئۆزىدىلا ئىگىلىرىگە قايتۇرۇپ بەردى.

- سۇلتانىمىز سەئىدخانغا ئاللا رەھمەت قىلسۇن. پېقىر
قىچاق - قىرغىز دىيارىدىكى ئاۋام نامىدىن رەھمەت ئوقۇيمەن.

ئادالەت ياشسۇن، — دەدى ھاياجان بىلەن سەپنىڭ ئەڭ ئالدىدا
قوللىرى باغلانغان ھالدا تۇرغان ئىسسىق كۆل دىيارىنىڭ
ئاقساقلى دۈسەنبېك.
ئاتلىرى قايتۇرۇپ بېرىلگەن، قىلىچ، نەيزە، قالقانلىرىنى
قولغا ئالغان قىپچاق - قىرغىزلار خۇشاللىقىدىن سەئىدخانغا
شان - شەرەپ، ئامانلىق تىلەپ چۇقان سېلىشتى.
دۈسەنبېك باشلىق توققۇز ئاۋۇل - قىشلاق ئاقساقاللىرى
سەئىدخاننىڭ ئالدىغا كېلىپ تەزىم بەجا كەلتۈرۈشتى:
— دىيارىمىزدا قان ئاقىدىغان بولدى، دەپ قايغۇرغاندۇق.
ئاللا كۆڭلىڭىزگە سېلىپ، غەزىپىڭىزنى باستىڭىز، ئادالەت
بىلەن ئىش كۆرۈپ، شەپقىتىڭىزنى ياغدۇردىڭىز، بىز ئاللادىن
مىننەتدار، سىزدىن رازى بولدۇق. يىراق جايدىن داۋان ئېشىپ
كەلگىنىڭىزدە بىزگە قوناق^① بولماي كەتسىڭىز دىلىمىز
رەنجىدۇ، ئى ئادالەتلىك پادىشاھ، ئاتتىن چۈشۈپ بىزگە قوناق
بولۇڭ.
سەئىدخان ئاتتىن چۈشتى. ئۇنىڭ ئىككى يېنىدا ۋە كەينىدە
تۇرغان، ۋەزىر، ئەمىر، سەردارلارمۇ ئاتتىن چۈشۈشتى.
دۈسەنبېك قۇچاق ئېچىپ سەئىدخاننى، كېيىن سەئىد مۇھەممەد
مىرزا بىلەن ئىمىن خوجا سۇلتاننى قۇچاقلىدى ۋە ئۇلارنى
مۇھەممەدبېك بارگاھ قىلغان كاتتا ئاق ئۆيگە باشلىدى.
ئونلىغان تاي، يۈزلىگەن قويلار سويۇلدى. تاشلىق سايدىكى
ئېقىن ياقىلاپ تىكىلگەن ئاق ئۆيلەردە، ئۇيغۇر، قىپچاق -
قىرغىز سەردارلار، نۆكەرلەر تاڭ ئاتقۇچە گۆش يەپ، قىمىز
ئىچىپ مەزە قىلىشتى. سەئىدخاننىڭ لەشكەرلىرى مەزىنى ئەزان
ئېيتقاندىن كېيىن، داستىخاندىن قول تارتىپ، تاھارەت ئېلىش
ئۈچۈن ئورۇنلىرىدىن تۇرۇشتى.

① قوناق - مېھمان.

سەئىد مۇھەممەد مىرزا ئىماملىقىدا پامدات نامىزى
ئوقۇلغاندىن كېيىن، سەئىدخان ئىسسىق كۆل دىيارىنىڭ
ئاقساقلى دۈسەنئىپكىنى قىچاق - قىرغىز ئىلىغا ھۆكۈمدار
قىلىپ تەيىنلەپ، قايتماقچى بولۇۋىدى، بولمىدى. دۈسەنئىپكى ۋە
قىچاق - قىرغىز مۆتىۋەرلىرىنىڭ ئۆتۈنۈشى بىلەن بۇ يەردە ئۈچ
كۈن ئارام ئېلىپ، ئاندىن قايتىدىغان بولۇشتى.

بىر پادا قوي بىلەن داۋان باغرىدا نەزەربەنت قىلىنغان
پادىچى قىزنى ئېسىدىن چىقارمىغان ئابدۇرېشىتخان مۇھەممەدئىپكى
ئەسىر ئېلىنغاندىن بېرى گاڭگىراپ قالغان توختىغۇلنى
چاقىردى. ئۇنىڭغا ھارس نەجمىدىن بارلاسىنى قوشۇپ، دەرھال
قىزنى ئېلىپ كېلىشكە ئەۋەتتى. ئۇ قىز دۈسەنئىپكىنىڭ پەرزەنتى
ئىدى. كەتكەنلەر كۈن بارس قاۋۇن داۋىنىغا نۇر چاققاندا قىزنى
بىر پادا قوي بىلەن ئېلىپ كېلىشتى. قىز دۈسەنئىپكىنى كۆرۈپ
ئۇنىڭغا ئۆزىنى ئاتتى.

— ئاتا! مېھرىبان ئاتا!

— قىزىم، جىگىرىم بالام ئالتۇنئىپكى، نەدە ئىدىڭ؟ — دېدى
دۈسەنئىپكى قىزنى باغرىغا بېسىپ، ئەمما ئۇ قىزغا تەلمۈرۈپ
قاراپ تۇرغان توختىغۇلنى كۆرۈپ، قىزىنى بىردىن
ئىتتىرىۋەتتى، — سەن بۇ دەپۈز بىلەن بىرگىمىڭنىڭ
قانچۇق؟ — دېدى غەزەپ بىلەن ئاقارغان ساقىلىنى سىپاپ، —
سېنى ھەرگىز توختىغۇلغا ياتلىق قىلمايمەن!

دۈسەنئىپكىنىڭ قەھرى بىلەن قىلغان سۆزىنى ئابدۇرېشىتخان
ئاڭلاپ، ئەھۋالنى چۈشەندى. «ئەسلىدە بۇ ئاقساقال قىزنىڭ
توختىغۇلغا ياتلىق بولۇشىنى خالىمايدىكەن - دە» دەپ ئويلىغان
شاھزادە يېنىدا تۇرغان خوجا ئەلىنىڭ قۇلىقىغا «ئەھۋالنى دادامغا
بىلدۈرۈڭ»، دەپ پىچىرلىدى ۋە بىر يانغا ئۆتۈپ ئۆزىنى دالدغا
ئالدى.

خوجا ئەلى پادا ھەيدەپ كېتىۋاتقان قىزنى ئۇچراتقانلىقىنى،

ئېيتقان گەپ - سۆزلىرىنى ، كېيىن ئۆزىنىڭ توختىغۇلىنى تۇتۇپ
كەلگەنلىكىنى ، ئابدۇرېشىتخاننىڭ ئۇنى قويۇۋەتكەنلىكىنى
قالدۇرماي سۆزلەپ بەردى . سەئىدخان ھەيران قالغان ھالدا :
- ئاقساقال ، ئەمدى نېمە دەيسەن ؟ - دەپ دۈسەنئىپكە

قارىۋىدى ، دۈسەنئىپكە :
- شاھىم ، مەن يېڭىلىشىپتىمەن ، توختىغۇلىنى نامرات
كۆرۈپ ، قىزىمنى ئۇنىڭغا ياتلىق قىلىشنى راۋا كۆرمىگەندىم ،
ۋەھالەنكى ، ئۇ بىر ئەزىمەت ئىكەن . مەن ئۇنى كۈيئوغۇل
قىلىشنى خالايمەن . مەردلىك بىلەن ئۇنى كەچۈرگەن شاھزادە
ئابدۇلرەشىدخانغا رەھمەت ئوقۇيمەن ، - دېگىنىچە سەئىدخانغا
ئىگىلىپ تەزىم قىلدى . ئۇياق - بۇياققا كۆز سېلىپ شاھزادىنىڭ
يوقلۇقىنى بىلگەندىن كېيىن ، تاتارغان چىرايىغا قىزىللىق
يۈگۈرگەن توختىغۇلغا تىكىلدى ، - سەئىدخاننىڭ شاپائىتى ،
ئابدۇلرەشىدخاننىڭ جاسارىتى بىلەن قىپچاق - قىرغىزلار
قىرغىن قىلىنىشىدىن ساقلىنىپ قالدى . تۇيۇڭلار شاد -
خۇراملىق ئىچىدە بولىدىغان ، بېشىڭلارغا بەخت قۇشى قونۇدىغان
بولدى . سۇلتانىمىزغا رەھمەت ئوقۇڭلار .

ئالتۇنئىپكە بىلەن توختىغۇل سەئىدخانغا تەزىم قىلىشتى .
يىگىت - قىزنىڭ بىر - بىرىگە تەلمۈرۈشۈپ تۇرغىنىنى بىر چەتتە
كۆرۈپ تۇرغان شاھزادە ئاسمانغا قاراپ ، بارس قاۋۇن داۋىنى
تەرەپكە ئۇچۇپ كېتىۋاتقان لاجىنى كۆردى . ئۇنىڭ قەلبىنى
قانداقتۇر بىر خۇرسەنلىك لەرزىگە كەلتۈرۈۋاتاتتى .

ئالتۇنئىپكە قالىسىلا ، سەئىدخاننىڭ بىر يىللىق
نەزىرىدە بىر - بىرىنىڭ ئىشىنىپ تۇرغانلىقىنى
لەشكەرلەر ئىچىدە ، لىقچاققا ئىشىنىپ تۇرغانلىقىنى
لەشكەرلەردىن بىرىنىڭ لىقچاققا ئىشىنىپ تۇرغانلىقىنى
بىر يىللىق نەزىرىدە بىر - بىرىنىڭ ئىشىنىپ تۇرغانلىقىنى
لەشكەرلەردىن بىرىنىڭ لىقچاققا ئىشىنىپ تۇرغانلىقىنى

تۆتىنچى باب

بۇزرۇكۋارنىڭ نەسىھىتى

1

گۈلبېھرام ئوردىسى — سۇلتان مرزا ئابابەكرى بىنا قىلدۇرغان يېڭى يەركەن شەھىرىنىڭ قاپ ئوتتۇرىسىدا قەد كۆتۈرۈپ تۇراتتى، ئۇنىڭ غەرب ۋە شەرققە قارايدىغان ئىككى چوڭ دەرۋازىسى بار ئىدى. غەربتىكىسى «دەرۋازە ئىسى مەغرب» ، شەرقتىكىسى «دەرۋازە ئىسى مەشرىق» دەپ ئاتىلاتتى. دەرۋازە ئىسى مەغربنىڭ ئالدى كەڭ چىمەنلىك مەيدان بولۇپ، ئۇدۇلدىن ئازنا مەسچىت، خانلىق مەدرىسىنىڭ گۈمبەز، مۇنارلىرى كۆرۈنۈپ تۇراتتى، ئوڭ تەرەپتە، ئالم، شائىرلار، سازەندە - مۇغەندىلەر يىغىلىپ مۇنازىرە، مۇتالىئە قىلىدىغان، ئارام ئېلىپ كۆڭۈل ئاچىدىغان ھەيدەر باغ گويا قانات يايغان تۈزدەك كىشىنى جەلپ قىلاتتى. سول تەرەپتە رەستە - بازارلار كۆچىدىن - كۆچىغا سوزۇلغانىدى.

سۇلتان سەئىدخان ھەر ھەپتىسى جۈمە نامىزىدىن كېيىن مۇشۇ مەيداندا داخالىق قىلىپ كەلگەن دەردەملەرنىڭ ئەرزىنى قوبۇل قىلاتتى، ھال - ئەھۋالىنى سورايتتى، گېپىنى ئاڭلايتتى؛ زوراۋانلار، قاتىللار، ساختىپەز - ئالدامچىلارنى جازالايتتى. زىيانكەشلىك قىلىنغۇچىلار، يېتىم - يېسىر،

مىسكىنلەرنىڭ بېشىنى سىلايتتى. شۇ سەۋەبتىن بۇ مەيدان «مەيدانى ئادالەت» نامى بىلەن مەشھۇر ئىدى. دەرۋازە ئى مەشرىقنىڭ ئالدى خىيابانلىق بولۇپ، دەل - دەرەخلەر، گۈل - گىياھلار ئارىسىدىن بىر ئۆستەڭ سۇ ئېقىپ ئۆتەتتى. بۇ ئۆستەڭ سەئىدخاننىڭ پەرمىنى بىلەن مىلادى 1524 - يىلى چېپىلغانىدى. شەھەر ئاھالىسى ۋە ئەتراپتىكى يېزىلار بۇ ئۆستەڭدىن شۇ ئىچەتتى. ئۇنىڭدىن ئېلىنغان ئېرىقنىڭ سۈيى گۈلئېھرام ئوردىسىنىڭ سېپىلى ئاستىدىكى سۈڭگۈچتىن ئۆتۈپ، چاھار باغدىكى شاھ ھاۋزىسىغا قۇيۇلاتتى.

ئوردىنى ئايلاندۇرۇپ چوڭقۇر قېزىلغان خەندەككە سېلىنغان ئاسما كۆۋرۈكتىن ئۆتسە، مۇشۇ دەرۋازا ئارقىلىق خاننىڭ ئائىلە تاۋابىئاتلىرىلا تۇرىدىغان كۆركەم ھەرەم قەسىرلىرىگە كىرگىلى بولاتتى. بۇ دەرۋازىدىن پەقەت خان جەمەتلا ئوردىغا كىرەلەيتتى، باشقا ھەر قانداق كىشىنىڭ كىرىشى مەنئىي قىلىنغانىدى.

كېچىسى ھەر ئىككى دەرۋازا ئېتىلىپ، خەندەك ئۆستىدىكى ئاسما كۆۋرۈك كۆتۈرۈۋېتىلەتتى. جىسەكچى قاراۋۇللار دەرۋازا ئالدىدا نەيزىلىرىنى كۆتۈرۈپ سەگەك تۇرۇشاتتى، ئوردا سېپىلى ئۈستىدىمۇ نۆكەرلەر ئايلىنىپ يۈرۈشەتتى، كېچىسى بۇ دەرۋازىلاردىن ھەر قانداق يات كىشىنىڭ كىرىشى مۇمكىن ئەمەس ئىدى. بۇ ئوردا كېچە - كۈندۈز قاتتىق قوغدىلاتتى. سەئىدىيە خانلىقى قۇرۇلغاندىن كېيىن ئەنە شۇنداق كېڭەيتىپ ياسىلىپ، گۈزەل تۈسكە كىرگۈزۈلگەن گۈلئېھرام ئوردىسىغا كۈندە دېگۈدەك باشقا مەملىكەتلەردىن كەلگەن ئەلچىلەر، مېھمانلار سالامغا كىرىپ تۇراتتى. ۋەزىر، ئەمىر، سەردار، بەگ، ئالىم، شائىر، مۇغەننى، غەزەلخان، مۇنەججىم - ھۆكۈما... لار بۇ ئوردىدا دۆلەت ئىشلىرى بىلەن

مەشغۇل بولاتتى. سەئىدخان ھەر كۈنى چاشكا ۋاقتىدا ئوردىنىڭ
سۇلتان سارىيىدا تەختكە چىقىپ، دۆلەت ئىشلىرىغا
رەئىسەتچىلىك قىلاتتى.

تەرەپ - تەرەپتىن كېلىپ ئوردىغا كىرگەن يەرلىك
ئەمەلدارلار، لەشكەر باشلىقلىرى، پۇقرالار يارلىق ئېلىشىپ
چىقىپ كېتىشەتتى، نامازدېگەر ۋاقتىدا سەئىدخان تەختتىن
چۈشەتتى. ۋەزىر - ۋۇزرا، ئوردا خىزمەتچىلىرى خان بىلەن
بىللە نامازدېگەرنى ئوردا مەسچىتىدە ئوقۇپ، ئۆيلىرىگە قايتاتتى،
سەئىدخاننىڭ كەچلىك زىياپىتىمۇ شۇ ۋاقىتتا باشلىناتتى،
ئونلىغان قوي - قوزا، ئوغلاق، موزاي، تايلا سويۇلۇپ،
تونۇرلاردا پىشۇرۇلاتتى، ھەرخىل قۇشلارنىڭ كاۋاپلىرى
تەييارلىناتتى. بۇ زىياپەتكە سەئىدخان تەكلىپ قىلمىسا بەزى
ۋەزىر، ئەمىرلەرمۇ قاتنىشالمايتتى. مەيزاب، شارابلا سۈدەك
ئىچىلەتتى. ئىشىك ئاغىسى مىرزا ئەلى تاغاي بۇ شاھانە زىياپەتتە
ساقىلىق قىلاتتى.

شاھ، ئەلنىڭ تىنچ - ئامانلىقى ئالىيلىرىنىڭ
ئادالەتتىن بولغان، مەغرەبىتىن نۇشمۇۋان ئادىل چىققان بولسا،
مەشرىقتىن ئۆزلىرى چىقتىلا، پېقىر قۇللىرى ئاۋام خەلق
نامىدىن بىرىنچى قەدەھنى بۇزۇكۇۋار ئالىيلىرىغا تۇتىمەن، -
مىرزا ئەلى تاغاي شۇنداق دەپ سەئىدخانغا شاراب تۇتۇپ:

ساقىيا كەلتۈر قەدەھ پەيماننى ھەم مەينى بەر،
كەلدى دۆلەت خانىغا سۇلتانكى قىلغاننى سەپەر.

دەپ نەزمە ئوقۇسا، مەڭزى شەپقەتكە قىزىرىپ، كۆزلىرى
خۇمالاشقان سەئىدخان: سەئىدخان: سەئىدخان: سەئىدخان:

كىمكى بولسا قولدا ئەيشى خۇشاللىق جامى،

ئەگەر ئۇ ئىچمىسە قالغۇسى ماللىق نامى. كۆتۈرۈپلا
دەپ ئالتۇن جامنى قولغا ئالاتتى - دە، كۆتۈرۈپلا
ئىچىۋېتەتتى. - بارىكالا، خانغا قېرىلىق يەتمىسۇن، - دەپ توۋلىشاتتى
ئەمىر - ئەركانلار. - ئەي شاھلارنىڭ سۇلتانى، ئالىيلرىغا پۈتۈن دۇنيا
ئامانلىق تىلەيدۇ. پېقىر قۇللىرىنىڭ ساداقىتىنى قوبۇل
قىلغايلا، - دەپ نەچچە يىل كۆمۈپ قويۇپ كۈچلەندۈرۈلگەن
مەيزابنى سۇناتتى ئەمىر خوجا شاھ مۇھەممەد.
كەينى - كەينىدىن سۇنۇلغان شاراب مەستخۇش قىلىپ
قويغان سەئىدخان ھەممە نېمىنى ئۇنتۇغان ھالدا ئۇد چېلىشقا
باشلايتتى. ئونلىغان خۇمرا، ئىدىشلاردىكى شاراب تۈگەپ، ۋەزىر -
ۋۇزىرالار ئالا - جوقا سۆزلەشكە باشلىغاندىلا ۋەزىر مىرزا ھەيدەر
كوراگان: - بەس جانابلار، شاھىمىزنىڭ ئارام ئالىدىغان ۋاقتى
بولدى، - دەپ سەئىدخاننى يۆلەپ ئېلىپ چىقىپ كېتەتتى.
مىرزا ئەلى تاغايى نائىلاج شاراب قويۇشتىن توختاپ،
زىياپەت ئەھلىنى غۇدىرىغان ھالدا ئۇزىتاتتى. ئۇ ساقىلىق قىلىپ
يۈرۈپ سەئىدخانغا يېقىنلىشىپ كەتكەندى. شاراب ئىچىشتە
ھەممىنى بېسىپ چۈشىدىغان خوجا شاھ مۇھەممەدمۇ
سەئىدخاننىڭ كۆزىگە ئىسسىق كۆرۈنۈپ قالغانىدى.
سۇلتان سەئىدخاننىڭ شارابقا بۇنداق بېرىلگىنىگە ئىككى
يىل بولغانىدى. مۇھەممەدبېك توپىلىغىنى تىنجىتىپ كەلگەنلىكى
مۇناسىۋىتى بىلەن ئۆتكۈزۈلگەن زىياپەتتىن باشلاپ، دەسلەپ ئايدا
بىر قېتىم، كېيىن ھەپتە ئارىلاپ بۇنداق زىياپەت بولۇپ
تۇرىدىغان بولدى. كېيىن مىرزا ئەلى تاغايى، ئەمىر خوجا شاھ

مۇھەممەدلەرنىڭ پۈتۈن كۈچى بىلەن قوللاپ قۇۋۋەتلىشى
 ئارقىسىدا كۈن ئارىلاپ ئۆتكۈزۈلۈشكە باشلىدى. باش ۋەزىر
 مىرزا ھەيدەر كوراگانمۇ، خەزىنىچى ۋەزىر قاناتبەگمۇ ئامالسىز
 قېلىشتى. ئاخىر بولماي، سەئىدخاننىڭ خاس سارىيىغا بامداتتىن
 يېنىپلا كىرگەن مىرزا ھەيدەر:
 — شاھا، پېقىر كىچىك چېغىدىن ئالىيلىرىغا ھەمراھ
 بولۇپ كەلگەن سادىق دوستلىرى بولۇپلا قالماي، قان -
 قېرىنداش، بىر نەۋرە ئاكا - ئىنىلەرمىز. ئاكا ئىنىگە، ئىنى
 ئاكاغا كۆيۈنۈش، دوستلار بىر - بىرىگە سادىق بولۇش -
 خانىدانىمىزنىڭ ئەنئەنىۋى بۇرچى بولۇپ كەلدى. شۇ تۈپەيلى
 ھۇزۇرلىرىغا بولۇۋاتقان بىر ئاچچىق زىياننى مەلۇم قىلىش
 ئۈچۈن كەلدىم، - دېۋىدى.
 — قانداق زىيانكەن ئۇ؟ - دەپ ئەجەبلەنگەن ھالدا سورىدى
 سەئىدخان.
 — شاھىم، نەچچە يىللاردىن بېرى ھۈنەرمەن،
 ئەتتار - تىجارەتچىلەردىن، دېھقان، چارۋىچىلاردىن باج، سېلىق
 ئېلىنماي، خەزىنىمىز كىرىمىدىن مەھرۇم قىلىنىپ كەلدى، -
 مىرزا ھەيدەر ئاۋازىنى سەل كۆتۈرۈپ سۆزلىدى، - بىراق،
 لەشكەرلەرنىڭ، ئوردا مۇلازىملىرىنىڭ، جۈملىدىن
 خانىدانىمىزنىڭ خىراجىتى كۈنسىرى ئېشىپ باردى،
 ئادەمگەرچىلىك يۈزىسىدىن مەردلەرچە قىلىنىۋاتقان سوۋغا -
 سالاملار، خەير - سەدىقىلەر ئۈچۈن كۆپ مال - دۇنيا سەرپ
 بولۇۋاتىدۇ. كۈن ئارىلاپ ئۆتكۈزۈلۈۋاتقان ئەيش - ئىشرەتلىك
 زىياپەتلەرگە تېخىمۇ كۆپ پۇل خەجلىنىۋاتىدۇ. بۇنداق
 كېتىۋەرسە، خەزىنىمىز قۇرۇقلىنىپ، خانلىقىمىز ئېغىر كۈنگە
 قالىدۇ، ئاۋامدا نارازىلىق پەيدا بولىدۇ. ئىقتىساد - خانلىق
 قەسىرىمىزنىڭ تۈۋرۈكى، بۇ تۈۋرۈك ئاجىزلاپ قىڭغىيىپ غۇلاپ
 كەتسە، دۈشمەنلىرىمىزنىڭ بېسىپ كىرىشىگە پۇرسەت

تۇغۇلىدۇ، پۇشماننى ئالىدىغان قاچا تاپالماي قالسىمۇ. بۇنى
ئويلاپ كۆرۈشلىرىنى ئۆتىنىمەن. — توختاڭ ۋەزىر، — سەئىدخان چۈشەنمىگەندەك قىلىپ،
ئۇنىڭ سۆزىنى بۆلدى، — پۈتۈن خەزىنە ئالانىڭ. بەندىلەرنىڭ
پۇل - مېلى تۈگىسە رەببىل ئالىمىن ئۆزى يەتكۈزۈپ بېرىدۇ.
بۇنىڭدىن خاۋاتىرلەنمەڭ ئاغا. —
ئۇ كايغاندەك قىلىسىمۇ، سۆزىنىڭ ئاخىرىنى سىلىق
چۈشۈردى.
مرزا ھەيدەر خانغا گېپىنىڭ تەسىر قىلمىغانلىقىنى
كۆرۈپ، ئۈمىدسىزلىككەن ھالدا سارايدىن قايتىپ چىقتى.
ئۇ 1524 - يىلى ئەنجاندىن قەشقەرگە، كېيىن يەركەنگە
كېلىپ، زور ئابروي قازانغان ئۆلىما مەخدۇمى نۇرانىغا بۇ
خۇسۇستا ئويلىغانلىرىنى دەپ، سۇلتانغا نەسىھەت قىلىشنى
ئۆتۈندى. چۈنكى، مەخدۇمى نۇرانى يەركەنگە كەلگەندىن بېرى،
سەئىدخان ئۇنى ئۈستاز تۇتۇپ، زىيادە ئەتىۋارلىغانىدى. شۇڭا،
مەخدۇمى نۇرانى ئوردىغا ئىككى قېتىم ئالاھىدە كىرىپ
سەئىدخانغا زىياپەتنى كۆپ ئۆتكۈزۈپ، مەملىكەت بايلىقىنى
ئىسراپ قىلماسلىق، شاراب ئىچمەسلىك ھەققىدە نەسىھەت
قىلغانىدى. سەئىدخان قوبۇل تۇتۇپ، زىياپەتنى ئازايتقان،
شارابتىن قول ئۈزگەن بولسىمۇ، مرزائەلى تاغايى، خوجاشاھ
مۇھەممەد قاتارلىق مەرتىۋىلىك دۆلەت ئەركانلىرىنىڭ سەئى
قىلىشى بىلەن يەنە زىياپەت باشلىنىپ، شارابخورلۇق ئەۋجىگە
چىققانىدى. ھەتتا خەزىنىچى ۋەزىر قاناتبەگمۇ خەزىنىنىڭ
قۇرۇقىدىلىق قېلىۋاتقىنىنى ئېيتىپ، زىياپەتنى ئازايتىش
توغرىسىدا يارلىق چۈشۈرۈشنى ئۆتۈنگەندە، سەئىدخان:
— شۇنچە كاتتا مەملىكەتنىڭ سۇلتانىمەن، ئەل - يۇرت
بېيىدى. بىزگە كېرەك بولغان نەرسىنى ئاللا ئۆزى يەتكۈزۈپ
بېرىدۇ. خەزىنە ھەرگىزمۇ قۇرۇقىدىلىق قالمىدۇ، غەم قىلماڭ

ئاغا، — دەپ ئۇنىڭ سۆزىنى ئىلىك ئالمىغاندى.
 سەئىدخان زىياپەتلەردىلا ئىچىپ قالماستىن، خانىشلارنىڭ
 يېنىدىمۇ ئىچىدىغان، ھەتتا ئارامگاھ سارىيىدىمۇ شارابنىڭ
 پەيزىنى سۈرىدىغان بولۇپ كەتكەندى. بۇنىڭ ئاقىۋىتىدىن
 ئەندىشە قىلغان مىرزا ھەيدەر قاناتبەگنى ئېلىپ مەخدۇمى
 نۇرانىنىڭ يېنىغا تۈنۈگۈن پەيشەنبە كەچقۇرۇن يەنە باردى.
 بۈگۈن جۈمە ئىدى. چاشكا بولغاندىمۇ سەئىدخاننىڭ سۇلتان
 سارىيىغا كەلمىگىنىگە قاراپ، «خانىشلارنىڭ بىرى بىلەن
 ئولتۇرۇپ ئىچىۋاتسا كېرەك» دەپ ئويلىغان مىرزا ئەلى تاغايى
 مستەك قىزىل پارقىراق بېشىنى سىلاپ، ئىشىك ئاغىلىق
 كۆرسىدا كۈلۈمسىرەپ ئولتۇراتتى. خاننىڭ شىكارىدىن يانغانلىقى
 مۇناسىۋىتى بىلەن ئۆتكۈزۈلگەن ئاخشامقى زىياپەت يېرىم
 كېچىگىچە داۋام قىلغان، مىرزا ھەيدەرمۇ تەكلىپ قىلىنمىغان،
 مەست بولۇپ قالغان سەئىدخاننى پاتىمە سۇلتانىبېگىم قەسىرىگە
 ئەكەلىپ قويغان تاغايى ئۆيىگە كېتىپ ئۇخلاپ، بامدات نامىزىغا
 ئۈلگۈرۈپ ئوردىغا كەلگەندى. «تاك ئاتقىلى تۆت سائەت بولدى،
 خان چىقمايۋاتىدۇ، ۋەزىر، ئەمىرلەر ئۇنى كۈتۈپ جىلە
 بولۇشماقتا. باش ۋەزىر مىرزا ھەيدەر كوراگانمۇ قاپقىنى تۈرۈپ
 ئولتۇرۇپتۇ. جۈمە نامىزىغىمۇ كەلمىسە ئوبدان بولاتتى» دەپ
 ئويلىدى تاغايى ئىچىدە بىر شۈملۈقنى كۆڭلىگە پۈكۈپ، ئۇ
 دىۋانخانىدا باش سېلىپ ئولتۇرۇپ كەتكەن ۋەزىر - ۋۇزرالارغا
 بىرمۇ بىر كۆز سېلىپ، گۆشلۈك قاپقىنى قولى بىلەن ئۇۋۇلاپ
 قويدى، دەرگۇماندا بولۇپ، سۇلتان كىرىدىغان ئىشىكىگىمۇ
 خۇپىيانە قارىۋالدى.
 قۇياش خېلى كۆتۈرۈلۈپ، دىۋانخانا دېرىزىلىرىنىڭ
 دەرپەردىلىرىگە جۇلا تاشلىدى، ھاۋا ئىسسىپ كېتىۋاتاتتى،
 سۇلتان چىقىمىغانسېرى ۋەزىر - ۋۇزرالارنىڭ تاقىتى - تاق بولۇپ
 سۈكۈت بۇزۇلدى.

— سۇلتاننىمىزنىڭ مۇبارەك جامالىنى كۆرۈش ئەجەبمۇ تەس بولۇپ كەتتى، — دېدى ئاق يىپەك ياغلىق بىلەن باش — كۆزىدىن قۇيۇلۇپ تۇرغان تەرنى ئېرتىۋاتقان ئەلى سەئىد كۆكۈلداش باش پۈتۈكچى^① شاھ سەئىد ئالىمغا. پۈتۈن دىققىتى بىلەن كەلگەن نامە، ئەرزىلەرنى رەتلەۋاتقان باش پۈتۈكچى ئۈنچىقىمىدى. — خان ئۇخلاپ قالغانمىدۇ؟ ئاخشامقى زىياپەت بەك ئۇزۇن داۋاملاشقاندى. — كۆپ ئىچىپ قويغانلىقى سەۋەبلىك ئۇخلاپ قالغان بولۇشمۇ مۇمكىن. — بۈگۈن جۈمە تۇرسا، خان نامازغا چىقمىسا ئەل نېمە دەرى؟ — خەپ شۈك، خوجا مەخدۇم نۇرانى بۇزۇكۋار ھەزرەتلىرى كەلدى. ئوردا خەۋەرچى بېگىنىڭ سۆزى ۋەزىر، ئەمىرلەرنىڭ غۇلغۇلىسىنى توختاتتى. ئاق داكا سەللە ئوراغلىق كۇلاھ، ئاق شاھ تون كىيگەن، ئېگىز بويلۇق، مويسىپىت كىشى دىۋانخاننىڭ قوش قاناتلىق، قاپارتما نەقىشلىك ئىشىكىدىن كىرىپ: — ئەسسالامۇ ئەلەيكۇم جانابىلار! — دەپ ئىككى تەرىپىگە قاراپ باش لىگىشتى. — ئەسسالامۇ ئەلەيكۇم پىر ئۇستاز، قۇتلۇق قەدەملىرىگە مۇبارەك، — ۋەزىر — ۋۇزرا، ئەمىر — ئەركانلار دۈزرىدە ئورۇنلىرىدىن تۇرۇشۇپ، قوللىرىنى كۆكسىگە ئالغان ھالدا تەزىم قىلىشتى. — مەرھابا، مەرھابا پىر ئۇستازىم، — تاغايى يۈگۈرۈپ خوجا مەخدۇمى نۇرانىنىڭ ئالدىغا بېرىپ، قولتۇقىدىن تۇتتى، —

① باش پۈتۈكچى - باش كاتىپ.

ھەزرەتلىرىنىڭ مۇبارەك قەدەملىرى بۈگۈن ئوردىمىزنى
 نۇرلاندۇرىدىغان بولدى، مەرھەمەت قىلسۇنلار، — ئۇ ئۆزى
 ئولتۇرغان كۇرسىغا مەخدۇمى نۇرانىنى تەكلىپ قىلدى. ئەمما،
 مەخدۇمى نۇرانى ئولتۇرماي: —
 — جانابى ئىشىك ئاغىسى، كەلگىنىمنى خانغا خەۋەر
 قىلىڭ، — دېدى سۇلتان سارىيىنىڭ پارقىراپ تۇرغان كۈمۈش
 ھالقىلىق ئىشىكىگە قاراپ قەدەم تاشلاپ.
 تاغايى نېمە دېيىشىنى بىلمەي تەمتىرەپ قالدى. مەخدۇمى
 نۇرانى ئۇ دېمىگەن بولسىمۇ، سەئىدخاننىڭ تېخى ئوردىغا
 كەلمىگەنلىكىنى بىلىپ بولغانىدى.
 — سۇلتان سارىيىنى ئېچىڭ، خاننى تەختى ئالدىدا
 ساقلايمەن ئىشىك ئاغىسى.
 — باش ئۈستىگە ھەزرەتلىرى، — مىرزا ئەلى تاغايى
 كۆڭلىدىن بىر ئوي كېچىپ، ئاچقۇچنى تون يانچۇقىدىن
 ئالدى — دە، بېرىپ سۇلتان سارىيىنىڭ ئىشىكىنى ئاچتى.
 — ئەسسالامۇ ئەلەيكۇم! — قاتتىق ئاۋاز بىلەن سالام بېرىپ
 سۇلتان سارىيىغا كىرگەن مەخدۇم نۇرانى پارقىراپ تۇرغان تەخت
 ئالدىغا بېرىپ، قوينىدىن نېپىز ئاق جەينامازنى ئالدى. ئونى
 يەرگە سېلىپ يۈكۈنۈپ ئولتۇردى، — ئىشىك ئاغىسى،
 كەلگىنىمنى خانغا دەرھال مەلۇم قىلىڭ. مەن مەشەدە دۇئادا
 بولىمەن.
 — خوپ ھەزرەتلىرى، — مىرزا ئەلى تاغايى ئۇنىڭ يېنىدا
 يۈكۈنۈپ ئولتۇرۇپ پىچىرلىدى، — خانغا شۇنچە نەسىھەت
 قىلساممۇ ئىلىك ئالمىدى، كۆپ ئىچىدىغان بولۇپ كەتتى.
 ھەزرەتلىرى، ئوبدان نەسىھەت قىلىپ قويغايلا.
 مەخدۇمى نۇرانى جاۋاب بەرمىگەندىن كېيىن، ئارقىسىچە
 مېڭىپ سۇلتان سارىيىدىن چىققان مىرزا ئەلى تاغايى دىۋانخانغا
 كىرىپ كەلگەن ئابدۇرېشىتخاننى كۆردى. ۋەزىر، ئەمىرلەر

شاھزادىنىڭ ھۆرمىتى ئۈچۈن ئورۇنلىرىدىن تۇرۇشقانىدى،
مىرزائەلى تاغاي ئۇنىڭ ئالدىغا بېرىپ پۈكۈلۈپ سالام قىلىپ
سورىدى:

— شاھزادەم، سۇلتانىمىز يېنىدىن كەلدىلمۇ؟ مۇبارەك
دىدارىنى كۆرۈشكە شۇنچە مۇنتەزىر بولدۇق.

— ياق، ئىشىك ئاغىسى، — ئابدۇرېشىتخان ئەجەبلىنىپ
ئۇنىڭغا قارىدى، — خان ئاتام تېخى چىقمىدىمۇ؟ پېقىر، ئۈستاز
جالالىدىن رۇمىدىن دەرس ئېلىپ بولۇپ، ئۈدۈل ئوردىغا
كېلىشىم.

— ياق، سۇلتان ئالىلىرى ئارامگاھ سارىيىدىن چىقمىدى.
ئەتىگەن بەدەخشان پادىشاھىنىڭ باش ۋەزىرى كەلگەنىكەن،
سۇلتانغا خەۋەر قىلاي، دەپ ئارامگاھ سارىيىغا بارسام،
سۇلتانىمىز ساراينىڭ خاس مەھرىمى ئوبۇل ئەلاخانغا ھېلى
چىقمەن، دەپ سۆز ئېيتىپ بەرگەنىكەن، قايتىپ كېلىپ
كۈتۈۋاتقىنىمغىمۇ ئۈچ سائەت بولدى، — دېدى مىرزائەلى تاغاي
قول قوشتۇرۇپ، ئاندىن قوشۇپ قويدى، — مەخدۇمى نۇرانى
ھەزرەتلىرىمۇ ھېلى كەلگەنىدى، سۇلتان سارىيىنى ئاچتۇرۇپ،
مۇشۇ يەردە خاننى ساقلایمەن، دەپ تەخت يېنىدا ئولتۇرۇپ
قالدى.

ئابدۇرېشىتخان لېۋىنى چىشلىدى، باشقا گەپ قىلماي
ئارقىسىغا بۇرۇلدى — دە، دىۋانخانىدىن تېز چىقىپ كەتتى. باش
ۋەزىر مىرزا ھەيدەر گەپ قىلاي دەپ تەمشىلىپ توختاپ قالدى.
«خانغا نېمە بولغاندۇ؟ زىياپەت ھەرقانچە ئۇزۇن ۋاقىتقا
سوزۇلسىمۇ، ئۇ ئەتىگەندە ئوردىغا كىلەتتى. بۈگۈن بامدات
نامىزىغا مەسچىتكە چىققاندا شۇنچە خۇشخۇي، تىمەن ئىدى.
نېمىشقا بۇ ۋاقىتقىچە ئوردىغا كەلمەيدىغاندۇ؟ شارابقا بېرىلىپ
قالدىمۇ يا؟ ئەستاغپۇرۇللا...» ئۇ خىيال سۈرۈپ تۇرۇپ
قالغاندا، مىرزائەلى تاغاي قاراپ، مىيىقىدا كۈلۈپ قويدى.

پاتىمە سۇلتانىيىگىمنىڭ قەسىرىدىن چىقىپ، ھامامدا يۇيۇنغان سەئىدخان ئوردا مەسچىتىدە بامدات نامىزىنى ئۆتۈۋالدى. مەسچىتتىن چىقىپ، خاس سارىيىغا كىردى - دە، بىردەم خىيال سۈرۈپ ئولتۇردى. ئاندىن «قىسسەسۇل ئەنبىيا» كىتابىنى ئېلىپ، ئۇنىڭغا پۈتۈن ئىشتىياقى بىلەن بېرىلىپ كەتتى...

ئۇنىڭ كۈمۈش ساپلىق ئۆتكۈر قىلچى سىلىق سۇۋۇلۇپ، ناۋات سۈيى بىلەن پات بېرىلگەن تامدىكى كۆركەم مىس ئاسقۇغا ئېسىقلىق ئىدى. تونى گۈمبەز شەكلىدە چىرايلىق ياسالغان نەپىس قاپارتما نەقىشلىك مورا يېنىدىكى گۈلدار تەكچىگە قويۇلغانىدى. يېنىدا ئالتۇن تاجمۇ پارقىراپ تۇراتتى. ئاق مەشۇت كۆڭلەك، ئاق يىپەك دوپپا، ئۇزۇن ئاق تامبال كىيگەن سەئىدخان شۇ تۇرقىدا غەيۇر پادىشاھقا ئەمەس، تەقۋادار سوپىغا ئوخشاپ قالغانىدى.

بۇ ساراي ئانچە چوڭ ئەمەس بولۇپ، سەئىدخان ئۆزىلا دەم ئېلىپ، كىتاب كۆرىدىغان ئازادە ئارامخانا ئىدى. ئىران شاھىنىڭ ئەلچىسى سوۋغا قىلغان شاھانە چوڭ يىپەك گىلەم بۇ ئۆيگە لىق كەلگەنىدى. پادىشاھ بابۇر مىرزا ھىندىستاندىن ئەۋەتكەن كاككۇك سائەت قىبلە تامدا چىكىلداپ تۇراتتى. تورۇس ھاۋارەڭ سىرلانغان بولۇپ، گويا ئاسماننىڭ بىر پارچىسىدەك كۆرۈنەتتى ۋە تورۇسنىڭ ئوتتۇرىسىغا سەككىز كۆزلۈك مىس شامدان ئېسىلغان، ئۆيىنىڭ شەرقى تېمىغا چىقىرىلغان دېرىزە ئارىلىقىدىكى كۈڭگۈرلۈك ئويۇقلارغا خىلمۇ خىل كىتابلار تىزىلغانىدى. فىردەۋسى، شىرازى، ناۋائى، نىزامىنىڭ نەزمى، نەسرى كىتابلىرى، شەيخ سەئىدىنىڭ «بوستان»،

«گۈلىستان»ى، فارابىنىڭ مۇزىكا توغرىسىدىكى ئىلمىي كىتابلىرى ئالاھىدە كۆزگە تاشلىنىپ تۇراتتى. «قۇرئان كېرىم» نىڭ ھەرخىل نۇسخىلىرى ئەڭ ئۈستۈنكى ئويۇققا تىزىپ قويۇلغانىدى. ساراينىڭ قىبلە تېمىدا ئىككى، شەرقى تېمىدا ئىككى قوش راملىق دېرىزە بولغاچقا، ساراي ناھايىتى يورۇق بولۇپ، كىشىگە راھەت - ھۇزۇر بېغىشلايتتى. ئىككى دېرىزە خاننىڭ ئائىلە تاۋابىئاتلىرى تۇرىدىغان قەسىر ھويلىسىنىڭ گۈلزارلىقىغا، ئىككى دېرىزە گۈللۈك پېھرام ئوردىسىنىڭ بېغىغا قارايتتى.

سەئىدخان بىر پەس خىيالغا چۆمۈپ ئولتۇرغاندىن كېيىن يەنە كىتابقا كۆز تىكتى:

.....»

ساڭا ئەي مېھرىلىك يارىم، ئاشۇ كۈن ئاشىنا بولدۇم، بولۇپ يىگانە ئالەمدىن، جىمى ئەلدىن جۇدا بولدۇم. كۆيۈڭدا بولمىەن قۇربان، پىدا ئەيلەپ ساڭا مىڭ جان، بولۇپ مەجنۇن كەبى ۋەيران، بۇ يەڭلىخ مۇپتىلا بولدۇم. رەھىممۇ يوق ئىكەن سەندە، ماجالىم قالمىدى تەندە، كىيىپ ئۇچامغا مەن جەندە، ئىشىكلەردە گادا بولدۇم. مېنىڭ سەن جانۇ - دىلخاھىم، ساڭا يەتمەس نىچۇن ئاھىم، قىيا باققىل ئاياشاھىم، ئەجەب بەختى قارا بولدۇم. ①

.....»

ئۇ «يۈسۈپ ئەلەيھىسسالام قىسسەسى» نى ئوقۇپ تۈگەتكەندىن كېيىنلا نەقىش ئويۇلغان كۆڭگۈرلۈك ئويۇققا كىتابنى قويدى. بىنەپشەرەڭ پەردىسى يېرىم قايرىپ قويۇلغان دېرىزە ئالدىغا كېلىپ، ئۈستۈنكى كۆزنەكنى ئېچىۋېتىپ، خۇشبوۋى رەيھان ھىدى دىمىغىغا ئۇرۇلدى. خۇش ھاۋانى

① «قىسسەسۇل ئەنبىيا»، 134 - بەت.

سۈمۈرۈپ قوللىرىنى كەردى. سەل قىسىلغان كۆزلىرى ھەرەم
ھويلىسىدا ئىدى. قىزارغان ئۇپۇقتىن ئەمدىلا كۆتۈرۈلۈۋاتقان
قۇياش نۇرى بۇ ھويلىغا تېخى چۈشمىگەن بولسىمۇ، شالا سۇنلۇق
پېشايۋانغا، گۈللۈككە زەڭگەر ئاسماندىن شەپەق جۇلا
تاشلىغانىدى. سەئىدخاننىڭ نەزىرى ئىككى كېنىزىكىگە
داستىخان، پەتنۇس كۆتۈرتۈپ كىرىپ كەلگەن ئۈچىنچى خوتۇنى
پاتىمە سۇلتانىيىگىمگە چۈشتى. «تاماق ئېلىپ كەلگەن
ئوخشايدۇ» دەپ ئويلىدى سەئىدخان قورسىقىنىڭ ئاچقانلىقىنى
ھېس قىلىپ. شۇ ئارىدا كۈمۈش ھالقىلىق ئىشىك ئاستا
چېكىلىپ، خاس مەھرەم ئوبۇل ئەلاخان كىرىپ تەزىم قىلىپ،
پاتىمە سۇلتانىيىگىمنىڭ كەلگەنلىكىنى خەۋەر قىلدى. سەئىدخان
كىرىشكە ئىجازەت بەرگەندىن كېيىن، ئىشىكنىڭ بىر قانچى
ئېچىلىپ، بۇلۇڭغا تىكىلىپ قويۇلغان چوڭ تاش ئەينەكتە
خاننىڭ گۈزەل رۇخسارى نامايان بولدى.

— ئەسسالام شاھىم! — مەجنۇن تالدەك ئىگىلىدى پاتىمە
سۇلتانىيىگىم. ئۇنىڭ قارا كۆزلىرىنى ئوراپ تۇرغان
كىرىپىكلىرى يەرگە تۆكۈلدى، — ئەتىگەنلىك تاماقنى تېخى
يېمىگەنلا شاھىم؟

— ۋە ئەلەيكۇم ئەسسالام، مەرھابا ئاغىچا، ئولتۇرۇڭ. مەن
كەچلىك تاماققا قايسى ئاغىچىنىڭ قېشىدا داخىل بولسام،
ئەتىگەنلىك تاماقنىمۇ شۇ ئاغىچىنىڭ قولىدىن يەيدىغانلىقىم
سىزگە مەلۇم ئەمەسمۇ؟ — خىرىلداپ كۈلدى سەئىدخان كىمخاپ
كۆرىپدە باداشقان قۇرۇپ ئولتۇرۇپ.

خاننىڭ كەينىگە يېنىپ ئىشىك تۈۋىدە كۈتۈپ تۇرغان
كېنىزەكلەرگە تاماقنى ئېلىپ كىرىشنى بۇيرۇدى ۋە ئۆزى
كەشمىرنىڭ يېپەك داستىخىنىنى سەئىدخاننىڭ ئالدىغا سالدى.
كېنىزەكلەر كۆتۈرۈپ تۇرغان بىر پەتنۇس مەزە، پىيالىھ —
چەينەك، سۈت، پىشۇرۇلغان تۇخۇم، قېتىق، ھەسەل،

قىرغاۋۇل گۆشىنى داستىخانغا قويدى. خانىش كېنىزەكلەرنى چىقىپ كېتىشكە بۇيرۇپ، ئۆزىمۇ ئولتۇردى، ئۇزۇن ئىككى ئۆرۈم چاچلىرى گىلەمگە يېپىلىپ، چەمبەر بولۇپ قالدى. ئۇ قىزىرىپ پىشقان ناننى ئوشتۇپ سەئىدخانغا سۈندى: — شاھىم، بۇ ناننىڭ خېمىرىنى ئۆزۈم يۇغۇرغان، قېتىقنىمۇ ئالىيلىرى ئۈچۈن ئۆزۈم ئۇيۇتقان، قىرغاۋۇل گۆشىنىمۇ ئۆزۈم دۈملەپ پىشۇرغان. يەپ باقسىلا، — خانىش ناز بىلەن سەئىدخانغا قارىدى، — چاينىمۇ زەپەر سېلىپ ئۆزۈم دەملىدىم. — خانىش قېنىق دەملەنگەن بىر پىيالى چاينى سەئىدخانغا تەڭلەپ كۈلۈمسىرىۋىدى، چىرايى ئاپتاپتەك ئېچىلدى. ناننى بىر چىشلەپ داستىخانغا قويۇپ قويغان سەئىدخان پىيالىنى قولغا ئېلىپ چاينى سۈمۈردى. — نان مەزىلىك، چېپىڭىز تەملىك بولۇپتۇ، — دەپدى ئۇ تامىقىنى چىكىلدەتتىپ. — گۈلسىما سۇلتانىيىگىمىڭىزگە يەتمەيدىغاندۇ؟ بۇ مەنىلىك سوئال خانىنى ئويلاندۇرۇپ قويدى... پاتىمە سۇلتانىيىگىم مۇشۇ ئىككى يىلدىن بېرى سەئىدخانغا يېقىنچىلىق قىلىشقا باشلىغانىدى. ئۇ بۇنىڭدىن بۇرۇن رەھمەتلىك ئېرى ئەلبەگىنى تولا ئويلاپ، كۈنلەرنى نادامەت بىلەن ئۆتكۈزۈپ كەلگەنىدى. ئوغلى رۇستەمبەگىدىن باشقا كىشىگە ئېچىلىپ سۆزمۇ قىلمايتتى. ئۇ دائىم «خۇدايا، خۇداۋەندە، زالىم پادىشاھ مىرزا ئابابەكرىنى قەتلى قىلغىنى ئۈچۈن ئېرىمنى ئۆلۈمگە ھۆكۈم قىلغان سۇلتاننىڭ خوتۇنى بولۇشقا نىسىپ قىلغىنىڭ جازالىغىنىڭمۇ، مۇكاپاتلىغىنىڭمۇ؟ بۇنىڭدىن كۆرە جېنىمنى ئالساڭ بولماسمىدى؟» دەپ زارلايتتى. سەئىدخان بۇ لىۋەن چوكاننىڭ قايغۇسىنى يېنىكلىتىش ئۈچۈن، ئىختىيارغا قويۇۋەتكەنىدى. نېمىنى خالىسا شۇنى قىلدۇرۇپ بېرەتتى،

بولۇپمۇ ئوغلى رۇستەمبەگنى ئۆز ئوغلىدەك كۆرۈپ، ئالاھىدە غەمخورلۇق قىلدى. بەگ ئەتكىلەرنى تەيىنلەپ، شاھزادىلەردەك تەربىيىلىنىش ئىمكانىيىتىگە ئېرىشتۈردى. بۇ ئىشلار گۈلسىما سۇلتانىيىگىمنىڭ كۆڭلىگە كەلگەن بولسىمۇ، ئەھۋالنى ئۇققىنى ئۈچۈن كۈندەشلىك قىلمىدى.

سەئىدخاننىڭ نىكاھىدا تۆت خوتۇن ۋە لىۋەن چۆرىلەردىن يەتتە - سەككىزى بار ئىدى. چوڭ خوتۇنى گۈلسىما سۇلتانىيىگىم ئىچ - باغرى كەڭ، ئاق كۆڭۈل ئايال ئىدى. ئىككىنچى خوتۇنى ئاينىگار سۇلتانىيىگىم سەئىدخاننىڭ ھاممىسى خوپ نىگار خېنىمنىڭ قەشقەر ھۆكۈمرانى مۇھەممەد ھۈسەيىن كوراگاندىن بولغان قىزى ئىدى، سېپىت مۇھەممەد مىرزا ئانا باشقا، ئاتا بىر ئاكىسى مىرزا ئابابەكرىدىن يۈز ئۆرۈپ تاشكەنتكە بارغاندا ئاينىگار خېنىمنى ئېلىپ بارغان، سەئىدخان كابۇلدىن ئەنجانغا كەلگەندە، مۇھەممەد سەئىد مىرزىنىڭ سايە قىلىشى بىلەن ئۇنى ئەمرىگە ئالغانىدى. سۇلتان يۈنۈسخاننىڭ نەۋرىسى بولغان بۇ خېنىم دېھقان قىزى بولغان گۈلسىماغا پەرۋا قىلمايتتى. ئۆزىنى چوڭ خوتۇن ھېسابلاپ، ئوردا ئىشلىرىغىمۇ ئارىلىشاتتى. سەئىدخاننىڭ پاتىمە سۇلتانىيىگىمگە كۆڭۈل بۆلۈپ، ئۇنىڭ ئوغلىنى ئەتىۋارلاپ كېلىۋاتقىنىدىن نارازى ئىدى.

سەئىدخاننىڭ تۆتىنچى خوتۇنى مىرزا ئابابەكرىنىڭ كىچىك خانىشى پەخىرىنىسا سۇلتانىيىگىم ئىدى. ئۇ مىرزا ئابابەكرى قولىدا قەتلى قىلىنغان خوتەن شاھى قۇلنەزەر مىرزىنىڭ قىزى بولۇپ، تىككۈچىلىك ئىشلىرىغا ماھىر، ئۆكتەم، ھازازۇل چوكان ئىدى. ھەممە ئىشنى يىغا بىلەن ھەل قىلاتتى. سەئىدخان بۇ يېتىم خوتۇنىنىمۇ ئايايتتى.

پاتىمە سۇلتانىيىگىم يەركەنلىك مەشھۇر سازەندە - مۇغەننى ھەبىبۇللا تەمبۇرنىڭ قىزى ئىدى. مىجەزى خوشخۇي، ساھىبجامال بولۇپ، داپ، ساتارنى ئوبدان چالاتتى، بولۇپمۇ

ئاتىسىدىن ئۈگىنىۋالغان مۇقام غەزەللىرىنى يېقىملىق ئۈنى بىلەن
لەرزان ئېيتىپ، كىشىلەرنى ئۆزىگە جەلپ قىلالايتتى...
سەئىدخان خىيالىدىن باش كۆتۈرۈپ خىجىل بولۇپ قالغان
پاتىمە سۇلتانىيىگىمگە دېدى: —
— گۈلسىما سۇلتانىيىگىم ئۇزۇن سەپەرلەردە ھەمراھ بولغان
ۋاپادار مەھبۇبەم. ئۇ سىزگە خەيرخاھ، ئۇنىڭ بىلەن يېقىن
ئۆتكەيسىز.
پاتىمە سۇلتانىيىگىم ئورۇنسىز گەپ قىلىپ تاشلىغىنىنى
بىلىپ لېۋىنى چىشلىدى: —
— شاھىم كەچۈرگەيلا، بىئەدەبلىك قىلىپ قويۇپتىمەن،
كۆڭۈللىرىگە ئالمىسىلا.
سەئىدخان باش لىڭشىتىپ كۈلدى: —
— سىز چوڭ - كىچىك خانىش، چۆرە، ئاغىچىلار بىلەن
ئەپ ئۆتسىڭىز، مەن رازى بولىمەن.
— باش ئۈستىگە شاھىم، مەندەك بىر ئاجىزەنىڭ بېشىنى
سىلاپ، مەرتىۋەمنى ئۈستۈن قىلىدىلا، قىلغان ياخشىلىقلىرىغا
ئوغلۇم رۇستەمبەگ چوقۇم جاۋاب قايتۇرىدۇ، پىداكارلىق بىلەن
خىزمەتلىرىنى قىلىدۇ، ئۈمىدىم شۇ، — دېدى قارا كۆزلىرىدىن
تاراملاپ ياش تۆكۈلگەن خانىش.
— يىغلىماڭ، قىلغانلىرىغا جاۋاب قايتۇرۇشنى تەلەپ
قىلغان ئادەم مۇرادىغا يېتەلمەيدۇ خانىش، سىز مېنىڭ خاتۇنۇم،
شۇڭا قانچە قىلسام ئەرزىيدۇ.
— رەھمەت شاھىم، — ئورنىدىن تۇرۇپ يەرگىچە ئىگىلىدى
پاتىمە سۇلتانىيىگىم ۋە تاش ئەينەك يېنىغا ئېسىقلىق دۇتتارنى
ئېلىپ كېلىپ ئولتۇردى، — مەن ئاتامدىن ئۆگەنگەن بىر غەزەلنى
ئوقۇپ بەرسەم، ئاڭلامدىلا شاھىم؟
— مەن نەغمە، غەزەلگە خۇشتار ئاغىچا، كۆڭلۈم ھېچ نەرسە
بىلەن ئاچىلمىسا، نەغمە - غەزەل بىلەن ئاچىلۇر، مەرھابا.

پاتىمە سۇلتانىيىگىم دۇتتارنى سازلاپ چېلىپ، ناۋايىمنىڭ
بۇ غەزىلىنى ئوقۇدى.

باغ مېنىڭدەك سارغىيىپ، بۇلبۇل مېنىڭدەك بولدى لال،
ئەيتىدۇ مۇنداغ ئىمىش، بىرگۈلدىن ئايرىلغانغا ھال.

يەردىكى ياپراق ئەگەر بولسا ئىدى دەسسەلمىگەن،
مەن كەبى بولغايمىدى يۈزى سېرىق، كۆز ياشى ئال.

سۇغا چۈشكەن قىپقىزىل گۈللەرنى كۆرگەن ھەركىشى،
كۆز يېشىم ئىچىرە جىگەرنىڭ پارچىسىن ئەيلەر خىيال.

شاھى مەجنۇندۇر يالاڭغاچ نالە قىلغان ئاھ ئۇرۇپ،
بەرگى لەيلىدۇركى نەشتەر - يىڭنە بىرلە چەكتى خال.

ھەجر ئارا ئاھىمغا باقماي باردى، ئەمما مىڭ شۈكۈر،
يەتكۈزەلمەسكەن زەرەرلەر سەرۋىگە كۈزكى شامال.

.....
مانھا! ئاغىچا، غەزەلخان ئىكەنسىزغۇ، دۇتتارنىمۇ
شۇنداق ياخشى چالدىڭىز، - سەئىدخان دۇتتارنى يېنىدا قويۇپ،

چاي سۇنغان پاتىمە سۇلتانىيىگىمگە ئىللىق نەزەر تاشلىدى، -
دەردىڭىزنى، كۆڭلىڭىزنى چۈشەندىم ئاغىچا، قالتىس ئايال

ئىكەنسىز، ئەمرىمگە ئېلىپ توغرى قىلغان ئىكەنمەن.
شۇ ئارىدا تۇيۇقسىز ئىشىك چېكىلدى.

- كىرىڭ، - سەئىدخان خالىمىغاندەك بىر قىياپەتتە
قاپقىنى تۈردى. ئوبۇل ئەلاخان كىرىپ تىز پۈكتى:

- شاھىم، ئىشىك ئاغىسى مىرزا ئەلى تاغايى، بەدەخشان
پادىشاھىنىڭ ۋەزىرى ئەمىر مىر بەگ مۇھەممەدنىڭ كەلگىنىدىن

ئالمىلىرىنى خەۋەرلەندۈرۈشۈمنى ئېيتتى. *شەيخىم ئالەمىيەتلىك*

— خەۋەر تاپتى، دە.

— خوپ شاھىم، — ئوبۇل ئەلاخان ئارقىسىچە مېڭىپ چىقىپ كېتىۋىدى، پاتىمە سۇلتانىيىگىم قاقاھلاپ كۈلدى:

— ئەجەب پاكىر ئادەم ئىكەن بۇ، ئۆزى بىر غېرىچ، سەللىسى ئۆزىدىن يوغان.

— ئۇنداق دېمەڭ ئاغىچا، — دېدى سەئىدخانمۇ كۈلۈمسىرەپ، — مەن ئۇنىڭ ھېكايىسىنى ئېيتىپ بېرەي:

ئوبۇل ئەلاخاننىڭ دادىسى ئوبۇل ھەسەنخان خوتەن پادىشاھى قۇلنەزەر مىرزىنىڭ خاس مەھرىمى ئىكەن. مىرزا ئابابەكرى قۇلنەزەر مىرزىنى خەنجەر ئۈرۈپ ئۆلتۈرگەندە، يېتىم قالغان ئوبۇل ئەلاخان دادىسىنىڭ قىساسىنى ئېلىش ئۈچۈن پەيت كۈتۈپ يىللارنى ئۆتكۈزۈپتۇ. بىزنىڭ لەشكەرلىرىمىز خوتەنگە يېتىپ بارغاندا، ئۇ مىرزا ئابابەكرىنىڭ ئۆلتۈرۈلگەنلىكىنى ئېيتىپ ئالدىغا كەلگەنلىكىنى، شۇنىڭدىن بېرى خاس مەھرىمىم بولۇپ ساداقەت بىلەن خىزمىتىمنى قىلىپ كېلىۋاتىدۇ. ئۇنىڭ بىر قىزى، بىر ئوغلى بار. خاتۇنىنىڭ بويى ئۇنىڭدىن بىر ھەسسە ئېگىز، ئۇ ناھايىتى لىۋەن ئايال. ئوغلى دادىسىغا، قىزى ئانىسىغا قۇيۇپ قويغاندەك ئوخشايدۇ. ئوبۇل ئەلاخاننىڭ بويۇق، تىمەن ئانىسىمۇ بار. ھازىرغىچە كېلىنىگە ياردەملىشىپ بەقسەم، ئەتلەس توقۇيدۇ. ئوردىدىكى خانىش، چۆرە، كېنىزەكلەرنىڭ ئۇلار توقۇغان شايە، ئەتلەستىن كۆڭلەك كىيىمىگىنى يوق، دىيەرلىك. ماڭمۇ بىر تونلۇق بەقسەم توقۇپ بەرگەندى، تون تىكتۈرۈپ قويدۇم، سىزگىمۇ بىر كۆڭلەكلىك ئەتلەس توقۇتۇپ بېرەي.

— رەھمەت شاھىم.

— ئاغىچا، دۇتتارنى ماڭا بېرىپ، كېنىزەكلەرنى شاراب ئەپكېلىشكە بۇيرۇڭ. غەزىلىڭىزنى ئاڭلاپ ئىچكىم كېلىپ

قالدى.

— باش ئۈستىگە شاھىم.

ئورغاقتەك ئەگمە قېشى سەل كۆتۈرۈلگەن پاتىمە سۇلتانىيىگىم كەينىچە مېڭىپ بېرىپ ئىشىكىنى ئېچىپ چىقىپ، دەھلىزدە ئولتۇرغان ئوبۇل ئەلاخان ئارقىلىق كېنىزەكلەرنى چاقىرتىپ، ئېسىل شارابتىن بىر خۇمرا ئەكىرىپ بېرىشنى بۇيرۇپ قايتىپ كىردى ۋە سەئىدخاننىڭ يېنىغا كېلىپ تەزىمدە تۇردى.

ئىلگىرى خانىش، چۆرىلەرنىڭ قېشىدا زادىلا شاراب ئىچمەيدىغان سەئىدخان يېقىنىدىن بېرى ئىچىدىغان بولۇپ قالغانىدى. كەچتىلا ئىچىپ قالماستىن، ئەتىسى ئارامگاھ سارىيىدىمۇ ئىچەتتى. گۈلسىما سۇلتانىيىگىم خاننىڭ شارابخور بولۇپ كېتىۋاتقىنىدىن چۆچۈدى ھەم ئەنسىرىدى. لېكىن، توسۇشقا جۈرئەت قىلالىدى. ئاينىگار سۇلتانىيىگىم بۇنىڭدىن ئانچە ئەجەبلىنىپ كەتمىدى، پەخىرىنىسا سۇلتانىيىگىم خوتەندىن ئەڭ ياخشى مەيزابلارنى ئەكەلدۈرۈپ، خاننىڭ كۆڭلىنى ئۆزىگە مايىل قىلىۋېلىش ئۈچۈن ئۇرۇنۇپ كۆرمەكچى بولدى.

پاتىمە سۇلتانىيىگىم بولسا، شاھنىڭ بۇنچە شارابخور بولۇپ كېتىۋاتقىنىغا ھەيران قالغانىدى. «ئىلگىرى خان بۇنداق ئەمەس ئىدى، قانداق بىر دەرد ئۇنى بۇنداق كۆپ ئىچىدىغان قىلىپ قويغاندۇ؟» سەئىدخاننىڭ ئوردىغا چىقماي شاراب ئىچمەكچى بولۇۋاتقىنى ئۇنى بىئارام قىلدى، ئۇ «سۇلتانىيىگىملەر نېمە دەپ قالار؟ يامان ئاتلىق بولۇپ قالىدىغان بولدۇم، ھېلىمۇ ئۈستۈمدە توقۇلغان گەپ، ئاز ئەمەس...» دەپ ئويلاۋاتاتتى.

— ئاغىچا، كۆڭۈل شېخىڭىزغا قانداق خىيال قونۇۋالدى؟ — مۇڭلىنىپ قالدىڭىزغۇ؟ — دەپ ئۇنىڭغا زەن سالغان سەئىدخان دۇتتارنى سۈنۈپ.

— تورغايلار سايىراپ، كۆڭلۈمنى پاراكەندە قىلىۋاتىدۇ

شاھىم .

سەئىدخان بۇ گەپنىڭ تېگىگە يېتىپ سورىدى .

— مەن يېنىڭىزدا تۇرسام ، يەنە نېمىشقا بىئارام بولمىسىز
ئاغىچا ؟ تەشۋىشلەنمەڭ .

— ئوردىدا ۋەزىرلەر ، ئەمىرلەر ، ئۆلىمالار ئالىملىرىنى
كۈتمەكتە . سۇلتان بېگىملىرىنىڭمۇ كۆزى ئەلھال مۇشۇ ساراينغا
تىكىلگەن ، — دېدى پاتىمە سۇلتان بېگىم خۇمارلىق كۆزلىرىدىن
ياش ئەگىتىپ .

— بىلىمەن ، — سەئىدخان قوللىرىنى ئۈزۈپ ، ئۇنىڭ
ئالتۇن بىلەزۈك پارقىراپ تۇرغان بىلىكىدىن تۈتتى ، —
ئەنسىرەپ كەتمەڭ ئاغىچا ، سىز مېنى مەھلىيا قىلىۋالدىڭىز ،
بۇنىڭدىن كېيىن ھەر ھەپتىدە ئىككى كېچە مۇڭلۇق
غەزەللىرىڭىزنى ئاڭلاپ ، كۆڭۈل دەردىمگە داۋا قىلسام بولامدۇ ؟
چېھرىڭىزدە قايغۇ ئەمەس ، تەبەسسۇم ئويىناپ تۇرسۇن .

— بولمامدىغان شاھىم ، رەھمەت ، — ئورنىدىن قوپۇپ
تەزىم قىلدى پاتىمە سۇلتان بېگىم ، — لېكىن پېقىر ، لوللار^①
ئائىلىسىدىن چىققان ئاجىزە يېتىممەن . ئۇنداق قىلسا
سۇلتان بېگىملەر ، چۆرىلەر نېمە دەپ قېلىشار ؟
— بولدى گەپ قىلماڭ . قارارىم ئۆزگەرمەيدۇ ، —

سەئىدخان پاتىمە سۇلتان بېگىمنى باغرىغا باستى .
ئۇ ئادەتتە ھەر ھەپتىدە ئىككى خوتۇنغا ، ئىككى ھەپتىدە
بىر چۆرىگە ھەمراھ بولاتتى . بۇ ئۇنىڭ ئۈچۈن ئۆزگەرمەس نىزام
ئىدى . ھالبۇكى بۇ نىزام بۇزۇلسا ؟ ...

پاتىمە سۇلتان بېگىمنىڭ چىرايىدا كۈلكە ، قارا كۆزلىرىدە
ياش پەيدا بولغانىدى . ئۇ سۆز بىلەن ئەمەس ، سۈكۈت بىلەن
خاننىڭ سۆزىگە قوشۇلالمايدىغانلىقىنى بىلدۈردى .

① لوللار - سازەندىلەر دېگەن مەنىدە .

— خالمايدىغان ئوخشىمامسىز ئاغىچا؟ — خوتۇننىڭ
كۆڭلىدىكىنى بىلگەن سەئىدخان ئۇنىڭ چاچلىرىنى سىلىدى.
— خالايمەن شاھىم، خالمامدىغان. بۇنداق بولسا خانىش
سۇلتانىپىگىمىلەر نارازى بولۇپ قالارمىكىن، دەپ ئەنسىرەپ
قېلىۋاتىمەن.

— مەن دېگەن پادىشاھ. شاراب ئىچىشىم، ئۆزۈم خالىغان
خاتۇنۇمغا ھەمراھ بولۇشۇم دەخلىسىز.
پاتىمە سۇلتانىپىگىم زۇۋان سۈرمەي، سەئىدخاننىڭ
مەيدىسىگە بېشىنى قويۇپلا كۆتۈرۈپ نېرى سۈرۈلدى.
— ۋىيەي، ئىشىك چېكىلىۋاتىدۇ. كېنىزەكلەر شارابنى
ئېلىپ كەلگەن چېغى.

پاتىمە سۇلتانىپىگىم ئورنىدىن تۇرماقچى بولۇۋېدى،
سەئىدخان ئولتۇرۇشقا ئىشارەت قىلىپ:
— كىرىڭ، — دېدى. دەقىقە ئۆتمەي بىر خومرا شارابنى
كۆتۈرگەن ئوبۇل ئەلاخان كىرىپ تەزىم قىلدى.
— شارابنى قويۇپ دەرھال چىقىپ كەتكىن، ئەمدى مېنى
ئاۋارە قىلغۇچى بولما.
— خوپ شاھىم...

پاتىمە سۇلتانىپىگىم كۈمۈش جامغا لىپمۇ لىپ شاراب قويۇپ
شاھقا تۇتتى. سەئىدخان شارابنى بىر كۆتۈرۈپلا ئىچىۋەتتى.
— ۋاھ - ۋاھ - ۋاھ، ئەجەب ياخشى شاراب ئىكەن ئاغىچا،
مېنى بەك خۇش قىلىۋەتتىڭىز. يەنە بىر جام قويۇڭ.
شاھ قىرغاۋۇل گۆشىدىن بىر پارچە يەپ، ئىككىنچى
جامنىمۇ بوشاتتى. ئىشىكنىڭ يەنە چېكىلىۋاتقىنىغا قۇلاق
سېلىپ، قوشۇمىسىنى تۈردى.

— مېنى ئاۋارە قىلىشما — توۋلىدى ئۇ.
— شاھزادە كەلگەنىكەن، ئالىيلىرى بىلەن
كۆرىشىمەن، — دەيدۇ، — ئىشىك كەينىدىن ئوبۇل

ئەلاخاننىڭ سىلىق ئۈنى ئاڭلاندى.

— شاھىم، شاھزادىنىڭ كەلگىنىگە قارىغاندا، مۇھىم خەۋەرنى يەتكۈزمەكچى بولسا كېرەك، — دېدى پاتىمە سۇلتانىيىگىم يۆتكىلىپ ئولتۇرۇپ، .

— قايسى شاھزادە؟ — ئۈنلۈك سورىدى سەئىدخان.

— پېقىر خان ئاتا، — ئابدۇرېشىتخاننىڭ ئاۋازى

ئاڭلاندى، — كىرسەم بولامدۇ؟

سەئىدخاننىڭ ئىشارىتى بىلەن پاتىمە سۇلتانىيىگىم جام، خۇمرىنى تامغا چىقىرىلغان ئەينەكلىك ئىشكاپقا سېلىپ يوشۇرۇپ قويدى. — دە، شاراب ھىدى كېلىپ تۇرغان داستىخانغا ئەنئەنە چاچتى.

— كىرگىن ئوغلۇم.

ئابدۇرېشىتخان كىرىپ قول قوشتۇرۇپ سالام قىلدى:

— ئەسسالامۇ ئەيلەيكۇم خان ئاتا، ئامان تۇردىلمۇ؟

— خۇداغا شۈكرى ئوغلۇم، — سەئىدخان يەردىن كۆزىنى

ئالماي، قورۇنۇپ تۇرغان ئوغلغا سەپسىلىپ، يۈرىكى

قىسىلغاندەك بولدى ۋە ئابدۇرېشىتخاننىڭ ئۆزىگە

قارىمايۋاتقانلىقىنى كۆرۈپ، «ئاللا پېقىر قۇلۇڭنى كەچۈرگىن،

شۇنداق ھايالىق پەرزەنت ئاتا قىلغىنىڭ ئۈچۈن شۈكرى» دېدى

ئىچىدە.

— خان ئاتا، مەخدۇمى ئەزەم ھەزرەتلىرى كەلگەنىكەن،

ئالىيلىرىنى ئوردىدا كۈتۈپ قالدى.

سەئىدخان بۇنداق چاغدا ئۈستازىنىڭ ئوردىغا كەلگىنىنى

ئوغللىدىن ئاڭلاپ ئوڭايىسىز لانغاندەك بولدى:

— مەن ھازىر چىقىمەن بالام، ئۈستازىمغا ئۆزۈمنى

يەتكۈزۈپ قويغىن.

سەئىدخان يەردىن كۆز ئالماي چىقىپ كېتىۋاتقان

ئابدۇرېشىتخانغا قارىغىنىچە ئورنىدىن تۇردى. — دە،

«ئەستاغپۇرۇللا، ئۈستازىم ئەجەب ۋاقتتا كەپتۇ. نېمە ئىش بىلەن كەلگەندۇ؟ ئۆتكەن قېتىم كەلگەندە شاراب ئىچمەسلىكىم توغرىسىدا كۆپ نەسىھەت قىلىۋىدى. ئەمدى نېمە دەرمەن؟» دېگەن خىيال بىلەن كىيىملىرىنى كىيىشكە باشلىدى. پاتىمە سۇلتانىيىگىم خاننىڭ تونىنى كىيگۈزۈۋېتىپ شەلپەردەك قىزىرىپ كەتتى.

3

سەئىدخان دىۋانخانغا كىرىپ ۋەزىر، ئەمىر، ئۆلىما، مۇنەججىملەرنىڭ ساقلاپ ئولتۇرغانلىقىنى كۆرۈپ خىجىل بولدى. ئۇ ساداقەت ۋە مېھرى - مۇھەببەت بىلەن تەزىم قىلىپ تۇرغان ئوردا ئەھلىگە جاۋاب سالام قايتۇرغان ھالدا، سۇلتان سارىيىغا قەدەم قويدى. ئۇنىڭ ئالتۇن تەخت ئالدىدا نامازغا تۇرغان مەخدۇمى نۇرانىغا كۆزى چۈشكەندە، بەكمۇ ئوڭايسىزلاندى. ئۇ كۆڭلىدە «ئۈستازىم پېقىرغا ئىنساپ تىلەپ، نامازغا تۇرۇپتۇ - دە. توۋبە ئىلاھ، شۇنچە چۈشكۈنلىشىپ، ئۆزۈڭدىن يىراقلىشىپ كەتكەن بولسام - ھە! جەڭ مەيدانىدىمۇ، يول ئۈستىدىمۇ، قەدەھ كۆتۈرگەندىمۇ، ياستۇققا باش قويغىنىمىدىمۇ سېنى ئۈنتۈمىغىنىم ئۆزۈڭگە ئايان. گۇناھىمنى كەچۈرگىن» دەپ ئىلتىجا قىلىپ تۇرۇۋىدى، مەخدۇمى نۇرانى نامازنى ئوقۇپ، ئۈنلۈك دۇئا قىلىپ بولۇپ، ھاسسىسىغا تايىنىپ ئورنىدىن تۇردى. قوللىرىنى كۆكسىگە ئېلىپ تۇرغان سەئىدخانغا سالام بەردى. سەئىدخان جاۋاب سالام قىلغاندىن كېيىن، مەخدۇمى نۇرانى سورىدى:

— ئالىيلىرى بىلەن يالغۇز سۆزلەشسەم بولامدۇ؟
— بولمامدىغان ئۈستاز، ئەلبەتتە بولىدۇ، — سەئىدخان ماقۇللۇق بىلدۈرۈپ، نېرىدىراق قول باغلاپ تۇرغان ئىشىك

ئاغىسىنى چىقىپ كېتىشكە ئىشارەت قىلىۋىدى، مىرزا ئەلى
تاغايى ئارقىسىچە يېنىپ، سۇلتان سارىيىنىڭ ئالتۇن
بوسۇغىسىدىن پۈتمىنى سىرتقا ئېلىپلا ئىشىكىنى ياپتى.
— بىر مەملىكەتنىڭ شاھ - سۇلتانى بولغان خان كۈن قىيام
بولغۇچە تەخت ئۈستىدە بەرقارار بولمىسا، ئەلنى كۆزگە
ئىلمىغانلىق بولمامدۇ، بۇنى ئاللا راۋا كۆرەرمۇ؟ — دېدى
مەخدۇمى نۇرانى.

— پېقىر بىلمەي قاپتىمەن، بىلمەي قاپتىمەن، — دېدى
سەئىدخان.

— شاھىم، تەختلىرىدە ئولتۇرسىلا، بۇ ئاللانىڭ ئىنتايىن
ئاز بەندىلىرىگە قىلىدىغان ئاتاسى. بۇ زور ئىلتىپات ئۈچۈن
جانابى ئاللاغا مىڭلارچە شۈكۈر قىلىش كېرەككى، ھەرگىزمۇ
مەغرۇرلىنىشقا بولمايدۇ، — مەخدۇمى نۇرانى ھاسسىسى بىلەن
تەختنى كۆرسىتىپ، سەئىدخاننى ئولتۇرۇشقا تەكلىپ قىلدى.
— بۇزۇكۋار ھەزرەتلىرى تۇرغان يەردە تەختكە چىقىشىم
ئەدەپسىزلىك بولىدۇ. مۇشۇنداق تۇرۇپ تەنبەھلىرىنى ئاڭلاش
پېقىرغا شەرەپ ئۈستاز.

— ياق سۇلتان، ئاللا تەختتە ئولتۇرۇشنى ئالىملىرىغا
بۇيرۇغان، قېنى چىقسىلا.

سەئىدخان ئۈستازىنىڭ دەۋىتى بىلەن تەختكە چىقىپ
ئولتۇردى.

— ئەمدى پېقىرنى قەھرىلىرى بىلەن ئۆلۈمگە بۇيرۇسىلا
بولىدۇ، — دېدى مەخدۇمى نۇرانى، — چۈنكى، پېقىر ئۆزۈمنى
چاغلىماي زىتلىرىغا تېگىپ قويدۇم.

— ھەرگىز بۇنداق دېمىسىلە ئۈستاز، ئۆلۈم ھۆكۈم
قىلىنىدىغان كىشى ئۆزلىرى ئەمەس، گۇناھقا پېتىپ كەتكەن
ئالايىق سۇلتان.

— تەختتە ئولتۇرغانلىرىدا، يەر چاناپ، ئاشلىق تېرىۋاتقان

دېھقانلارنى، كېچىلىرى ئۇخلىماي قۇرئان تىلاۋەت قىلىپ،
 دەرس ئۆگىنىدىغان تالىپلارنى، يەردە ئولتۇرۇپ تەپەككۈر
 قىلىۋاتقان ئالىم، شائىرلارنى، قىزىق تونۇرغا باش تىقىپ نان
 ياقىدىغان ھۈنەرۋەن كاسىپلارنى، ئاتا - ئانىسىدىن ئايرىلىپ
 بويۇن قىسىپ قالغان يېتىم - يېسىرلەرنى ئۈنتۈپ قالمىسىلا،
 شاھىم. خاتالىق - سەۋەنلىكلىرىنى تەن ئالغانلىقىلىرى ئۈچۈن
 ئاللا رەھمەت قىلسۇن، ئەگەر ئېيتقانلىرى چىن دىللىرىدىن
 چىققان سۆز بولسا، پېقىرنىڭ تۆۋەندىكى سوئالىغا جاۋاب
 بەرگەيلا، - مەخدۇمى نۇرانى ئالدىغا بىر قەدەر مېڭىپ،
 تەختنىڭ بىرىنچى پايپىسىغا ھاسسىسىنى تىرىدى.
 - سورىسىلا ئۇستاز، راست سۆزلۈشۈمگە ئاللا مەدەت
 قىلغاي، - سەئىدخان ئورنىدىن تۇردى.
 - ئولتۇرسىلا سۇلتانىم، ئولتۇرۇپ جاۋاب بەرسىلە،
 بىرىنچى سوئالىم، شاراب ھالالمۇ، ھاراممۇ؟
 - ئەلبەتتە ھارام.
 - ئۇنداق بولسا، بىر مۇسۇلمان ئېلىمنىڭ خانى تۇرۇپ،
 نېمە ئۈچۈن ھارام نەرسىنى ئىستېمال قىلىشنى ئۆزلىرىگە راۋا
 كۆردىلە؟
 سەئىدخان چېكىسىنى تۈتتى. بۇ سوئالغا ئۆزى ئېيتقاندا
 راستچىللىق بىلەن جاۋاب بەرمىسە بولمايتتى. سەئىدخاننىڭ
 شاراب ئىچىپ كېلىۋاتقىنىغا يىگىرمە يىل بولغان بولسىمۇ،
 ئىلگىرى شارابقا ئۆزىنى بۇنچە ئۇرمىغانىدى. لېكىن، سەئىدىيە
 خانلىقى قۇرۇلۇپ، تەختكە ئولتۇرغاندىن كېيىن شارابقا
 بېرىلىشكە باشلىدى. مىرزا ئەلى تاغاي شىكاردىن قايتقاندا
 ئىچىلىدىغان شارابقا «شارابى ئارام» جەڭدىن يانغاندا ئىچىدىغان
 شارابقا «شارابى نۇسرەت»، باشقا ئەللەردىن كەلگەن مېھمانلارنى
 كۈتۈۋالغاندا ئىچىلىدىغان شارابقا «شاراب خۇررام» دەپ نام
 بەرگەنىدى. بۇنداق چىرايلىق ناملار بىلەن ئاتالغان شارابنى

كىمىنىڭ ئىچكۈسى كەلمىسۇن؟ ئوردا ئەھلىنىڭ كۆپ قىسمى
ئۇنىڭغا بېرىلگەنىدى. بولۇپمۇ سەئىدخان مۇشۇ ئىككى يىلدىن
بېرى ھارام ئىكەنلىكىنى ئېسىدىن چىقىرىپ قويغاندەك، شارابنى
كۆڭلى تارتىپ ئىچىدىغان بولۇپ قالغانىدى... ئۇ شۇلارنى
ئەسلەپ، نېمە ئۈچۈن شارابقا بېرىلگەنلىكىنىڭ سەۋەبى توغرىسىدا
پىكىر يۈرگۈزۈپ دېدى:

— ئۇستازىم، پېقىرنى ئاللا يۈكسەك مەرتىۋىگە
ئېرىشتۈرگەن چاغدا، ئۆزۈمنى ھەممىدىن ئۈستۈن چاغلاق،
ئىسلام يولىدا ئازغانلىقىم تۈپەيلى شارابقا بېرىلىپ كەتكىنىم
راست. ئەلھال بۇ گۇناھىمنى ئۆزلىرى ماڭا تونۇتتىلا، بۇنىڭ
ئۈچۈن ھەقتە ئاللانىڭ جازاسى ماڭا ھەق.

— ئاللانىڭ كېرىمى كەڭ، شەپقىتى چەكسىزدۇر
سۇلتانىم. ئاللا گۇناھى چېكىدىن ئاشقانلارنىمۇ جازالاشقا
ئالدىراپ كەتمەيدۇ، گۇناھىنى تونۇغان، چىن دىلىدىن تۆۋبە
قىلغان بەندىسىنى كەچۈرىدۇ، — مەخدۇمى نۇرانى سۆزدىن
توختاپ بىردەم تۇرۇۋالدى. ئۇنىڭ ياغاق پېشانىسىدە بىر تۈرۈك
پەيدا بولدى. تارالغان ئۇزۇن ساقىلىنى سىلاپ — سىلاپ قويدى.
يېقىملىق چىرايى ئويچان تۈس ئالدى، — شاراب جانابىي
رۇسۇلىلا زامانىسىدا ھارام قىلىنغان، بۇ «قۇرئان كەرىم» دە
قەيت قىلىنغان. بۇنىڭغا شەك كەلتۈرگەن كىشى دىندىن
چىقىدۇ.

سەئىدخاننىڭ چېكىسىدىن تەر، كۆزلىرىدىن ياش چىقتى.
مەڭزىدىكى قىزىللىق يوقىلىپ، چىرايى سەبەدەدەك سارغىيىپ
كەتتى. ئاغزىغا گەپمۇ كەلمەي قالدى. ئۇ ئۇستازى ئالدىدا،
ئاللاغا بەجاندىل تۆۋبە قىلىپ، بۇنىڭدىن كېيىن شارابنى قەتئىي
ئىچمەسلىك، ئوردىدا ۋە مەملىكەتتە شاراب ئىچىشنى مەنئىي
قىلىش توغرىسىدا يارلىق چۈشۈرۈش قارارىغا كېلىپ، گويى
ئېغىر تاشنى يەلكىسىدىن ئېلىپ تاشلىغاندەك يېنىكلەپ دېدى:

— مەن تۆۋبە قىلدىم ئۇستازىم. تۆۋبە مەننىڭ مەردە تۆۋبە.
 ئاللا تۆۋبەمنى قوبۇل قىلغاي، — سەئىدخان شاھانە تونىنىڭ
 ياقىسىنى چىڭ تۇتۇپ، گېلى سىقىلىپ تىنالمايۋاتسىمۇ
 قويۇۋەتمىدى. ئۇزۇن سۈكۈتتىن كېيىن قوللىرىنى ياقىسىدىن
 ئېلىپ سۆزىنى داۋام قىلدى، — ئۆزلىرى بىلەن دىدارلىشىپ
 ئۆتكۈزگەن مۇشۇ دەقىقىلەر ماڭا قانداش، دىنداڭ ۋە تەنداڭلىرىم
 ئالدىدىكى بۇرچۇمنى تونۇتتى. ھارامنى ئۆزۈمگە ھالال ساناپ
 شاراب ئىچىپ، ھىدايەتتىن يۈز ئۆرۈپ، ئىنساپتىن چەتلىگەن
 ئىكەنمەن. خەزىنىنىڭ قۇرۇغدىلىپ قېلىشى بىلەن كارىم بولماي
 دۆلەتنىڭ، ئاۋامنىڭ بايلىقىنى بۇزۇپ — چېچىپ، پېقىرغا جان
 پىدا قىلغان، پېقىرغا ئۈمىد، ئىشەنچ بىلەن تاج كېيگۈزگەن
 قېرىنداشلىرىمدىن، يار — دوستلىرىمدىن، سەپداشلىرىمدىن
 يىراقلاپ، تېگى يوق ھاڭ تۈۋىگە بېرىپ قالغان ئىكەنمەن. بۇنىڭ
 ئۈچۈن قاتتىق ئۆكۈنمەن. ئاللاننىڭ ئىنايىتى بىلەن سىلى مېنى
 قۇتقۇزۇپ، ۋەتەنداشلىرىم ئارىسىغا قايتۇردىلا، تۆۋبە قىلىمەن،
 گۇناھىمنى ئالادىن تىلەيمەن، خەلقىمگە رەھمەت ئوقۇيمەن،
 ئادالەتنى چىڭ تۇتىمەن.

سەئىدخان تېنىگە تىترەك ئولمىشىپ، مەخدۇمى نۇرانىنىڭ
 قۇچىقىغا باش قويۇپ بۇقۇلداپ يىغلىدى. ئۇستازىمۇ ئۆزىنى
 تۇتۇۋالماي ئۈنۈڭغا قوشۇلۇپ ياش تۆكتى.

— بىز ئىككىمىزنى ۋاقتى — سائىتىدە دىدار كۆرۈشتۈرگەن
 ئالادىن مەننەتدارمەن سۇلتان، ئەمدى گەپ ئەمەلدە قالدى،
 ئەمەلسىز — ئىبادەت مېغىزسىز شاكالىدەك پايدىسىز دۇر،
 ئەمەلسىز ۋەدە ئالانى ئالدىغانلىقتۇر. شۇنى بىلىشىلىرى
 كېرەككى، تۆۋبە سەمىمى بولۇشى، سادىر قىلىنغان گۇناھ
 قايتىلانماسلىقى كېرەك. تۆۋبە قىلىپ، گۇناھدىن بىر يول قول
 ئۈزگەن بەندىسىنى ئاللا ئۆزى ھىدايەت تاپقۇزىدۇ. قەيت
 قىلىشنى زۆرۈر تاپمەنكى، گەپ ئەمەلدە قالدى، گەپ ئەمەلدە

قالدى، بۇنى ئۇنتۇمغا يلا سۇلتان. جۈمە ۋاقتى بولۇپ قاپتۇ.
ئەمدى قايتاي، — مەخدۇم نۇرانى ئۆرۈك ياغىچىدا ياسالغان
قىزغۇچ، سىدام ھاسسىسى بىلەن سەئىدخاننىڭ تىزىغا يېنىك
ئۈرۈپ قويۇپ، ئىشىككە قاراپ ماڭدى، بىردىن توختاپ
كەينىگە بۇرۇلدى، — سۇلتانم، ئاللا ئىشتىكەن لەۋزىلىرىدىن
يانغان شۇ دەققە، پېقىرنىڭ يەركەن دىيارىدىن كەتكەن ۋاقتىم
بولدۇ. ئۇنتۇپ قالمىغا يلا.

مەخدۇم نۇرانى شۇنداق دېدى — دە، ئىشىكتىن ئىتتىك
چىقىپ كەتتى. سەئىدخان تەختتىن چۈشۈپ، سۇلتان سارىيىدىن
ئوردا ئالدىغىچە چىقىپ، دۆلەت ئەركانلىرى بىلەن بىرگە،
مەخدۇمى نۇرانى ھەزرەتلىرىنى ئۈزىتىپ قويدى.

— ۋەزىر — ۋۇزرا، ئەمىر — سەركەردىلەر، ئالىم — ئۆلىما،
مۇنەججىم — ھۆكۈمالار، ھەربىرلىرىنى يولۇمغا قارىتىپ مالال
قىلىپ قويغانلىقىدىن ئىپسۇسلىنىمەن، ئەپۇ قىلىشىملا. خۇدا
خالسا بۇنىڭدىن كېيىن ھەرگىز ئۇنداق بولمايدۇ. ناماز جۈمەگە
بىرگە بارايلى، — سەئىدخان ئوردا ئەھلىگە خۇش نەزەر تاشلاپ
قەدەم يۆتكىدى.

مىرزا ئەلى تاغايىنىڭ چىرايى ئوڭۇپ يەرگە قارىۋالدى.
— ئىلتىپاتلىرىغا رەھمەت سۇلتانم، — دېدى باش ۋەزىر
كۆڭلى تەسكىن تاپقان ھالدا. ئۇ سۇلتان بىلەن قاتارلىشىپ
ماڭدى.

— مىرزا ھەيدەر ئاغا، بەدەخشان پادىشاھىنىڭ ۋەزىرى
كەلگەنكەن، كۆرۈشتۈڭىزمۇ؟

ئاستا كېتىۋېتىپ سورىدى سەئىدخان. ئۇ ھەم تۇغقان، ھەم
دوستى بولغان باش ۋەزىرنى ئۆزىگە يېقىن كۆرگەنلىكىدىن دائىم
ئاغا، دەپ ھۆرمەتلەيتتى.

— يېرىم كېچىدە كەلگەنكەن، ئوردا ئەمىرى خوجا شاھ
مۇھەممەد ئۇ كىشىنى تەكىخانغا ئورۇنلاشتۇرۇپ قويۇپتۇ،

ئەتىگەن ئۇختۇم، ئالىيلىرىنى كۈتۈپ ئۇنىڭ قېشىغا بارالمىدىم.
ۋەزىر قاناتبەگ ئۇنىڭ يېنىدا ئىكەن.

— ھە، — دەدى سەئىدخان خىيالغا چۆككەن ھالدا، —
قارىغاندا ئۇ ۋەزىر خەۋەر ئېلىپ كەلگەن ئوخشىمامدۇ؟
— مىرزا ئەلى تاغايى بايا ماڭا، ئەمىر مىر بەگ مۇھەممەد
سۇلتاندىن باشقا كىشىگە دېگىلى بولمايدۇ، دەپ نېمە ئىش بىلەن
كەلگىنىنى ئېيتتىمىدى، دېگەندى. ئالىيلىرىنىڭ ئۇنىڭ بىلەن
كۆرۈشۈشكە جۈمەدىن كېيىن ۋاقىتلىرى چىقارمۇ؟
— خۇدا بۇيرۇسا، مىرزا ھەيدەر ئاغا، كۆرۈشۈشتە سىزمۇ
بىرگە بولىسىز.

ئۇلارنىڭ سۆزىگە سەما بولۇپ، ئارقىدا كېتىۋاتقان
ئابدۇرېشىتخان ھەيدەر باغ تەرەپتىن كېلىۋاتقان رۇستەمبەگ
بىلەن ئۈچ ئىنسىگە كۆزى چۈشۈپ توختىدى.

4

سەئىدخاننىڭ تۆت ئوغلى بولۇپ، چوڭى ئابدۇرېشىتخان
ئىدى. ئىككىنچىسى ئاينىگار سۇلتان بېگىدىن بولغان ئىسكەندەر
سۇلتان بولۇپ، ئابدۇرېشىتخاندىن ئىككى ياش كىچىك ئىدى.
ئۈچىنچىسى گۈلسىما سۇلتان بېگىمنىڭ ئابدۇرېشىتخاندىن كېيىن
تۇغقان بالىسى ئىبراھىم سۇلتان ئىدى، ئۇ ئىسكەندەر سۇلتاندىن
بىر ياشلا كىچىك ئىدى، تۆتىنچىسى پەخىرنىسا سۇلتان بېگىدىن
تۇغۇلغان مۇھسىن سۇلتان بولۇپ، تېخى ئۆتكەن يىل خەتنىسى
قىلىنغانىدى.

خانغا ئۆگەي ئوغۇل بولغان رۇستەمبەگمۇ ئابدۇرېشىتخاندىن
بىر ياش چامىسىدا كىچىك ئىدى. ئىككىسى گۈدەكلىك ۋاقتىدىن
باشلاپ بىللە ئويناپ، بىر - بىرىگە ئىچىكىپ كەتكەندى. كەم
سۆز، ئېغىر - بېسىق، تىرىشچان بۇ بالىغا سەئىدخانمۇ ئامراق

ئىدى، ئابدۇرېشىتخان قەيەرگە بارسا ئۇنى بىرگە ئېلىپ باراتتى. كۆڭلىگە كەلمسۇن، دەپ ئىشقىمۇ بۇيرۇمايتتى. ئەمما، رۇستەمبەگ خاننىڭ ئۆز بالىسى ئەمەسلىكىنى بىلگەچكە، ئۆزىنى ئاياپ، ھەممە ئىشتا ئابدۇرېشىتخانغا يول قوياتتى، ئۇلار ئىناق ئۆتەتتى. بىرلا ئىسكەندەر سۇلتان ئۇنىڭغا سوغۇق مۇئامىلە قىلاتتى. كۆزگە ئىلمايتتى، بىرگە ئوينىمايتتى. ئىبراھىم سۇلتان بىلەن مۇھسىن سۇلتانلار بولسا ياۋاش، نېمە دەپسە ماقۇل دەيدىغان رۇستەمبەگنى ئاكىسىدەك كۆرەتتى. ئۇلار خانلىق مەدرىستە ئوقۇيتتى. بۈگۈن جۈمە - ئارام ئېلىش كۈنى بولغاچقا، ھەيدەر باغقا بېرىپ، شائىر، مۇغەننىلەرنىڭ شېئىر، مۇزىكىلىرىنى ئاڭلاپ، ئوينىشىپ قايتىشقاندى.

رۇستەمبەگ ئۆزلىرىگە قاراپ كېلىۋاتقان ئابدۇرېشىتخاننى كۆرۈپ، قەدىمىنى تېزلەتتى.

— ئەسسالامۇ ئەلەيكۇم ئاكا، — دېدى ئۇ قوللىرىنى كۆكسىگە ئېلىپ ئىگىلىپ.

— ۋە ئەلەيكۇم ئەسسالام ئىنىم، ھەيدەر باغدا ئويىناپ كەلدىڭلارمۇ؟

— شائىر ئاغىلارنىڭ مۇشائىرىسىنى تىڭشاپ، مۇغەننىلەرنىڭ مۇسقىلىرىنى ئاڭلاپ، ئاندىن قېيىقتا ئولتۇرۇپ كۆلدە ئوينىدۇق. سىلى بارمىدىلىغۇ ئاكا؟

— مەن ئوردىدا بولدۇم ئۇكام، — ئابدۇرېشىتخان سەل نېرىدا توختاپ قوللىرىنى كۆكسىگە ئېلىشقان ئىنىلىرىگە كۈلۈمسىرەپ باقتى.

— يۈرۈڭلار، ناماز ۋاقتى بولۇپ قالدى. مەسچىتكە تېزرەك بارايلى.

ئابدۇرېشىتخان ئىنىلىرىنى باشلاپ، ئاتىسى سالدۇرغان ئازنا مەسچىتىنىڭ گۈمبەز - پەشتاقلىق چوڭ دەرۋازىسىدىن كىردى. دىمىغىغا گۈپپىدە رەيھانگۈلنىڭ پۇرىقى ئۇرۇلدى.

مەسچىت سەيناسىنىڭ ئوتتۇرىسىدىكى كۆلدە لىپمۇ - لىق سۇ بار ئىدى. خادىملار ناماز ئوقۇيدىغانلارنىڭ تاھارەت ئېلىۋېلىشى ئۈچۈن ئونلىغان ئېۋرىقلارغا سۇ توشتۇرۇپ تۇراتتى. كۆلگە مەجنۇنتالار ساپە تاشلىغان، كۆلنىڭ ئىككى يېنىدا مەسچىت خانىقاسىغا بارىدىغان خىشلىق يول، يولنىڭ ئىككى قاسنىقىغا ياملارغا ئېلىنغان رەيھانگۈل قويۇلغانىدى. مەسچىتنىڭ شىمال، جەنۇب تەرىپىدە جارىپلار، تالىپلار يېتىپ - قوپىدىغان ھۇجرىلار بار ئىدى. ھۇجرىلارنىڭ ئالدى كۆتۈرۈپ سېلىنغان سۇپا بولۇپ، بۇ يەردىمۇ ناماز ئوقۇلاتتى.

ئابدۇرېشىتخان ئىنىلىرى بىلەن تاھارەت ئالغاندىن كېيىن، ئىنىلىرىنى باشلاپ، رەيھاننىڭ خۇش ھىدى قاپلىغان يول بىلەن مېڭىپ، كەڭرەك ئېلىنغان خىش پايە ئارقىلىق ئۈچەت - بۈچبەتتى پېشايۋانلىق كايىۋانغا چىقتى. يۈزلىگەن تۈۋرۈكلەر كۆتۈرۈپ تۇرغان پېشايۋاننىڭ ناۋا، تورۇسلىرىغا رەڭگارەڭ نەقىش چېكىلگەچكە ناھايىتى كۆركەم كۆرۈنەتتى. كايىۋان پېشايۋاننىڭ قاپ ئوتتۇرىسىدىكى مېھراپقا چىقىرىلغان نەپىس ياغاچ ئويما دېرىزىگە قارىغان ئابدۇرېشىتخان خانىقانىڭ ئالدىنقى رېتىدە مەخدۇمى نۇرانىنىڭ يېنىدا ئولتۇرغان ئاتىسىنى كۆردى. سەئىدخان پۈتۈن ئىخلاسى بىلەن ئاللاغا سېغىنىپ، سۈكۈتكە چۆمگەنىدى. شاھزادە ئىنىلىرى بىلەن ئاتىسىنىڭ كەينىدىكى سەپتىن جاي ئالدى. . . .

جۈمەدىن كېيىن جامە ئالدىغا چىققان سەئىدخان يۈزلىگەن شاگىرتلار ئارىغا ئېلىۋالغان مەخدۇمى نۇرانىنى ھۆرمەت بىلەن ئۈزىتىپ قويدى. باياتىن ئالدى - كەينىگە ئۆتۈپ گەپ تەمە قىلىپ تۇرغان مىرزا ئەلى تاغايغا قاراپ:

— ئىشىك ئاغىسى، ئوردا ئاشخانىسىغا كىشى ئەۋەتىپ، پولو ئېتىشىنى بۇيرۇڭ، ھەممىمىز بىرگە غىزالىنىمىز، — دەپ بۇيرۇدى.

— باش ئۈستىگە شاھىم. يەنە قانداق تەييارلىقلارنى قىلساق بولار؟ — خاننى چېكىپ باقتى مىرزا ئەلى تاغايى شاھىمنىڭ شاراب توغرىلىق نېمە دەيدىغانلىقىنى بىلگۈسى كېلىپ.

— پولو بىلەن غىزالانساق كۇپايە، باشقا ھېچنەرسە كېرەك ئەمەس ئىشىك ئاغىسى، غىزادىن كېيىن قايتىپ دەم ئېلىشقا پېقىر مېرەگ مۇھەممەد بىلەن كۆرىشمەن.

— خوپ شاھىم، مىرزا ئەلى تاغايى كەينىچە ئاستا مېڭىپ يىراقلاشتى. سەئىدخان شۇ چاغدا ئۆزىگە قاراپ كېلىۋاتقان قاناتبەگنى كۆردى. ئۇنىڭ يېنىدا، قارامتۇل، دوغىلاق، سېمىز، كۇلاھىغا سەللە ئورنىغان، شاھى تونلۇق بىر كىشىمۇ بار ئىدى. سەئىدخان «بەدەخشان پادىشاھىنىڭ ۋەزىرى ئۇنىڭ بىلەن بىرگە ئىكەن، غەمكىن كۆرۈنىدۇ» دەپ ئويلاپ تۇرۇۋىدى، ئۇلار كەلدى.

— شاھىم، ئاللا مەرتىۋىلىرىنى ئۈستۈن قىلغاي، — دەپدى مېرەگ مۇھەممەد، — ئالىيلىرىنى كۆرۈپ بەك خۇش بولدۇم. — مەنمۇ خۇش بولدۇم مېرەگ. غىزادىن كېيىن تەكىخاندا سۆزلىشەيلى.

— خوپ شاھىم.

سەئىدخان ئوردا تاماقخانىسىدىن ئۇدۇل تەكىخانغا باردى. ئۇنىڭ بىلەن ئابدۇرېشىتخان، مىرزا ھەيدەر كوراگان، مىرزا ئەلى تاغايى بىرگە ئىدى. تەكىخاننىڭ مېھمان كۈتۈش زالىغا كىرىشتى. ئەمىر مېرەگ مۇھەممەد ۋەزىر قاناتبەگ بىلەن كۈتۈپ ئولتۇراتتى.

— خوش ۋەزىر، نېمە خەۋەرلەرنى ئېلىپ كەلدىڭىز؟ — ئالىيلىرى، مىرزاخان ئۆزلىرىدىن يۈز ئۆرۈدى، — دەپ گەپ باشلىدى مېرەگ مۇھەممەد گەدىنىدىكى تەرىنى ئېرتىپ، — ئۇ سۇلتان سەئىدخاننىڭ يارلىقى دەپ، ئۆتكەن يىلدىن بېرى باج - سېلىقنى ئىككى ھەسسە كۆپەيتتى. نۇرغۇن

ياشلارنى مەجبۇرى ئۆكەرلىككە ئېلىپ، لەشكەر سانىمۇ بىر
ھەسسە كۆپەيتتى. ھە دەپسە «بۇ دېگەن سەئىدخاننىڭ پەرمىنى،
مەن ئىجرا قىلمىسام بولمايدۇ» دەپ، جەمەتى ئۈچۈن بەدەخشان
دىيارىدا ئالتە باغ بىنا قىلدۇردى، يېڭىدىن ھەشەمەتلىك ئوردا
ياساتتى. ئەمىر، سەردارلارغا «سەئىدخان مىرزا ئابابەكرىدىن
قېلىشمايدىغان زالىم ئىكەن. ئۇنىڭ ھۆكۈمرانلىقىدىن
قۇتۇلمىساق، ئېغىر باج - سېلىقتىن قۇتۇلالمايمىز» دەپ
ئالىيلەرنى يامان كۆرسىتىپ، بەدەخشاننى مۇستەقىل
سورماقچى بولۇۋاتىدۇ، پادىشاھ بايۇر مىرزا يېنىغا بېرىپ
ئالىيلەرنى يامانلاپ، مەدەت تىلەپ كەلدى. ئىش بۇ يەرگە
يەتكەندە قول قۇشتۇرۇپ قاراپ تۇرۇشنى ئاسىيلىق ھېسابلاپ،
ھۈزۈرلىرىغا ئەھۋال مەلۇم قىلغىلى كەلدىم. مىرزاخانغا ئەقىل
جەھەتتىن ئاجىز كەلگەنلىكىم - يارامسىزلىقىم، ئۈمىدلىرىنى
ئاقلىيالىمىدىم. قانداق جازا بەرسىلە پېقىرغا ئۇۋال بولمايدۇ.
مەخدۇمى نۇرانىنىڭ يۈرەككە تېگىدىغان نەسىھىتى بىلەن
ئوي - پىكىرلىرى قوزغىلىپ كەتكەن سەئىدخان مىرزا
مۇھەممەدنىڭ گەپلىرىنى ئاڭلاپ، چىرايى بۇلۇتلۇق ئاسماندەك
تۇتۇلدى.

— مىرزا! — دېدى ئۇ زەردە بىلەن، — خانلىقىمىزدىن
يۈز ئۆزىگەن مىرزاخان تۇرسا، مېنى جازالا، دەيسىزغۇ؟ ۋەزىر
قىلىپ ئۇنىڭ يېنىغا ئەۋەتكىنىمدە، سىزدىن دائىم خۇشخەۋەر
ئاڭلاپ تۇرىمەن، دەپ ئويلىغانلىقىم راست. ئەمما، مۇنداق
ناخۇش خەۋەر ئېلىپ كېلىشىڭىز خىيالىمغا كەلمىگەنىدى.
ئېيتىڭا، مىرزاخان شۇنچە يامان كۆرگۈدەك نېمە يامانلىق
قىلىپتىمەن؟ بىقىندى، قوغلاندى، سەرگەردان بولۇپ يۈرگەن
مىرزاخاننى ھامامنىڭ ئوغلى ئىكەن دەپ، بەدەخشانغا پادىشاھ
قىلىپ قويغىنىمنىڭ جاۋابىمۇ بۇ؟ سىز ئەنجاندىن ماڭا قوشۇلۇپ
ساداقەت بىلەن خىزمەت قىلغان سەركەردە تۇرۇقلۇق، بۇنداق

بىجىم بوشلۇق قىلىشىڭىز ئاچچىقلانمامدىمەن؟ نېمە قىل دەيسىز
ئەمدى؟!

مىربەگنىڭ چىرايىلا ئەمەس، بۇيۇنلىرىمۇ قىزىرىپ كەتتى.
لېۋىنى قاتتىق چىشلىدى.

— شاھا، ئوبدان گەپ قىلىدىلا. مىرزىخاننى يېتەكلەش
ۋەزىر مىربەگ مۇھەممەدنىڭ ۋەزىپىسى ئىدى. ھالا ئۆزى قېچىپ
كېلىپ ئىشەنچلىرىنى يەردە قويدى.

تاغايىنىڭ سۆزلىرىنى ئاڭلىغان مىرزا ھەيدەر ساقىلىنى بىر
سىلاپ قويدى، ئۇنىڭ ئاچچىقى كەلگەنىدى.

— «ئويناپ سۆزلىسەڭمۇ، ئويلاپ سۆزلە» دېگەن ماقال بار
ئىشك ئاغىسى. مىرزىخاننىڭ بۇنداق بويۇنتاۋلىق قىلىشىنى

ئەمىر مىربەگ مۇھەممەدتىن كۆرسەك، ئۇنىڭغا ئۇۋال قىلغان
بولمىز، ۋەزىرنىڭ پادىشاھقا مەسلىھەت بېرىشى مۇمكىنكى،

ئۇنى يېتەكلىشى مۇمكىن ئەمەس، ئاخىرقى قارارغا كېلىش،
ھۆكۈم چىقىرىش — پادىشاھنىڭ ئۆز ئەقلى بىلەن قىلىدىغان

ئىشى. ئەمىر مىربەگ مۇھەممەد ئىلاجىسىز بۇ يەرگە كەلگەن
تۇرسا، ئۇنى قارىلىساق نېمە ئىش ھاسىل بولىدۇ؟ — مىرزا

ھەيدەر چېكىسىنى تۇتۇپ ئولتۇرۇپ كەتكەن سەئىدخانغا قاراپ
سۆزىنى داۋام قىلدى، — سۇلتانىم، ئالىيلىرىنىڭ دېگەنلىرىمۇ

ھەق، لېكىن بۇنى تەكشۈرۈپ كۆرۈپ، ئاندىن چارىسىنى
قىلىساق، ئەگەر ۋەزىر ئەمىر مىربەگ جانابلىرىنىڭ ئېيتقانلىرى راست

بولۇپ چىقسا، مىرزىخانغا قارشى لەشكەر ئەۋەتمەسەك بولمايدۇ.
ئەگەر راست بولۇپ چىقمىسا ياكى نىسبى راست بولسا، داۋاگەرنى

جازالاشقا توغرا كېلىدۇ. شاھا، ئىككى يىلدىن بېرى ئەۋەتمىشكە
تېگىشلىك بولغان سېلىقنى مىرزىخان ئەۋەتمىدى. بۇنىڭدىكى

غەزەب نېمە؟ ئاچقۇچ مانا مۇشۇ يەردە.
— خان ئاتا، — دېدى بولۇۋاتقان گەپلەرنى مۇلاھىزە قىلىپ

ئولتۇرغان شاھزادە تەمكىن ھالدا، — سېلىقنى ئېلىپ كېلىشكە

دەرھال كىشى ئەۋەتەيلى. مىرزا ھەيدەر ئاغام توغرا دەيدى.
ئەۋەتكەن كىشىمىزنى مىرزاخان ئاغام قارشى ئېلىپ سېلىقنى
بەرسە، ئۇنىڭ باشقا غەربىزى يوقلۇقىنى بىلدۈرىدۇ، ئەگەر
سېلىقنى بەرمىسە يامان غەربىزنى ئاشكارىلايدۇ. ئەمىر مىر بەگ
مۇھەممەدنىڭ بۇ يەرگە كەلگىنىنى ۋاقتىنچە مىرزاخان ئاغامنىڭ
بىلىمىگىنى خوپ.

شاھزادىنىڭ پىكىرىدىكى تەدبىر سەئىدخانغا ماقۇل كەلدى.
ئۇ ئىككى يىلدىن بېرى ئاتىسىنىڭ دەۋىتى بىلەن دۆلەت ئىشلىرى
كېڭىشىگە، چەت ئەل ئەلچىلىرىنى كۈتۈۋېلىش سورۇنلىرىغا،
ئەھۋالنى مۇھاكىمە قىلىش يىغىنلىرىغا قاتنىشىپ كېلىۋاتاتتى.
چوڭ ئوغلى بولغان ئابدۇرېشىتخاننى ئۆز تەختىگە ۋارىس قىلىش
ئارزۇسىدا بولغان سەئىدخان ئۇنىڭ ئەتراپلىق يېتىلىشىگە
ئالاھىدە كۆڭۈل بۆلگەنىدى.

— ئوغلۇم، بەرگەن مەسلىھەتنىڭ، كۆرسەتكەن تەدبىرنىڭ
ئېقىلگە مۇۋاپىق، نۆكەرلىرىڭ بىلەن بەدەخشانغا بېرىپ ئەھۋالنى
ئىگىلەپ، سېلىقنى ئېلىپ كېلەلمەسەن؟ بۇ ۋەزىپىنى ساڭا
تاپشۇرغۇم كېلىۋاتىدۇ.

— باش ئۈستىگە خان ئاتا. ئۆزلىرى تاپشۇرغان ۋەزىپىنى
بەجاندەل ئورۇندايمەن، — دەيدى ئابدۇرېشىتخان دەس تۇرۇپ.

— ئەتە ئەتىگەن بامدات نامىزىنى ئوقۇپلا يولغا چىققىن.
ئابدۇرېشىتخان ئەتىسى سەھەردە ئاتىسىنىڭ دۇئاسىنى
ئېلىپ، مەسلىھەتچىلىرى، خاس نۆكەرلىرى ۋە سىپاھلار بىلەن
يولغا چىقتى.

بەشىنچى باب

يولۋاس چاڭگىلىدىن قۇتۇلۇش

1

سۇلتان سەئىدخاننىڭ شاراب ئىچمىگىنىگە بىر ئاي بولدى. بۇ بىر ئاي ئىچىدە زىياپەتمۇ ئۆتكۈزۈلمىدى، باشقا ئەللەردىن كەلگەن ئەلچى، مېھمانلارنى كۈتۈۋالغاندىمۇ شاراب ئىچىلمىدى. مەخدۇمى نۇرانى ھەپتىدە ئىككى قېتىم كېلىپ، سەئىدخانغا نەسىھەت قىلىپ تۇردى.

ھالبۇكى، سەئىدخاننى ھەركۈنى كەچقۇرۇن شاراب خۇمارى تۇتاتتى، بېشى گاراڭ بولۇپ ئۈزۈنغىچە ئۇيقۇسى كەلمەيتتى. ئۇيقۇسى كەلمىگەنسېرى شاراب ئىچكۈسى كېلىپ، مەيدىسى قىزىيتتى، كۆڭلى ئېلىشاتتى. شارابتىن باشقا ھېچ نەرسىنى دىلى تارتمايتتى، يۈرىكى سىقىلىپ ئىچى تىتىلدايتتى، ھەتتا خانىشلارنىڭ يېنىغىمۇ كىرگۈسى كەلمەيدىغان بولۇپ قالغانىدى. بۇنىڭدىن گۈلسىما سۇلتانىيىگىم ئەندىشىگە چۈشتى. «خان بۇنداق كېتىۋەرسە ئاغرىپ قالىدۇ، قانداق قىلغۇلۇق ئەمدى؟» دەيتتى ئاق كۆڭۈل بۇ خانىش، لېكىن قانداق قىلىپ شاھنىڭ ھالىغا يېتىشنى بىلمەي قالغانىدى.

ئايىنىگار سۇلتانىيىگىم بولسا خاننىڭ بۇ قىلىقىدىن خاپا بولدى: «شۇنداق چوڭ مەملىكەتنىڭ خانى تۇرۇپ، بەقەسەم

تونلۇق بىر موللىنىڭ گېپى بىلەن، پادىشاھ، سۇلتانلارغا تېگىشلىك بولغان راھەت - پاراغەتتىن ۋاز كەچسە قانداق بولىدۇ؟ شارابتىن ۋاز كېچىپلا قالماي، خانىشلاردىنمۇ ئۆزىنى قاچۇرغىنى ساراڭلىققۇ. خان نېمىنى ئويلاپ بۇنداق قىلىۋاتقاندۇ؟» ئۇ بىر كۈنى مىرزا ھەيدەرگە ھال ئېيتتى:

— سىڭلىم، بىز بىر نەۋرە. مەن گەپنى يوشۇرماي ئېيتاي. خاننىڭ شارابتىن قول ئۈزۈشى - ھەممىمىز ئۈچۈن زىيانلىق ئەمەس، پايدىلىق. ئۇنى ھازىرچە ئۆز مەيلىگە قويغىنىمىز ئوبدان. شارابتىن ۋاز كېچىش - بىر شارابخور ئۈچۈن ئېيتقاندا، شاھلىقتىن ۋاز كېچىشتىنمۇ قىيىن، بۇنى چۈشىنىشىمىز، ئۇنىڭغا ھېسداشلىق قىلىشىمىز لازىم. ئىنشائاللا، ئىرادىلىك ئىنىم سەئىدخان بەرداشلىق بېرەلەيدۇ، - دېدى مىرزا ھەيدەر ئاينىگار سۇلتانىيىگىمگە ۋە خاننىڭ ھالىغا يېتىش، ئوبدان كۈتۈش توغرىلىق مەسلىھەت بەردى. شۇنىڭ بىلەن بۇ خانىشنىڭ ئاغزى بېسىلغان بولدى. پاتىمە سۇلتانىيىگىم ئارام سارىيىغا تاماق ئېلىپ كىرگەندە شاراب ئىچىشكە دەۋەت قىلىۋىدى، سەئىدخان ئاچچىقلاپ تاماقنى يېمەيلا ئۇنى چىقىرىۋەتتى.

— ماڭا بۇنداق سۆزنى ئىككىنچى قىلماڭ خانىش، بۇنىڭدىن كېيىن تاماق ئېلىپ كىرگۈچىمۇ بولماڭ!

خاننىڭ بۇنداق ئۆزگىرىپ كېتىشى پاتىمە سۇلتانىيىگىمنى يەنە ھەسرەت دەرياسىغا غەرق قىلىۋەتتى. ئۇ ئۆتكەندىكىدەك ھېچكىمگە گەپ قىلماس بولۇۋالدى.

پەخىرنىسا سۇلتانىيىگىم ھېچنېمە بولمىغاندەك كەشتە تىكىش بىلەن شۇغۇللىنىۋەردى. ئۇنىڭ، ئوغلى مۇھسىن سۇلتاندىن باشقا ياخشى كۆرىدىغان ئادىمى يوق ئىدى. دوپپا، كەشتىلىگەن كۆڭلەك، كىيىم - كېچەكلەرنى قاراپ ئولتۇرغۇدەك چىرايلىق قىلىپ تىكىپ ئوغلىغا كىيدۈرەتتى.

سەئىدخان ئارامگاھ سارىيىدا «قۇرئان كېرىم» نىڭ تەقسىرىنى ئوقۇپ ئولتۇراتتى. ئوبۇل ئەلاخان كىرىپ، شاھزادە ئابدۇرېشىتخاننىڭ بەدەخشاندىن^① قايتىپ كەلگەنلىكىنى مەلۇم قىلدى. «زۇپەر^② قەلئەسىدە ئەجەب ئۇزۇن تۇرۇپ قالدى. نېمە ئىش بولغاندۇ؟» دەپ ئوغللىدىن ئەنسىرەپ كۆزلىرى يولدا بولۇپ قالغان سەئىدخان ئىتتىك ئورنىدىن تۇردى - دە، سورىدى:

— شاھزادە ئانىسىنىڭ يېنىدىمۇ؟
— ياق شاھىم، ساراي بوسۇغىسىدا تۇرۇپتۇ، — دېدى ئوبۇل ئەلاخان.

سەئىدخان ئالدىدا ئىگىلىپ تۇرغان خاس نۆكۈرىنى ئاستا ئۆزىدىن نېرى سۈرۈپ سارايدىن چىقتى. ئاتىسىنى كۆرگەن ئابدۇرېشىتخان قول قوشتۇرۇپ تەۋەززۇ بىلەن سالام بەردى ۋە تىنچ - ئامانلىق سورىدى. شاھمۇ جاۋاب سالام قىلىپ، غۇلاچ كېرىپ بېرىپ، شاھزادىنى چىڭ قۇچاقتى.

ئۇنىڭ كۆزلىرى نەملەندى. خان ھەقىقەتەن بۇ دىيانەتلىك غەيۇر ئوغللىنى سېغىنىغانىدى.

سەئىدخان ئوغللىنى سارايدا باشلاپ كىرىپ، يېنىدا ئولتۇرغۇزدى. ئوبۇل ئەلاخان چاي، گىزەك ئېلىپ كىردى.

— مىرزىخاننىڭ تاپتىن چىققانلىقى راستمىكەن ئوغلۇم؟ — چايدىن بىر ئوتلاپ سورىدى خان.

— راست ئىكەن خان ئاتا، — دېدى ئابدۇرېشىتخان چاينى قولغا ئېلىپ.

— ئوغلۇم، سېنى ئويلاپ ئۇيقۇم كەلمىگەن سېرى كېچىلەرنى ئۇد، تەمبۇر چېلىپ تاڭغا ئۆلىدىم، ئاللادىن پاناھدا ساقلىشىنى

① بەدەخشان - ئافغانىستاننىڭ بىر ئۆلكىسى، ئۇ چاغدا ئايرىم دۆلەتمۇ بولغان.
② زۇپەر - بەدەخشاننىڭ پايتەختى.

تىلەپ، دۇئا قىلدىم، قېنى سۆزلىگىن. بەدەخشاندا نېمىشقا
 مۇنچە ئۇزۇن تۇرۇپ قالدىڭ؟
 ئابدۇرېشىتخان بېشىدىن ئۆتكەنلەرنى بىر باشتىن بايان
 قىلدى:

— خان ئاتا، مەن بەدەخشانغا يېتىپ بارغاندىن كېيىن،
 مىرزىخان زۇپەر قەلئەسىنىڭ دەرۋازىسى ئالدىغا ۋەزىر،
 ئەمىرلىرى بىلەن چىقىپ قىزغىن كۈتۈۋالدى، بىزنى ئوردا
 تەكشۈرۈشكە ئورۇنلاشتۇردى. بۇنىڭغا قاراپ «ئەمىر مېرىگە
 مۇھەممەدنىڭ دېگەنلىرى يالغان ئوخشايدۇ» دەپ ئويلىغانىدىم،
 مىرزىخان تەكشۈرۈشكە كەچتە كىرىپ، سىرتقا ئىختىيارىي
 چىقماستىن، كىشىلەر بىلىپ قالسا ئۆلتۈرۈۋېتىشىدىن
 يانمايدىغانلىقىنى تەكىتلەپ قورقۇتتى. مەن «شاھ ئاغا، بىزنى
 قورقۇتماڭ، بۇ يەرگە ئادەم تۇتقىلى كەلمىدىم، خان ئاتامنىڭ
 سالىمىنى ئېلىپ، سىزدىن ھال سورىغىلى، ئاۋام بىلەن
 سىرداشقىلى كەلدىم. مەن چىقىلمىغاندىن كېيىن، ئاۋاممۇ ماڭا
 چىقىلمايدۇ. سىزنىڭ گۇمانىڭىز ئارتۇقچە، ئەندىشە قىلىشنىڭ
 ھاجىتى يوق» دېدىم. مىرزىخان «سىز خاننىڭ چوڭ ئوغلى،
 سۈيىقەستكە ئۇچراپ قالسىڭىز نېمە دەپ جاۋاب بېرىمەن؟ سىزنى
 مۇھاپىزەت قىلىمىسام بولمايدۇ» دەپ ئون نەچچە نۆكەر،
 ياساۋۇللانى تەكشۈرۈشكە ئورۇنلاشتۇردى، ۋاھالەنكى ۋەزىرى
 مېرىگە مۇھەممەد توغرىلۇق لام - جىم دېمىدى.

— مىرزىخان سۈيىقەستلىك ھەرىكىتىنى يوشۇرىمەن، دەپ
 ئاشكارا قىلغىلى تۇرۇپتۇ - دە، كېيىن قانداق بولدى؟ -
 سورىدى سەئىدخان ئەھۋالنى تولۇق بىلىش غەرىزىدە.

— خان ئاتا، مىرزىخان بىزنى كۈتۈۋېلىپ تەكشۈرۈشكە
 ئورۇنلاشتۇرغاندەك قىلغىنى بىلەن، ئەمەلىيەتتە نەزەربەنت
 قىلىپ قويدى. ئۇنىڭ ئەلپازىغا قاراپ، قارشىلىق كۆرسەتسەم،
 ئاقىۋەتنىڭ ياخشى بولمايدىغانلىقىنى بىلىپ يېتىپ: «سۇلتان

ئاغا، تەكىخاندا تۇرىۋېرىمەنمۇ؟ بەدەخشانغا مېڭىش ئالدىدا
ھاممىلىرى خوپ نىگار سۇلتانىيىگىم مومام (بالام مىرزىخانغا
سالدىمىنى يەتكۈز. ئۇنى سېغىنىدىم، كۆرگۈم كەلدى. بەدەخشان
گۈزەل، ئەلۋەك يۇرت، سېنى مىرزىخان بالام ئوبدان سەيلە
قىلدۇرسۇن، دېگەنىدى. سۇلتان ئاغا، تەكىخاندا
ئولتۇرىۋەرسەم قانداق بولىدۇ؟ بەدەخشاننىڭ ئاۋات شەھەر -
بازارلىرىنى، باغۇ بوستانلىرىنى كۆرەلمەسەم بۇ يەردە
تۇرغىنىمنىڭ نېمە پايدىسى، ئۇنىڭدىن كۆرە پايتهختكە قايتىپ
كەتكىنىم ياخشى ئەمەسمۇ؟» دېۋىدىم، مىرزىخان خىجىل
بولغاندەك مېنىڭدا كۈلۈپ قويۇپ: «بالام، ئۇياقتىن كېلىپ،
بۇياقتىن كەتسىڭىز، سەئىدخان نېمە دەپ قالىدۇ؟ تەكىخاندىن
چىقماڭ دېمىدىمغۇ. ماقۇل، سىزنى مۇھاپىزەت قىلالايدىغان
غەيۇر نۆكەرلەردىن بىرقانچىنى بېرەي، خالىغان يەرگە بېرىپ
كۆڭلىڭىزنى ئېچىڭ، زۇپەر قەلئەسى ناھايىتى كۆركەم،
شۇنداقلا سىرلىق قەلئە، قىز - چوكانلىرىمۇ ئاجايىپ لىۋەن»
دېدى ئۇ.

رەھمەت ئېيتتىم، شۇنىڭ بىلەن تەكىخاندا يەنە بىر كۈن
ئارام ئېلىۋېلىپ، بەدەخشان دىيارىنىڭ يېزا، شەھەرلىرىنى
ئارىلىدىم. ئۆزۈمنىڭ شاھزادىلىقىمنى ھېچكىمگە
ئاشكارىلىمىدىم. بىر يولۇچى سەيياھ سۈپىتىدە ھۈنەرۋەن،
كاسىپ، دېھقان، سودىگەرلەر بىلەن كەڭ كۈشادە پاراڭلاشتىم،
سىرداشتىم. بەزى دېھقانلار «سەئىدخان ئادىل ئەمەس، زالىم
پادىشاھ ئىكەن. سېلىقنى نەچچە ھەسسە ئېغىرلاشتۇرۇۋەتتى»
دەپ شىكايەت قىلىشتى. مەن ئۇچراشقان كاسىپ - ھۈنەرۋەن،
سودىگەرلەر باجنىڭ ئېغىرلىقىدىن قاقشاپ «پايدىنىڭ ھەممىسى
باجغا كېتىپ، كۈن كۆچۈرمىكىمىز تەسلىشىپ كەتتى. بۇنىڭغا
مىرزىخاننىڭ ئامالى يوق ئىكەن، ئۆز پۇقراسىدىن باجنى ئاز
ئالاي دېسە، سەئىدخاننىڭ غەزىپىگە ئۇچراشتىن قورقىدىكەن،

پۇقرانى ئايپ ھەتتا ئۆز مۈلكىدىنمۇ ئالتۇن، كۈمۈش ئاجرىتىپ
پايتەختكە ئەۋەتىپ تۇرۇپتۇ. ئاڭلىساق خەزىنىمۇ قۇرۇقلىنىپ
قالغانمىش» دېيىشتى. دەسلەپ ئۆزۈمنى ئاشكارىلاپ،
مىرزىخاننىڭ سۈيىقەستىدىن ئاۋامنى ئاگاھلاندۇرۇپ قويماقچى
بولدۇم. ئويلىنىپ كۆرگەندىن كېيىن، بۇنداق قىلىشىمنىڭ
ياخشى ئاقىۋەت كەلتۈرمەيدىغانلىقىنى چۈشىنىپ: «سەئىدخان
ئادالەتلىك سۇلتان، ھەرگىز سىلەر ئويلىغاندەك سىستەمكار
ئەمەس، پات - ئارىدا بىلىپ قالسىلەر» دېيىش بىلەن ئۆزۈمنى
باستىم. مىرزىخان ئۆزىنىڭ زالىملىقىنى ئامالسىزلىقى بىلەن
نىقابلاپ، ئۆزلىرىنى ئاۋامغا يامان كۆرسەتكىنى راست ئىكەن.
ھەرقايسى يېزا - بازارلاردىن نۇرغۇن ئادەمنى نۆكەرلىككە
ئالغانلىقىنى، ئۇلارنى مەشىق قىلدۇرۇپ تەربىيەلەۋاتقانلىقىنى
ئاڭلىدىم. ئاخىر قايتىش قارارىغا كېلىپ: «مىرزىخان ئاغا،
ئىككى يىل بولدى، پايتەختكە ئەۋەتىلىدىغان سىلىق
ئەۋەتىلمىدى، بىز ئېلىپ كەتسەك، خان ئاتام سادا - قىتىڭىزدىن
مەمنۇن بولاتتى» دېدىم. ئۇ: «شاھزادە، سىز ھەممىنى ئۆز
كۆزىڭىز بىلەن كۆردىڭىز، خەلق سېلىق تۆلىگۈدەك ئەھۋالدا
ئەمەس. يەنە ئىككى يىل ئۆتسۇن، سۇلتان سەئىدخان ئاغامغا
ئەھۋالنى ئەيتىڭ. مەن ئامالسىز، بۇ گەپ مۇشۇنداق بولسۇن،
ئەمدى سىز يەنە ئىككى ھەپتە تۇرۇڭ، زۇپەر قەلئەسىنىڭ
نازىنىلىرى بىلەن كۆڭلىڭىزنى ئاچماي كەتسىڭىز، ئارماندا
قالسىز، سىزنى بۇنداق قۇرۇق قويۇپ بەرمەيمەن» دېدى.
چىرايىنىڭ غەلىتە بولۇپ كەتكەنلىكىگە قاراپ، كۆڭلىدىكى
سۆزنى قىلمايۋاتقانلىقىنى بىلدىم، ئۇ سۆزۈمنى ئاڭلىماي چىقىپ
كەتتى. شۇ كۈنى كەچتە تېز رەك كېتىشىنىڭ ئامالىنى ئويلاپ
ئولتۇرسام، ناھايىتى چىرايلىق كېيىنگەن ئۈچ ساھىبجامال
كىرىپ كەلدى. قارىغاندا تاللانغان كېنىزەكلەر بولسا كېرەك،
بىرىنىڭ قولىدا داستىخان، بىرىنىڭ قولىدا خىلمۇ خىل

گېزەك، بىرىنىڭ قولىدا، نەپىس گۈل چېكىلگەن خومرا ۋە كۈمۈش جام بار ئىدى. ناز - كەرەشمە بىلەن سالام بېرىشتى. ئۇلارنىڭ نېمە ئۈچۈن كەلگەنلىكىنى تۇيدۇم، غەزىپىم كېلىپ دەرھال چىقىپ كېتىشنى بۇيرۇدۇم، ئۇلار قاشلىرىنى ئېگىز - پەس قىلىشىپ ئۈندىمەي چىقىپ كېتىشتى. مىرزىخاننىڭ قايتىشىغا توسالغۇ پەيدا قىلىپ، نېمە ئۈچۈن ۋاقىتنى ئارقىغا سۈرۈۋاتقانلىقىنىڭ سەۋەبى توغرىلىق ئويلىنىپ، مۇنداق بىر ھەقىقەتنى بىلىۋالدىم: خان ئاتا، ئۆزلىرىنىڭ ھەقىقىي ئەھۋالىدىن بۇرۇنراق خەۋەر تېپىشلىرىنى ئۇ ئەسلا خالىمايدىكەن. بۇ كۆڭلۈمگە ئايان بولغاندىن كېيىن قانداق قىلىپ بولمىسۇن دەرھال قايتىش ئىرادىسىگە كەلدىم. بۇ توغرىلىق كېچىچە ئۇخلىماي باش قاتۇرۇپ چىقتىم. ئەتىگەن ناماز بامداتنى ئوقۇپ، غىزالىنىپ، ھەمراھلىرىمغا شىكارغا چىقىدىغانلىقىمنى ئۇقتۇردۇم. مىرزىخان بىزنى مۇھاپىزەت قىلىشقا بەلگىلىگەن نۆكەرلەرنىڭ باشلىقى ۋارىسبەگ: «بۇنىڭدىن پادىشاھ ئالىيلىرىنى خەۋەردار قىلماساق بولمايدۇ» دېدى. «خەۋەردار قىلىڭ. خان ئاغام چوقۇم ماقۇل بولىدۇ. شىكار قىلماي كەتسەم قانداقمۇ بەدەخشانغا كەلگەندەك بولمەن؟» دېدىم.

ئۇ بىر نېمە دېمەكچى بولدىيۇ، ئىككىلىنىپ قېلىپ گەپ قىلماي چىقىپ كەتتى. ماڭا ھەمراھ بولۇپ كەلگەن نۆكەر - ياساۋۇللارنىڭ باشلىقى خوجا ئەلىنى چاقىرىپ، دەرھال شىكارغا چىقىدىغانلىقىمنى بىلدۈردۇم. ئۇ مويىسىپت كۆپنى كۆرگەن سەردار بولغانلىقى ئۈچۈن ماڭا سەپىلىپ كۆڭلۈمدىكىنى چۈشەنگەن بولسا كېرەك، ماڭا ھەمراھ بولۇپ كەلگەن قىرىق نەپەر نۆكەر - ياساۋۇللارنى تەكشۈرۈشنىڭ گۈلزارلىق ھويلىسىدا سەپراست قىلدى. كۈتۈپ تۇرۇۋىدۇق، ۋارىسبەگ كىرىپ كەلدى. ئۇنىڭ ئوڭى ئۆچكەندى، چىرايىدىن جىددىيلەشكەنلىكى

چىقىپ تۇراتتى. مىرزىخاننىڭ پەرمانىنى ماڭا بەردى، پەرماندا «شاھزادە ئۆز بالامدەك، كۆڭلى قەيەرنى تارتسا، شۇ يەردە شىكار قىلسا، سەيلە - ساياھەتتە بولسا بولىدۇ» دېيىلگەنىكەن. ۋاقىتنى كېيىن سۈرۈشكە بولمايتتى. شۇ ھامان ئاتلىنىپ زۇپەر قەلئەسىنىڭ شەرقىي دەرىۋازىسىدىن چىقىپ، توختىماي ماڭدۇق. بىر چاغدا ئارقىمىزدىن يېتىپ كەلگەن ۋارسبەگ ئېتىنى تۈلپارىمغا يانداشتۇرۇپ: «شاھزادە، سىزگىلا ئېيتىدىغان زۆرۈر گەپ بار ئىدى» دېدى. مەن ئۇنىڭ چىددىيلىشىپ كەتكەنلىكىنى كۆرۈپ تۈلپارنى يانغا بۇرۇدۇم. ۋارسبەگمۇ قاتارلىشىپ ماڭدى. «شاھزادە، مىرزىخان ئالىيلەرنى قەتلى قىلىش ئۈچۈن يۈزدەك چەۋەندازنى ئالدىمىزدىكى جىرادا مۈكۈپ تۇرۇشقا ئەۋەتتى. ئۇ ئالىيلەرنى شۇ جىرادا شىكار قىلىدۇ، دەپ ئويلىغان بولسا كېرەك. پېقىر، بىر چىغىر يولنى بىلىمەن. شۇ يول بىلەن پايتەختكە ئامان - ئىسەن يېتىپ بارالايسىز» دېدى. مەن تازا ئىشىنىپ كېتەلمەي سورىدىم: «مىرزىخاننىڭ ئوردا نۆكۈرى تۇرۇپ، نېمىشقا مېنى قۇتقۇزماقچى بولمىسەن؟»، «مەن يەركەن خانلىق مەدرىسىدە ئوقۇغان، - دېدى ئۇ، - ئەمىر قولى بارلاستىنمۇ تەلىم ئالغان، سۇلتان سەئىدخان لەشكەرلىرى بىلەن بىر قانچە يۈرۈشلەرگە قاتنىشىپ يۈز بېشىمۇ بولغانىدىم. كېيىن خاننىڭ پەرمانى بويىچە ئەمىر مېرىبەگ مۇھەممەدكە ھەمراھ بولۇپ بەدەخشانغا كېلىپ، ئوردا ياساۋۇللار باشلىقى بولدۇم. شاھزادە، بىر نەچچە يىلدىن بېرى مىرزىخاننىڭ زالىمى، ئىككى يۈز پادىشاھ ئىكەنلىكىنى بىلدىم. ئەمما، ئۆزۈمنى ئۇنىڭغا سادىق كۆرسىتىپ نېمە دەپسە ماقۇل دەپ، پەيت كۈتۈپ تامۇشۇ كۈنگىچە خىزمىتىنى قىلىپ كەلدىم»، مەن «گېپىڭ راستمۇ؟» دەپ كۆزىگە تىكىلىپ سورىدىم. «ئاللا گۇۋاھ» دېدى ئۇ ئۇدۇل قاراپ جاۋاب بېرىپ. «ئۇنداق بولسا سەن بىلىدىغان يول بىلەن باشلاپ ماڭ» دېدىم.

ئۇ بىزنى باشلاپ ماڭدى، بىر كېچىكىدىن ئۆتۈپ تاغ باغرىغا
چىقتۇق. چىغىر يول بىلەن يۈرۈپ خەتەرلىك بىرداۋاندىن
ئۆتتۇق. كېچە - كۈندۈز توختىماي مېڭىپ بايا چاشكا ۋاقتى
بىلەن پايتەختكە يېتىپ كەلدۇق.

- يولۋاس چاڭگىلىدىن پاراسەت ئىشلىتىپ قۇتۇلۇپسەن
ئوغلۇم، بارىكالا! ۋارىسبەگمۇ كەلدىمۇ؟ - دېدى خان.

- ياق، كېلەلمىدى. ئۇ «مەن ئالىيلىرى بىلەن بىرگە
كەتسەم، خاتۇن - بالىلىرىمنى مىرزىخان ئۆلتۈرۈۋېتىدۇ.
ئۆكەرلىرىم بىلەن پۈت - قولىمنى چىڭ باغلاپ يول چېتىغا
تاشلاپ كەتكەيلا» دەپ ئەپسۇسلاندى. دېگىنىدەك قىلدۇق خان
ئاتا.

- مىرزىخان ئىچى تار، كۆزى كىچىك، باغرى تاش ئادەم
ئوغلۇم. ۋارىسبەگنىڭ كۆڭلى ياخشى، دىلى بىلەن تىلى
ئوخشاش ئىكەن. تەقدىرىدىن ئەنسىرەپ قالدىم، خۇدا ئامان
قىلغاي.

- خان ئاتا، - دېدى ئابدۇرېشىتخان تەۋەزۇ بىلەن، -
پېقىر ئوغۇللىرى تېخى نادان - ئۆزلىرىگە مەسلىھەت بەرگۈدەك
بولمىدىم. شۇنداقتىمۇ مۇنداق ئويۇمنى ئۆزلىرىدىن يوشۇرغۇم
يوق. ئەمىر مېرىكە مۇھەممەدنى بەدەخشانغا خان قىلىپ يارلىق
چۈشۈرسىلە، خانلىقىمىز پارچىلىنىشتىن ساقلىنىپ قالغۇسى،
ئۇ لەشكەر تارتىپ بارسا مىرزىخان بەرداشلىق بېرەلمەيدۇ.

- شۇنداق بولغاي ئىنشائاللا. ئوغلۇم، ياخشى، پايدىلىق
مەسلىھەت چوڭقۇر خىيالدىن توغۇلىدۇ. توغرا دېدىڭ. مېرىكەنى
لەشكەر بىلەن بەدەخشانغا ئەۋەتەي.

سەئىدخان پېشىن نامىزىدىن كېيىن سۇلتان سارىيىغا
چىقىپ بۇ يارلىقنى چۈشۈردى:

«بەدەخشان خانى مىرزىخان ئۆز نەپسىگە چوغ تارتىپ،
خانلىقىمىزنى پارچىلاش قەستىدە بولغانلىقى ئۈچۈن ئۇنىڭ

ئورنىغا ئەمىر مەرىپەگ مۇھەممەدنى خان قىلىپ تەيىنلىدىم.
سەئىدىيە خانلىقىنىڭ سۇلتانى
سەئىدخان. ھىجرىيە 925 - يىلى ماھى شەئباننىڭ 18 - كۈنى»
مەرىپەگ مۇھەممەد بۇ يارلىقنى ئېلىپ ئۈچ مىڭ نۆكەر
بىلەن يولغا چىققان كۈنى مىرزىخان ئەۋەتكەن چاپارمەن يېتىپ
كەلدى. ئۇ ئېلىپ كەلگەن مەكتۇپنى مىرزا ئەلى تاغاي ئوقۇپ
كۈلۈمسىردى. ئۆزىگە سەپىلىپ تۇرغان باش ۋەزىر مىرزا
ھەيدەرگە قاراپ، تەمتىرەپ قالدى - دە، باش لىكشىتىپ قويۇپ
سۇلتان سارىيىغا ئالدىراپ كىردى، سەئىدخانغا ئىككى قوللاپ
مەكتۇپنى ئۇزاتتى.

— ئوقۇڭ، — دېدى سەئىدخان شۇم خەۋەر ئىكەنلىكىنى
سېزىپ.

«سۇلتان سەئىدخانغا:
مەلۇم بولسۇنكى، بەدەخشان مەملىكىتى — بوۋامدىن ماڭا
مىراس قالغان خانلىقتۇر. بىر نەچچە يىلدىن بېرى سېلىق
تاپشۇرۇپ كەلگەنلىكىم ئالىيلىرىنى ئاغام سۈپىتىدە كۆرگەنلىكىم
ئۈچۈن ئىدى. ئەمدى سېلىق تاپشۇرماي بۇ دىيارنى ئۆز ئالدىمغا
سورىشىمۇ سىلنى مەرھەمەتلىك قېرىنداشىم ساناپ،
ئەزىزلىگەنلىكىمدىن بولدى، ئاللاھەر ئىككىمىزنى ئۆز پاناھىدا
ساقلاپ، تەختلىرىمىزنى بەرقارار قىلغاي.

بەدەخشان خانى مىرزىخان.

ھىجرىيە 925 - يىلى ماھى شەئباننىڭ 10 - كۈنى»
— بەس! — دېدى سەئىدخان غەزەپكە كېلىپ، — لەشكەر
تارتىپ بېرىپ مىرزىخاننىڭ جازاسىنى ئۆزۈم بېرىمەن. ئوغلۇم،
سەنمۇ بىرگە بارسەن.

— ئەمىرلىرىنى بەجا كەلتۈرىمەن خان ئاتا.
سەئىدخان تەختتىن چۈشۈپ ماڭغانىدى، قوللىرىنى
كۆكسىگە ئېلىپ تۇرغان مىرزا ئەلى تاغاي يېنىغا كېلىپ

پىچىرلىدى. بىر يىلدىن كېيىنكى كۈنى، بۇ يىلدىكى ئۇنىڭ ئۆيىگە كىرىپ، ئۇنىڭ ئۆيىگە كىرىپ،
 — شاھىنشاھ ئالىيلىرى، بۈگۈن ئۆتكۈزۈلدىغان زىياپەتنى
 كەچرەك باشلامدۇق، ئالىيلىرىنىڭ پەرمانى نېمىكىن؟ —
 — ئىشىك ئاغىسى، مەن زىياپەت ئۆتكۈزۈلۈپ،
 دېمىدىمغۇ؟ بەس! — سەئىدخان توختاپ ئۈنلۈك خىتاپ
 قىلدى، — زىياپەت ئۆتكۈزۈلمسۇن. بەدەخشانغا لەشكەر تارتىپ
 بېرىش ئۈچۈن تەييارلىق قىلىنسۇن! —
 سەئىدخان شۇنداق دەپلا ھەرەمخانىسىغا چىقىپ كەتتى.

ئالتىنچى باب

قوچقار قىشلىقىدىكى سۇيىقەست

1

«ئەسسالامۇ ئەلەيكۇم، قاننى قالىقنى بولغان بالىسىنى سېغىنغان ئاتىنىڭ سالام خېتى. قەدىردان، باھادىر ئوغلۇم ئابدۇلرەشىدخان، ئاللا پاناھىدا تىنىچ - ئامان تۇرۇۋاتامدىلا؟ كېچە - كۈندۈز ئېسەنلىك، ياخشىلىق تىلەپ، ياد ئېتىپ تۇرۇۋاتىمىز بالام. ئايىمۇ ئاي يوللاپ تۇرغان مەكتۈپلىرىدىن پەرمان - يارلىقىم بويىچە ئىش كۆرۈپ، قىرغىز - قازاق قېرىنداشلىرىم يۇرتىنى راھەت - پاراغەتتە ئىمىن تاپتۇرغانلىقىلىرىدىن ۋاقىپ بولۇپ، كۆپ خۇرسەن بولدۇم. ئاللا رەھمەت قىلسۇن. ئەزىز ئوغلۇم، سۇنماس قاننىم، ئىككى يىل ئالدىدا بەدەخشانغا سىلى بىلەن بىرگە بارغانلىقىم ئەسلىرىدە باردۇ؟ شۇ چاغدا سىلىنىڭ ئاتام ئۆزلىرى بىلەن بىر نەۋرە، جان - جىگەر قېرىنداشلاردىن بولغاچقا يېقىن بىلىپ ۋە ئىشىنىپ، ئىلىمىزنىڭ باغۇ بوستانلىق، ئاۋات بۇ دىيارىنى ئالىيلىرىنىڭ باشقۇرۇشىغا بەرگەن تۇرسا، نېمىشقا يۈز ئۆرۈمەكچى بولىدىلا؟ سىلى يامان نىيەتلىرىدىن يانسىلا، ئاتامنىمۇ ئاچچىقىدىن

ياندۇرۇپ، تاجۇ تەختلىرىگە تەگمەي قايتىپ كېتىشكە ماقۇل بولغۇزمەن. ئەگەر جاھىللىق قىلسىلا خانىدانلىرى بىلەن قوشۇلۇپ كۆككە سورۇلۇپ كېتىلا... دېگەن سۆزلىرىنىڭ تۈرتكىسى بىلەن ئالدىمغا چىققان مىرزىخاننىڭ تىزلىنىپ ئەپۇ سورىغانلىقىنى ئۇنتۇپ قالمىدىم. ئوغلۇم، سىلنىڭ ئۆتۈنۈشلىرى بىلەن غىياسىدىن دوغلاتنى مېرىگ مۇھەممەدنىڭ ئورنىغا ۋەزىر قىلىپ تەيىنلەپ، پايتەختكە قايتقىنىمدىن كېيىن، سىلگە سۇلتان ئۇنۋانىنى بېرىپ، ئۆزۈمگە ۋەلى ئەھدى قىلغانلىقىم ئۈمىد - ئىشەنچىمنىڭ مۇستەھكەملەنگەنلىكىدىن بېشارەت ئىدى. پىقىر ئاتىلىرى ئۇستاز مەخدۇمى نۇرانى ھەزرەتلىرىنىڭ نەسىھىتى، دەۋىتى بىلەن شاراب ئىچىشنى تەرك ئېتىپ، قاچانكى ئۆز گۇناھلىرىمغا تەۋبە قىلىشقا كىرىشكەندىن بۇيان، خان - سۇلتان بولۇشتىن نېمە ئۈچۈن مەيلىمنىڭ قالغانلىقىنى چۈشەندۈرۈپ بېرەلمەيمەن. دىلىم تاجۇ تەختنى تارتماي، جەيناماز ئۆزرە ھەققە بېرىلىپ، ئوردىغا چىقمىغان شۇ كۈنلەردىمۇ پاراسەتلىك ئوغلۇم بولغان سىلى (خان ئاتا، كىشىنى بىخۇدلاشتۇرۇپ، زىيانغا ئۇچرىتىدىغان شارابتىن ۋاز كېچىش - ئاللا دەرگاھىدا مەقبۇل ئىشيدۇر. ئاۋام ھىمايە قىلغان تاجۇ تەختتىن ۋاز كېچىش بولسا، ئاللا دەرگاھىدا مەقبۇل بولمايدىغان كۈپۈرلۈك قىلمىشتۇر. بۇ ئىككى ئىشنى بىر تاپاقتا ھەيدەش ئالىيلىرىدەك ئەقىل ئىگىسىگە قانداقمۇ توغرى كەلسۇن؟ ئويلىنىپ كۆرۈپ، ئاللا ئاتا قىلغان تەختلىرىدە بەرقارار بولۇشلىرىنى خەلق نامىدىن تەۋسىيە قىلىمەن، دەپ غاپىللىق قۇچاقىدىن ئادالەت تەختكە يەنە چىقىشىمغا ھەيدەكچى بولغان ئىدىلە، بۇلارنى ئويلىسام قانداقمۇ سىلنى سېغىنماي تۇرالايمەن ئوغلۇم؟ ئانىلىرىنىڭمۇ سىلنى بەك كۆرگۈسى كەلدى، باشقا خانىشلارمۇ داستىخان ئۈستىدە سىلنى ئېغىزلىرىدىن چۈشۈرمەيدۇ، سالامەتلىك، نۇسرەت تىلەپ دۇئا قىلىشىدۇ.

بەختىمىزگە ئامان بولغايللا ئوغلۇم. كۆپ ئىشلىرىمىزنىڭ بىرى
خۇشنىۋەدلىق بىلەن ۋاقىبىلەندۈرىمەنكىسى، ئاكام سۇلتان
مەنسۇرخان ئاقسۇغا كېلىپ، ماڭا كىشى ئەۋەتكەنمەن، بېرىپ
كۆرۈشتۈم. سىلىنى سورىدى بالام، ئاتام سۇلتان ئەھمەدخان،
ئانام خەدىچە سۇلتاننىڭ مەقبەرىسىگە بىللە چىقىپ، ئۈچ
كۈنگىچە خەتمە قۇرئان قىلىپ، دۇئا - تىلاۋەتتە بولدۇق. ئاكام
سىلىگە كۆپ دۇئا قىلدى. ياشىنىپ قاپتۇ. قۇچاقلىشىپ زادى
ئايىرىلغۇمىز كەلمىدى. قايتىدىغان چاغدا توققۇز چاقىرىم يولغىچە
بېرىپ ئۈزىتىپ قويدۇم. مەندىن رازى ئىكەنلىكىنى، مېنىڭمۇ
رازى بولۇشۇمنى ئۆتۈنۈپ كۆزى ئارقىدا تۇرپانغا كەتتى. مەنىمۇ
پايتەختكە قايتتىم. قەشقەرگە كېلىپ يەتتە كۈن تۇردۇم. ئەمىر
كەبىر سەئىد مۇھەممەد مىرزا ئاغامۇ سىلىگە دۇئا قىلدى، سالام
يوللىدى. قەيەرگە بارسام شۇ يەردىكى توغقانلار، يۇرت چوڭلىرى
سىلىنى سورىشىدۇ. ئۇلارنىڭ سىلىدىن كۈتكەن ئۈمىدى چوڭ.
قەدىرلىك ئوغلۇم، سىلىنى ئىسسىق كۆل دىيارىغا ئۇزاتقان
شۇ كۈننى زادى ئۇنتالماي كېلىۋاتىمەن. (خان ئاتا، ئەمىر
مۇھەممەد بېكىنىڭ زىنداندا ياتقىنىغا تۆت يىل بولدى. باش -
باشتا قىلىق قىلغىنى ئۈچۈن بۇ جازا يېتىپ ئاشىدۇ. ئۇ باتۇر
سەركەردە، ئۇنى زىنداندىن چىقىرىپ قىچاق - قىرغىز ئېلىگە
ئەمىر قىلىپ، پېقىر ئوغۇللىرى بىلەن بىرگە ئەۋەتسىلە،
ئېشەنچىلىرىنى يەردە قويمايدۇ، دېگەن ئۈمىدىمەن. ئەگەر يەنە
ئېشەنچىلىرىدىن چىقىمسا، بۇ نۆۋەت ئۆزىنى ئەمەس، بېشىنى
ئالدىلىرىغا ئېلىپ كېلىمەن، دەپ ئۇنى زىنداندىن چىقارغۇزۇپ
بىرگە ئېلىپ كەتكەن ئىدىلە. بۇ ۋاقىتقىچە ئەۋەتكەن
مەكتۇپلىرىدە، ئۇنىڭ قىچاق - قىرغىز دىيارىنى ئاقىلانى
باشقۇرۇپ، ئاۋامغا ئاسايىشلىق، خاتىرجەملىك بەخش ئەتكەنلىكى
توغرىسىدا يېزىپ، مېنى خۇش قىلىپ كەلدىلە، ئەل غېمىنى
يېمىگەن پادىشاھ تەختتە ئۈزۈن ئولتۇرالمىدۇ. ھەر سائەت ھەر

كۈنى ئاۋامنىڭ دادىغا قۇلاق سېلىپ، يىغلىغاننىڭ يېشىنى سۈرتۈپ، كۈلگەننىڭ خۇشلىقىغا ھەمدەم بولسۇنلار، يوللارنى راۋان، مۈشكۈلنى ئاسان قىلىپ، خەلقنىڭ دەردىگە دەرمان بولالايدىغان چارە - تەدبىرلىك كىشىلەرنى مەنسەپكە تايىنىلسۇنلار، ئالىم - ئۆلىمالارنى دوست تۇتۇپ، نادان، قارا دىللارنى ھېكمەت شەرىپتى بىلەن سۇغۇرۇپ، يۇرتنى ئاۋات قىلسۇنلار.

بۇ يىل كۈز مېھرىبان ئانىلىرى بىلەن بىللە يانلىرىغا بېرىپ، قىرغىز - قازاق قېرىنداشلىرىمنىڭ ھال - ئەھۋالىنى ئۆز كۆزۈم بىلەن كۆرگۈم بار. بەلكىم قىشلاپ قالارمىز. ۋەزىرلىرى مىرزا ئەلى تاغايغا، لەشكەر بېشى سەردار خوجا ئەلى باھادىرغا، بارلىق بەگ، سەردار، نوڭرلەرگە، قازاق - قىرغىز قېرىنداشلىرىمغا سەممىي سالامىمنى يەتكۈزۈپ قويسۇنلار، جانابىي ئاللا يەتتە سۇ، ئىسسىق كۆل دىيارىغا دۈشمەن قوۋمىنىڭ قەدىمىنى يولاتمىسۇن. شان - شەرەپ، نۇسرەتنى ئوغلۇم سىلىگە يار قىلسۇن، ئامىن!

ئاتىلىرى سەئىدخان

ھىجرىيە 930 - يىلى ① جامادىيەل ئەۋۋەلنىڭ 23 - كۈنى،

يەركەن» .

خەتنى ئوقۇپ بولغان ئابدۇرېشىتخاننىڭ كۆزىدە ياش لىغلىدى. قۇلاقلىرى قىزىغاندەك بولۇپ، ئاقۇش مەڭزى شەلپەردەك قىزىرىپ كەتتى. تامچىغان ياشلار شاھانە ئاق يېپەك تونىنىڭ ياقىسىغا چۈشتى. خەتنى ھارس نەجمىدىن دوغلات ئېلىپ كەلگەنىدى، ئابدۇرېشىتخان ئۇنى يېنىدا ئولتۇرغۇزغانىدى. بۇنىڭدىن قىزغانغان مىرزا ئەلى تاغاي: - سۇلتان، كۆڭۈللىرىنى بۇزمىسىنلا. ئەل ئامان،

① ھىجرىيە 930 - يىلى مىلادىيە 1524 - يىلىغا توغرا كېلىدۇ.

پايتەخت تىنچلىق ئىكەنغۇ، — دېدى. ئۇ يېنىچە ھارس نەجمىدىن
دوغلانغا مەنىلىك نەزەر تاشلىدى.

— خان ئالىپلىرى كېلىمەن، دەپتۇ سۇلتانىم. بۇ مۇبارەك
خەۋەر ئىكەن. كۈتۈۋېلىش ئۈچۈن ياخشى تەييارلىق قىلساق
بولغۇدەك. كۆڭۈللىرىنى يېرىم قىلمىغايلا، — خوجا ئەلى
ئابدۇرېشىتخانغا تەسەللى بەردى. ئۇمۇ يەركەندىكى بالا —
چاقىلىرىنى سېغىنغانىدى.

— بۇ مۇبارەك مەكتۇپنىڭ مەزمۇنىدىن پۈتۈن قىپچاق —
قىرغىز ئېلىنى خەۋەردار قىلىمەن سۇلتانىم. روخسەت قىلىسلا،
مۇشۇ دەققىدىن باشلاپ خاننى كۈتۈۋېلىش ئۈچۈن تەييارلىق
قىلىشقا كىرىشەي، — دېدى ئەمىر مۇھەممەدبېك ئورنىدىن دەس
تۇرۇپ.

— مۇھەممەدبېك ئاغا، ئاتام قۇتلۇق مەكتۇبىدە ئەلگە
ئاسايىشلىق تىلەپتۇ. تەييارلىق ئەلگە جەبىر يولۇپ قالمىسۇن.
— باش ئۈستىگە سۇلتانىم. ئىنشائاللا، بۇ تەييارلىق ئەلگە
باياشاتچىلىق، خۇشلۇق ئېلىپ كېلىدۇ، ھەرگىزمۇ زۇلۇم
بولۇپ قالمايدۇ.

— يازنىڭ ئاخىرى شىكار قىلغاچ بۇ ۋەدىڭىزنى ئەمەلدە
كۆرۈپ كېلىمەن ئەمىر. خۇدا بۇيرۇسا، ئاتقان ئوقىڭىز تۈلكىگە تەككەي، سالغان
قۇشىڭىز بۆرە تۇتقاي سۇلتانىم.

— شۇنداق بولسۇن ئەمىر، — دەپ ئورنىدىن تۇرغان
ئابدۇرېشىتخان يېشىل تۆپىلىككە تىكىلگەن بارگاھ — ئاق ئۆيدىن
چىقتى. ئۇرۇلغان سالقىن شامال شاھ تونىنىڭ پەشلىرىنى
ئۇچۇرۇپ يەلپۈندۈردى. سەللىسىگە قالدالغان ئالتۇن ئوتۇغات
كۈن نۇرىدا يالتمىراپ كەتتى.

قوچقار قىشلىقى قەدىمىي قىشلاق بولۇپ، ئىسسىق كۆل دىيارىدىكى ئەڭ چوڭ ئاۋات بازار، تۆت ئەتراپى يازدا كۆكۈرۈپ، قىشتا ئاقىرىپ كېتىدىغان كاتتا يايلاق ئىدى. پەرغانە، ئەنجان، نەمەنگان، تاشكەنت، خارەزىمغا بارىدىغان كارۋان يوللىرى مۇشۇ بازاردىن ئۆتەتتى. ھاۋاسى ساپ، مەنزىرىسى ناھايىتى گۈزەل بولغان قوچقار قىشلىقىنى سۇلتان ئابدۇرېشىتخان تەختىگاھ ھەم ئارامگاھ قىلغانىدى. ئۇ بۇ يەرگە كەلگەن ئىككى يىلدىن بېرى قوچقار قىشلىقىنىڭ غەربىدىكى تۆپىلىككە چوڭ قورغان سالدۇردى. ئۇ بۇ قورغاندا ۋەزىر، ئەمىر، سەركەردە ۋە ئۇلارنىڭ ئائىلە تاۋابىئاتلىرى بىلەن ياساۋۇل، نۆكەرلەر بىلەن بىللە تۇراتتى، ياز كۈنلىرىنى يايلاققا تىكىلگەن ئارامگاھى ئاق كىگىز ئۆيدە ئۆتكۈزەتتى.

ئەمدى ئون سەككىز ياشقا كىرگەن بۇ ياش سۇلتان ئاتىسىدىن خەت كەلگەن كۈنىنىڭ ئەتىسىدىن باشلاپ، ئاۋۇل - قىشلاقلارنى ئارىلاشقا كىرىشتى. ئىسسىق كۆل بويىغا بارغاندا يۇرت ئاقساقىلى دۈسەنبېك ئالدىغا چىقىپ كۈتۈۋالدى. ئۇنىڭ بىلەن كۈيئوغلى، قىزىمۇ بىللە چىققانىدى. ئابدۇرېشىتخاننى ئىسسىق كۆل بويىغا تىككەن كۆركەم چوڭ ئاق ئۆيگە چۈشۈردى. ئۇنىڭ خاس نۆكەرلىرىمۇ ئاق ئۆيلەرگە ئورۇنلاشتى. قوي - قوزى، تاي سويۇپ، قىمىز قويۇپ، كېچىچە مېھمان قىلدى. ئابدۇرېشىتخان ياغاچ ئاياقتىكى قىمىزنى سورۇپ - سورۇپ چۆچەككە قويۇپ سۇنغان بوتۇتتا كۆز كېلىنچەكنى بىر يەردە كۆرگەندەك قىلىپ سورىدى:

— سىزنى بىر يەردە كۆرگەندەك قىلىمەنغۇ؟
— بارس قاۋۇن داۋىنى باغرىدا كۆرۈشكەندۇق.
ئابدۇرېشىتخان بىر پادا قوي بىلەن ئۇچرىغان گۈزەل قىزنى

دەررۇ ئېسىگە ئالدى.
 — بىز كۆرۈشكىلى تۆت يىل بولۇپتۇ. ئۇ چاغدا سىز تاغ
 تىكىسىدەك تۇتۇق بەرمەيدىغان شوق ئىدىڭىز، سورىغان
 سوئاللىرىمغا جاۋاب بېرىشنى خالىمىغانتىڭىز، تاغ تىكىسى تېخى
 ئۇۋا تۈزمىگەندۇ؟
 — ئۇ چاغدىكى شاش تاغ تىكىسى ئانا بولدى سۇلتان. ئۇنىڭ
 ئۇۋىسى، ئىككى بالىسىمۇ بار تېخى، ئالىلىرى بالا پېتىلا
 تۇرۇپلا.
 ئابدۇرېشىتخان شۇ چاغدىكى ئىشلارنى ئەسلەپ كەتتى.
 پەگادا ھارس نەجمىدىن دوغلاتنىڭ يېنىدا ئولتۇرغا توختىغۇلغا
 كۆزى چۈشۈپ ۋە ئۇنى تونۇپ سورىدى:
 — بالىلىرىڭىز بۆرمۇ، تۈلكە؟
 — ئىككىلىسى بۆرە، سۇلتان، بىرىنىڭ ئېتى بۆرىبەگ،
 بىرىنىڭ ئېتى بۈركۈتبەگ، — دېدى دۈسەنبەك كۈيئوغلنىڭ
 ئورنىغا جاۋاب بېرىپ، ئۇ پەخىرلەنگەندەك قىلىپ قوللىرىنى
 كېرىپ قويدى، — يېقىندا ئەقىقىسىنى^① قىلىپ بېرىمەن،
 ئالىلىرىنىمۇ چاقىرىمىز.
 — سۇلتان سۈپىتىدە ئەمەس، پۇقرا سۈپىتىدە كېلىپ
 قاتنىشىمەن، — ئۇ قولىدىكى قىمىزنى ئىچىۋەتتى.
 — ئۇيغۇرلارمۇ ئەقىق قىلامدۇ؟ سورىدى ئالتۇنئېكە يەنە
 بىر چىنە قىمىزنى ئابدۇرېشىتخانغا سۈنۈپ.
 — بىز بىلەن ئوخشاش. ئوغۇلغا ئىككى، قىزغا بىر قوي
 سويۇپ ئەقىق قىلىپ بېرىدۇ. تېڭىدىن قېنىمىز بىر - دە، —
 دېدى دۈسەنبەك كېلىنىگە جاۋاب بېرىپ.
 تۈن تەڭ بولغاندا، خوراز تاجىسىدەك قىزىرىپ كەتكەن
 ئابدۇرېشىتخان تاغايى ۋە مەھرەملىرى بىلەن بىللە بارگاھىغا

① ئوغۇل بالا شەرىپىگە ئىككى قوچقار سويۇپ قىلىپ بېرىلىدىغان ئەنئەنىۋى چاي.

قايتتى. قىمىزنى بولۇشىغا ئىچىپ، شاراب خۇمارىنى بېسىپ
ياشىرىپ قالغان خوجا ئەلى گورس - گورس دەسسەپ ئاق ئۆيدىن
چىقىپ، نەجمىدىن دوغلات ۋە باشقا ياساۋۇل، نۆكەرلەر بىلەن
قەلئەگە يېنىپ كەلدى.

ئەتىسى ئالتۇن ئوتۇغات قالدالغان سەللىنىڭ ئورنىغا
قىرغىزچە ئاق قالپاق، شاھانە تون ئورنىغا چوتتا يەكتەك كىيىپ،
بىلىنى يوللۇق بەلباغ بىلەن باغلىغان ئابدۇرېشىتخان ئىسسىق
كۆل ياقىسىدا ئۆتكۈزۈلگەن ئوغلاق تارتىشىش سورۇنىغا كەلدى.
ئۇنىڭ ئەتراپىدا ئۆزىگە ئوخشاش كېيىنگەن قىرىق يىگىت بار
ئىدى. مىڭلىغان كىشىلەر توپىغا قېتىلىپ كەتكەن
ئابدۇرېشىتخاننى ھېچكىم تونىيالىمىدى، پەقەت تاغايى، خوجا ئەلى
باھادىر، مۇھەممەدبېك قاتارلىق بىر قانچە كىشىلا ئۇنىڭ
كەلگىنىدىن خەۋەردار ئىدى.

ئوغلاقنى ئېلىپ، ئات چاپتۇرۇپ مەيدانغا كىرگەن
دۈسەنبېك بىتاقەت بولغان چەۋەندازلار ئالدىغا كېلىپ تېزگىنىنى
تارتتى. ئۇ چاپچىپ تۇرغان چىلان تۇرۇقىنى مىنىگەن
ئابدۇرېشىتخانغا كۈلۈمسىرەپ قويۇپ، ئوغلاقنى ئوتتۇرىغا
تاشلىدى. گويا چىل بۆرىلەر پادىغا تاشلانغاندەك، چەۋەندازلار
ئوغلاققا ئېتىلدى. مىرزا ئەلى تاغايى ئېتىمنى بۇراپ، ھارس
نەجمىدىن دوغلات يېنىغا كېلىپ قامچا دەستىسى بىلەن ئۇنىڭ
بېقىنىدىن تۇرتتى.

— ئىنىم، سىزگە ناتونۇش گۈزەل يايلاقتىن
ھۇزۇرلانغىڭىز كېلەمدۇ؟ يۈرۈڭ مەن بىلەن، — دېدى ئۇ
سۆزىنىڭ ئاخىرىنى ئۈنلۈك قىلىپ.

ھارس خالىمىغان ھالدا ئۇنىڭ كەينىدىن ئات يورغىلاتتى.
— ئىنىم، سىزنى بۇ يەرگە كېلۈر، دەپ زادىلا
ئويلىمىغانىدىم. تەلىپىمگە يارىشا، خاننىڭ مەكتۇپىنى ئېلىپ
كەلگىنىڭىز بەك ئوبدان بولدى. سىغىنغانىدىم، تۈنۈگۈندىن

بېرى سۇلتاننىڭ يېنىدا بولدىڭىز، ئەھۋاللىشىمىدىم، — دېدى
 تاغاي ھارامزادىلىك بىلەن. —
 — قورساق سېلىپ، سەمرىپ كېتىپلا ۋەزىر، — دېدى
 نەجمىدىن دوغلات تاغايىنىڭ سۆزىگە ئېرەن قىلماي.
 — ئاللاننىڭ ئىلتىپاتى ئىنىم. بۇ يەردە ئوبدان ئارام ئېلىپ
 قالغان بولساممۇ، پايتەختنى ئۇنتالمىدىم. بۇ سەھرايى
 قىيامەتتىن كەتكىم كېلىپلا تۇرىدۇ. ئابدۇلرەشىدخان ھەممىلا
 يەردە، بېشىمغا قونماقچى بولغان ئامەت قۇشىنى ئۇچۇرۇۋەتكۈچى
 كۈشەندە بولۇپ قېلىۋاتقانلىقى تۈپەيلى، بۇ سەھرايى قىيامەت،
 دەشتى ئاپەتكە كېلىپ قالغىنىمنى قارىمامسىز. چۆچۈرىنى خام
 ساناپ، دەرھال بېجىرىشكە تېگىشلىك ئىشنى ئۆزۈم ئارقىغا
 سۈرگەنلىكىمدىن پۇشايمان يەۋاتمەن ئىنىم. پۇرسەت بۇ يەردە
 ئاللىبۇرۇن كەلگەندى. سىزدەك بىر شىر ئەزىمەت
 بولمىغانلىقىدىن ئارىسلانغا قول سالماي كەلگىنىم راست. بۇ
 قېتىم پۇرسەتنى يەنە قولدىن بېرىپ قويساق كۈتكىنىمىزگە
 ئۆمۈرۋايەت ئېرىشەلمەيمىز. بۇ يەر خىلۋەت جاي ئىكەن. بۇ
 مەرىكە ئاياغلاشقىچە ئابدۇلرەشىدخاننى ئۇجۇقتۇرۇۋېتىش،
 ئاللادىن باشقا ھېچكىم بىلەلمەيدۇ. چۈشەندىڭىزمۇ؟
 — ياق، چۈشىنەلمىدىم، — نەجمىدىن دوغلاتنىڭ ئۈنى
 خىرقىراپ، ئەنسىز چىقتى.
 — نېمىشقا چۈشەنمىگەنسىز؟ — تاغاي شۈبھە بىلەن كۆز
 سېلىپ دېدى، — قاراڭ ئىنىم، ئابدۇلرەشىدخان سىزنى ئۆزىگە
 يېقىن كۆرىدۇ، سىزدىن زادى گۇمانلانمايدۇ. ئوغلاق تارتىش
 تۈگىگەندىن كېيىن ئۇنىڭ يېنىدىن نېرى بولماڭ، پەيتىنى
 تېپىپ، كەينى ياكى بېقىنى تەرەپتىن خەنجەر ئۇرۇڭ. ئەگەر بۇ
 ئەپسىز بولۇپ قالسا، زەھەر بىلەن سۇغۇرۇلغان ساداق ئوقى
 بار، ئۇنى كەچقۇرۇن بېرەي، سىز مەرگەن، خېلى يىراقتىن
 تەككۈزەلەيسىز. بۇ ئەتراپتا يوشۇرۇنۇدىغان جايلار كۆپ. بۇنى

ئېلىك، — مرزا ئەلى تاغاي توننىڭ ئىچىدىن بىلىگە
ئېسىۋالغان خەنجەرنى غىلاپى بىلەن ھارسقا ئۇزاتتى، — سىز
سۇلتان مرزا ئابابەكرىنىڭ يېقىن توغقىنى. ئۇنىڭ قىساسىنى
ئېلىش سىزنىڭ مەجبۇرىيىتىڭىز ئىنىم. ئۇنىڭ قىساسىنى
— ۋەزىر ئەزەم، تېخىچە شۇم نىيەتلىرىدىن يانمىلىمۇ؟ قول
سالماقچى بولۇپ يۈرگېنىمدە نېمىشقا يالتىيىۋالغان ئىدىلە؟
ئەمدى يەنە سەپىرالىرى ئۆرلەپتىغۇ. بۇ قەستىمىز سىزىلىپ
قالسا، تېرىمىز تەتۈر سويۇلۇپ، سامان تىقىلىدۇ. بۇنى
بىلەمدىلا؟ بۇنىڭ قىساسىنى
— ئىنىم، قېنى سەندىكى جاسارەت؟ بۇ سۆزلەرنى سېنىڭ
قىلىۋاتقىنىڭغا ئىشەنمەيمەن! ئال بۇنى! — تاغاي خەنجەرنى
ئۇنىڭغا تۇتقۇزۇپ قويدى، — «يىگىت سۆزىدىن، شىر ئىزىدىن
قايتماس» دەپتىكەن. مرزا ئابابەكرىنىڭ روھىدىن ئۇيات! — ئۇ
قەھرى بىلەن سەنلەپ سۆزلىدى. بۇنىڭ قىساسىنى
— يىگىت ئەمەس، پادىشا، ۋەزىرلەرمۇ سۆزىدىن
قايتىدىغان، يولۋاسمۇ ئىزىدىن ياندىغان چاغلارمۇ بولغان ۋەزىر
ئەزەم. ئويلاپ كۆرەي، — ھارس خەنجەرنى قوينىغا يوشۇردى.
— ئاللا سىزنى پاناھىدا ساقلىغاي ئىنىم. كەچقۇرۇن
خۇپتەندىن يانغان مەھەلدە قەلئەدىكى ياتاق ئۆيىڭىزگە خۇش خەۋەر
ئاڭلىغىلى بارىمەن. خەير، مەن كەتتىم. بۇنىڭ قىساسىنى
نەجمىدىن دوغلات دوكىسىمان ئېڭىشىپ كېتىۋاتقان
تاغايىنىڭ ئارقىسىدىن بىرنى تۈكۈردى — دە، ئېتىغا قامچا
ئۈرۈپ، ئوغلاق تارتىشىش مەيدانىغا يېتىپ كەلدى. بۇنىڭ قىساسىنى
ئوغلاق تارتىشىش قىزىپ كەتكەندى. ھارس ئۇياقتىن بۇ
ياققا، بۇياقتىن ئۇياققا ئات سېلىپ ئوغلاق تارتىشىۋاتقان
چەۋەندازلارغا كۆز تىككىنىچە ئويغا چۈمدى: «سۇلتان مرزا
ئابابەكرى تاغام بولۇپ قالغىنى ئۈچۈن قاتىللىق قىلىشىم
كېرەكمۇ؟ بۇ پېشانەمگە پۈتۈلگەن تەقدىر قىسمەتمۇ، ئەمەسمۇ؟

سۇلتان ئابدۇرېشىتخان ماڭىلا ئەمەس، مىرزا ئەلى تاغايغىمۇ
يامانلىق قىلغىنى يوق. تاغاي قارانىيىتىگە يېتىش ئۈچۈنلا ئۇنى
ماڭا شەھىد قىلدۇرماقچى... نېمىشقا ئاقىل، مەردانە ياش
سۇلتاننى ئۆلتۈرگۈدەكمەن؟ ئۇنىڭدىن ياخشىلىق كۆرۈپ
كېلىۋاتمەن، ئۇ ياش بولغىنىغا قارىماي شۇنداق تەمكىن،
شۇنداق ئادىل، ئاۋاممۇ ئۇنىڭغا قايىل. ئۆلتۈرۈشكە توغرى
كەلسە مەككار، مۇناپىق تاغايىنى ئۆلتۈرسەم ھەق بولىدۇ. ئاللا،
قىلغان گۇناھلىرىمغا توۋبە، ئەمەل كۆزلەپ نەپسىمگە چوغ
تارتىپ، ناھەق تۆككەن قانلار بەدىلىگە پېقىر قولۇڭنى
جازالا...»
ئۇ خىيالچان ھالدا ئوغلاق ئارتىشىۋاتقان چەۋەندازلارغا
سەپسالدى. چاڭ چىقىرىپ ئوغلاق كەينىدىن ئات چاپتۇرغان
چەۋەندازلار ئىچىدە ئاقۇش يۈزلۈك، قاراقاش، بۇرۇتى ئەمدىلا
خەت تارتقان ياش چەۋەنداز توختىغۇل تېقىمغا باسۇرۇۋالغان
ئوغلاقنى تارتىپ ئېلىپ، ئوغلاقچىلار قۇرشاۋىدىن بۆسۈپ
چىققىنىچە مەيداننىڭ بىر چېتىدە، ۋەزىر، ئەمىر قاتارلىق يۇرت
چوڭلىرى تۇرغان تەرەپكە قۇيۇندەك تاشلاندى. تەرەپ - تەرەپتىن
ئات سالغان چەۋەندازلار ئۇنى يەنە ئارىغا ئېلىۋالدى. لېكىن، ئۇ
بوي بەرمەي يەنە بۆسۈپ چىقتى - دە، ئېتىنى ئۇچقاندەك
چاپتۇرۇپ كەلگىنىچە ئوغلاقنى مۇھەممەدبېك ئالدىغا تاشلىدى.
دۈسەنبېك ئاقساقال ئاپىرىن ئېتىپ ئورنىدىن تۇردى.
- يارايىسەن يىگىت، بارىكالا!
- كامال تاپ! رەھمەتلىك مەن ئۇنى ئۆلتۈرۈپ بەردەن ئالدىم.
قىنقاس - چوقان ئىچىدە ئىرغىپ ئاتتىن چۈشكەن يىگىتكە
قارىغان نەجمىدىن دوغلات ئاغزىنى ئېچىپ قالدى. «ۋاي، بۇ
سۇلتان ئابدۇرېشىتخانغۇ، قىرغىزنىڭ ئۆزى بولۇپ كېتىپتىغۇ.
تونىيالىماي قالغىنىمنى قارا...»
ئەمىر مۇھەممەدبېك چىرايلىق ئىگەرلەنگەن كۈمۈش

ئۈزەڭگىلىك تۇرۇقنى چەۋەنداز يىگىت ئالدىغا ئېلىپ كەلدى.
— سۇلتانم، قالتىس باھارەت كۆرسەتتىلە، ھەممىدىن
قىزىقى ئالىيلىرىنىڭ سۇلتان ئابدۇلرەشىدخان ئىكەنلىكلىرىنى
ئاۋام بىلمەي قالدى. بۇ ئات قىرغىز خەلقىدىن ئۆزلىرىگە
تارتۇق، — ئۇ سۆزدىن توختاپ نېراقتا كۆز تىكىپ تۇرغان
ئالتۇنئېيىگە كۆز ئىشارىتى قىلىۋىدى، ياقا — پەشلىرى نەپىس
كەشتىلەنگەن مەخمەل توننى تۈتۈپ تۇرغان كېلىنچەك ئاتىنىڭ
يېنىغا باردى، — ئالىيلىرى، تاغ قىزىنىڭ ئاددىي سوۋغىتىنى
قوبۇل قىلغايلا، — دەيدى دوسەنئېيىك كېلىننىڭ قولىدىن توننى
ئېلىپ ئابدۇرېشىتخانغا كىيگۈزۈۋېتىپ، ئالتۇنئېيىكە ئېگىلىپ
تەزىم قىلدى. كۆپچىلىك خاننى تەبرىكلەشتى. *ئابدۇرېشىتخان*
— مۇبارەك، مۇبارەك! *ئابدۇرېشىتخان* قۇللۇق، قۇللۇق.
— چەۋەنداز يىگىتكە ئاپىرىن! *ئابدۇرېشىتخان* ئاتنى مىنگەن
ئابدۇرېشىتخاننى كۆرسۈتۈپ تۇرۇپ: *ئابدۇرېشىتخان*
— قېرىنداشلىرىم، بۇ چەۋەنداز بىزنىڭ سۇلتانىمىز
ئابدۇلرەشىدخان بولىدۇ. شاھىنشاه سەئىدخاننىڭ ئوغلى! —
دېۋىدى، ھەيران قالغان خالايق تەرەپ — تەرەپتە ئابدۇرېشىتخانغا
ئالقىش ياڭراتتى. *ئابدۇرېشىتخان*
— سۇلتانغا بارىكالا. *ئابدۇرېشىتخان*
— يۇرت ئاقساقاللىرى، قېرىنداشلار، ھەممىڭلارغا
سالام! — ئابدۇرېشىتخان ئۆزىگە ئامانلىق تىلەۋاتقان كىشىلەرگە
مىننەتدارلىق بىلەن قاراپ دەيدى، — خان ئاتام سۇلتان سەئىدخان
بۇ يىل كۈزدە كېلىپ ھال — ئەھۋالىڭلارنى سورىماقچى.
— خاننىڭ سەپىرى قۇتلۇق بولغاي، — دەپ چورقىراشتى
يەنە خەلق. *ئابدۇرېشىتخان*
ئابدۇرېشىتخاننىڭ ۋۇجۇدى لەرزىگە كەلدى. ئۇ ئاتىدىن

چۈشۈپ چوقان سېلىۋاتقان خالايققا مېھرى بىلەن كۆز سالىدى:
— ئەلبېشى، يۇرت ئاقساقاللىرى، قېرىنداشلار، بۈگۈندىن
باشلاپ كېلەر يىل مۇشۇ كۈنگىچە مال بېجى، ئاشلىق سېلىقى
ئېلىنمايدۇ. ئالا جېنىڭلارنى ئامان، مېلىڭلارنى كۆپ قىلسۇن.
كۆپچىلىكنىڭ ئابدۇرېشىتخانغا ئېيتقان رەھمەت، ھەشقاللا
ساداسى يېشىل يايلاقنى قاپلىدى. تاغلاردىن ئەكس سادا قايتتى.
— خۇدا ئابدۇلرەشىدخانغا نۇسرەت ئاتا قىلغىن، — دەپ
پىچىرلىدى ئابدۇرېشىتخاندىن كۆز ئۈزمەي تۇرغان ھارس
نەجمدىن دوغلات ۋە ئاستا كەينىگە يېنىپ قورغانغا كەتتى.

3
ئاي قاراڭغۇسى ئىدى. دۈسەنبىك ئاۋۇلىدا بولغان كېچىلىك
ئېيتىشىشنى كۆرۈپ، قورغانغا قايتىپ كېتىۋاتقان ھارس
نەجمدىن دوغلاتنى بىرى ئاستا ئاۋاز بىلەن چاقىردى. ئۇ توختاپ
كەينىگە ئۆرۈلۈپ، ئىرغاڭلاپ كېلىۋاتقان تاغايىنى تونۇدى، تېنى
شۈركۈنگەندەك بولۇپ، بېلىگە ئېسىقلىق قىلىچىنىڭ سېپىنى
تۇتتى.

— ۋەزىر ئەزەم، كىم ئىكەن دېسەم ئۆزلىرى ئىكەنلىغۇ.
بۇ كېچىدە نېمە گەپلىرى بارىكەن؟ — ئاستا، لېكىن زەردە
قىلىپ سورىدى ئۇ.
— نېمە گېپىم بارلىقى سىزگە مەلۇم ئىنىم، خۇپسەنلىك
قىلماي ئېلىماڭ بۇنى! — ساداق بىلەن ئىككى تال ئوقنى ئۇزاتتى
سىرزا ئەلى تاغايى، — ئوق بېشى زەھەر بىلەن سۇغۇرۇلغان
تەگسىلا جاننى ئالىدۇ.
— مەندە زەھەر بىلەن سۇغۇرۇلغان جان ئالار قوراللار
كۆپىيىپ كېتىۋاتىدىغۇ ۋەزىر، يەنە نېمە قىل دەيسىز؟
— قارىغاندا، خەنجەر بىلەن مەقسەتكەن يېتەلمىگۈدەكسىز

ئىنىم. سىز چىۋەر مەرگەن. سۇلتان مۇشۇ ئاي ئىچىدە ئىسسىق
كۆل، ئارا تۆپە دىيارلىرىنى ئارىلاپ چىقىدىكەن، پۇرسەت
بۇنىڭدىن ئارتۇق بولمايدۇ. ئۈچ كۈن مۆھلەت بېرىمەن. شۇنى
ئېسىڭىزدە تۇتۇڭكى، ئالدىراقسانلىق قىلىپ زىنھار ئۆزىڭىزنى
سەزدۈرۈپ قويغۇچى بولماڭ! زىنھار...
كۆزلىرى چەكچىيىپ، چىرايى ئۆڭگەن ھارس ئىككى تال
ساداق ئوقىنى ئېلىپ، قايرىپ سۇندۇرۇپ، چىغىر يول
چېتىدىكى قويۇق چاتقانلىق ئارىسىغا چۆرىۋەتتى.
— ھۇ بەچچىغەر! نېمە قىلىۋاتىسەن؟ — غەزەپلىنىپ
پىچىرلىدى تاغاي، — بەرگەن ۋەدەڭدىن يانماقچىمۇ؟ بايا گەپ
قىلماي خەنجەرنى ئالغانىدىڭغۇ، ئەمدى نېمە بولدى ساڭا؟ ئۇنداق
مەتولۇق قىلمىغىن، كىچىكىڭدىن ئوغلۇمدەك كۆرۈپ بېقىپ
چوڭ قىلغىنىمنى ئۇنتۇپ قالما. شۇ چاغلاردا مىرزا ئابابەكرىنىڭ
يېقىن توغقىنى ئىكەنلىكىنى ئاۋام بىلىپ قالغان بولسا، بۇنداق
غەيۇر چەۋەنداز بولۇپ چىقىمىقىڭ بەسى مۇشكۈل ئىدى.
ئاللىبۇرۇن قۇيرۇقىڭنى قۇم بېسىپ بولاتتى، خۇنپەر. بۇ
پەيلىڭدىن دەرھال يېنىپ، قىساس خەنجىرىنى ئابدۇلرەشىدخان
كۆكسىگە ئۇرمىساڭ ياكى زەھەرلىك ئوقنى تەگكۈزمىسەڭ،
پايتەختكە كېتەلمەيسەن، ئۇختۇڭمۇ؟! —
— ئۇختۇم! — دېدى بوم ئاۋاز بىلەن ھارس چاتقاللىق
ئارىسىغا كۆز يۈگۈرتۈپ. ئۇ بىر نەچچە كىشىنىڭ كۆلەڭگىسىنى
كۆرگەندەك بولدى. قولىغا پاقىنىڭ كۈرۈلدىشى ئاڭلاندى.
پىراقتىن يايلاق ئىتىلىرىنىڭ قاۋىغان ئاۋازى ئىشتىلىدى، يېقىن
ئەتراپ تىمتاس بولۇپ، ئۇنىڭغا ۋەھىملىك تۇيۇلدى. شۇئارىدا
ئىككى كىشى ئاستا يېقىنلاپ كەلدى. ئۇ قىلىچنى سۇغۇرۇپ
ئېلىپ يۇقىرى كۆتۈردى.
— ھارس، بۇ يەردە بىزدىن باشقا ھېچكىم يوق، — دېدى
مىرزا ئەلى تاغاي بوش ئاۋاز بىلەن، — ھېچكىممۇ كەلمەيدۇ.

ئەجلى مۇئەللىق بېشىڭ ئۈستىدە تۇرۇپتۇ، ياخشىلىقچە قىلىچىنى تاشلاپ تۆۋبە قىل. نەجمىدىن دوغلات ئۈچ تەرەپتىن قىستاپ، تىغ تەڭلەپ كېلىۋاتقان تاغايى ۋە ئۇنىڭ ئادەملىرىگە قانداق تاقابىل تۇرۇشىنى بىلەلمەي ئېسەنكىرەپ قالدى. بۇنداق خالىي جايدا رەقىبلىرىنىڭ توسۇپ تۇرىدىغانلىقىنى ئۇ ئويلىمىغانىدى. غەيۇر چەۋەندازلاردىن بولغاچقا ئۇدۇلىدىن كەلگەن ناتونۇش كىشىگە قىلىچىنى بىر شىلتىپ، ئۇنىڭ قىلىچىنى يەرگە چۈشۈرۈۋەتتى. چۆرگىلەپ يۈرۈپ ئون مىنۇتتەك قىلىچلاشتى. يالغۇزلۇق قىلىپ، پەيتىنى تېپىپ قاچماقچى بولۇپ تۇرۇۋىدى، قىلىچى يەرگە چۈشۈپ كەتكەن ئادەم خەنجىرىنى شىلتىپ تۇرۇپ، قىلىچىنى يەنە بىر قولىغا ئېلىۋالدى. - دە، ھارس بىلەن قىلىچلىشىۋاتقان ھەمراھىغا بولۇشۇپ، يان تەرەپتىن يېقىنلاپ كەلدى. ھارس بۇنى سېزىپ، ناھايىتى چەدەسلىك بىلەن ئۇنىڭغا قىلىچ ئوردى. «چاق» قىلغان ئاۋاز بىلەن تەڭ ئۇچقۇن چاچرىدى. ماناشۇ چاغدا ھارسنىڭ كەينىدىن كەلگەن تاغايى ئۇنىڭ بېقىنىغا قوش بېسىلىق خەنجەرنى تىقىۋەتتى. ھارس نەجمىدىن دوغلات دەلدۈگۈنۈپ - دەلدۈگۈنۈپ بېرىپ ياش چىنار كۆچىتىگە سوقولغان پېتى ئولتۇرۇپ قالدى. ئۇنىڭ ئوڭ مۆرىسىگە يەنە بىرەيلەن قىلىچ چاپتى.

- بولدى، - دېدى مىرزا ئەلى تاغايى مۆرىسىدىن ئۈزۈلۈپ يەرگە چۈشكەن ھارسنىڭ ئوڭ قولىغا كۆز سېلىپ، ئۇ يەنە بىر ئادىمىگە بۇيرۇدى، - قاراپ تۇرماي بېشىنى كەس! قاتتىق ئاغرىقتىن ۋاي - ۋايلاپ ياتقان ھارس خەنجەرنى بوغۇزىغا سۈرگەن ئادەمگە قاراپ گەپ قىلماقچى بولغاندەك لەۋلىرىنى مىدىرلاتتى. لېكىن، ئاۋاز چىقمىدى. كۆپۈپ چىققان چېكە تومۇرلىرى لوقۇلداپ، ئاقىرىپ كەتكەن يۈزىنىڭ بۇلجۇڭ گۈشلىرى تارتىشىپ، چىشلىرى كىرىشىپ قالدى. بوغىزىدىن

ئوقچۇپ چىققان قان خەنجەر ئۇرغۇچىنىڭ يۈز - بويۇنلىرىغا
چاچرىدى. يېنىدا قاراپ تۇرغان تاغاي قىلىچىنى ئېگىز كۆتۈردى.
- بولدى چاپماڭ جانابى ۋەزىر، ئۇ ئۆلدى، - دېدى
ھارسنىڭ بېشىنى خەنجەر بىلەن كەسكەن كىشى يۈزىگە چاچرىغان
قاننى ھارسنىڭ چاپىنىغا ئېرتىپ تۇرۇپ. - بولمايدۇ، - تاغاي ھارسنىڭ ئەمەس، ئۆز
- چاپمىسام بولمايدۇ، - تاغاي ھارسنىڭ ئەمەس، ئۆز
ئادىمىنىڭ گەدىنىگە قىلىچ ئۇردى. - بۇ نېمە قىلغانلىرى ۋەزىر؟ ھەر بىرىڭگە ئەللىك سەر
كۈمۈش بېرىمەن، دېگەن ئىدىلىغۇ، ئەمدىلىكتە بولسا...
- ئاغزىڭنى يۈم ئەخمەق. مانا ساڭا ئەللىك سەر، - دېدى
تاغاي ئىككىنچى ئادىمىنىڭ بويىنىغا كۈچ بىلەن قىلىچ چىپىپ.
ئۇنىڭ بېشىدىكى كۈمۈش ئوتۇغات قالدالغان سەللىسى بۆكى
بىلەن يەرگە چۈشۈپ چۈۋۈلۈپ كەتتى. ياز ئىسسىقلىقىدا شەلۋەرەپ
كەتكەن مستەك سىدام بېشىغا دالا شامىلى تەگدى. ئۇ قانغا غەرق
بولۇپ ياتقان ئىككى ئادىمىنىڭ ئۆلمەي قىمىرلاپ ياتقانلىقىنى
كۆرۈپ، خەنجەر بىلەن ئۇلارنىڭ بېشىنى تەنلىرىدىن جۇدا
قىلدى. ئۇنى قورقۇنچ بېسىپ، تۆت ئەتراپىغا ئەندىشىلىك نەزەر
تاشلىدى. قىزارغان كۆزىگە ۋەھىملىك قاراڭغۇلۇق تىقىلدى.
ھەر بىر دەرەخ تۈۋىدە ئادەم قاراپ تۇرغاندەك بىلىنىپ، كېتىشكە
ئالدىرىدى. خەنجىرىنى بىر ئۆلۈكنىڭ چاپىنىغا چالا - بۇلا
ئېرتىپ قويىنىغا تىقتى. قىلىچىنى يەنە بىر ئۆلۈكنىڭ چاپىنىغا
سۈرتۈپ، بېلىدىكى غىلاپقا سالدى. بۆكى بىلەن سەللىسىنى
قولغا ئېلىپ بەدەر قاچتى. لېكىن، ئەللىك ئاتمىش قەدەم يەرگە
بارغاندا، چىپىدە توختىدى. «ئاپلا، كۈمۈش ئوتۇغاتنى
ئېلىشنى ئۈنتۈپتىمەن، ئوتۇغات ئابدۇلرەشىدخاننىڭ قولىغا
چۈشۈپ قالسا، ئۇ جېنىمغا زامىن بولىدىغان ئىسپات
بولۇشى مۇمكىن...» ئۇ، شۇنداق ئويلاپ دەررۇ كەينىگە
يېنىپ، يۈگۈردى. ئۇ شۇنداق تېز يۈگۈردىكى، جەسەتكە

پۈتلىشىپ يېقىلمىغان بولسا، قان تۆكۈلگەن يەردىن ئۆتۈپ
كەتكەن بولاتتى. ئورنىدىن تۇرۇپ سىنچىلاپ قارىدى، كۈمۈش
ئوتۇغا ھارس نەجمىدىن دوغلاتنىڭ جەستى قېشىدا ئوت - چۆپ
ئارىسىدا پارقىراپ تۇراتتى. ئۇ «مىڭ مەرتىۋە شۈكرى. ئۆزۈڭ
ساقلا خۇدايىم» دەپ پىچىرلاپ، كۈمۈش ئوتۇغاتنى ئېلىپ قويۇن
يانچۇقىغا سالدى - دە، ھاسىراپ ماڭغىنىچە، ئۆتكەن يىلى
سۇلتان سالدۇرۇپ بەرگەن گۈلزارلىق ھويلىسىغا كەلدى.
دەرۋازىۋەن ئىشىكنى ئاچتى. چۆيۈن چىراغنى كۆتۈرۈپ چىققان
جۇۋان مىرزا ئەلى تاغايىنى كۆرۈپ چۆچۈپ كەتتى.
- ۋاي ئانامەي، نېمە بولدىلا تەقسىرىم، تونلىرىدىكى نېمە
قان ئۇ؟ چىرايلىرى ئەجەب ئوڭۇپ كېتىپتە؟
- خەپشۈك! بۇنى سۇرىغۇچى، جۇۋابىنى ئاڭلىغۇچى ھەم
بولما چۆرە خاتون. بۈگۈنكى ئىشنىڭ ئۆز مەجبۇرىيىتىڭنى ئادا
قىلىش، ئۇقتۇڭمۇ؟ - تاغايى تونىنى سېلىپ ئۇزاتتى.
ئۇقتۇم تەقسىرىم، - دەپ تونىنى ئالدى جۇۋان.
- خانىيىم مېھمانخانسىدىمۇ؟
- ھەئە تەقسىرىم، ئۇخلاپ قالدى.
- توننى ھازىر يۈيۈپ يېيىپ قويغىن ئومىقىم، ئاندىن
ھۇجرامغا كىرىپ ماڭا ھەمراھ بولغىن.
جۇۋان جىن چىراغنى يورۇتۇپ كۆتۈرۈۋېلىپ، توننى
يۈيۈش ئۈچۈن يۈيۈنۈش ئۆيىگە كىرىپ كەتتى.
مىرزا ئەلى تاغايى يەركەنلىك بىر باينىڭ مەستۈرە
ئىسىملىك بۇقىزىنى ئىسسىق كۆل دىيارىغا يولغا چىقىش ئالدىدا
ئەمرىگە ئېلىپ، ئۈچ خوتونلۇق بولغانىدى.
كېيىملىرىنى تامامەن سېلىۋەتكەن تاغايى ئەتىرنىڭ پۇرىقى
دىمىغىغا كىرىپ بېشىنى كۆتۈردى. ئاق رومال، ئاپئاق كۆڭلەك
ئىچىدە لىغىلداپ تۇرغان مەستۈرە بۇۋى قوش بىسلىق خەنجەرنى
كۆتۈرۈپ تۇراتتى، تاغايى چۆچۈپ كەتتى.

— بۇنى ئالسلا تەقسىرىم.
 ئۇ خەنجەرنى ئىتتىك قولىغا ئېلىۋالدى.
 — بۇنى نەدىن ئالدىڭ؟
 — توننىڭ قويۇن يانچۇقىدىن.
 — ئۇنتۇغان ئىكەنمەن. ۋاپادار خاتۇنۇم سەن — دە،
 ئۇمىقىم، — تاغايى كۈلۈمسىرەپ ئورنىدىن تۇردى.
 مەستۈرە بۇۋى قورقۇپ كەينىگە داچىدى.
 — قورقما، ئەمدى يېشىنىپ ياتقىن.
 تاغايى شۇنداق دېدى — دە، بېرىپ بۇلۇڭدىكى چوڭ
 ساندۇقنى ئېچىپ، خەنجىرىنى بايا سېلىپ قويغان قىلىچ يېنىغا
 قويدى. ساندۇقنى قولۇپلاپ يوتقانغا كىردى...
 مىرزا ئەلى تاغايى ئەتىسى بامداتقا ئەزان ئېيتقاندىن كېيىن
 تاۋار بۆكىگە يۆگەلگەن سەللىگە كۈمۈش ئوتۇغاتنى قىستۇرۇپ،
 تەسۋىنى سىيرىغان ھالدا ئىشكىتىن چىقتى. يەركەندىن ئېلىپ
 كەلگەن ئۈچ مۇلازىممۇ ئۇنىڭغا ئەگەشتى. ئۇلار مەسچىتكە
 يېقىنلاشقاندا بىرمۇنچە كىشىنىڭ توپلىشىپ تۇرغانلىقىنى
 كۆردى.
 — ۋەزىر ئەزەم كېلىۋاتىدۇ، — جامائەت شۇنداق دېيىشىپ،
 قوللىرىنى كۆكسىگە ئېلىپ سالام بېرىشتى.
 — ئەسسالامۇ ئەلەيكۇم ۋەزىر ئەزەم.
 — ۋە ئەلەيكۇم ئەسسالام. مەسچىتكە كىرىپ ئىبادەت بىلەن
 بولماي بۇ يەردە تۇرۇپ قېلىشىپتىلىغۇ؟
 — قورغانغا ئۈچ چاقىرىم كېلىدىغان چاتقاللىق قېشىدا
 ئۆلۈم ۋەقەسى يۈز بېرىپتۇ، — دېدى جامائەتتىن بىرى.
 — نېمە، ئۆلتۈرۈلگەن كىم ئىكەن؟ — بۇ ئىشتىن زادىلا
 خەۋىرى يوقتەك تەئەججۇبلىنىپ سورىدى تاغايى.
 — بىلىمدۇق، ھېلى ئەمىر خوجا ئەلى باھادىر شۇ يەرگە
 كەتتى. نېمە ئىش بولغانلىقى ئاللاغا مەلۇم.
 — ئى رەببىل ئالىمىن، سۇلتانىمىزنى ئۆز پاناھىڭدا

ساقلىغايىسەن، — دەدى تاغايى ۋە ئۆكەر، ياساۋۇللىرى بىلەن كېلىۋاتقان ئابدۇرېشىتخانغا كۆزى چۈشۈپ، ئىتتىك ئالدىغا بېرىپ سالام بەردى. ئابدۇرېشىتخان جاۋاب سالام بەردى، ئۇ جامائەت بىلەن سالاملىشىپ مەسچىتكە قاراپ مېڭىشىغا، تاغايى قولنى كۆكسىگە ئېلىپ قايغۇرغان ھالدا دەدى:

— سۇلتانىم، جامائەتتىن ئاڭلىسام، كېچە «بۆرە ئوۋىسى» دەپ ئاتىلىدىغان چاتقاللىق قېشىدا ئادەم ئۆلتۈرۈلگەنمىش. خوجا ئەلى باھادىر شۇ يەردە ئوخشايدۇ. شۇڭا، يوللىرىغا قاراپ تۇرۇۋېدۇق.

— بۇ نېمە گەپ، ئۆلتۈرۈلگىنى كىم ئىكەن ۋەزىر؟ — سورىدى ئابدۇرېشىتخان تەشۋىشلىنىپ.

— تېخى بىلگىدەك بولمىدۇق، كىمنىڭ ئۆلتۈرۈلگىنىمۇ مەلۇم ئەمەس. ئەمىر كەلسە ئاندىن مەلۇم بولىدۇ.

— ئۆلتۈرۈلگەن كىم ئىكەن؟ سىز باش بولۇپ ئېنىقلاپ، توققۇز كۈن ئىچىدە قاتىلنى تۇتۇپ ئالدىمغا كەلتۈرمىسىڭىز،

جازاغا تارتىلىسىز. ئەمىر مۇھەممەدبېك بىلەن كېڭىشىپ ئىش قىلارسىز، — دەدى جىددىيلەشكەن سۇلتان بۇيرۇق قىلىپ.

— خوپ ئالىيلىرى. ئابدۇرېشىتخاننىڭ كۆڭلى بىئارام بولۇپ، مەسچىتكە

ئىتتىك كىرىپ كەتتى.

ئىتتىك كىرىپ كەتتى. ئىتتىك كىرىپ كەتتى. ئىتتىك كىرىپ كەتتى.

ئىتتىك كىرىپ كەتتى. ئىتتىك كىرىپ كەتتى. ئىتتىك كىرىپ كەتتى.

ئىتتىك كىرىپ كەتتى. ئىتتىك كىرىپ كەتتى. ئىتتىك كىرىپ كەتتى.

ئىتتىك كىرىپ كەتتى. ئىتتىك كىرىپ كەتتى. ئىتتىك كىرىپ كەتتى.

يەتتىنچى باب

ئاشىقنىڭ ئۆلۈمى

1

« ئابدۇلرەشىدخان باتۇر، پاراسەتلىك بولسىمۇ، تېخى ياش، ئالدىدىكىنى كۆرەلمىگەن بىلەن كەينىدىكىنى كۆرەلمەيدۇ، ئوچۇق ئاشكارىنى بىلگەن بىلەن پىنھاننى بىلەلمەيدۇ. پېقىرغا ئاتام بەلگىلىگەن ۋەزىر، دەپ ئىشىنىدۇ. تۈنۈگۈنكى قانلىق قىلمىشنى تەكشۈرۈپ بىر تەرەپ قىلىشنى ماڭا بۇيرۇدى، ئاللا ساقلىدى دېگەن شۇ - دە، توققۇز كۈن ئىچىدە قاتىلنى تاپمىسام جازالىنىدىكەنمەن. ياش سۇلتاننىڭ بۇ بالىلارچە پەرمىنى نېمە دېگەن كۈلكىلىك - ھە! ياق، مەن جازالانمايمەن، تارتوقلىنىمەن. قاتىلنىڭ تېنىدىن جۇدا قىلىنغان بېشىنى ئۇنىڭ ئالدىدا قويىمەن. ھا - ھا - ھا...»

— ۋەزىر ئەزەم نېمانچە خۇش قوپتىلا. چۈشلىرىگە ئاي كىردىمۇ، كۈنمۇ؟ — دېدى ئۇزۇن ئاق شايى كۆڭلەكتىن تولغان بەدىنى بىلىنىپ تۇرغان مەستۈرە بۇۋى بىر نەچچە كۈندىن بېرى چاققۇن بولۇپ قالغان ۋەزىرنىڭ تەكسىدىن كۈلۈپ باش كۆتۈرگىنىدىن ئەجەبلىنىپ.

— چۈشۈمگە سەن كىرىپسەن ئۇمىقىم، — دېدى تاغايى ئويللىرىنى ئېيتماستىن، گەپنى چاقچاققا ئايلاندۇرۇپ.

دېرىزىدىن كىرگەن يورۇقنى كۆرۈپ دەرھال سورىدى، — ھوي
 بۇۋى، بامدات ۋاقتى بولۇپ قالدىمۇ؟ نېمىشقا بۇرۇنراق
 ئۇيغىتىۋەتمىدىڭ؟
 ئۇ شۇنداق دېگىنىچە كۆڭلەك، تامبىلىنى ئالدىراپ
 كىيدى — دە، تاشقىرىغا چىقىپ تاھارەت ئېلىپ كىردى.
 — كۈن قىزىرىپ قاپتۇ ئەمەسمۇ، مەسچىدكە نامازغا
 چىقىشىم كېرەك ئىدى. سۇلتان نېمە دەپ قالغاندۇ؟ ئەتىگەنلىك
 چاينى چاپسانراق دەملەپ چىق، خانئايىم جەينامازدىن قوپۇپ
 چىققىچە، مەن ئىشىمغا مېڭىشىم كېرەك.
 تاغايى شۇنداق دەپ، تونىنى كىيىپ تۇرۇشىغا قىيا
 ئېچىقلىق ئىشىكتىن چوڭ ئايالى خانئايىم كىرىپ كەلدى.
 — ھوي، ۋەزىر غوجام! ياش چۆرىنىڭ قېشىدىن
 چىقالمايدىغان بولۇپ كەتتىلغۇ؟ مەن كىمنىڭ قىزى، ئۇ
 كىمنىڭ قىزى؟ ئويلەنمىپراق ئىش قىلسىلا بولارمىكىن
 تەقسىرىم. ئۇنىڭ تېخى چۆرە ئىكەنلىكىنى ئۇنتۇپ قالمىسىلا.
 — ئۇنتۇپ قالغىنىم يوق ئاغىچا، سىلە ھەر كۈنى ئۇخلاپ
 قالغان ۋاقىتلىرىدا كېلىپ قالدىم. ئۇيغىتىشقا كۆزۈم قىيماي،
 چۆرە خاتۇننى خىزمىتىمگە سالغىنىم راست، خاپا بولمىسىلا،
 سىلە دېگەن ئۆلىما زىيائىدىن مەخدۇمنىڭ قىزى چوڭ ئاغىچا،
 ئەتىۋارلىق خاتۇنۇم.
 تاغايىنىڭ كىرىپلا ۋاتىلداپ كەتكەن خوتۇنىنىڭ ئاغزىنى
 ئەتمەكچى بولۇپ قىلغان ياغلىما سۆزلىرى خانئايىمغا تەسىر
 قىلىدىغاندەك ئەمەس ئىدى، ئۇ تاغايىنىڭ تونىنىڭ يېڭىدىن
 تارتىپ دېدى: —
 — چاي ئىچمىگەنلا تېخى. قوپسىلا، زەپە سېلىپ چاي
 دەملىتىپ قويدۇم.
 — خاتۇن، مەستۈرە بۇۋى ھازىر چاي راسلاپ كىرىدۇ،
 مەشەدە بىللە ئىچەيلى.

— ھە، بىلدىم، ئۇنىڭدىن ئايرىلالماس بولۇپ، قاپلا - دە،
ۋەزىر ئەزەم، ئۇنداق بولسا مېنى تالاق قىلىپ قويۇۋېتىپ شۇنىڭ
بىلەنلا قالسىلا.
ئىككى دېدەك بىلەن چاي، مەزە، گېزەك ئېلىپ كىرگەن
مەستۇرە بۇۋى مىرزا ئەلى تاغايغا دىۋەيلەپ تۇرغان قەھرى -
غەزەپلىك خانئايىمنى كۆرۈپ نېمە بولدى، دېگەندەك قىلىپ
تاغايغا قارىدى. چۆرە خوتۇننى كۆرگەن خانئايىم چاچراپ
تۇردى - دە، ئېتىلىپ كېلىپ، دېدەك مەريەمنىڭ قولىدىكى
پەتنۇسنى بىر تارتىپ، گېزەكلىرى بىلەن يەرگە تاشلىۋەتتى.
— بولدى قىلىڭ ئاغىچا! — ۋارقىرىدى مىرزا ئەلى
تاغاي، — ئاغىچا، ئورۇنسىز جېدەل قىلماڭ، سۇلتاننىڭ
پەرمانى بويىچە زۆرۈر بىر ئىشنى ئادا قىلماقچىمەن. ناشتا
قىلىۋېلىپلا ماڭاي، يولۇمنى توسماڭ.
— پوق يە، ئۆلمەيدىغان تاز! مېنى تالاق قىلمىساڭ ئۆيدىن
چىقارمايمەن.
مىرزا ئەلى تاغاي خانئايىمنى قايىل قىلىش ئۈچۈن گەپ
قىلماقچى بولۇۋاتقاندا، ئوچۇق ئىشىكتىن خىزمەتكارى كىرىپ
كېلىپ: —
— ۋەزىر ئەزەم، سىزنى قورغانغا دەررۇ كەلسۇن، دەپ
سۇلتان ياساۋۇلنى ئەۋەتىپتۇ، — دەپ خەۋەر قىلدى.
مىرزا ئەلى تاغاي خانئايىمنى ئىتتىرىۋېتىپ، ئۇچقاندەك
ئۆيدىن چىقتى. ئۇ سەللىسىگە كۈمۈش ئوتۇغاتنى قاداڭسىمۇ
ئۇنتۇپ قالغانىدى.
— سۇلتان ئالىيلىرى، ۋەزىر ئەزەم دەرھال يېنىمغا
كەلسۇن، دەپ مېنى ئەۋەتتى، — دېدى دەرۋازا ئالدىدا ساقلاپ
تۇرغان ئوردا ياساۋۇلى ئۇنى كۆرۈپ.
— باراي، دەپ تۇراتتىم. —
تاغاي ياساۋۇل بىلەن بىللە قورغاندىكى كىچىك ئوردىغا

كېرىپ كەلگەندە، كۈن خېلىلا كۆتۈرۈلۈپ قالغانىدى. ئۇ قاراپ،
سۇلتان ئابدۇرېشىتخاننىڭ ئىككى يېنىدا ئولتۇرۇشقان خوجا
ئەلى بىلەن ئەمىر مۇھەممەدبېكىنى كۆردى. «ئويلغىنىمىدەك
كېلىپ بولۇپتۇ، — دېدى ئىچىدە، ئوتتۇرىدا يۈكۈنۈپ
ئولتۇرۇشقان دۈسەنبېك ئاقساقال، توختىغۇل قاتارلىق يۇرت
باشلىرىغا كۆزى چۈشكەندە شالاڭ كۆتمەك قېشى بىر كۆتۈرۈلۈپ
جايىغا چۈشتى، — ئۇلار نېمىگە كېلىشكەندۇ؟ چىرايلىرىدىن
خاپىلىق يېغىپ تۇرىدىغۇ؟» تاغايى ئابدۇرېشىتخانغا ئېگىلىپ
سالام قىلدى. ئابدۇرېشىتخان جاۋاب سالامدىن كېيىن:
— ئادەم ئەۋەتمىسەم كەلمەمتىڭىز ۋەزىر؟ — دېدى
ئاچچىقلانغان قىياپەتتە ئابدۇلرەشىدخان، ئۇنىڭ چىرايى قىزىرىپ
چېكە تومۇرلىرى كۆپۈپ چىققانىدى.
— ھەزرىتى ئالىيلەرنىڭ پەرمانىغا ئاساسەن بۈگۈن
قاتىلىنى تېپىشقا ئاتلانماقچىدىم، — تەۋەززۇ بىلەن سۆزلىدى
تاغايى، — تۈنۈگۈن قاتىللىق يۈز بەرگەن جايىنى كۆزدىن
كەچۈرۈپ، قەتلى قىلىنغانلارنىڭ كىملىكىنى بىلىپ چىقتىم.
ئۇلار ھارس نەجمىدىن دوغلات، قورغان نۆكەرلىرىنىڭ ئون بېشى
ئابدۇللا مەرگەن، نۆكەر جەمىشەت سەربازلار ئىكەن. قاتىللار
ئۇلارنى ئۆلتۈرگەن قىلىچ، خەنجەرلىرىنى تاشلاپ كېتىپتۇ.
تەكشۈرۈشتىن مەلۇم بولدىكى، قىلىچ — خەنجەرلەر بىزنىڭ
نۆكەر — ياساۋۇللىرىمىزنىڭكىگە زادىلا ئوخشىمايدىكەن، بۇ
يەرنىڭمۇ ئەمەس، قەشقەر، يەركەننىڭمۇ ئەمەس، خۇراسان،
خارىزم ئەللىرىدە سوقۇلغاندەك تۇرىدۇ. مەن ئۇ ئەللەردە بولغان
سۇلتانىم، ئۆز كۆزۈم بىلەن كۆرمىگەن بولسام ئىشەنمەيتتىم.
— خوجا ئەلى باھادىر بۇنى ماڭا ئېيتتى، — دېدى
ئابدۇرېشىتخان ئويغا چۆمگەن ھالدا، — قورقۇنچلۇق
قىلمىشلار ئارقا — ئارقىدىن يۈز بەرمەكتە ۋەزىر، چىراغ تۇۋىنىڭ
قاراڭغۇلىقىدىن پايدىلانغان ئەبلەخلەرنىڭ ھارس نەجمىدىن

دوغلالتتەك باتۇر چەۋەنداز بىلەن قورغان ياساۋۇللىرىمىزدىن
ئىككىنى ئۆلتۈرۈپ، ئىز - دېرەكسىز غايىب بولۇشى بىزنىڭ
غەپلەتتە ئىكەنلىكىمىزنى كۆرسەتمەمدۇ؟ ئۇنىڭ ئۈستىگە،
قىرغىز مۆتىبەرىلىرىدىن بولغان دۈسەنبىك ئاقساقالنىڭ قىزىنى
ئەنە شۇ پاجىئە يۈز بەرگەن كۈننىڭ ئاخشىمى تايغانىپك دېگەن
قاراقچى بۇلاپ كېتىپتۇ. بىز ئەمدى ئۇيغۇمىزنى ئاچمىساق
بولمىغۇدەك. خان ئاتامنىڭ بۇ يەرگە كېلىشى يېقىنلاپ قالغاندا،
بۇنداق جىنايەتلەرنىڭ سادىر بولۇشى ھەرگىز سەۋەبسىز ئەمەس.
- ئارى سۇلتانىم، - دېدى مىرزا ئەلى تاغايى
پۈكۈلۈپ، - بۇنداق قەبىھ قىلمىشلارغا دەرھال خاتىمە
بەرمىسەك، شاھىنشاه سۇلتان سەئىدخان ئالىيلرىغا قانداقمۇ
يۈز كېلەلەيمىز؟ بۇ يەردە قانداقمۇ خاتىرجەم تۇرالايمىز؟ - ئۇ
سۆزىدىن توختاپ سۈكۈت قىلدى. ئۇنىڭ كۆڭلىدىن:
«دۈسەنبىك ئاقساقال، توختىغۇلارنىڭ ئەتىگەندە قورغانغا
كېلىشى بىكار ئەمەسكەن - دە، مۇنداقمۇ ئوڭ كەلگەن بارمۇ؟
قاتىلنىڭ تايغانىپك ئىكەنلىكىگە سۇلتاننى ئىشەندۈرۈشۈم
كېرەك» دېگەن ئوي كېچىپ سۆزىنى داۋام قىلدى، -
سۇلتانىم، قاتىلنىڭ كىملىكىنى پەرەز قىلدىم. ئۇ باش - باشتاق
قىرغىز توپىلاڭچىلىرى، باشقا كىشى ئەمەس، قاتىللىق بىلەن
بۇلاڭچىلىقنىڭ ئەتىگەن - كەچتە يۈز بېرىشى بۇ ئىككى
قىلمىشنىڭ باغلىنىشلىق ئىكەنلىكىنى دەلىللەيدۇ. قاتىللىقنى
يېپىش ئۈچۈن تايغانىپك بۇلاڭچىلىق قىلغان، خالاس.
- شۇنداق بولۇشى مۇمكىنمۇ؟ - ئابدۇرېشىتخان ئاۋۋال
تاغايغا، ئاندىن خوجا ئەلى بىلەن مۇھەممەدبېككە قارىدى. ئۇنىڭ
تاغايىنىڭ سۆزىگە ئىشەنمەيۋاتقانلىقى ئويچان نەزىرىدىن مەلۇم
بولۇپ تۇراتتى.
- چوقۇم شۇنداق، - دېدى ئۆز گېپىنى قۇۋۋەتلەپ
تاغاي، - سۇلتان ئالىيلرىنىڭ دىققىتىنى بۆلۈش ئۈچۈن

تايغانبېك قاتىللىق قىلىپ بولۇپ، ئاندىن كېلىنچەكنى بۇلاپ كەتكەن. قاتىلنى ياقا يۇرتلۇق ئىكەن، دەپ بىلىشىمىز ئۈچۈن قان تۆككۈچىلەر خۇراساندا سوقۇلغان قىلىچ، نەيزە ئىشلەتكەن. — ۋەزىرنىڭ دېگەنلىرىمۇ ئاساسسىز ئەمەس، ئەمما بىزگە يىللاردىن بېرى مەلۇم بولۇشىچە، تايغانبېكنىڭ دۈسەنبېك ئاقساقالنىڭ قىزىنى ئېلىپ قېچىشى ئىشقا — مۇھەببەتتىن بولغان قىلمىش، — دەپ ئەمىر مۇھەممەدبېك تىزى ئۈستىگە قويۇلغۇق قىلىچنى تىكلەپ ئورنىدىن قوپۇپ، ئۇ قارا تون، قارا كۆل تۇماق كىيگەنىدى. تەمبەل، كېلىشكەن بۇ ئادەم ياقىتۇرمىغان قىياپەتتە تاغايغا بىر قاراپ قويۇپ جىم بولدى. —
— بۇنى قانداق دەلىللەيسىز مۇھەممەدبېك ئاغا؟ —
ئابدۇرېشىتخان جىددىي سورىدى.
— بۇ توغرىلۇق دۈسەنبېك ئاغام سۆزلەپ بەرسۇن، — مۇھەممەدبېك دۈسەنبېككە ئۆتۈنۈش نەزىرى بىلەن قارىدى.
— سۇلتانم، — دەپ ئورنىدىن تۇردى دۈسەنبېك قول قوشتۇرۇپ، مەيدىسىگە چۈشكەن ئاق ساقىلىنى تىترىتىپ سۆزلەشكە باشلىدى، — تايغانبېك ئىسسىق كۆل بويىدا تۇغۇلۇپ ئۆسكەن يىگىت، ئۇ دادىسىدىن كىچىك يېتىم قالغان، بىز بىر ئۇرۇقتىن. ئۇنىڭ قىزىمغا كۆڭلى بارلىقى راست. لېكىن، قىزىمىزنىڭ ئادىتى بويىچە بىر ئۇرۇقتىن بولغان يىگىت — قىزلار قېرىنداش ھېسابلىنىپ نىكاھلىنىشى مەنىي قىلىنىدۇ. مەن توختىغۇلنى نامرات ساناپ، كۈيئوغۇل قىلىشنى لايىق كۆرمەيۋاتقان شۇ كۈنلەردە، بۇلارنىڭ ھەر ئىككىلىسى ئاللاننىڭ تەقدىرى بىلەن ئالمىلىرىغا ئۇچرىشىپ قېلىپ مۇزادىغا يېتىشكەنىدى. تايغانبېك ئۇلارنىڭ تويى بولغاندىن باشلاپ، ماڭا ۋە توختىغۇلغا دۈشمەنلىك نەزىرى بىلەن قاراپ يۈردى، ئۇ ئۆزى بىلەن ھەمنەپەس بىر نەچچە يىگىتنى كەينىگە سېلىپ، تاغقا

چىقىپ كەتكەنچە، توغۇلغان قىشلاققا يالغۇز ئانىسىنى دەپ
كېچىسى كەلمىسە، كۈندۈزى كەلمەيدىغان، يول توسۇپ
قاراقچىلىق قىلىدىغان مەلئۇنغا ئايلىنىپ كەتتى. ئىككى يىلدىن
بېرى ئۇنىڭ نامى قىپچاق - قىرغىز ئېلىگە تارالدى. ئەمىر
مۇھەممەدبېك بىر قانچە قېتىم...
- توختاڭ دۈسەنبېك ئاقساقال، تايغانبېكنىڭ ئانىسى
ھېلىمۇ بارمۇ؟ - ئويلىنىپ قالغان مىرزا ئەلى تاغاي سۆزنى
بۆلۈپ سورىدى.
- ھېلىمۇ بار ۋەزىر، ئىسسىق كۆل قىشلىقىدا تۇرىدۇ،
ياشىنىپ قالغان مەزلۇمە.
- ھە، بىلدىم ئاقساقال. سۆزىڭىزنى داۋاملاشتۇرۇڭ، -
تاغاي يىتتۈرۈپ قويغان قىممەت باھالىق نەرسىسىنى
تېپىۋالغاندەك خۇشاللىنىپ ھىجايىدى.
- ئەمىر مۇھەممەدبېك بىر قانچە قېتىم نۆكەر،
ياساۋۇللىرى بىلەن ئۇنى تۇتماقچى بولۇپ، تۇتالمىغانىدى.
تۈنۈگۈن كەچ ئۇ ئالتۇنبېك پادىنى ھەيدەپ قايتىپ كېلىۋاتقىنىدا
قويللىرى بىلەن قوشۇپ بۇلاپ كېتىپتۇ. توختىغۇل ئىككىمىز
ئوۋ ئوۋلىغىلى چىقىپ كەتكەندۇق. شامدىن يانغاندا قايتىپ
كېلىۋىدۇق، بۇ شۇم خەۋەرنى ئاڭلىدۇق. توختىغۇل ئىككىمىز
قىشلاقتىكى بىر بۆلۈك يىگىتلەر بىلەن كېچىچە ئەتراپىنى
قىدىرىپ قىزىمنىڭ دېرىكىنى ئالالمىدۇق. ئەتىگەندىلا ئەمىر
مۇھەممەدبېكنىڭ ئالدىغا بېرىپ ئەھۋالنى مەلۇم قىلىۋىدۇق،
سۇلتاننى خەۋەرلەندۈرۈپ قويايلى، دەپ بىزنى قورغانغا ئېلىپ
كەلدى. سۇلتانم، ئالىيلىرىنى بۇ ئەرزىمەس ئىشقا ئاۋارە
قىلىغىمىز يوق، بىزگە چەۋەنداز نۆكەردىن ئوننى بەرسىلە،
تايغانبېكنىڭ ئىزىغا چۈشۈپ باقساق. قىزىمنىڭ قېنى قىزىق،
ئۆزىنى نابۇت قىلىۋېتەرمىكىن، دەپ ئەنسىرەپ قېلىۋاتمەن.
- ئىجازەت بەرسىلە سۇلتانم، تايغانبېكنىڭ ئىزىغا مەنلا

چۈشەي، — دەدى خوجا ئەلى. ئۇنىڭ غەزىپى كەلگەنلىكىدىن قۇيقا چاچلىرى تىكەنلىشىپ كەتكەنىدى.

— سۇلتان بۇ ئىشنى ماڭا تاپشۇرغان ئەمىر، — دەدى مىرزا ئەلى تاغايى ئالدىراپ سۆزلەپ، — تاغانبېكنى تۇتۇش — ئادا قىلىشقا تېگىشلىك ۋەزىپەم، جانابلىرى ھەمكارلىشىمەن دىسە، نېمىشقا خۇرسەن بولماي؟

ئابدۇرېشىتخاننىڭ قوشۇمىسى تۈرۈلدى. — ئەمىر، ۋەزىر، تاغانبېك دېگەن قاراقچى بىلەن بۇ قاتىللىقنىڭ باغلىنىشى بار، دەپ قارامسىلەر زادى؟ — دەدى ئۇ گۇمانسىراپ.

— مەن شۇنداق قارايمەن سۇلتانم، — بىرىنچى بولۇپ سۆز قاتتى تاغايى، — بۇنىڭغا ئىشەنچىم كامىل. تاغانبېك بۇ قېتىم سۇلتانمىز سەئىدخاننىڭ بۇ يەرگە كېلىشىنى توسۇش ئۈچۈن قاتىللىق قىلىپ، ئادەملىرىمىزنى شېھىت قىلغان، كېلىنچەكنى بۇلاپ كېتىپ ئۆزىنى دالدىغا ئالغان.

ئەمىر مۇھەممەدبېك ۋەزىرنىڭ سۆزىگە قوشۇلمىسىمۇ، رەت قىلىشقا پېتىنالمىي سۈكۈت قىلدى. ئابدۇرېشىتخان پەرمان قىلدى:

— دۈسەنبېك ئاقساقال سىزگە، توختىغۇل ئەمىر خوجا ئەلىگە ھەمراھ بولسۇن ۋەزىر. ئىككىگە بۆلۈنۈپ، يېقىنى ئۈچ كۈن، يېرىقى توققۇز كۈن ئىچىدە تاغانبېكنى تۇتۇپ، ئالتۇنبېكنى قۇتۇلدۇرۇپ كېلىڭلار.

— خوپ سۇلتانم. ئۇشۇقنىڭ ئالچا چۈشكىنىدىن خۇشاللانغان تاغايى سۇلتان بىلەن خۇشلىشىپ، دۈسەنبېك بىلەن بىللە قورغاندىن چىقتى.

كۈن غەربكە قايرىلغانىدى. تىنچىق ئىسسىق ئاستا - ئاستا
 كۆتۈرۈلۈپ، گۈل - گىياھلار دولقۇنلىنىپ تۇرغان يايلاق
 سالقىنلاشقا باشلىدى. تاغ باغرىدىن ئەسكەن شامال بوستانلارنى
 يەلپۈندۈرۈپ، دەل - دەرەخلەرنى ئىرغاڭشىتىپ، ئىسسىق
 كۆلنىڭ ئەينەكتەك يۈزىنى سىپاپ ئۆتكىنىچە، ئاق كىگىز
 ئۆيىنىڭ تۈڭلۈكىدىن غۇرۇلداپ كىرەتتى - دە، قىممىز
 چالغىتىۋاتقان جامالغان موماينىڭ بويۇن - باشلىرىغا ئۇرۇلاتتى.
 ياز كۈنىدىكى يايلاق شامىلى نېمە دېگەن راھەت - ھە!
 موماينىڭ چېكە چاچلىرى ئاقارغان بولسىمۇ، يۈزىدە قورۇق
 يوق دېگۈدەك ئىدى. مەڭزى ئوتتا تاۋلىنىپ پىشقان گىردە
 ناندەك قىزىل ئىدى. تۇرقىدىن ناھايىتى تەمبەل كۆرۈنەتتى.
 كەڭ ئۇزۇن كۆكرەك پۈرمە كۆڭلىكىنىڭ ئىتەكلىرىنى يىغىپ،
 بىلىگە يۆگىۋالغان، گۈللۈك ئاق رومىلىنىڭ ئۈچىنىمۇ بوينىدىن
 ئايلاندۇرۇپ چىگىۋالغانىدى. ئۇ «ئوغلۇم تايغانىپك كەلگىچە
 قىممىزنى تازا پىشۇرۇپ قويماي» دەپ چوڭ ئىدىشتىكى قىممىزنى
 تېخىمۇ جېدەللەپ چالغىتاتتى. ئوغلىنىڭ «ئانا، قىپچاق -
 قىرغىز يۇرتىدا ھېچكىمنىڭ قىممىزى سىزنىڭكىدەك تەملىك،
 كۈچلۈك ئەمەس، ئىچكەنسېرى ئىچكىم كېلىدۇ» دېگەن
 سۆزلىرى قۇلىقىغا كىرگەندەك بولاتتى. ئىدىشتىكى قىممىز دەريا
 ئۆركىشىدەك كۈۋەجەپ، كۆپۈكلىنىپ كەتكەنىدى. موماي
 يۈز - بويۇنلىرىدىكى تەرىنى ئېرتىپ تۇرۇۋېدى، خېلىلا كۆپ
 ناتونۇش ئاتلىق كىشىلەر ئاق ئۆيگە يېقىنلاپ كېلىشتى. موماي
 ئوچۇق ئىشىكتىن سەپىلىپ، «ۋاي، بۇ خاننىڭ نۆكەرلىرىغۇ،
 نېمە دەپ كەلگەندۇ، قىممىز ئىچكىلى كەلگەندىمۇ، يا ئات، قوي
 سوراپ كەلگەندىمۇ؟» دەپ ئويلاپ، رومىلىنى ئوڭلاپ ئىشىك
 ئالدىغا چىقتى. كۆز يېتىم يەردە قوزۇققا باغلاپ قويۇلغان ئىككى

بايتال تەڭلا ئۇنىڭغا قايرىلىپ قاراشتى. «قورسقى ئاچقان
ئوخشايدۇ. چۆپ بېرەي» دەپ تۇرۇشىغا،
— سىز تايغانبېكنىڭ ئانىسىمۇ؟ — دېگەن بولك ئاۋاز ئۇنىڭ
دىققىتىنى بۆلۈۋەتتى. ئوتتۇرا ياش، بويلۇق نۆكەر ئاق ئۆي
ئالدىدا ئاتتىن سەكرەپ چۈشۈپ، سۇئالىغا جاۋاب كۈتۈپ تۇردى.
— ھەئە، مەن شۇ، — موماي ھودۇقماي جاۋاب بەردى.
«ئەجەب مېنى سورايدىغۇ، ئوغلۇمنىمۇ ئېغىزغا ئېلىۋاتىدۇ.
بۇلار نېمە دەپ كەلگەندۇ؟ ھەرنە بالا — قازادىن ئوغلۇمنى ئۆز
پاناھىڭدا ساقلىغايسەن خۇدايىم» دېدى ئىچىدە.
— ۋەزىر ئەزەم، تايغانبېكنىڭ ئانىسى مۇشۇ ئىكەن، —
دېدى بويلۇق نۆكەر ئېتىنى دېۋىتىپ كەلگەن مىرزا ئەلى تاغايغا
موماينى كۆرسىتىپ.
— ئەسسالامۇ ئەلەيكۇم ئانا! — سالام بېرىپ ئاتتىن چۈشتى
تاغايى.
— ئەسسالام! — موماي جاۋاب سالام بەردى، — ئۆيگە
كىرىك سەردار.
موماي تاغايىنى لەشكەر بېشى دەپ قالغانىدى.
— تايغانبېكنىڭ ئانىسى بولامسىز؟ — سورىدى تاغايى، —
ئىسمىڭىز نېمە؟
— شۇنداق، ئىسمىم جامالقان.
— تايغانبېك ئۆيدە يوقمۇ؟
— يوق سەردار، ئۆيگە ئاياغ باسمىغىلى بىر ئايدىن ئاشتى.
— ھە، كېلىدىغان ۋاقتىمۇ بولغاندۇ؟
— بىلمەيمەن، بەزى چاغلاردا پات — پات كېلىدۇ. بىر
نەچچە ئايغىچە كەلمەي ئەنسىرىتىدىغان ۋاقىتلىرىمۇ بولىدۇ.
نېمە، ئوغلۇمنى سوراپ قالدىڭىزغۇ، سەردار؟ — جامالقان موماي
ئاسىقىپ، ئەنسىز نەزىرى بىلەن مىرزا ئەلى تاغايغا ۋە باشقىلارغا
بىر قاراپ چىقىپ دېدى، — قىرغىزدا قوناقنى ئىشىك ئالدىدىن

ئۆزىتىدىغان ئادەت يوق. ئۆيگە كىرىڭلار، قانداق سۆزۈڭلار بولسا داستىخان ئۈستىدە ئاڭلاي.

— بۇ كىچىككىنە ئۆيىڭىزگە ئادەملىرىمنىڭ ھەممىسى پاتمايدۇ، — دېدى كىرگۈسى كەلمىگەن تاغاي قولى بىلەن ئاتلىرىدىن چۈشۈپ قاتار تۇرۇشقان نۆكەر، ياساۋۇللارنى كۆرسىتىپ.

— ئاۋۋال كىرىڭلار. كۆزىڭىزگە كىچىك كۆرۈنۈۋاتقىنى بىلەن ئاق ئۆيىنىڭ ئېتىكى كەڭرى، سىغماي قالغانلارغا ئىشىك ئالدىغا داستىخان سالمەن، دالىمىز پايانسىز، — دېدى موماي بوش كەلمەي.

— ھا-ھا-ھا! — ... تاغاي كۈلۈپ كەتتى. ئۇ «كارامەت موماي ئىكەنغۇ بۇ، بوپتۇ، ئۆيىگە كىرىپ قىمىزنى ئىچەيلى. ئوغلى كېلىپ قالسا تېخى ياخشى...» دەپ ئويلاپ دۈسەنبېك ئاقساقالغا، — ئۆيگە سىز باشلاڭ، — دېدى.

موماينىڭ ھەسرەتلىك كۆزلىرى دۈسەنبېككە چۈشتى. — سىزمۇ كېلىپسىزغۇ ئاقساقال؟ باياتىن كۆرمەي قاپتىمەن. مېھمانلارنى ئۆيگە سىز باشلاڭ، ئوبدان قىمىزىم بار. دۈسەنبېك ئوڭايسىزلىنىپ گەپ قىلمىدى. ئۇ ۋەزىر، نۆكەر، ياساۋۇللارنى ئۆيگە باشلاپ ئولتۇرغۇزدى. موماي پايپاسلاپ يۈرۈپ ئۇلارنىڭ ئاستىغا كۆرپە سالدى. بىر قانچە كىگىز، شىرداقنى ئېلىپ چىقىپ، ئىشىك ئالدىدىكى سەيناغا سېلىپ، نۆكەرلەرنى ئولتۇرغۇزدى. داستىخانغا ئېرىمچىك، قۇرۇت، قېتىق، سېرىق ياغ، تارى بىلەن بىر تەلەڭگە پىشۇرۇلغان گۆشنى قويدى. تاغاي لەۋلىرىنى پۈرۈشتۈرۈپ قاتتىق چۈشكۈردى.

— ئاللا سالامەت قىلسۇن، — دېيىشتى باشقىلار.

موماي قىمىز قاچىلانغان تۇلۇمنىڭ ئاغزىنى ئاچتى. مىرزا ئەلى تاغايىنىڭ ۋەزىر ئىكەنلىكىنى ئېيتقان

دۈسەنبېك بىر نەچچە ئېغىز تەكەللۈپ سۆزىنى قىلىپ قويۇپ جىم ئولتۇردى.

— قۇللۇق، غېرىب خانىمىزگە ۋەزىرنىڭ كېلىشى —
ئامەت. بۇنىڭدىن ناھايىتى خۇرسەن بولدۇم ئاقساقال، تاىغانبېك
ئوغلۇمنىڭ رەھمەتلىك دادىسى بولغان بولسا، بۇ چاغقىچە
ۋەزىرنىڭ ھۆرمىتى ئۈچۈن تاي سويغان بولاتتى. ھېلىمۇ
يايلاقتىن پادا يانغاندا قوزى قوچقار سويدۇرمىەن، — موماي
سۆزلىگەچ بىر چۆچەككە قىمىز قويۇپ تاغايغا تۇتتى، — تېخىچە
كېلىنچىكىم يوق. ئوغلۇم ئۆيلەنگىلى ئۇنىماي يالغۇزلۇق تارتىپ
قالدىم ۋەزىر.

تاغايى دۈسەنبېككە قاراپ قويدى. ئىسسىق كۆل دىيارىغا
كەلگىنىگە ئىككى يىل بولغان بولسىمۇ قىمىز ئىچىشكە
ئادەتلىنەلمىگەندى. ئۇ بىر چۆچەك قىمىزنى تەستە ئىچىپ
بولۇپ، چۆچەكنى كۆمتۈرۈپ قويدى. يۇمشاق پىشقان سوغۇق
گۆشنى يەخمە قىلىپ يەپ ھۇزۇرلاندى. ئېرىمچىككە ئېغىز
تىگىپ، قېتىقمۇ ئىچتى، موماي قاينىتىپ كىرگەن چايدىن
پىيالىغا قويۇپ، مۇشتۇمدەك سېرىق ياغ سېلىپ، سۈمۈرۈپ
پەيزى قىلدى.

كەينى — كەينىدىن قىمىز تولدۇرۇلغان چۆچەكنى بوشتىپ
قىزىرىپ كەتكەن دۈسەنبېك ئۈنچىقماي ئولتۇرۇۋەرگەچكە،
تاغايى شالاڭ قاشلىق قوشۇمىسىنى تۈرگەن ھالدا يۆتىلىپ قويۇپ
دېدى:

— جامالقان بۇۋۇم، ئوغللىڭىز تاىغانبېك سۇلتاننىڭ ئۈچ
نۆكىرىنى ئولتۇردى، بۇنىڭ بىلەنلا قالماي، دۈسەنبېك
ئاقساقالنىڭ قىزىنى بۇلاپ كەتتى. شۇڭا بىز...

— ياق — ياق ۋەزىر، ئوغلۇم تاىغانبېك ئادەم ئولتۇرمەيدۇ.
بۇ چاغقىچە ئۇنىڭ ئاچكۆز بايلارنى بۇلىغانلىقى توغرىسىدا خەۋەر
ئاڭلىغان بولساممۇ، ئادەم ئولتۇرگىنىنى ئاڭلىمىغان. ئۇنىڭ

ئالتۇن بېكەگە كۆڭلى بار ئىدى. قىز ئەرگە تەككەندىن كېيىن
ئېلىپ قاچقىنى توغرا بولماپتۇ. ئوغلۇمنىڭ ئاشقىلىغى راست،
قاتىللىقى يالغان، — دېدى جامالقان موماي تاغايىنىڭ سۆزىنى
زەردى بىلەن بۆلۈپ.
— تاغايىنىڭ نۆكەرلەرنى ئۆلتۈرمىگەن، كېلىنچەكنى بۇلاپ
قاچقىمىغان بولسا، بۇ يەرگە كەلمەيتتۇق.
— ۋەزىر توغرى ئېيتتى جامالقان. قىزىمنى قوي باققان
يېرىدىن ئۆلۈشكۈن كەچ بۇلاپ كېتىتۇ. ئۆلتۈرۈۋەتمىسە
بولاتتى، — دۈسەنبېك چىرايى ئوڭۇپ كېتىۋاتقان مومايغا قاراپ
سۆزىنى توختاتتى.
— ئاقساقالنىڭ گېپىنىمۇ يالغان دېمەكچى بولامسىز؟ —
تاغايى سىدام ئىككىنى سىلاپ — سىلاپ قويدى، — ئوغللىڭىز
قاتىل، ئۇنى تۇتۇپ جازالىمىساق بولمايدۇ. شۇڭا، سىزنى
ئېلىپ كەتمەكچىمىز.
— نېمە؟ مېنى ئېلىپ كېتەمسىلەر، نېمىشقا؟ — موماي
ئاچچىقلانغىنىدىن بۇغىنۇقۇپ سورىدى.
— ئېلىپ كېتىمىز، جامالقان بۇۋى، سىز قەيەردە
بولسىڭىز، ئوغللىڭىز شۇ يەرگە ئىزدەپ بارىدۇ، — تاغايى گەپنى
ئوچۇق قىلىپ ئانا قەلبىنى لەرزىگە كەلتۈردى.
— ھە بىلدىم، مېنى يەمچۈك قىلماقچىمۇ؟ — موماي
قىمىز قۇيۇۋاتقان ھىجرىنى كۆمتۈرۈپ قويۇپ، دەس قوپتى، —
ھازىر كېتىڭلار، كۆزۈمدىن يوقىلىڭلار. ئۇياتماي قىلىۋاتقان
گېپىنى! ...
— شاشماڭ موماي، يۈرۈڭ، بىز بىلەن مېڭىڭ!
بولمىسا، — مىرزا ئەلى تاغايىمۇ ئاچچىقلىنىپ ئورنىدىن
تۇردى، — ئېلىپ مېڭىڭلار!
— بۇ ئۆيۈمدىن ھېچ يەرگە بارمايمەن. ئوغلۇمنىڭ ئادەم
ئۆلتۈرگىنى يالغان، — دەپ تىرەجەپ تۇرۇۋالدى موماي

قولتۇقىدىن سۆرەپ ماڭغان نۆكەرلەردىن قۇتۇلماقچى بولۇپ
يۇلقۇنۇپ. تاغايى:

— ھامىد قەللات! — دەپ چاقىرىۋىدى، بىر بويلۇق نۆكەر
— لەببەي! — دېگىنىچە تاغايىنىڭ ئالدىغا كەلدى.
— سەن بۇ جادىگەرنى قورغانغا ئېلىپ بارسەن، پەخەس
بول، — دېدى تاغايى، كېيىن تۆت نۆكەرگە قاراپ دېدى، —
سىلەر ھامىد قەللاتقا ھەمراھ بولۇسىلەر، كەينىمىزدىن ئىز
بېسىپ مېڭىڭلار.

ھامىد قەللات يەنە بىر نۆكەر بىلەن جامالقان موماينىڭ
جەينىكىدىن سىقىپ تۇتۇپ سۆرىگىنىچە ئاتنىڭ يېنىغا ئېلىپ
باردى. ئەتراپتىكى ئاق ئۆيلەردىن چىقىپ قارشىپ تۇرغان
ئەر - ئاياللار ۋەھىمە ئىچىدە قالدى. مىرزا ئەلى تاغايى ئاتقا
مىنىپ يۇقىرى ئاۋاز بىلەن دېدى.

— جامائەت، قاراقچى تايغانبېك ئۈچ نۆكەرنى ئۆلتۈرۈپ،
يۇرت بېشىڭلار دۈسەنبېكنىڭ قىزىنى بۇلاپ كەتكەنلىكى ئۈچۈن،
سۇلتان ئابدۇلرەشىدخان توققۇز كۈن ئىچىدە ئۇنى تۇتۇپ
كېلىشىم، ئەگەر تۇتالمىسام جازالىنىدىغانلىقىم توغرىسىدا
پەرمان چۈشۈرگەنلىكىدىن بۇ ئاۋۇلغا كەلگەندىم. تايغانبېك
تۇتۇلغىچە ئانىسى قۇرغاندا تۇرۇپ تۇرىدۇ. ئەگەر تايغانبېك بەش
كۈن ئىچىدە دۈسەنبېكنىڭ قىزى ئالتۇنبېكەنى ئېلىپ قورغانغا
بارسا ئانىسىنى ئۆز ئۆيىگە ئەكېلىپ قويىمىز. بارمىسا بىزدىن
ئاغىرىنىمىسۇن، بۇ سۆزۈمنى كىم بولمىسۇن تايغانبېككە
يەتكۈزۈپ قويسا بولىدۇ.

ئۇ گېپىنى تۈگىتىپ ئېتىغا قامچا ئۇردى. ھامىد قەللات
جامالقان موماينى ئېتىنىڭ ئالدىغا توغرا ياتقۇزۇپ، تاغايىنىڭ
كەينىدىن چېپىپ كەتتى، قالغان نۆكەر، ياساۋۇللارمۇ چاڭ -
توزان ئىچىدە كۆزدىن غايىب بولدى. تىڭشراقپ قالغان
دۈسەنبېك:

— قېرىنداشلىرىم، تايغانبېكنىڭ قىزىمنى بىر قوتان قوي بىلەن بۇلاپ كەتكىنى راست، ئەمما مەن جامالقان مومايغا ئۇۋال قىلغۇزمايمەن، — دېدى — دە، ئېتىغا مىنىپ ئۆيى تامان يول ئالدى.

3

قوچقار قىشلىقىدىكى قورغاندىن ئىسسىق كۆل بويىغا تىكىلگەن ئاق ئۆيگە كېلىپ تۇرۇۋاتقىنىغا ئۈچ كۈن بولغان ئابدۇرېشىتخان ھەر كۈنى دېگۈدەك خاس نۆكەرلىرى بىلەن شىكار قىلغاچ قىشلاق، ئاۋۇللارنى ئارىلايتتى. خەلقنىڭ ھال - ئەھۋالىنى سورىغاچ، ئۈچ قابىل نۆكەرنى ئۆلتۈرگەن قاتلىنىڭ، ئالتۇن بېكەنى بۇلاپ كەتكەن قاراقچىنىڭ ئىز - دېرىكىنى قىلاتتى. بىراق، ئۇلار توغرىلۇق بىرەر ئۇچۇرغا ئىگە بولالمايۋاتاتتى. بۇ ھال ئابدۇرېشىتخاننى ئويغا غەرق قىلىۋەتكەندى. «زادى قاتىل كىم؟ يات ئەلدىن كەلگەن دۈشمەن ئەييارمۇ ياكى باش - باشتاق توپۇلاڭچى قىپچاق - قىرغىزلارمۇ؟ قاراقچى تايغانبېكمۇ ياكى ئارىمىزغا يوشۇرۇنغان قارا نىيەتلىك ئەبلەخمۇ؟ ئۇ نېمە ئۈچۈن تۇتۇق بەرمەيدۇ؟...»

ئويلىغانسېرى ئابدۇرېشىتخاننىڭ ئىچى تىت - تىت بولاتتى. ئۇ بۈگۈن كېچىچە ئۇخلىماي چىقتى. ئاتىسى سەئىدخان ئۇنى ئەيىبلەۋاتقاندەك، ئۆزى سۇلتانلىقنىڭ ھۆددىسىدىن چىقالمايۋاتقاندەك، ئەتراپىنى رەھىمسىز دۈشمەنلەر ئورنۇۋالغاندەك سېزىپ، بىئارام بولدى. شۇ بىئاراملىقتا بامداتنى بارگاھ ئالدىدا سەردار، نۆكەرلەر بىلەن ئوقۇدى. ئەتىگەنلىك چايىنى ئىچىپ ئاتلىناي دەپ تۇرۇۋىدى، توساتتىن مىرزا ئەلى تاغايى ئادەملىرى بىلەن كېلىپ ئاتتىن چۈشتى ۋە سۇلتانغا تەزىم قىلىپ تۇرۇپ سالام بەردى. ئابدۇرېشىتخان جاۋاب سالامدىن كېيىن ئۇنى

بارگاھقا باشلىدى. سۇلتاننىڭ بارگاھى بولغان ئاق ئۆي ئادەتتىكى كىگىز
ئۆيلەردىن كاتتا، ھەشەمەتلىك بولۇپ، گۈمبەز شەكلىدە ئىدى.
نەيزە تۇتقان قاراۋۇللار كىچەيۇ - كۈندۈز ئىشىكتىن نېرى
بولمايتتى. ئىشىكنىڭ ئىككى تەرىپىدە سەئىدىيە
خانلىقىنىڭ ئاي - يۇلتۇزلۇق نۇقۇت رەڭ بايرىقى يەلپۈنۈپ
تۇراتتى. ئىشىك بېشىغا بۆرە كالىسى ئېسىلغاچقا سىرلىق،
ھەيۋەتلىك كۆرۈنەتتى. ئىشىكتىن كىرگەن كىشى ئۆي ئىچىگە
رەڭدار ئىران گىلىمى سېلىنغانلىقىنى كۆرەتتى. قاپ ئوتتۇرىغا
ئابدۇرېشىتخاننىڭ پارقىراپ تۇرغان سۇلتانلىق تەختى، ئۇنىڭ
ئىككى تەرىپىگە ۋەزىر، ئەمىر، سەردارلارنىڭ ئالاھىدە ياسالغان
يۆلەنچۈكلۈك كۇرسلىرى قويۇلغانىدى. ئاسقۇلارغا ئېسىلغان
قىلىچ، قالقان، نەيزە، ئوقيا لارمۇ سۈرلۈك كۆرۈنەتتى.
ئابدۇرېشىتخان كىرىپ تەختتە ئولتۇردى. مىرزا ئەلى
تاغايى كەينىدىكى نۆكەر تۇتۇپ تۇرغان يوغان بوپىنى قولغا
ئېلىپ، تەختنىڭ پايىسى ئالدىغا قويدى.
- ۋەزىر، بۇ نېمە؟ - ئەجەبلىنىپ سورىدى
ئابدۇرېشىتخان.
- دۈشمەنلىرى تاغانىپكىنىڭ بېشى، - گىدەيگەن ھالدا
جاۋاب بەردى تاغايى ۋە بوپىنى ئاچتى.
بوپىدىكى راستتىنلا ئادەمنىڭ بېشى ئىدى! كۆزلىرى
ئوچۇق بولۇپ، يۈزلىرى سارغىيىپ كەتكەن، قارا قاشلىرى
تۇتىشىپ تۇرغان قوشۇمىسى تۈرۈك، كۆز قارچىغى كىچىكلەپ،
چاناقلىرى كېڭىيىپ قالغان، ئۆسۈپ قالغان بۇرۇت - ساقىلى
تىكەنلىشىپ، چىرايى سۈرلۈك تۈس ئالغانىدى. بۇ باشنى
كۆرۈپ، ئابدۇرېشىتخاننى سۈر باستى. ئۇنىڭ ئەتراپىدىكىلەر
قورقۇنچ ئىچىدە قالدى. ئاق ئۆي ئىچىدە جىمجىتلىق ھۆكۈم
سۈردى.

— بۇ نېمە گەپ ۋەزىر؟ — ئابدۇرېشىتخان باشتىن كۆزىنى
ئېلىپ سورىدى. ئۇنىڭ دائىم ئويچان كۆرۈنىدىغان چىرايى
تاتىرىپ كەتكەنىدى.
تاغايى باشنى ئىتتىك يۆگەپ قويۇپ جاۋاب بەردى:
— سۇلتانىم، بۇنداق قىلغۇم يوق ئىدى. ئالدىلىرىغا تىرىك
پىتى ئېلىپ كېلەي دېگەندىم، ئامال بولمىدى.
— ئوچۇق سۆزلەڭ ۋەزىر.
— قاتىلىنى تۇتۇش ئۈچۈن توققۇز كۈن مۆھلەت بەرگەن
ئىدىلە. بەش كۈنگىچە ئەتراپنى قىدىرىپ، ھېچقانداق يىپ ئۇچىغا
ئىگە بولالمىدىم، قاتىلىنىڭ يەرگە كىرىپ كېتىشى ياكى ئاسمانغا
چىقىپ كېتىشى مۇمكىن ئەمەس ئىدى. گەرچە گۇمانىمىز
تايغانىپكە مەركەزلەشكەن بولسىمۇ، قاتىلىنى باشقا تەرەپتىنمۇ
ئىزدىدىم. ئالتىنچى كۈنگە كەلگەندە، بۇ ئەرزىمەس كاللامغا
چاقماق تېزلىكىدە بىر ئوي كەلدى. دۈسەنپىك ئاقساقالنىڭ
ئالدىلىرىدا «تايغانىپكنىڭ ئانىسى بار» دەپ ئېيتقان سۆزى
ئېسىمگە چۈشتى، كۆڭلۈمدە بىر توزاق قۇرۇپ، تايغانىپكنى
ئانىسى ئارقىلىق تۇتۇش قارارىغا كەلدىم. ئۇلۇشكۈن
تايغانىپكنىڭ ئانىسىنى ئاۋۇلدىن ئېلىپ كېلىپ قورغانغا بەنت
قىلىپ كۈتۈپ ئولتۇرغانىدىم. تۈنۈگۈن گۈگۈم چۈشكەندە
قورغان دەرۋازىسىنى ساقلايدىغان نۆكەرلىرىمىزگە تايغانىپكە
ئۆزىنى مەلۇم قىلىپ مەن بىلەن كۆرۈشۈش ئۈچۈن كەلگەنلىكىنى
ئېيتقانىكەن، «دەرھال ئالدىمغا ئېلىپ كېلىڭلار» دېدىم. ئۇنى
ئېلىپ كەلدى. «ئەسسالامۇ ئەلەيكۈم ۋەزىر، مەن تايغانىپكە»
دېۋىدى، ئۆز كۆزۈمگە ئىشەنمەي قالدىم، قامەتلىك، تەمبەل،
نەۋقىران، مەغرۇر يىگىت ئىكەن. «ۋە ئەلەيكۈم ئەسسالام»
دېيىشكە مەجبۇر بولدۇم سۇلتان. ئۇ: «ئالتۇنپىكەنى ئۆيىگە
ئاپىرىپ قويۇپ، بۇ يەرگە ئانامنى دەپ كەلدىم. ئانامنى
كۆرسەت» دېدى. ياساۋۇللار بۇيرۇقۇم بىلەن موماينى ئېلىپ

كەلگەندە، ئانا - بالا قۇچاقلىشىپ كۆرۈشتى، كۆز يېشى قىلىشتى. «ئوغلۇم، بۇ بۆرە ئۇۋىسىغا نېمە دەپ كەلگەنسەن، مەن يېشىمنى ياشاپ بولغان تۇرسام، سېنى بۇلار ئۈچ نۆكەرنى ئۆلتۈردى، دەيدۇ. بۇ راستمۇ؟» دەپ سورىدى، ئۇ: «سېنى قۇتۇلدۇرۇش ئۈچۈن كەلگەنلىكىم راست، ئۈچ نۆكەرنى ئۆلتۈرگىنىم يالغان» دەپ باشقا سۆز قىلمىدى. «بۇلار سېنى ئامان قويمايدۇ ئوغلۇم، بۇ يەردىن دەرھال كەت!» دەپ زورلىدى ئانىسى. «ياق ئانا، سەن ئۆيگە قايتقىن، ئاۋۇلدىكى چوڭ - كىچىك ھەممە سېنى كۈتۈپ تۇرىدۇ. بۇلار بىلەن ئۆزۈم سۆزلىشىپ، كەينىڭدىن بارىمەن» دېدى تايغانبېك. مەن: «تايغانبېك، كەلگىنىڭ ياخشى بولدى، ئاناڭنىڭ كۆڭلىمۇ ئارامغا چۈشتى. ئەمدى گۇناھىڭغا تۆۋە قىلىپ، سۇلتاندىن كەچۈرۈم سورا» دېۋىدىم، ئۇ «ئالتۇن بېكەنى ئۆيىگە ئاپىرىپ قويدۇم. يەنە نېمە گۇناھ قىلىپتەن؟» دېدى. مەن: «سەن ئادەم ئۆلتۈردۈڭ تايغانبېك» دېدىم. ئۇ ئوڭدى، ئاللىبىپ قارىدى. «سېنىمۇ ئۆلتۈرىمەن» دېگىنىچە قوينىدىن خەنجەرنى ئېلىپ، ماڭا ئېتىلغانىدى، ھامىد قەللات ئۇنىڭ كەينىدىن كېلىپ، بوينىغا قىلىچ ئۇردى، تايغانبېك يىقىلدى. مەن «ئاپلا» دېگىنىمچە قالدىم. ئىتتىك كېلىپ ئۇنىڭ بېشىنى كۆتۈردىم. كۆزىنى يوغان ئېچىپ: «مەن ئابدۇلرەشىدخاننى، سېنى ئۆلتۈرمەكچىدىم. خۇدا بۇ ئارزۇيۇمغا يەتكۈزمىدى. جېنىمنى قىينىماي بوغۇزلىۋەت» دېدى - دە، خىرىلداپ قالدى. ئانىسى ھوشىدىن كەتتى. مەن ئۇنى دۈسەنبېك ئاقساقالنىڭ ئۆيىگە ئاپارغۇزۇۋەتتىم. تايغانبېك ئەنە شۇنداق ئۆلدى سۇلتانىم. ئالىيلەرنىڭ ئەمرىگە خىلاپلىق قىلىپ، ئۆزىنى ئەمەس، مەرەز بېشىنى ئېلىپ كەلگىنىم ئۈچۈن مېنى جازالىسىلا ھەق بولىدۇ، - تاغاي تىزلىنىپ بېشىنى ئىگىپ تۇردى.

— تايغانبېك كەلگەن ھامان نېمىشقا ئالدىمغا ئېلىپ

كەلمىدىڭىز ۋەزىر؟

— شۇنداق قىلالمىغانلىقىمىدىن ئەپسۇسلىنىۋاتىمەن، سۇلتانىم. ئىقرار قىلدۇرۇپ ئاندىن ئېلىپ باراي، دەپ خام ئويلاپتىمەن. گۇناھكارنى تۇتىمەن دەپ، گۇناھ قىلىپ قويدۇم. ئالىيلەرنىڭ بەرگەن جازاسى پېقىرنى گۇناھدىن خالىي قىلغۇسى، — تاغايىنىڭ يېرىم يۈمۈك كۆزلىرىدىن ياش تاراملىدى.

ئۇنىڭ ئارقا - ئارقىدىن ئۆزىنى جازالاشنى ئۆتىنىشى ئابدۇرېشىتخاننىڭ كۆڭلىدە «ۋەزىر بەك سەمىمى سادىق ئىكەن. گۇناھكارنى تىرىك ئېلىپ كېلەلمىگىنى ئۈچۈن كۆپ پۇشايمان قىلدى. ئەمدى تەگەۋەرسەم ئۇنىڭغا ئازار بولىدۇ» دېگەن تەسىراتنى پەيدا قىلدى. شۇڭا ئۇ:

— تۈرۈك ۋەزىر، قانداق بولمىسۇن مۆھلەتتىن بۇرۇن قاتىلنى تېپىپ، ئۇنىڭ بېشىنى كېسىپ كەلدىڭىز. بۇ جىنايەت ئەمەس، نەتىجە. خان ئاتامغا بۇ خىزمىتىڭىز توغرىلۇق مەكتۇپ ئەۋەتىمەن، كۆڭلىڭىزنى يېرىم قىلماڭ، — دېدى.

— رەھمەت سۇلتانىم. تاغايىنىڭ دېگەن بۇ قاتىل ناھايىتى قارام ئىكەن. ئۇ قاراملىق قىلمىغان بولسا، ئالىيلەرنى ئالدىدا باش ئېگىپ ئەپۇ قىلىشقا ئېرىشەتتى، — دېدى تاغايى كۆڭلى ئارامغا چۈشۈپ ۋە قوشۇپ قويدى، — شۇ چاغدا ھامىد قەللات تاغايىنىڭ بويىغا قىلىچ ئۇرمىغان بولسا، پېقىر ئاللاچان بۇ دۇنيا بىلەن خۇشلاشقان، مۇبارەك دىدارلىرىنى بۈگۈنكىدەك كۆرەلمىگەن بولاتتىم.

— ۋەزىر مىرزا ئەلى تاغايىغا تون يېپىلسۇن، ھامىد قەللاتقا بەش تىللا ئىنئام قىلىنسۇن، — دەپ ئەمر قىلدى.

ئابدۇرېشىتخان خەزىنە ۋەزىرى مىرزا ئەنۋەرگە. تاغايىنىڭ ئاغزى قۇلىقىغا يەتتى. ھامىد قەللات ئالىقىمىدا تۇرغان بەش تىللاغا خىيالچان نەزەر تاشلىدى. ئۇ «ۋەزىر قاراپ

تۇرۇپ سۇلتانغا يالغان سۆزلىدى. خەنجەرنى تۇتۇپ ئېتىلىپ كەلگەن تايغانبېك ئەمەس، مەن ئىدىمغۇ، ۋەزىرنىڭ بۇيرۇقى بىلەن ئۇنىڭغا خەنجەر ئۇرغانىدىم. ئەمدىلىكتە بولسا تايغانبېكنى خەنجەر بىلەن مېنى ئۆلتۈرمەكچى بولغان، دەپ قارىلاپ، سۇلتاننى ئالدىدى. تاغاي ناھايىتى قۇۋ ئادەم ئىكەن...» دېگەنلەرنى خىيالىدىن ئۆتكۈزدى.

— ۋەزىر، — دېدى ئابدۇرېشىتخان، ئۇنىڭ چىرايىدىن تەقەزالىق چىقىپ تۇراتتى، — تايغانبېكنىڭ دۈسەنبېك ئاغىنىنىڭ قىزىنى ئۆيىگە ئاپىرىپ قويغىنى راستمىكەن؟
يېڭى كىيگەن تونىنىڭ ئالتۇن تۈگمىلىرىنى سىلاپ تۇرغان ۋەزىر:

— راست ئىكەن سۇلتانم. تۈنۈگۈن كېچە ھامىد قەللاتنى ئەۋەتكەنىدىم، ئالتۇنبېكەننىڭ ئاتا - ئانىسىنىڭ ئۆيىدە ئىكەنلىكىنى ئۆز كۆزى بىلەن كۆرۈپ، يەنە ئۇلارنىڭ رەھمەت - تەشەككۈرىنى ئېلىپ كەلدى، — دېدى.

ئابدۇرېشىتخاننىڭ كۆڭلى ئارامغا چۈشۈپ، «ئاتام مىرزا ئەلى تاغايىنى ماڭا ۋەزىر قىلىپ، بىرگە يولغا سېلىشىدا، ئۇنىڭ تەدبىرلىك، پاراسەتلىك ئىكەنلىكىنى كۆزدە تۇتقان بولسا كېرەك. تاپشۇرۇلغان ۋەزىپىنى ۋايىغا يەتكۈزۈپ ئورۇندايدىكەن...» دەپ ئويلىدى ۋە:

— خوجا ئەلى باھادىر، ئەمىر مۇھەممەدبېكىلەر تېخى قايتىپ كەلمىدى. ئۇلارغا كىشى ئەۋەتىڭ ۋەزىر، ئارتۇقچە ئاۋارە بولۇپ قېلىشمىسۇن، — دەپ بۇيرۇدى.

— خوپ سۇلتانم، — تاغاي مەمنۇنىيەت بىلەن بېشىنى ئەگدى.

— مەن ئەتە شىكارغا ئاتلىنىمەن، خان ئاتام كەلگۈچە، ئىسسىق كۆل، ئارا توپە دىيارلىرىنى ئارىلاپ چىقىمىسام بولمايدۇ. سىز، خوجا ئەلى باھادىر قايتىپ كەلگەندە، ئالاھىدە

كىشى ئەۋەتىپ تاغانبېكنىڭ ئانىسىدىن ھال سوراپ قويۇڭلار.
ئابدۇرشىتخاننىڭ بۇ سۆزى تاغايىنىڭ كۆڭلىنى غەش
قىلدى. «سۇلتان سەئىدخاننى كۈتۈۋېلىش ئۈچۈن تەييارلىق
قىلىشىمىز توغرىسىدا پەرمان چۈشۈرمەي، نادان مەزلۇمدىن ھال
سوراپ كېلىشىمىزنى ئەمىر قىلىشى قىزىق بولدىغۇ، سۇلتان
تېخى بالا - دە، بالا...» دەپ ئويلىدى ئۇ باغارەتتىن چىقىپ
كېتىۋېتىپ.

شۇنىڭ بىلەن يېپىقلىق قازان - يېپىقلىق پېتى
قىلمۇۋەردى.

سەككىزىنچى باب

سۇدا ئېقىپ كەلگەن رومال

1

ھاۋا ناھايىتى ئوچۇق ئىدى. ئارغامچا بويى ئۆرلىگەن كۈن نۇرى چايقىلىپ تۇرغان ئىسسىق كۆلگە تەكشى چېچىلغانىدى. ئاقۇش، ھال رەڭ شولمىلار سۇ ئۈستىدە توساتتىن پەيدا بولۇپ قالاتتى - دە، يەنە غايىب بولاتتى. ئابدۇرېشىتخان كۆلنى بويلاپ ئاتنى يورغىلىتىپ كېتىۋاتاتتى. گويا ئۆزىنى گۈل - گىياھلار دېڭىزىدا ئۈزۈۋاتقانداك سېزەتتى. ھەرياندىن دىمىغىغا خوشپۇراق ئۇرۇلۇپ تۇراتتى. ئابدۇرېشىتخان نۆكەرلىرى بىلەن بىرى غەربكە، بىرى جەنۇبقا كېتىدىغان ئىككى يولنىڭ ئاچىلىغا كەلگەندە، ئورتا بويلۇق قارقاش كەلگەن نۆكەردىن سورىدى:

- ئەكرەم، بىز نەگە كەلدۇق، بىلىدىڭمۇ؟

- بىلىمىدىم. ئىلگىرى بۇ تەرەپلەرگە كەلگەندەك قىلمىغان، - دېدى ئەكرەم.

ئەكرەم بۇغداي ئۆڭ يىگىت بولۇپ، ئەمدىلا خەت تارتقان بۇرۇتنى بەستىگە يىگىتلىك سۆلەت بەرگەنىدى. ئۇ ئابدۇرېشىتخان بىلەن تەڭ دېمەتلىك بولۇپ، سۇلتاننىڭ خاس نۆكەرلىرىگە سەردار ئىدى. مەدرىسىدە ئوقۇۋاتقان ئون تۆت ياش چېغىدا خاس

نۆكەرلىككە تاللىنىپ، شۇنىڭدىن بۇيان ئابدۇرېشىمتخاندىن
ئايرىلماي كېلىۋاتاتتى.

— بىز بۇنداق ماڭايلى، — دېدى ئابدۇرېشىمتخان جەنۇبقا
كەتكەن يەرنى كۆرسىتىپ، — بىر ھەپتىدىن بېرى ئىسسىق
كۆل ئىراپىدىكى ئاۋۇللارنى ئارىلاپ چىقتۇق. ئەل - جامائەت
بىزنى ياخشى كۈتۈۋالدى، مېھمان قىلدى، يولدا يەيدىغان
يېمەكلىرىمىزنىمۇ راسلاپ بەردى. مەن قىپچاق - قىرغىز
قېرىنداشلىرىمدىن رازى بولدۇم ئەكرەم. ئەمدى ئۆرە تۆپە، يەتتە
سۇ تەرەپلەرگە بېرىپ كۆرەيلى، ئۇ يەرلەردىكى
قېرىنداشلىرىمىزنىڭ ھالى قانداقكىن، بىلگۈم بار.

ئابدۇرېشىمتخان شۇنداق دەپلا ئاتقا قامچا ئوردى. ئەكرەم
باشلىق نۆكەرلەر ئۇنىڭ كەينىدىن ئۇچقاندەك چاقتى.

ئۇلار كۈن غەربكە قايرىلىپ، ئولتۇرۇشقا نەيزە بويى
قالغاندا بىر ئېقىن بويىغا يېتىپ باردى. بىر توپ جەرەن سۇ
ئىچىۋاتاتتى. ئابدۇرېشىمتخان قولىنى كۆتۈرۈپ باشقىلارنىڭ
جايىدا جىم تۇرۇشنى بۇيرۇپ، ئۆزى ساداقىتىن ئوق ئۈزدى،
بىر جەرەن يىقىلىپ، قالغانلىرى ئۆرە - تۆپە بولۇپ قېچىشتى.
نۆكەرلەرمۇ ئوق ئېتىشتى. ئەكرەم يەنە بىر جەرەننى يىقىتتى.
ئابدۇرېشىمتخاننىڭ ئوقى يەنە بىر جەرەننىڭ كۆكسىگە سانجىلدى.
سەككىز جەرەن تېپىرلاپ يېتىپ قالدى، قالغانلىرى قېچىپ
كېتىشتى.

— بۈگۈنكى شىكارىمىزدا دەسلەپكى ئولجىمىز يامان ئەمەس
بولدى. بۇ ئېقىن بويىغا بارگاھ قۇرۇڭلار، مەشەدە تاماقلانايلى،
— دېدى ئابدۇرېشىمتخان تاشتىن - تاشقا ئۈرۈلۈپ ئوقچۇپ
ئېقىۋاتقان سۇغا كۆز سېلىپ.

نۆكەرلەر بىر سائەت ئىچىدىلا چىدىر - بارگاھنى قۇرۇپ
بولدى. ئۇلار قوچقار قىشلىقىدىن چىققان يەتتە كۈندىن بېرى
ئوۋلىغان، ئاۋۇل ئارىلاپ، بەزىدە قىپچاق - قىرغىزلارنىڭ ئاق

ئۆيلىرىدە مېھمان بولسا، بەزىدە مانا شۇنداق دالىدا ئۆزلىرى
شىكار قىلغان جەرەن، قىرغاۋۇل گۆشلىرىنى كاۋاپ قىلىپ
غىزالىنىتى. ئەكرەم كاۋاپ پىشۇرۇشقا ئۇستا ئىدى. ئۇ يۇلغۇن
ياغىچىنى ئاقلاپ ياسىغان ئۇزۇن زىخلارغا يوغان - يوغان
توغرامچىلارنى ئۆتكۈزەتتى. سەپداشلىرى تېرىپ كەلگەن سۆك -
سۆكنى قالاپ چوغ چۈشۈرەتتى. بۈگۈنمۇ بىردەمدىلا كاۋاپنى
تەييار قىلدى.

ئەكرەم داستىخان سېلىپ كاۋاپنى كەلتۈردى.
— نان بارمۇ، تۈگىدىمۇ؟ — سورىدى ئابدۇرېشىتخان.
— بار سۇلتان، بىر ۋاقلىققا يېتىدۇ، — دېدى ئەكرەم
ۋە بېرىپ ئېتىغا ئارتىۋالغان خۇرجۇندىن ئون نەچچە ناننى ئېلىپ
كەلدى.
— قالغىنى مۇشۇلا ئىكەن سۇلتان، — ئۇ قىزىرىپ پىشقان
مەزىلىك توقاچ ناننى ئوشاتتى، — ئەگەر يەركەندىن ياسىن
ئۇستامنى بىرگە ئېلىپ كەلمىگەن بولساق، يېيىشىمىز كۆمەچ
بىلەن تېرىق بولار ئىكەن.
— شۇڭا خان ئاتام ئۇنى بىزگە ئۆزى قوشۇپ قويغان - دە،
ئەكرەم، — دېدى ئابدۇرېشىتخان ئاغزىغا بىر لوقما نان
سېلىۋېتىپ، ئۇ ئاتا - ئانىسىنى سېغىنغانىدى. بىر پارچە نان
بىلەن بىر ھېجر چاي ئىچكەندىن كېيىن مەزىلىك ھىدى
كېلىپ تۇرغان كاۋاپقا قول ئۇزاتتى.
كۈن پاتاي دەپ قالغانىدى. كاۋاپ يېيىلىپ، چاي ئىچىلىپ
بولغاندىن كېيىن، ئابدۇرېشىتخان باشلىق ھەممەيلەن ئېقىن
بويىدا تاھارەت ئېلىشىپ، نامازدىگەرنى ئوقۇۋېلىشتى.
— ئەكرەم، نۆكەرلەردىن ئونىنى ئۆزىڭىزگە ھەمراھ
قىلىپ، يېقىن ئەتراپتا قىشلاق - ئاۋۇلنىڭ بار - يوقلۇقىنى
بىلىپ كەلسىڭىز، — دەپ بۇيرۇدى ئابدۇرېشىتخان. ئۇنىڭ
كېچىنى مۇشۇ يەردە ئۆتكۈزگۈسى كەلگەنىدى.

ئەكرەم ئون نەپەر نۆكەرنى ئېلىپ، ئاتلىق يۈرۈپ كەتتى. ئابدۇرېشىتخان خاس نۆكەرلىرىنى ئىختىيارغا قويۇپ بېرىپ، شارىلداپ ئېقىۋاتقان ئېقىنىنى بويلاپ ماڭدى. خاس نۆكەرلەر ئىچىدىكى ئۇنىڭ يېنىدىن ئايرىلمايدىغان مۇھاپىزەتچى نۆكەرلەرلا ئۇنىڭغا ئەگەشتى. ئۇ قولنى شىلتاپ، ئۇلارنىڭمۇ جايىدا توختاپ تۇرۇشنى ئېيتىپ كېتىۋەردى. ئۇ نېمە ئۈچۈندۇر يالغۇزلۇقنى خالاپ قالغانىدى. زەرەپشان بويلىرىدىمۇ ئۇ بەزىدە يالغۇز سەيلە قىلغاچ ئىچ پۇشۇقنى چىقىراتتى. ئابدۇرېشىتخان توختاپ، خىيالچان نەزىرىنى ئېقىنىغا تىكتى. ئوقچۇپ ئېقىۋاتقان تاغ سۈيى ئالتۇن رەڭ شەپەق نۇرىدا ھال رەڭ تۈسكە كىرگەنىدى. ئۇ ئىگىلىپ، سۇغا ساپە تاشلىغان سۆگەتنىڭ يېنىغا كېلىپ ئولتۇردى. ئۇنىڭ كۆڭلى تازا خاتىرجەم ئەمەس ئىدى. تاغايىنىڭ تايغانىپكىنىڭ بېشىنى ئېلىپ كېلىشى ئۇنى ئۈمىدسىزلەندۈرۈپ قويغانىدى. ئۇ ئېقىن بويىدا ئۈزۈنغىچە سۇغا قاراپ ئولتۇردى. ھال رەڭ شەپەق يوقىلىپ، سۇ يۈزى قارامتۇل تۈس ئالغان چاغدا، ياشلىق كۆزىگە لەيلەپ-چۆكۈپ ئېقىپ كېلىۋاتقان ياغلىقسىمان نەرسە كۆرۈندى. ئابدۇرېشىتخان سۇغا سەكرەپ چۈشۈپ، ئۇنى سۈزۈۋالدى. بۇ سۈت رەڭ يېپەك رومال ئىدى، تۆت بۇرجىكىگە يېشىل ياقۇتتىن يوپۇرماق چىقىرىلغان، ئوتتۇرا قىسمىغا قىزىل گۆھەر ئورنىتىلغان بولۇپ، بىر كىچىك ياغاچقا چىگىلىپ قويۇلغانىدى. ئابدۇرېشىتخاننىڭ ھەيرەت ئىلكىدە تىكىلگەن كۆزلىرىدىن «يارەب، ماڭا بىلدۈركى، بۇ رومال كىمگە تەئەللۇقتۇر؟ نازىنىن مەلىكە قىزغىمۇ ياكى گۈلى ئىچىلغان بەختلىك جۇۋانغىمۇ؟ نېمە ئۈچۈن پېقىر ئازغۇن قۇلۇڭنى بۇ سىرلىق رومالنى سۈزۈۋېلىشقا تاللىدىڭ؟» دېگەن مەنا چىقىپ تۇراتتى. ئۇ رومالنى شامالغا تۇتتى، ئارام تەختىدىن پەلەك قەھرىگە كۆتۈرۈلگەن ئاي رومالدىن ئېقىۋاتقان سۈزۈك تامچىلارنى كۆردى، ئۇ خۇددى ئاشىقىغا

ئىنتىزار مەشۇقنىڭ ھەسرەتلىك يېشىغا تولمۇ ئوخشايتتى. ئابدۇرېشىتخان سېھىرلىك تۇيغۇغا چۈمۈلگەن ھالدا، كەينىگە ياندى. قۇرۇغان رومال غۇر - غۇر شامالدىن يەلپۈنۈشكە باشلىدى. يېشىل ياقۇتلاردىن كۆكۈش نۇر چاقنىسا، قىزىل گۆھەردىن ھال رەڭ ئۇچقۇن چېچىلاتتى. ئۇ بارگاھىغا يېتىپ كېلىپ، نۆكەرلەرنىڭ كۆز تىكىپ تۇرۇشقانلىرىدىن بىتاقەت بولغانلىرىنى ھېس قىلدى - دە، ئوتتۇرا بويلۇق، بەھرام ئىسىملىك نۆكىرىدىن ئەكرەمنىڭ قايتىپ كەلگەن - كەلمىگەنلىكىنى سورىدى. بەھرام:

- قايتىپ كەلمىدى سۇلتان، ئەمدىلەتن كېلىپ قالار، - جاۋاب بېرىۋىدى، سۇلتا ئەمىر قىلدى:

- سەن ئىككى نۆكەرنى ئېلىپ ئالدىغا بېرىپ باققىن، ئۇچراپ قالسا بىرگە قايتىپ كېلەرسىلەر. ئۇچراشمىسا ئىز - دېرىكىنى ئېلىپ پاتراق قايتىپ كېلىڭلار.

بەھرام ئىككى نۆكەرنى ئېلىپ، بايا ئەكرەملەر كەتكەن تەرەپكە چېپىپ كەتتى.

- ئابدۇللا، بىر ھېجر قىممىز بېرىڭ، - دېدى ئابدۇرېشىتخان، ئۇ چارچىغان ۋە چاڭقاپ كەتكەنىدى.

ئابدۇللا ئىسىملىك نۆكەر ئىسسىق كۆل بويىدىكى ئاۋۇل باشلىقى «يولدا ئۇسسۇلۇق ئورنىدا ئىچەرسىلەر» دەپ بەرگەن بىر قانچە تۈلۈم قىممىزدىن قالغىنىنى ئېلىپ كەلدى.

ئابدۇرېشىتخان بارگاھ ئالدىغا سېلىنغان شىرداق ئۈستىدىكى يولۋاس تېرىسىدە ئولتۇرۇپ، چۆچەككە تولدۇرۇپ قويۇلغان قىممىزنى ئىچتى.

- بايا كاۋاپنى كۆپ يەپ قويۇپتىمەن، ئىچىم قىزىپ كېتىۋاتىدۇ، - دېدى ئابدۇرېشىتخان يەنە بىر چۆچەك قىممىزنى ئىچىپ تۈگىتىپ، - سىلەرمۇ ئىچىڭلار.

- سۇلتان، بايا سىلى كەتكەندىن كېيىن يەنە ئىككى تۈلۈم

قىممىزنى ئىچىپ تۈگەتتۇق. بۇنى ئالىيلرىغا ئېلىپ قويغان، —
دېدى ئابدۇللا.

— ئابدۇللا، مەن قاندىم، قالغىنىنى سىلەر ئىچىڭلار، —
دېدى ئابدۇرېشىتخان 3 - چۆچەك قىممىزنى سۈمۈرۈپ چىپ.
ئۇ چىدىرغا كىرىپ ياتتى. رومالنى يۈزىگە ياپقىنىچە ئۇخلاپ
قالدى. چىدىر تۈڭلۈكىدىن يەتتە - سەككىز كۈنلۈك بولغان ئاي
كۆرۈنۈپ تۇراتتى.

2

شارىلداپ ياغقان يامغۇر چۈچۈك سۇلتانىپكەنى سۇغا
چۆمۈلگەندەك ھۆل قىلىۋەتتى. ئۇ يورغىلاپ كېتىۋاتقان ئېتىنىڭ
تېزگىنىنى قويۇۋەتتى ۋە شۇنداق تېز چاپتۇردىكى، بىر نەچچە
مىنۇت ئۆتمەيلا قوپقۇرۇق، چەكسىز سايلىققا چىقىپ قالدى. بۇ
يەردە ھاۋا ئوچۇق بولۇپ، يامغۇردىن ئەسەر يوق ئىدى. چۈچۈك
سۇلتانىپكە ئاتنى توختاتتى. كەينىدىن يېتىپ كەلگەن قىرىق بىر
كېنىزىكىمۇ ئاتلىرىنى توختىتىشتى. چۈچۈك سۇلتانىپكە
بىللۈردەك سۈزۈلگەن ئاسمانغا قارىدى. ھاۋاغا يادەك تارتىلغان
ھەسەن - ھۈسەن توز قانىتىدەك رەڭگارەڭ تۈس ئالغانىدى.
بېشىدىكى رومىلىنى ئېلىپ سىقىۋىدى، شېخىل تاشقا سۇ
تامچىلىدى. بېشىدىكى ئالتۇن ئوتۇغات پارىلدايتتى. زىلۋا بىلىگە
چۈشكەن قارا چاچلىرىغا ئالتۇن ھالقا، مارجان، تىللا قاتارلىق
ئېسىل بۇيۇملار ئېسىلغانىدى.

— قىزلار، دەشتى قىپچاقتىن شىكارغا چىقىپ ئېزىپ
قالغىنىمىزغا ئۈچ كۈن بولدى، تۇرار جايىمىزغا
قايتالمايۋاتىمىز. داۋاملىق ئالدىمىزغا قاراپ ماڭايلى، بەلكىم
نىجاتلىق يولى ئالدىمىزدا بولسا ئەجەب ئەمەس. بۇ سايدىن
چىقساقلا تۇرار جايىمىزغا يېتىپ بارامدۇق تېخى، — دېدى

چۈچۈك سۇلتانىبېكە ۋە قاقاھلاپ كۈلدى. ئات تېزگىن سىيرىپ چاچىمۇندى، چاچ تەڭگىلىرى جىرىڭلاپ كەتتى، — ماڭايلى قىزلار، ساينىڭ ئۇ تەرىپىمىز بىزنى خۇشلۇق، سائادەت كۈتۈپ تۇرىدۇ.

چۈچۈك سۇلتانىبېكە رومىلىنى ئارتىپ، ئاتقا قامچا ئوردى، ئات ئۇچقاندەك چېپىپ كەتتى. كېنىزەكلەرمۇ ئاتلىرىنى بولۇشىغا قويۇۋەتتى. ئۇلار سايدىن چىققاندا كۈن غەربكە قىيسايغاندى. ئانچە چوڭ بولمىغان بىر ئېقىم ئۇلارنىڭ ئالدىنى توساپ تۇراتتى.

— مۇشۇ يەرگە چۈشەيلى قىزلار.

چۈچۈك سۇلتانىبېكە ئېتىنى توختىتىپ ئەتراپقا سەپسالدى. دەريا شەرقتىن غەربىي جەنۇبقا قاراپ ئاقماقتا ئىدى. دەريانىڭ ئۇ تەرىپى ئورمانلىق بولۇپ، قۇشلارنىڭ شاۋ - شۇۋلىرى ئاڭلىنىپ تۇراتتى. چۈچۈك سۇلتانىبېكە كېنىزەكلەرى بىلەن ئاتتىن چۈشتى.

بۇ قىرىق بىر كېنىزەكنىڭ ئون بىرى قىلىچ قالغان بىلەن قوراللانغان بولۇپ، چۈچۈك سۇلتانىبېكىنى مۇھاپىزەت قىلىش ۋەزىپىسىنى ئۆتەيتتى؛ نەيزە، ئوقيا بىلەن قوراللانغان ئون كېنىزەك بولسا ئوۋچىلار ئىدى ۋە چۈچۈك سۇلتانىبېكە بىلەن بىرگە شىكار قىلاتتى. قوللىرىغا سالما ئېلىۋالغان ئون كېنىزەك ئوۋچىلارغا ماسلىشىپ سالما تاشلاپ، جەرەن - كېيىك، بۆرە، تۈلكىلەرنى تۇتاتتى. مۆرىتى كەلسە مۇھاپىزەتچى قىزلارغا قوشۇلۇپ تۇيۇقسىز ھۇجۇم قىلغان ئوغرى، قاراقچىلارنىمۇ سالما تاشلاپ تۇتاتتى. قالغان ئون قىز ئاق ئۆي ياساشقا كېرەكلىك نەرسىلەر بىلەن يېمەك - ئىچمەك قاتارلىقلارنى ئېلىپ يۈرگۈچى مۇلازىم كېنىزەكلەر ئىدى. ئۇلار خەنجەر بىلەن قوراللانغاندى. چۈچۈك سۇلتانىبېكە كېنىزەكلەرنىڭ ئاق ئۆي قۇرۇشىغا قاراپ تۇرۇپ، «بۇ قېتىم يولدىن بۇنداق ئېزىپ كېتىشىمىزگە

ئۆزۈم سەۋەبچى بولدۇم. ئىلگىرى شىكار قىلمىغان جايلارغا
بېرىپ شىكار قىلىمىز، دەپ چوڭ سۆزلەپ، ئاۋۇللاردىمۇ
توختىماي ئىككى كۈن يول يۈرگەندىن كېيىن، پايانسىز
چۆللۈككە چىققاندا، كەينىمىزگە يېنىشقا ئۈنىماي، داۋاملىق
ماڭىۋېرىشكە بۇيرۇدۇم. شۇنداق قىلىپ ئۈچ كۈندىن بېرى تىنەپ
يۈرۈيمىز. خۇدا ھەرنە بالا - قازادىن ئۆز پاناھىڭدا ساغلا» دېدى
ئىچىدە تەشۋىشلىنىپ. ئۇنىڭ قوي كۆزلىرى شەپە سەزگەن ئاھۇ
كۆزلىرىدەك ھەريانغا تىكىلدى، دەل - دەرەخ، گۈل - گىياھدىن
باشقا ھېچنەمە كۆرۈنمىدى. ئۇ تاكى ئۆي قۇراشتۇرۇلۇپ
بولغۇچە، گۈزەتتە تۇرغان قاراۋۇلدەك، جايىدىن قىمىرلىماي
ئەتراپقا كۆز سېلىپ تۇردى.

— مەلىكە ئالىيلىرى، ئۆي تەييار بولدى، — دېدى بويلۇق
كەلگەن كېنىزەك ئېگىلىپ، ئۇ مۇھاپىزەتچى كېنىزەكلەرنىڭ
سەردارى شەمشىبانۇ ئىدى.

چۈچۈك سۇلتانىپكە ئۈنچىقماي مېڭىپ بىر قانچە قەدەم
نېرىدىكى قۇرۇپ قالغان يۇلغۇن شېخىنى ئېلىپ ئوشاتتى،
ئۇنىڭغا بېشىدىكى گۈللۈك رومالنى ئېلىپ چىگدى - دە، ئېقىن
بويىغا بېرىپ سۇغا تاشلىدى.

— بۇ رومال بىزنىڭ خەبىرىمىزنى ئانامغا يەتكۈزگەي.
— ئىلاھىم شۇنداق بولغاي خانىپكە، — دېدى شەمشىبانۇ
كۈلۈمسىرەپ، — ئەگەر بۇ رومال بىر چەۋەنداز قولغا چۈشۈپ
قالسىچۇ؟

— بۇ رومال شاھزادىنىڭلا قولغا چۈشىدۇ، ئاناممۇ خەۋەر
تاپىدۇ.

چۈچۈك سۇلتانىپكە شۇنداق دەپ كۈلۈمسىرىگەن ھالدا
لەيلەپ - چۆكۈپ ئېقىپ كېتىۋاتقان رومالغا بىر پەس قاراپ
تۇرغاندىن كېيىن، كەينىگە بۇرۇلۇپ تۇمار شەكلىدە تىكىلگەن
ئاق ئۆيگە كىردى. ئۆي ئاددىي بولسىمۇ كۆركەم بېزەلگەنىدى.

خوتەننىڭ كۆك يوللۇق ئەتلىسىدىن رەدىۋال تارتىلىپ، ئۈستى تەرىپى چاقماق گۈللۈك تاۋار بىلەن يېپىلغانىدى. خەنجەر، ئوقيا، دوبۇلغا - ساۋۇتلار ئېسىپ قويۇلغاچقا خېلى ھەيۋەتلىك كۆرۈنەتتى. چۈچۈك سۇلتانىپكە يېپەك گىلەم ئۈستىگە سېلىنغان مەخمەل يىكەنداز ئۈستىدە ئولتۇردى. ئىككى كېنىزەك ئىككى يېنىغا مامۇق ياستۇق يۆلەپ قويدى. يەنە بىر كېنىزەك ئالدىدا يۈكۈنۈپ ئولتۇرۇپ، بۆرەك شەكلىدىكى تاش ئەينەكنى تۇتۇپ بەردى. چۈچۈك سۇلتانىپكە ئەينەككە قاراپ، ئۈستۈشىنى چاڭ باسقان، چاچلىرى چۇۋۇلغان بولسىمۇ كىرىپكىلىرى تۆكۈلۈپ، قوي كۆزلىرى كۈلۈپ تۇرغان چىرايلىق بىر قىزنى كۆردى. كۈلۈمسىرەپ:

— شەمشىبانۇ، سەن قاراپ باققىنا، — دېدى.
— توپىغا چۈمۈلۈپ كەلگەندەك بولۇپ كېتىپسىزغۇ خانىپكە، بولمىسا بايا توپا - چاڭلارنى قېقىپ ئۆيگە كىرگەندۇق. سۇغا چۈمۈلۈۋالساق بولۇپتىكەن.
— خانىپكە، سۇغا چۈمۈلۈۋالايلى، — دېيىشتى
كېنىزەكلەر.

— بۇ دېگەن ناتونۇش يەر. ھازىر بالدۇر، گۈگۈم چۈشسۇن قىزلار. ئاندىن راھەتلىنىپ يۈيۈنۈۋالايلى. ھازىر يېگۈدەك نېمە بار؟ — دېدى چۈچۈك سۇلتانىپكە.

— قېتىق، تۈزلانغان قىرغاۋۇل گۆشى، تالقان، ئېرىمچىك بار خانىپكە، — دېدى مۇلازىم كېنىزەكلەرنىڭ سەردارى، — بۈگۈن ئوۋلىغۇدەك، توشقان، كېيىكمۇ ئۇچرىمىدى.
— قول يۇغىلى سۇ ئېلىپ كىرىڭلار.

ئىككى كېنىزەك ئاپتۇۋىدا سۇ ئېلىپ كىردى. قولغا سۇ بېرىپ بولغاندىن كېيىن داستىخان سېلىپ، يېمەكلىكلەرنى كەلتۈردى. قىزىق پاراڭ بىلەن تاماق يېيىلىپ بولدى.
كۈن پېتىشقا نەيزە بويى قالغانىدى. ئۆيىدىن بىرىنچى بولۇپ

چىققان خانىبىكە چاچ تەڭگىلىرىنى جىرىڭلىتىپ ئېقىن بويىغا باردى. ئۇنىڭ ئالابوينا ق ئېتى بوي سوزۇپ قاراپ قويدى. ئاتلار قىرغاقتىكى بولۇق چۆپلۈكىدىكى دەرەخلەرگە باغلاپ قويۇلغانىدى.

— دەسلەپ مۇھاپىزەتچى كېنىزەكلەرىم بىلەن مەن يۇيۇنۇۋالاي. ئوۋچى قىزلار، ئەتراپنى بىر ئايلىنىپ كۆزىتىپ كېلىڭلار. سالمىچى قىزلار، بىزگە قاراپ تۇرۇڭلار، مۇلازىم قىزلار، دوبۇلغا - ساۋۇتلىرىمىزنى، ئىچ كىيىملىرىمىزنى تەييارلاپ قويۇڭلار، كۈنمۇ يېنىپتۇ. ئىسسىقمۇ بوشاپتۇ. سۇنىڭ ياخشى ۋاقتىكەن. نۆۋەت بىلەن يۇيۇنۇۋالايلى، — دېدى كېيىملىرىنى سالغان چۈچۈك سۇلتانىبىكە. ئۇ ئىچ كۆڭلەك، تامىلى بىلەنلا سۇغا سەكرىدى. مۇھاپىزەتچى كېنىزەكلەرنىڭ ھەممىسى ئارقا - ئارقىدىن ئېقىنغا سەكرەشتى.

چۈچۈك سۇلتانىبىكە قىزلار بىلەن سۇ چېچىپ، چاقچاقلىشىپ، كۈلۈشۈپ ئوينىشىۋاتقاندا:

— خانىبىكە، خانىبىكە، بىر توپ ئاتلىقلار باستۇرۇپ كېلىۋاتىدۇ، — دېدى ۋارقىراپ ئات چېچىپ كەلگەن ئوۋچى قىزلار سەردارى پاتىمە. ساۋۇت - دوبۇلغا كىيگەن بۇ قىز ئالدىراپ ئەھۋالنى بايان قىلدى، — بىز ئەتراپنى كۆزىتىپ ئېقىن بويلاپ كېتىۋاتاتتۇق، يىراقتىن بىر توپ ئاتلىقنىڭ قارىسى كۆرۈندى. مەن ھەمراھلىرىمنى توختىتىپ قاراپ تۇرۇۋېدىم. ئۇلار بىزگە قاراپ كېلىشكە باشلىدى. شۇنىڭ بىلەن ئاتلىرىمىزنىڭ بېشىنى بۇراپ شامالدىك تېز كېلىشىمىز...

كېنىزەكلەر بىلەن سۇدىن چىقىپ بولدى. ئۇ كىيىمى ئۈستىدىن ساۋۇت، بېشىغا دوبۇلغا كېيىپ ئېتىغا مېنىدى - دە: — قىزلار، ھودۇقماڭلار. ئەگەر دۈشمەن بولسا جان تىكىپ ئېلىشايلى، خۇدا بىزنى قوغدايدۇ. ئوۋچى قىزلار بىلەن

سالمىچى قىزلار، سىلەر ئىككى تەرەپتىن يوشۇرۇنۇپ تۇرۇپ زەربە بېرىڭلار، مەن مۇھاپىزەتچى قىزلارنى باشلاپ دۈشمەنگە ئۈدۈل بارمەن. قىزلار، ئاتلىنىلى. مۇلازىم قىزلار، سىلەر بارگاھىمىزنى قوغداڭلار، زۆرۈر تېپىلسا جەڭگە قاتنىشىسىلەر، — دېدى.

چۈچۈك سۇلتانىپكە تېزگىن سىيرىپ چاچىغان ئېتىنى دېۋىتىپ، دەريا بويلاپ چېپىپ كەتتى. ئوۋچى قىزلار ئوڭ تەرەپتىن، سالمىچى قىزلار سول تەرەپتىن ئات سېلىپ، بارگاھتىن يىراقلاپ، شالاڭ بىر چاتقاللىققا يېتىپ كېلىۋىدى. نېرىدىن ئوتقاشلارنىڭ يورۇقى كۆرۈنىدى. چۈچۈك سۇلتانىپكەنىڭ قول شىلتىشى بىلەن مۇھاپىزەتچى قىزلار ئاتلىرىنىڭ تېزگىنىنى تارتىپ، قىلىچلىرىنى يالىڭاچلاپ تۇردى. دېگەندەك ئاتلىق كىشىلەر يېقىنلاپ كېلىشكە باشلىدى. ئۇلار قىزلارنى كۆرگەن بولسا كېرەك، ئارسالدا بولۇپ توختاپ قېلىشتى، شۇ چاغدا تۇيۇقسىز ئىككى تەرەپتىن چىقىپ كەلگەن ئوۋچى قىزلار بىلەن سالمىچى قىزلار باستۇرۇپ كېلىپ، ئۇلارنى قورشاشقا ئېلىۋالدى. ئۇلار ئالدىغىمۇ ماڭالماي، ئىككى يېنىغىمۇ قاچالماي كەينىگە چېكىنىشكە يۈزلەندى. سالمىچى قىزلار تەرەپ - تەرەپتىن سالما تاشلاپ، ئۇلاردىن بەش - ئالتىسىنى موللاق ئاتقۇزدى، ئىككى - ئۈچىگە ساداقنىڭ ئوقى تېگىپ يىقىلدى، ئىككىسىنى مۇھاپىزەتچى قىزلار باسماداپ تۇتۇپ، چېپىۋەتكىلى تاس قالدى.

— سىلەر زاي كىم؟

سوردى چۈچۈك سۇلتانىپكە يوتىسىغا ساداق ئوقى تېگىپ ئاتتىن يىقىلغان ئادەمگە يېقىنلاپ، شەمشىبانۇ ئوتقاشنى يېقىن ئېلىپ كېلىپ ئۇنىڭ يۈزىگە تۇتتى. قاراقاش بىر يىگىت — بۇ ئەكرەم ئىدى. — ھەيران بولۇپ ئاۋۋال چۈچۈك سۇلتانىپكە، ئاندىن قىزلارغا قارىدى. بېشىنى سېلىپ، چىشلىرىنى

غۇچۇرلاتتى. ئۇ كۈتۈلمىگەندە «قاراقچى» (كۆڭلىدە چۈچۈك سۇلتانىپكە ۋە ئۇنىڭ كېنىزەكلىرىنى «قاراقچى» بولسا كېرەك، دەپ قالغانىدى) قىزلارغا ئەسىر چۈشۈپ قالغىنى ئۈچۈن ھەسرەت چەكتى. بۇنىڭدىن كۆرە قىلىچ بىلەن كاللىسى چېپىلغان بولسا، ئۇ بۇنداق ئەلەمدە قالمىغان بولاتتى.

— گەپ قىل يىگىت، سىلەر كىم بولىسىلەر؟ — قايتىلاپ سورىدى چۈچۈك سۇلتانىپكە.

— بۇلاردىن گەپ سوراشنىڭ ھاجىتى يوق خانىپكە. ئاۋامنى بۇلاڭ - تالاڭ قىلىپ كەلگەن قاراقچى بولمامدۇ چېپىپ تاشلاش كېرەك، — دېدى شەمشىبانۇ قىلىچنى ئېگىز كۆتۈرۈپ.

— بىز قاراقچى ئەمەس، قاراقچى دېگەن سىلەر! — ئاچچىقلاپ دېدى ئەكرەم.

— ئەيتە، سىلەر قاراقچى بولمىساڭلار، نېمە ئىش قىلىدىغان ئادەمسىلەر؟

ئەكرەم بېشىنى كۆتۈرۈپ قىزلارغا قاراپ چىقتى - دە:

— بىز سۇلتان ئابدۇلرەشىدخاننىڭ نوڭرەلىرى بولىمىز، — دېدى.

— نەگە كېتىۋاتىسىلەر؟ — ئويلىنىپ قالغان خانىپكە قىزىقىپ سورىدى.

— مۇشۇ ئەتراپتا قىشلاق، ئاۋۇلنىڭ بار - يوقلۇقىنى بىلىپ كېلىش ئۈچۈن كېتىۋاتاتتۇق.

— سۇلتان ئابدۇرېشىتخاننىڭ بارگاھى قوچقار قىشلىقىدا تۇرسا، بۇ يەردە نېمە ئىش قىلىسىلەر؟ — چۈچۈك سۇلتانىپكە ئىشەنمىگەندەك قىلىپ سورىدى.

— توغرا دېدىلە خانىپكە، سۇلتان ئىسسىق كۆل، ئارا تۆپە دىيارىنى ئارىلاپ شىكار قىلىش ئۈچۈن چىققانىدى. ئۇ ھازىر بۇ يەردىن تۆت - بەش چاقىرىم نېرىدا بىزنى كۈتۈپ تۇرىدۇ.

— بۇنىڭغا نېمە ئىسپاتىڭ بار؟ — چۈچۈك سۇلتانىپكە يەنە

گومانلاندى، — ئۆزۈڭ كىم؟ — بىزنىڭ ئەلەممۇ سۇلتان يېنىدا قالغان، بۇ يەردە باشقا
 ئىسپاتىم يوق. بىزنىڭ سۇلتان ئابدۇرېشىتخاننىڭ نۆكەرى
 ئىكەنلىكىمىزگە ئاللا گۇۋاھ، مەن نۆكەرلەر باشلىقى ئەكرەم
 بولىمەن. — ئەگەر، — دېدى چۈچۈك سۇلتانىپكە، — سۇلتان
 ئابدۇرېشىتخاندىن بىر نىشانە ئېلىپ كەلسەڭ ھەمراھلىرىڭنى
 قويۇپ بېرىمەن، قېچىپ كېتىدىغان بولساڭ ھەمراھلىرىڭنى
 چىپىپ تاشلايمەن. ئەكرەم يوتىسىغا سانجىلىپ قالغان ساداق ئوقىنى بىر قولى
 بىلەن ئېلىپ تاشلاپ ئورنىدىن تۇردى. — سۇلتان ئابدۇرېشىتخانغا نېمە دەپ بارىمەن؟ — غەزەپ
 ئاچچىقىدىن تېنى لەرزىگە كەلگەن ئەكرەم خانىپكەگە ئالسىپ
 قارىدى. — دەشتى قىپچاق سۇلتانىنىڭ قىزى چۈچۈك سۇلتانىپكەگە
 ھەمراھلىرىم بىلەن ئەسىر چۈشۈپ قېلىۋىدىم، سۇلتان
 ئابدۇرېشىتخاندىن نىشانە ئېلىپ كەلگىن، دېدى، دە. —
 ئەكرەم تاغىقىنىڭ ئاغرىغىنىغا قارىماي تەلمۈرۈپ تۇرغان
 ئاق قاشقا ئېتىغا مىندى — دە، چاقىنىچە كەتتى.

3

خىيال — ئالەمنى سەيلە قىلدۇرىدىغان، نەچچە يۈز يىل
 بۇرۇنقى ئۆتمۈشكە قايتۇرالايدىغان، ئارزۇ گۈللىرى ئېچىلغان
 گۈزەل كەلگۈسىگە باشلاپ بارالايدىغان كۆزگە كۆرۈنمەس
 سېھىرلىك قانات. سۇلتان ئابدۇرېشىتخاننىمۇ مۇشۇ دەم خىيال
 ئىلكىگە ئېلىۋالغانىدى. ئۇ ئۇخلىيالماي ياتاتتى. غۇبارسىز
 بالىلىق چاغلىرى ئېسىگە چۈشۈۋالغانىدى. ئۇ خىيال دەرياسىدىن

سائادەت قىرغىقىغا چىقالماي ئىچى تىت - تىت بولۇپ ياتاتتى .
 ئاق ئۆيىنىڭ ئىشىكى ئېچىلىپ ئەكرەم كىرىپ كەلدى . ئۇنىڭ
 قولىدا لوغۇلداپ كۆيۈۋاتقان ئوتقاش بار ئىدى .
 - ئەسسالامۇ ئەلەيكۇم ئالىيلىرى ، مېنى ئەپۇ قىلسىلا ، بىز
 پېشكەللىككە ئۇچرىدۇق - ... دېدى ئۇ ئەھۋالنى قىسقىچە بايان
 قىلىپ ، - بەھراممۇ يولدا ئۇچراپ ، ئەھۋالنى ئوقۇپ مەن بىلەن
 قايتىپ كەلدى .
 ئابدۇرېشىتخان ئورنىدىن تۇرۇپ قاقاقلاپ كۈلۈپ كەتتى .
 - بىر توپ قىزلارغا ئەسىر چۈشۈپ قالدۇق ، دەڭ . تازا
 قىزىق بولۇپتۇ - دە ، ئەكرەم . دەشتى قىپچاق خانىنىڭ قىزى
 بۇنداق كېچىدە نېمە ئىش قىلىدىكەن ؟
 - بۇنى بىلىمىدىم سۇلتان ، - خىجىل بولغىنىدىن بېشىنى
 كۆتۈرۈپ قارىيالمايۋاتقان ئەكرەمنىڭ ئۇنى بوش چىقتى . ساداق
 ئوقى تەگكەن يوتىسى قاتتىق ئاغرىۋاتاتتى . تەپچىرەپ چىققان قان
 قېتىپ قالغانىدى . ئابدۇرېشىتخان تاتىرىپ كەتكەن ئەكرەمگە
 قاراپ كۈلكىسىنى توختاتتى .
 - يارىلانغان ئوخشىمامسىز ئەكرەم ؟
 - بىز بەخىرامان كېتىۋاتاتتۇق ، مەرگەن ، سالمىچى
 قىزلارنىڭ ھۇجۇمىغا ئۇچرىدۇق . يوتامغا ساداق ئوقى تەگدى
 سۇلتان .
 - بولدى ، بولدى ، سۆزلىمەڭ ئەكرەم ، شىرنى غەپلەت
 باسسا توشقانمۇ بوزەك قىلىدۇ . مەن سىزگە نىشانە بەرمەيمەن .
 ئۇ مەلىكىنىڭ ئالدىغا ئۆزۈم بېرىپ نۆكەرلەرنى قۇتۇلدۇرۇپ
 كېلەي ، سىز بۇ يەردە يارىڭىزنى تاڭدۇرۇپ ئارام ئېلىپ
 تۇرۇڭ ، - ئابدۇرېشىتخان ئىشىك ئالدىغا چىقىپ ، -
 مەرئەخمەتبېك ، - دەپ چاقىردى .
 - لەببەي سۇلتان ، - يەنە بىر ئاق ئۆيدىن بويى پاكار ،
 دوغلاق بىر يىگىت چاپىنىنىڭ يېڭىنى ساپقىنىچە چىقتى . ئۇ

سۇلتاننىڭ تېۋىپى ئىدى. سىز تېخى ئۇخلىماپسىز - دە؟ بولۇڭ، ئەكرەم يارىلىنىپ كەپتۇ، يارىسى ئېغىردەك قىلىدۇ. تېڭىپ قويۇپ، ئۇنىڭغا ھەمراھ بولۇڭ. نۆكەرلەر بىلەن بېرىپ ئەكرەم بىلەن كەتكەنلەرنى قۇتقۇزۇپ كېلەي.

ئابدۇرېشىتخان بەھرامنىڭ يول باشلىشى بىلەن نۆكەرلەرنى ئېلىپ يۈرۈپ كەتتى. ئۇ نېمە ئۈچۈندۇر دەشتى قىپچاق خانىنىڭ قىزى بىلەن چاپسانراق ئۇچرىشىغا قىزىقىپ قالغانىدى. قامچا ئۇرۇپ ئاتنى تېزلەتتى. نۆكەرلەرنىڭ بىر قولىدا ئاتنىڭ تېزگىنى، بىر قولىدا ئوتقاش بار ئىدى. ئۈچ - تۆت چاقىرىم يول يۈرگەندىن كېيىن يىراقتىن ئوتنىڭ يورۇقى كۆرۈندى. - توختاڭلار! - ئابدۇرېشىتخاننىڭ بۇيرۇقى بىلەن ئىتتىك كېتىۋاتقان نۆكەرلەر ئاتنىڭ تېزگىنىنى تارتىپ توختاشتى.

- سىلەر مۇشۇ يەردە تۇرۇپ تۇرۇڭلار. مەن ئوت كۆرۈنگەن يەرگە بېرىپ كېلەي.

- سۇلتان ئالىيلىرى، يالغۇز بارسىلا بولماسمىكىن، - دېدى بەھرام ئەنسىرىگەن ھالدا، - ئالدىمىزدا دۈشمەن بارمۇ، دوستمۇ؟ بۇ نامەلۇم.

- كۆڭلۈم شۇنىڭغا گۇۋاھلىق بېرىپ تۇرۇپتىكى، ئالدىمىزدىكى دۈشمەن ئەمەس، دوست.

ئابدۇرېشىتخان شۇنداق دەپلا ئاتقا قامچا ئوردى. قاتتىق چاپچىغان ئات بىر پۇشقۇرۇپلا ئۇچقاندىك چىپىپ كەتتى. ئۇ ئوت بار يەرگە يېقىنلاشتى. كۆرگىنى گۈلخان بولماستىن، دوبۇلغا - ساۋۇت كىيگەن نۆكەرلەرنىڭ قوللىرىدىكى پۇرقىراپ كۆيۈۋاتقان ئوتقاش ئىدى. ئۇدۇل بارغىنىچە قىلىچلىرىنى يالىڭاچلاپ، ساداقلىرىنى بەتلەپ، سالمىلىرىنى تاشلاشقا ھازىر تۇرغان قىز نۆكەرلەرنىڭ قارشىسىغا كېلىپ تېزگىنىنى بىر

تارتىۋىدى، ئالدىنقى پۈتلىرىنى ئېگىز كۆتۈرۈپ قاتتىق كىشىنىڭ ئات يەرگە دەسسەپ چاپچىپ توختىدى، قۇلاقلىرىنى يۈپۈرۈپ ئوتقاشلارغا قاراپ پۇشقۇرۇپ قويدى. شۇ چاغدا قىزىل بۇيۇن تۈتى ئېتىنى دېۋىتىپ كەلگە نىقاپلىق نۆكەر ئۇنىڭغا تىكىلدى. ئۇ ئالتۇن ئوتۇغات ئورنىتىلغان دۈبۈلغا، ئۆلچەملىك تىكىلگەن كەمزۇل ئۈستىدىن بىلىق قاسرىقىسىمان ساۋۇت كىيىگەن، ئۈچىسىدا ھاۋارەڭ يېپىنچىسى يەلپۈنۈپ تۇرغان، بېلىنى قىسىپ تۇرغان ئالتۇن كەمىرىگە قىلىچ ئېسىۋالغان، كۈمۈش ئۈزەڭگىدىكى پۈتلىرىدا خۇرۇم ئۆتۈك پارقىراپ تۇرغان، ئەجەبلىنىشتىن بىر قېشى سەل كۆتۈرۈلۈپ، ئاغزى بىر ئاز ئېچىلىپ قالغان ئابدۇرېشىتخاننى كۆرۈپ تۇرۇپلا قالدى. ئابدۇرېشىتخانمۇ ئۆزىگە تىكىلگەن نىقاپلىق نۆكەرگە سەپسالدى. كۈل رەڭ تور نىقاب ئىچىدىكى كۆزلەرنى، قويۇق تال - تال كىرىپىكلەر ئوراپ تۇراتتى، گۈل ياپرىقىدەك پۈرۈلگەن لەۋلىرى ئوتقاشلار يورۇقىدا ئېچىلىۋاتقان غۇنچىدەك كۆرۈنەتتى. ئالتۇن ئۇقا قالدالغان دۈبۈلغا ئۇنى چەۋەنداز يىگىتكە ئوخشىتىپ قويغان بولسا، تۇرقىدىكى نازاكەت، چىرايىدىكى سۈكۈت، نەزىرىدىكى قىزلارغىلا خاس مۇلايىملىق ئۇنىڭ ئەر ئەمەسلىكىدىن دېرەك بېرەتتى. تەيتىلا جىلتىگە ئۈستىدىن كىيگەن ساۋۇت، ئىككى قولىدىكى قىلىچ بىلەن قالقان ئۇنىڭغا جەڭگىۋار تۈس بەرگەندى. قىزىل يېپىنچىسى ئېتىنىڭ ساغرىسىغىچە چۈشۈپ، چورۇق كىيگەن پۈتلىگە تېگىپ تۇراتتى. بۇ چۈچۈك سۇلتانىپكە ئىدى. بىرىنچى بولۇپ ئابدۇرېشىتخان زۇۋان سۈردى:

— مەن سىزگە نىشانە ئەۋەتمەي ئۆزۈم كەلدىم چۈچۈك سۇلتانىپكە، سىز سەئىدخان ئاتامنىڭ ھاممىسى سۇلتان ئانامنىڭ قىزىغۇ، قانداق بولۇپ بۇ جەزىرىگە كېلىپ قالدىڭىز؟

خانىپكە ئويلاپ قېلىپ يەنە بىر قېتىم ئابدۇرېشىتخاننىڭ بېشىدىن ئايىغىغىچە كۆز يۈگۈرتكەندىن كېيىن قىلىچىنى

غىلاپىغا سالدى. مەڭزىدە زىناق پەيدا بولۇپ، ئويچان چېھىرىسىگە كۈلكە يۈگۈردى. ئۇ ئاتتىن سەكرەپ چۈشۈپ تەزىم قىلدى.

— ئابدۇلرەشىدخان ئاغا، ئامان تۇرۇپلا؟

— رەھمەت سىڭلىم، سىز بىلەن كۆرۈشكىنىم ئۈچۈن ناھايىتى خۇشالمەن. سۇلتان نىگارخان ئانام ئامان - ئىسەن تۇردىمۇ؟ — دېدى ئابدۇرېشىتخانمۇ ئاتتىن چۈشۈپ.

— خۇداغا شۈكرى. خان ئانام ياخشى تۇردى.

— ئوخسى دەرياسىنىڭ بويىدىكى سايران بوستانلىقىدا كۆرۈشكىنىمىز ئېسىڭىزدىمۇ خانىپكە؟ ئۇ چاغدا سىز بەك كىچىك ئىدىڭىز.

— خان ئانام سايراندىكى توي توغرىلۇق پات - پات گەپ قىلىپ بەرگەچكە ئۇ چاغدىكى ئىشلار ئېسىمدىن كۆتۈرۈلۈپ كەتمىدى، مەن ئۇسۇل ئويناپ بەرگەندىم.

چۈچۈك سۇلتانىپكە بىر نەرسىنى ئېسىگە ئالماقچى بولغاندەك سۆزدىن توختاپ سۈكۈت قىلدى. كېنىزەك قىزلارمۇ، نۆكەر يىگىتلەرمۇ ئاتلىرىدىن چۈشۈپ، سۇلتان ۋە مەلىكىنىڭ گەپلىرىگە سەما بولۇپ تۇرۇشتى.

— سۇلتان ئابدۇلرەشىدخان ئاغامنىڭ نۆكەرلىرىنى بۇ يەرگە ئېلىپ كېلىڭلار، — بۇيرۇدى خانىپكە. — خوپ مەلىكە.

شەمشىبانۇ شۇنداق دەپ ئاتنى يېتىلىگىنىچە ئاق ئۆيىنىڭ ئارقىسىدا بىر - بىرىگە چېتىپ باغلاپ قويۇلغان نۆكەرلەرنىڭ يېنىغا كەلدى. ئۇلارنى مۇھاپىزەتچى كېنىزەكلەر ساقلاۋاتتى. شەمشىبانۇ، نۆكەرلەرنى باغلاقتىن بوشتىشىنى بۇيرۇپ، ئۆزى بىر نۆكەرنىڭ قولىدىكى باغلاقنى يەشتى.

قىزلارغا ئەسىر چۈشۈپ قالغان نۆكەرلىرىنى ئابدۇرېشىتخان كۆرگەندە قاپقى بىر تۇرۇلۇپ، يەنە چىرايىغا كۈلگە يۈگۈردى.

— مەلىكە چۈچۈك سۇلتانىيەدىن، ئەدەبىيەتلىك قىلغىنىڭلار ئۈچۈن ئەپۇ سوراڭلار، — دەپدى ئابدۇرېشىتخان. — ياق، سۇلتان ئاغا، مېنىڭ مۇھاپىزەتچى قىزلىرىم ئەپۇ سورىسۇن. ئۇلارنى ئەسىرگە ئېلىپ خورلاپ قويدى، — دەپدى چۈچۈك سۇلتانىيە.

— قېنى، ئەپۇ سوراڭلار نۆكەرلەر، قىزلارغا ئەسىر چۈشۈپ قالغىنىڭلار تارىخقا يېزىلىپ قالسۇن. نۆكەرلەر خىجالەت بولغىنىدىن يەرگە كىرىپ كەتكۈدەك بولۇپ باشلىرىنى تۆۋەن سالدى.

— ھېلىمۇ سىلەر خىللانغان نۆكەر بولغىنىڭلار، ئادەتتىكى نۆكەر بولساڭلار شىلدىرلاپ تۇرغان دەرەخلەرگە ئەسىر بولۇپ قالمىدىكەنسىلەر. قېنى ئەپۇ سوراڭلار. نۆكەرلەر ئائىلاج تىزلاندى.

— ئەپۇ قىلسىلا مەلىكە ئالىيلىرى، ئەدەبىيەتلىك قىلىپ قويدۇق.

چۈچۈك سۇلتانىيەگە ئاچچىقلىنىپ قالغان ئابدۇرېشىتخانغا قاراپ قويۇپ دەپدى:

— سىلەر مەندىن كەچۈرۈم سورىماي، ئابدۇرېشىتخان ئاغامدىن كەچۈرۈم سوراڭلار، ئۇنى خىجالەت قىلىپ قويدۇڭلار. — كەچۈرسىلە سۇلتان ئالىيلىرى، بىز ئۈمىدلىرىدىن چىقالمىدۇق.

ئابدۇرېشىتخان بوتا كۆزلىرىنىڭ قۇيرۇقىدا قاراپ تۇرغان چۈچۈك سۇلتانىيەدىن كۆزىنى ئېلىپ دەپدى: — تۇرۇڭلار. ياۋۇز دۈشمەننىڭ ھۇجۇمىدىن قىزلارنىڭ كۆزلىرى يامان.

چۈچۈك سۇلتانىيەگە قاقاھلاپ كۈلدى. — كۆزىمىز بىلەن ئەمەس، ئۇلارنى قوراللىمىز ۋە غەيرىتىمىز بىلەن ئەسىر ئالدۇق. — بارىكالا خانىيەگە. كېنىزەكلىرىڭىزگە ۋە سىزگە

ئاپىرىن ئوقۇيمەن. سىز ناھايىتى قەيسەر، جۈرئەتلىك ئىكەنسىز.

— رەھمەت، — چۈچۈك سۇلتانىپكە سەلگىنە ئېگىلىپ دېدى، — سۇلتان ئاغا، ئۆيگە مەرھەمەت قىلىڭ.

ئۇ ئابدۇرېشىتخاننى ئۆيگە باشلاپ، شەمشىبانۇغا تاپىلمىدى: — نۆكەرلەرنى ياخشى كۈتۈڭلار، ئۇلار خىجىل بولىدىغان گەپ — سۆزنى قىلماڭلار. چۆرىلەر بىزگە تاماق ئەكېلىپ بەرسۇن، — مەلىكە شاھزادىگە قاراپ دېدى، — خان ئانام سېنى قەشقەر، يەركەنگە ئېلىپ بارمەن، دەيتتى. لېكىن بىز بۇ جەزىرىدە ئۇچىرىشىپ قالدۇق. مەن كېنىزەكلەرىم بىلەن يولدىن ئادىشىپ قالغىلى ئۈچ كۈن بولغانىدى. راستىمنى ئېيتسام، سىز بىلەن كۆرۈشكىنىمگە ناھايىتى خۇشالمەن.

كۆرپە ئۈستىدە ئويغا چۆكۈپ ئولتۇرغان ئابدۇرېشىتخان چۈچۈك سۇلتانىپكەنىڭ سۆزىنى ئاڭلاپ كۈلۈمسىردى.

— مەن سىزنى دەشتى قىپچاق دىيارىغا ئاپىرىپ قويىمەن.

بۇ ئۇچىرىشىش تەقدىرنىڭ ھېكمىتى بىلەن بولغان خانىپكە، — ئۇ قويۇن يانچۇقىدىن رومالنى ئېلىپ سورىدى، — سىزنىڭمۇ؟

چۈچۈك سۇلتانىپكە ھىلھىلە ياغلىق بىلەن قوللىرىنى يۆگەپ رومالنى ئالدى. كۆزلىرى يوغان ئېچىلىپ ئويچان

چىرايىغا ئاستا — ئاستا كۈلكە يۈگۈردى. ئابدۇرېشىتخان ئۇنىڭ مەڭزى ئاستىدا پەيدا بولغان زىنىقىغا ھەۋەس بىلەن قاراپ

قالدى. ئۇ بۇ قەيسەر قىزنى ياقتۇرۇپ قېلىۋاتاتتى. چۈچۈك سۇلتانىپكەنىڭ جادۇ كىرىپكىلىرى جۈپلەشكەندە،

ئابدۇرېشىتخاننىڭ يۈرىكى تىلىنغاندەك بولۇپ زىڭىلداپ كەتتى. ئۇنىڭ كۆزلىرى قىزغا قادىلىپلا قالغانىدى. چۈچۈك

سۇلتانىپكەنىڭ يۈرىكىمۇ گۈپۈلدەپ ئۈرۈپ، رومالنى باغرىغا باسقىنىچە پىچىرلىدى:

— مېنىڭ، مېنىڭ رومىلىم، سىزگە ئۇچرىغان ئىكەن —

دە؟

توققۇزىنچى باب

ئاق ئۆيدە ئوقۇلغان نىكاھ

1

سۇلتان سەئىدخان باش كۈزدە قوچقار قىشلىقىغا كەلدى. ئىسسىق كۆل ۋە يەتتە سۇ دىيارىدىكى قىپچاق - قىرغىز قەبىلىلىرىنىڭ بىيى ①، ماناپلىرى ②، قازاقلارنىڭ تاجىلىرى ③، ئۇيغۇرلارنىڭ ئاقساقاللىرى باشچىلىقىدىكى نەچچە مىڭ ئادەم سەئىدخاننىڭ ئالدىغا چىقىپ، نان ئوشتۇپ، ئۇسسۇلۇق سۇنۇپ كۈتۈۋالدى. ئابدۇرېشىتخان تۇغ - ئەلەملەر ئاستىدا چىلان تورۇققا مىنىپ كېلىۋاتقان ئاتىسىنى يىراقتىن كۆرۈپلا ئاتتىن چۈشتى. ئەمىر مۇھەممەدبېك، خوجا ئەلى باھادىر، ماناپ دۈسەنبېكلەرمۇ پىيادە بولۇشتى. ئابدۇرېشىتخان ئاتىسى ئالدىغا ئىتتىك بارغىنىچە ئىگىلىپ سالام بېرىپ:
- ئەسسالامۇ ئەلەيكۇم خان ئاتا! بەختىمىزگە ئامان - ئېسەن كېلىپلا، - دېدى ۋە سەئىدخان دەسسەپ تۇرغان كۈمۈش ئۆزەڭگىنى سۆيدى.
- ئەسسالامۇ ئەلەيكۇم شاھنىشاھ ئالىيلىرى! مۇبارەك

① بىيى - قىپچاق - قىرغىزلاردا سۇلتانغا تەڭ كېلىدىغان ئەمەل نامە.

② ماناپ - بىيىدىن بىر دەرىجە تۆۋەن تۇرىدىغان ئەمەل نامە.

③ تاجى - قازاقلارنىڭ قەبىلە باشلىقىغا بېرىلگەن نام.

قەدەملىرى قۇتلۇق بولغاي، — دېيىشتى ئەمىر مۇھەممەدبېك،
 خوجائەلى باھادىر كەينى — كەينىدىن كەلگىنىچە ئۆزەڭگىنى
 سۆيۈپ. — ۋە ئەلەيكۇم ئەسسالام، ۋە ئەلەيكۇم ئەسسالام! —
 دېگىنىچە ئاتتىن چۈشكەن سەئىدخان ئابدۇرېشىتخاننى قۇچاقلاپ
 پېشانىسىگە سۆيدى. ئۇنىڭ كۆزلىرىدىن ياش ئەگىدى. بىر
 تەلەڭگىگە ئارچا ياغىچىدىن ئىسرىق سېلىپ پايپاسلاپ كەلگەن
 مىرزا ئەلى تاغايى تىزلىنىپ ئولتۇرۇپ، سەئىدخاننىڭ پەشلىرىگە
 يۈزىنى تەگكۈزدى، ئاندىن ئورنىدىن تۇرۇپ خۇشپۇراق ئىس
 ئۆرلەپ تۇرغان تەلەڭگىنى بېشىدىن ئېگىز كۆتۈرۈپ، سەئىدخان
 بىلەن ئابدۇرېشىتخاننىڭ ئەتراپىنى ئۈچ قېتىم ئايلاندى.
 سەئىدخان ئوغلى بىلەن كۆرۈشۈپ بولغاندىن كېيىن ئەمىر
 مۇھەممەدبېك، خوجا ئەلى باھادىرلار بىلەن قۇچاقلاشتى. . . .
 سەئىدخان بىلەن ئۇنىڭ چوڭ خوتۇنى گۈلسىما
 سۇلتانىبېگىم، ئىككىنچى، ئۈچىنچى خوتۇنلىرى ئاينىگار
 سۇلتانىبېگىم، پاتىمە سۇلتانىبېگىملەر، ۋەزىر — ۋۇزىرالاردىن
 سەئىد مۇھەممەد مىرزا، مىرزا ھەيدەر كوراگان، قاناتبەگ،
 ئەمىر خوجا شاھمۇھەممەد، شەيخۇل ئىسلام ئوبۇلقاسىم داموللا،
 ئەمىر مىراخور بارلاس قاتارلىق دۆلەت ئەركانلىرى، سەردارلار،
 بەگلەر ۋە مىڭدىن ئارتۇق ياساۋۇل، نۆكەرلەر بىللە كەلگەنىدى.
 ۋەزىر مىرزا ھەيدەر ئابدۇرېشىتخاننى باغرىغا بېسىپ:
 — كۆز تەگمىسۇن شاھزادە، تاغ قارغىيىدەك بوي تارتىپلا،
 سايىلىرى چۆلگىمۇ چۈشۈپتۇ، — دەپ كۆزىگە ياش ئالدى.
 — ئۇستازلىرى ئەمىر قۇلى بارلاس ئالىملىرىنى بۇ ھالەتتە
 كۆرگەن بولسا ئىدى، كۆزى ئوچۇق كەتمەس ئىدى، — دېدى
 ئەمىر مىراخور بارلاس ئاپئاق ساقىلىنى ئۇنىڭ پېشانىسىگە
 يېقىپ، ئابدۇرېشىتخان ھۆركىرەپ يىغلاشتىن ئۆزىنى ئاران
 تۇتۇۋالدى. ئۇ، ئۈستى يېپىق مەپىدىن چۈشۈۋاتقان گۈلسىما

سۇلتانېگىم ئالدىغا ئىتتىك بېرىپ سالام قىلدى. —
— بالام، جېنىم بالام، بار ئىكەنلا، دىدارلىرىنى
كۆرسەتكەن ئاللاغا مىڭ شۈكرى، — دەپدى ئانىسى ئۇنى
قۇچاقلاپ. كۆزلىرىدىن تامچىلىغان ياش ئابدۇرېشىتخاننىڭ
گەدىنىگە چۈشتى.

— ئانا يىغلىمىسىلا، دىدار كۆرۈشتۈققۇ، — ئابدۇرېشىتخان
قوللىرى بىلەن ئانىسىنىڭ ياشلىرىنى ئېرتىپ تۇرۇپ يىغلاپ
تاشلىدى. ئۇ ئاتا — ئانىسىنى بەكمۇ سېغىنغانىدى.
مىرزا ئەلى تاغايى ئىسرىقنى كۆتۈرۈپ كېلىپ ئۇلارنىڭ
ئەتراپىنى ئۈچ قېتىم ئايلىنىپ، تەلەڭگىنى يول چېتىغا
قويدى — دە، تەزىم قىلىپ تۇردى.
ئابدۇرېشىتخان ئاينىڭار سۇلتانېگىم، پاتىمە
سۇلتانېگىملىرىگىمۇ سالام بېرىپ ھال سورىدى.
ئەمىر مۇھەممەدبېك ماناپ دۈسەنبېك ئېلىپ كەلگەن بىر
ئىدىش سۇ بىلەن بىر قازان نېنىنى پەتنۇستا سەئىدخانغا تۇتتى،
سەئىدخان ناندىن بىر بۇردا يەپ، سۇدىن ئۈچ يۈتۈم ئىچىۋىدى،
ھارغىن ۋۇجۇدى شۇنداق راھەتلەندىكى، چېھرىسىدە تەبەسسۇم
پەيدا بولدى.

بۇرغا — كانايىلار، دۇمباق — ناغرىلار ساداسىغا سەئىدخاننى
قارشى ئالغۇچىلارنىڭ ئۇنىڭ شەنىگە ئېيتىۋاتقان مىننەتدارلىق،
قارشى ئېلىش سۆزلىرى ۋە تىلەكلىرى قوشۇلۇپ گۈلدۈرلەيتتى،
شاۋقۇنلايتتى. بۇنداق تەنتەنە ساداسىدىن پۈتۈن ۋۇجۇدى لەرزىگە
كەلگەن ئابدۇرېشىتخان ئاتىسى يېنىدا ئاستا قەدەم تاشلاپ
كېتىۋاتاتتى.

— ۋەئەلەيكۇم ئەسسالام قېرىنداشلىرىم، ئامان
بولۇڭلار! — دەپ ئىككى تەرىپىگە قاراپ جاۋاب سالام بېرىپ
كېتىۋاتقان سەئىدخاننىڭ قەلبى سۆز بىلەن تەسۋىرلىگىلى
بولمايدىغان ئاجايىپ ھاياجان ئىلكىدە دولقۇنلانماقتا ئىدى.

ئۇ مىرزا ئەلى تاغايىنىڭ يول - يولدا ئىسرىق سالغىنىدىن
ھەم خۇرسەن بولدى. «ئىشىك ئاغىسىنى بۇ چۆلگە
ئەۋەتكىنىدىن خاپا ئەمەس ئوخشايدۇ. ئۆزى ئىسرىق سېلىپ
ھۆرمىتىمنى قىلدى. ئوغلۇمنىڭ ئەۋەتكەن مەكتۇپىدىنمۇ
قاراقچى تايغانبېكىنى ئۇنىڭ ھىيكە بىلەن تۇتۇپ، جامائەت
ئىچىدىكى قورقۇنچ - ۋەھىمىنى يوقاتقانلىقىدىن ۋاقىپلانغانىدىم.
قايتۇرۇپ كېتىپ ۋەزىرلىككە كۆتۈرسەم بولغۇدەك...» دەپ
ئويلىدى ئۇ.

سەئىدخان قوچقار قىشلىقىدىكى قورغاندا ئالاھىدە
تەييارلانغان قەسىرگە چۈشتى. خوتۇنلىرى، چۆرىلىرى،
مەھرەملىرى، كېنىزەكلەرمۇ ئۆزىگە مۇناسىپ دەھلىزىلىك
ئۆيلەرگە، نۆكەر، ياساۋۇللار قورغان ئەتراپىغا تىكىلگەن
چىدىرلارغا ئورۇنلاشتى.

ئەمىر مۇھەممەدبېك بىيى، ماناپ دۈسەنبېكلەر كەچلىك
تاماق، ئۇسسۇلۇق ئۈچۈن قىرىق بىر قوي، توققۇز تاي، توققۇز
موزاي، توققۇز ئوغلاق سويدۇردى. توقسان توققۇز تۈلۈم
قىمىزنى تەييارلاپ قويغانىدى، ئۇ كېچىچە ئىچىلىپ تۈگىدى.
— مېنىڭ ئىسسىق كۆل بويىغا تىكىلگەن ئاق ئۆيگە
چۈشكۈم بار ئىدى، يايلاقنىڭ سالقىن ھاۋاسىنى سېغىنىپ
قالغانىدىم. قورغانغا چۈشۈپ، يەنە يەركەندىكى ئوردىغا كىرىپ
قالغاندەك بولۇۋاتىمەن. قورغانمىغۇ سالقىن ئىكەن، — دېدى
سەئىدخان ھالقا ۋە ئۈچ بۇرجەك شەكلىدە ئۇيۇپ چىقىرىلغان
پەنجىرىگە قاراپ ئولتۇرۇپ. قىمىزدىن ئۇنىڭ مەڭزى قىزىرىپ،
كۆزلىرى نۇرلۇنۇپ كەتكەنىدى. دادىسىنىڭ قورغانغا
چۈشكەنلىكىدىن رازى ئەمەسلىكىنى ھېس قىلغان ئابدۇرېشىتخان
ئوڭايسىزلانغاندەك بولۇپ:

— ئىسسىق كۆل بويىدىكى بارگاھقا چۈشۈرگەن بولساق خان
ئاتا، تەنلىرى يايىراپ كېتەتتى. بۇ يەرگە چۈشۈرگىنىمىزدىن

ناھايمتى ئەپسۇسلاندىم. كەچۈرگەيلا، — دېدى.

— دۇنيادا شاھ، سۇلتان ئۈچۈن، ئەگەر ئۇ ئادىل بولسا، ئەڭ بىخەتەر جاي ئاۋام ئارىسى. ئاۋامدىن زالىم، مۇستەبىت پادىشاھلار، مەككار، قارانىيەت ئەمەلدارلار قورقىدۇ، ئوغلۇم، مەن ئىسسىق كۆل بويىدا ئاق ئۆيدە تۇراي، نۆكەر، ياساۋۇللار بۇ يەردە تۇرسۇن. مەن جەڭ قىلغىلى ئەمەس، جامائەت بىلەن بىرگە ئارام ئالغىلى كەلدىم، — سەئىدخان قول باغلاپ تۇرغان ئوغلغا، ئاندىن باش لىڭشىتىپ ماقۇللاپ ئولتۇرغان مىرزا ھەيدەر، سەئىد مۇھەممەدلەرگە قارىدى.

— ئاۋامنىڭ باھاسى — تارازىدۇر. بۇ تارازىغا چۈشمەيدىغان، شاھ، سۇلتانلار تېخى تۆرەلگىنى يوق سۇلتانىم. توغرا ئېيتتىلا، ئادىل پادىشاھ ئاۋامدىن قورقمايدۇ، ئاۋام ئارىسىدا تېخىمۇ يۇقىرى ھۆرمەتكە، كۈتۈشكە، مۇھاپىزەتكە ئىگە بولىدۇ. ئالىيلرنىڭ سۆزىگە قوشۇلمەن. ئىسسىق كۆلنىڭ ساپ ھاۋاسىدىن نەپەس ئېلىشنى مەنمۇ ئارزۇ قىلىمەن، — دېدى مىرزا ھەيدەر. ئۇنىڭ ئويچان چېھرىسىدە كۈلكە پەيدا بولدى.

— شاھ — سۇلتان ئالىيلرى، سۆزلىرىدە ئاۋامغا يۈكسەك ساداقەتلىرىنى بىلدۈردىلە، ئۆزلىرىدەك سۇلتاننى ئاۋام كۆز قار چىغىنى ئاسرىغاندەك مۇھاپىزەت قىلىدۇ. ئالىيلرنىڭ ئورنى پايتەختنىڭ زىندانىغا ئوخشايدىغان قورغان ئەمەس، كىشىگە بەخش ھۇزۇرىنى بېرىدىغان ئىسسىق كۆل بويى، يېشىل يايلاق، سالقىن تاغ باغرىدۇر.

تاغايى سۆزىنى توختىتىپ، سەئىدخانغا تەزىم قىلدى. ئاندىن سەئىد مۇھەممەد مىرزاغا نېمە ئۈچۈندۇر سوغۇق نەزەر تاشلىدى ۋە «سەن خانلىقنىڭ ئەمىر كەبىرىمەن، قەشقەرنىڭ ئالىي ھاكىمىمەن، دەپ مىرزا ئابابەكرىنىڭ ئىسمى ئىكەنلىكىڭنى ئۇنتۇپ كۆرەڭلەپ قالدىڭ. ئاقبۇت ئاكاڭنىڭكىگە ئوخشاش بولىدۇ...» دېگەنلەرنى كۆڭلىدىن ئۆتكۈزدى.

— سۇلتان ئالىيلرى، مىرزا ئەلى تاغايى تېخى يېقىندا بۇ يەردە ھارس نەجمىدىن دوغلاتنىڭ ئۆلتۈرۈلگەنلىكىنى ئەستىن چىقارغاندىكى قىلىدۇ. تارىختىن مەلۇمكى، پادىشاھلار كۈتمىگەن ۋاقىتتا، كۈتمىگەن جايلاردا قەستكە ئۇچرىغان. جەڭگاھتىن باشقا يەردە دۈشمەن ئاشكارا تىغ تەڭلەيدۇ. ئارىمىزدا بىلىگەن پىچىقنى قوينىغا يوشۇرۇپ ئولتۇرغان كىشى يوق، دەپ كىم ئېيتالايدۇ؟ — كەسكىن سوئال قويدى سەئىد مۇھەممەد ئورنىدىن تۇرۇپ، ئۇ ۋەزىرلىك كۈرسىدا ھىجىيىپ ئولتۇرغان تاغايىنىڭ قارشىدىن بىر شۇملۇق سەزگەن، سوزۇنچاق بۇغداي ئۆڭ چىرايى ئۆڭۈپ، ئاچچىقى يۈزىگە تەپكەندى. ئېگىز قامىتى سەل تەۋرىگەندەك بولۇپ سۆزىنى جىددىي داۋام قىلدى، — ھېچكىم. بۇ ئاللاغا مەلۇمكى، ئېھتىيات قىلماق ھەممىگە، بولۇپمۇ دۆلەت ئاتىسى بولغان شاھ - سۇلتانلارغا بىر پەزىلەتتۇر. پېقىر ئالىيلرىنىڭ يولىنى توسماقچى ئەمەسمەن، بۇ قورغاندىن ھاۋالىق ئىسسىق كۆل بويى ئەلۋەتتە ياخشى. بىز سەيلە ساياھەت قىلىش، قىرغىز قېرىنداشلىرىمىزدىن ھال سوراش ئۈچۈن كەلگەن. مەنمۇ ئەتىدىن باشلاپ ئىسسىق كۆل بويىدا ئاۋام بىلەن بىرگە غىزالىنىشنى ئىستەيمەن سۇلتانىم، ھالبۇكى ئېھتىيات چارىلىرىنى كۆرىشىمىز زۆرۈر.

ئابدۇرېشىتخان سەئىد مۇھەممەدنىڭ سۆزىنى ئورۇنلۇق دەپ بىلىشمۇ، «ماڭا تەنە قىلۋاتامدۇ، نېمە» دەپ قالدى. «ئېھتىيات چارىلىرىنى قىلىپ، ئىسسىق كۆل بويىدا ئۇنلىغان ئاق ئۆي تىكىپ، بىخەتەر تۇرار جاي راسلىدۇق. بۇنىڭدىن خاتىرجەم بولۇڭ ئەمىر كەبىر» دېمەكچى بولۇپ، يەنە ئۆزىنى تۇتۇۋالدى. «ئۇمۇ خان ئاتامنىڭ ئامانلىقىنى ئىستەپ شۇنداق دېسە نېمە يامىنى بار؟ . . .» دەپ ئويلىدى ئاخىر.

تاغايىنىڭ چىرايىدىكى تەبەسسۇم يوقىلىپ، مەڭزىدىكى بۇلجۇڭ گۆشلەر تارتىشقاندەك بولۇپ، قېلىن لەۋلىرى قىمىرلاپ

كەتتى. ئۇ كۈمۈش ئوتوغات قىستۇرۇلغان سەللىسىنى سەل
كۆتۈرۈپ، قىچمىشقا بېشىنى بىر سىلىۋالدى.
سەئىدخان ۋەزىر - ۋۇزرالارنىڭ سۆزىگە قۇلاق سالغان ھالدا
ساراي ئىچىگە كۆز يۈگۈرتتى: بۇ ئۆي ئابدۇرېشىتخان قارار
چىقىرىدىغان، يارلىق، پەرمان چۈشۈرىدىغان سۇلتان سارىيى
بولۇپ، پايتەخت يەركەننىڭ گۈلئېھرام ئوردىسىدىكى سارايدىن
بەكلا ئاددىي ئىدى. گىلەم ئورنىغا گۈللۈك شىرداق، رەڭدار
كىگىزلەر سېلىنغان، يۆلەنچۈكلۈك كۇرسىلار ئورنىغا ئورۇندۇق
قويۇلغان، تاملىرىغا گۈللۈك نەقىش چېكىلمىگەن، كۈڭگۈرلۈك
ئەگمە ئۇيۇقلارمۇ چىقىرىلمىغان، ئاددىيلا گەجخاك قىلىنغان،
ئەينەكلىك دېرىزىلەر ئورنىغا ياغاچ پەنجىرە ئورنىتىلغانىدى.
تەختىمۇ ئالتۇن قۇببىلىك ئەمەس ئىدى، گۈلئېھرام ئېھرام
ئوردىسىدىكى سەردارلار ئولتۇرىدىغان يۆلەنچۈكلۈك ئورۇندۇققا
ئوخشاش، ئاددىي ئىدى، شۇنداقتىمۇ كىشىگە سۈرلۈك
كۆرۈنەتتى.

«ئوغلۇم شارائىتىنىڭ يوقلۇقىدىن كۆڭلىدىكىدەك ئوردا
بىنا قىلالماپتۇ. ئەمما، بۇ يۇرتتىكى ئابرويى يۇقىرى ئىكەن،
ئاتقىمۇ ياخشى ئىكەن» دەپ ئويلىدى سەئىدخان. ئۇ گوش
يەپ، قىمىز ئىچىپ، قوللىرىنى داستىخاندىن تارتىپ ئېرىتقىلى
تۇرغان كۆپچىلىككە دەدى:

— باياتىن ناھايىتى مۇھىم سۆزلەر بولدى. مەن سەئىد
مۇھەممەد مىرزا ئاغامنىڭ سۆزىگە قوشۇلمىمەن، جەڭ مەيدانىدىكى
ئاشكارا دۈشمەندىن يېنىڭدا يوشۇرۇنغان دۈشمەن خەتەرلىك،
ئەلۋەتتە. شۇنداق قارايمەنكى، ئادالەت بىلەن ئەلنى سوزىغان
پادىشاھنىڭ دوستى — سان — ساناقسىز ئاۋامدۇر، زالىم
پادىشاھنىڭ دوستى يوقتۇر، دوستى بار دېگەندىمۇ، ئۇلار
خۇشامەتچى، نەپسانىيەتچى تاش بېغىر، سۈيىقەستچىلەردۇر. مەن
ئەتە ۋەتەنداش دوستلىرىم ئارىسىغا بارىمەن. ئاز ساندىكى

سۇيىقەستچىلەردىن ئەندىشە قىلىپ ئوردىغا بېكىنىۋالسام،
مەملىكەتنى قانداقمۇ قۇدرەت تاپقۇزالايمەن، ماڭا يۇقىرى
مەرتىبە، شان - شەرەپ بەرگەن ۋە تەنداشلىرىمغا قانداقمۇ يۈز
كېلەلەيمەن؟ ئالەمنىڭ ئىگىسى ئاللا دەرگاھىغا بارغاندا
قىلغان - ئەتكەنلىرىمدىن قانداقمۇ ھېساب بېرەلەيمەن؟ -
سەئىدخان سۆزدىن توختاپ، ئابدۇرېشىتخانغا پەرمان قىلدى، -
ئوغلۇم، بۇ يەرگە دەم ئېلىشقا كېلىپ، ئاۋامغا زىيان - زەخمەت
يەتكۈزۈپ قويسام بولمايدۇ. بۈگۈندىن باشلاپ تۆلدىن، يەم -
خەشەكتىن، ئاشلىقتىن، ئوت - چۆپتىن، قاندىن^①، يۇڭدىن،
شۇنداقلا مال - ۋاراندىن ئېلىنىدىغان خانلىق ۋە يەرلىك باجلار
تاكى كېلەر يىلى بۈگۈنگىچە ئېلىنىمىسۇن.

- خوپ خان ئاتا، - بېشىنى ئەگدى ئابدۇرېشىتخان، -
پېقىر ئالىيلىرىدىن كەلگەن خەتنى تاپشۇرۇپ ئالغاندىن كېيىن
ھىجرىيە 930 - يىلى جامادىيەلئەۋۋەلىنىڭ 10 - كۈنىدىن
ھىجرىيە 931 - يىلى جامادىيەسسانىنىڭ 10 - كۈنىگىچە بارلىق
سېلىق - باجنى ئالماسلىق توغرىسىدا يارلىق چۈشۈرگەندىم.
- ئاللا خۇرسەن بولىدىغان ئىشنى قىلغان ئىكەنلا ئوغلۇم،
سىلنى بۇ دىيارغا سۇلتان قىلغۇزغان رەببىمدىن مىننەتدارمەن.
ئەمدى بىيى، ماناپلار ئالىدىغان سېلىقنىمۇ ئالماسلىق توغرىسىدا
ئەمىر مۇھەممەدبېك يارلىق چۈشۈرسە بولىدۇ. مېنىڭ كېلىشىم
تۈپەيلى قېرىنداشلىرىم زىيان تارتماسلىقى كېرەك، - سەئىدخان
ئورنىدىن تۇرغان ئەمىر مۇھەممەدبېككە قاراپ سۆزىنى
توختاتتى.

- ئالىيلىرى، سۇلتانىمىز ئابدۇلرەشىدخاننىڭ يارلىقى
بىلەن تەڭ، پېقىرمۇ بىر يىل يەرلىك سېلىقنى يىغماسلىق
توغرىسىدا پەرمان جاكارلىغاندىم، - دېدى مۇھەممەدبېك.

① بۇ يەردە سۇيۇلغان مال - چارۋىدىن ئېلىنىدىغان قان بېجى كۆزدە تۇتۇلىدۇ.

— رەھمەت ئەمىر، ئەمدى داستىخانغا دۇئا قىلايلى.

دۇئادىن كېيىن ۋەزىر - ۋۇزرا، ئەمىر - ئەركانلار ئۇزاپ، ئۆز ئورۇنلىرىغا قايتتى. بۇ چاغدا كېچە سائەت بىر بولغانىدى. كۆك ئاسماندا ياقۇتتەك يۇلتۇزلار چاقناپ تۇراتتى. سەئىدخان ئۆزىگە تەييارلانغان قەسىر ئالدىدا ئابدۇرېشىتخانغا دەيدى:

— ئوغلۇم، ھاممام سۇلتاننىڭ خېنىمدىن يېقىنىدا مەكتۇپ كەلگەنىدى. سىلىنىڭ چۈچۈك سۇلتانىپكەنى چۆلدە ئۇچرىتىپ، ئۇنى دەشتى قىپچاقتىكى بارگاھىغا ئاپىرىپ قويغانلىرى ھەققىدە يېزىپ، كۆپ مىننەتدارلىق بىلدۈرۈپتۇ. بۇ توغرىلۇق ماڭا نېمە ئۈچۈن خەت يازمىغانلا - ھە؟

ئابدۇرېشىتخان بېشىنى ئېگىپ گەپ قىلماي تۇرۇۋالدى. كۆپكۈك ئاسماندا ئۈزۈپ كېتىۋاتقان ئايغا قاراپ خىيال سۈرۈپ قالغان سەئىدخان ئوغللىنىڭ مۇرىسىگە قولىنى قويدى.

— ئوغلۇم سىلى چوڭ بولۇپ قالدىلا، سۇلتان بولدىلا، ئەمدى سەن دېيىشكە ئاغزىم بارمايدىغان بولۇپ قالدى، - ئۇ سۆزىنى توختىتىپ، كۈلۈمسىرىگەن ھالدا ئابدۇرېشىتخانغا مېھرى بىلەن نەزەر سالدى، - ئانىلىرىمۇ مىرزاھەيدەر، سەئىد مۇھەممەد مىرزا قاتارلىق دۆلەت ئەركانلىرىنىڭ مەسلىھىتى بىلەن بۇ يەرگە سەيلە - ساياھەتكىلا ئەمەس، سىلىنىڭ تويلىرىنى قىلىشقا كەلدى. ھاممام خېتىدە بۇ توغرىلۇق پۇرتىتىپ ئۆتكەنىكەن. ئەتە مىرزاھەيدەر ئاغامنى ئەلچى قىلىپ دەشتى قىپچاققا ئەۋەتسەك، دەيمەن.

— سىلىنىڭ ئەمىرلىرىنى ئادا قىلىش مېنىڭ بۇرجۇم خان ئاتا، - ئابدۇرېشىتخان باشقا سۆز قىلماي ئىزا تارتقاندا ك بولۇپ ئايغا قارىدى.

ئۇيۇق ئاقىرىپ كېلىۋاتاتتى. ئىسسىق كۆل ئۈستىدە قارا بۇلۇتلار پەيدا بولۇشقا باشلىدى. ھاۋا گۈلدۈرلەپ، چاقماق چېقىلىپ، كۆل يۈزىدە ھال رەڭ شولا پەيدا بولدى - دە، تاراسلاپ يامغۇر چۈشكىلى تۈردى. سۇ ئۈستى چىم - چىم بولۇپ، سانسىز كىچىك چەمبەر ھاسىل بولدى. يامغۇر شۇ پېتى بىر خىل ياغقان بولسا، ئابدۇرېشىتخان پىسەنت قىلماي چىملىق قىرغاققا تۇرىۋەرگەن بولاتتى. ئەمما، گۈلدۈرماما توختاپ قالماي ھارۋىسىنى گۈلدۈرلىتىپ ھەيدىگىنىچە ئوت قامچىسىنى شىلتاپ، دۇنيانى پاللىدا يورۇتۇش بىلەن تەڭ، يامغۇر سۈدەك قۇيۇلدى.

— سۇلتان ئالىيلىرى، ئەمدى ئاق ئۆيگە كىرىپ كەتسەك بولارمىكەن، — دېدى ئەكرەم باش - بويۇنلىرىدىن قۇيۇلۇۋاتقان يامغۇرغا قوللىرىنى سۈنۈپ، كېمە غەرق بولۇپ كېتىپ، سۇغا چۈشۈپ كەتكەن يولۇچىدەك ھەممە يېرىدىن سۇ ئېقىۋاتقان ئابدۇرېشىتخان يەتمەش - سەكسەن مېتىر يىراقتىكى ئالاھىدە تىكىلگەن بارگاھ ئاق ئۆيگە قاراپ ماڭدى. ئۇنىڭ ئۈستىدە يامغۇرلۇق يۇپۇق بار ئىدى. ئىشىكى ئالدىدا ئىككى نۆكەر نەيزە تۇتۇپ تۇرغان ئاق ئۆيگە كىردى.

— ئەكرەم، قاراۋۇلبېگىگە ئېيتىپ قويۇڭ، ئىشىككە ۋە ئەتراپقا قويۇلغان قاراۋۇللارنى يامغۇر توختىغىچە پات - پات ئالماشتۇرۇپ تۇرسۇن، — بۇيرۇدى ئابدۇرېشىتخان مىس چىراغداندىكى لوقىراپ كۆيۈۋاتقان پىلىككە قاراپ قويۇپ.

— خوپ سۇلتان ئالىيلىرى، — ئەكرەم ئىتتىك چېقىپ كەتتى.

«بۈگۈن كېلىن يۆتكەش ئۈچۈن يولغا چىقىدىغان چاغدا

قېرىشقاندەك بۇ يامغۇرنىڭ يېغىپ كەتكىنىنى، — ئويلىدى
ئابدۇرېشىتخان قوللىرىنى گەدىنىدىن ئالماشتۇرغىنىچە مامۇق
ياستۇققا يۆلىنىپ، — مەيلى، ياغسا ياغمادۇ، پامدات نامىزىنى
ئۆتەپ، ناشتا قىلىپ بولۇپلا يولغا چىقىمىز. ئۇنىڭغىچە توختاپ
قېلىشىمۇ مۇمكىن. . . .»

ئۇ كۆزلىرىنى ئاق ئۆينىڭ ھاۋارەڭ تاۋار بىلەن
ئەستەرلەنگەن تورۇسىغا تىككىنىچە خىيال سۈزۈپ ياتتى. ئۇنىڭ
خىيالىغا ئاتا — ئانىسى كەلگەندىن بېرىكى ئىشلار كىرىۋالغانىدى:
سەئىدخان قورغاندا بىر كېچە يېتىپلا، ئەتىسى ئىسسىق
كۆل بويىدىكى بارگاھقا بارغانىدى. كۆك ئاسماننىڭ بىر
پارچىسىدەك سۈزۈك كۆل، ياپپېشىل دەل — دەرەخلەر، رەڭگارە
گۈل — گىياھلار ھۇزۇر بەخش ئېتىپ كۆڭلىنى ئاچتى. ئۇ بۇ
كۆل بويىدا ئۆز شەرىپىگە ئۆتكۈزۈلگەن ئات چېپىش، ئوغلاق
تارتىش مەرىكىسىدە قىپچاق — قىرغىز خەلقىگە سوۋغا قىلىپ
ئېلىپ كەلگەن توققۇز ھارۋا تاۋار — دۇردۇن، توققۇز ھارۋا
بەقەسەم، توققۇز ھارۋا شاپە — ئەتلەس، توققۇز ھارۋا ماتا
چەكمەن، توقسان توققۇز ھارۋا ئون، گۈرۈچ، قىرىق بىر ھارۋا
قۇرۇق يەل — يېمىش قاتارلىق نەرسىلەر بىلەن ھەر بىر قىرغىز
ئائىلىسىگە ئون سەر كۈمۈشنىڭ قىممىتىگە تەڭ كېلىدىغان
سەئىدخاننىڭ ئىمزاسى چۈشۈرۈلگەن ئون، يىگىرمە، ئەللىك
تىيىنلىك مىس پۇلنى تەقدىم قىلدى. ئەمىر مۇھەممەدبېك بىيى
بىلەن ماناپ دۈسەنبېككە كىمخاپ تون كىيگۈزۈپ، بىردىن
كۈمۈش ساپلىق قىلىچ، بەش يۈز سەردىن كۈمۈش ھەدىيە
قىلدى.

كېچىچە ئۆتكۈزۈلگەن دومبىرا، قوۋۇز چېلىپ، ئۆلەڭ
ئېيتىش، جىرلاش مەرىكىسىدە سەئىدخان ئۇد، ئابدۇرېشىتخان
تەمبۇر چېلىپ بەردى. پاتىمە سۇلتانىيىگم ساتار چېلىپ، مۇقام
ناخشىلىرىنى شۇنداق لەرزان سادا بىلەن ئېيتتىكى، سورۇن

ئەھلى ئاپىرىن ئوقۇپ قۇتلۇقلىدى. ئابدۇرېشىتخان ساتار چېلى
تۇرۇپ بۇ غەزەلنى پارسچە ئوقۇدى:

«زاھىدى خۇدبىن بىن بەرزاهىرى رەسۋايى ما،
مەنزىلى سۇلتان ئىشقەست ئىن دىلى شەيدايى ما.
دەر تەرىقى ئىشقى لافى ياكى بازى مەزەنىم،
گەرچە مەست ئەز بادە ئالۇدەزسەر تاپايى ما.
ئى سابا! ئىن نامەرا بادەستانى مابەبۇر،
ھالى دىلراتا كۈنەد مەئلۇمى ئەز ئىنشايى ما.
زاھىد ئەز خىلۋەت گەرىفتە جابىدىگەر گۈشەئى،
غەيرى كۈيى يار مەبۇۋەد مەنزىلۇ مەئۋايى ما.
ئى رەشىدى، بەردەرى شاھى ئەزەل رەھمە ياقىم،
شۈكرى لىللا شەھ كۈنىن فرەدەۋسى ئەئلاجايى ما.»

سەئىدخان ئوغلىنىڭ بۇ غەزەلنى ئاڭلاپ ئولتۇرۇپ كەتتى
بۇ غەزەلدە ئۇنىڭ ھاياتى يەكۈنلەنگەنىدى. مىرزا ھەيد
كوراگان، سەئىد مۇھەممەد مىرزىلارمۇ بارىكالا ئېيتىشتى
ئۇلار بۇ غەزەلنىڭ تۈركى مەنىسىنى كۆپچىلىككە يېشىپ بەردى
— ئوغلۇم، ئەزىز ئوغلۇم، ئىزىمنى باسقۇچى سىل
ئىكەنلا. بۇ غەزەللىرىدىن شۇ بېشارەتنى ئۇقتۇم، مەن سە
بىلەن پەخىرلىنىمەن ئوغلۇم، — دەپ پىچىرلىدى سەئىد
ئابدۇرېشىتخاننىڭ قۇلىقىغا.

بۇ كېچە شۇنداق ئۆتتى. ئەتىسى چېلىش بولدى. توختىغ
ئالتە پالۋاننى يىقىتىپ، ئارسلان دېگەن ئاتاقنى ئالدى. ئەك
ئۈچ پالۋاننى يىقىتىپ، پالۋان دېگەن نامنى ئالدى. ئۆگ
قازاق، قىرغىزلارنىڭ ئەنئەنىۋى ئويۇنى بولغان قىز قۇ
بولدى.
ئەكرەم سايرا دېگەن قىز بىلەن مەيدانغا چۈشتى، بۇ

ئەكرەمنىڭ كەينىدىن ئېتىمىنى يورغىلىتىپ، قامچا بىلەن ئۇنىڭ دۈمبىسىگە ئاستا - ئاستا ئۈچ قېتىم ئۇردى. ئەكرەممۇ ئېتىمىنى يورغىلىتىپ قىز ئالدىدا قاچتى. ئۇ قىزنىڭ كۆپرەك ئۇرۇشىنى ئۈمىد قىلاتتى، قىز ئاغرىپ كەتمسۇن، دەپ قامچىسىنى بوش شىلتاپ قوياتتى. سەئىدخانغا بۇ مەنزىرە ناھايىتى قىزىق كۆرۈندى. ئۇنىڭ خىيالى يەنە ئابدۇرېشىتخاننىڭ توي ئىشىغا بۆلۈندى: «ھاممام سۇلتاننىڭ خېنىم ئالدىغا ئەلچى ئەۋەتىپ، چۈچۈك سۇلتاننىڭمۇ ئوغلۇمغا سوراتسام بولغۇدەك. تويىنى كۈز ئاخىرىغىچە قىلىۋېتىپ، بۇ يەردە قىشنى ئۆتكۈزۈپ پايتەختكە قايتساق كۆڭلۈم ئاندىن ئىمىن تاپىدۇ».

سەئىدخان باش ۋەزىر مىرزا ھەيدەر باشلىق يۈز كىشىدىن تەركىب تاپقان ئەلچىلەرنى دەشتى قىپچاققا ئەۋەتتى. ئۇلار يۈز ھارۋا سوۋغا - سالام بىلەن دەشتى قىپچاق دىيارىغا بېرىپ، سۇلتاننىڭ خېنىمىنىڭ ماقۇللۇقىنى ئېلىپ كەلدى. ئەمدى ئوغۇللۇق تەرەپ دەشتى قىپچاققا بېرىپ، نىكاھ قىلىپ، قىزنى يۆتكەپ كېلىدىغان قۇتلۇق توي ئىشى قالغانىدى.

مانا بۈگۈن ئابدۇرېشىتخان ئانىسى بىلەن قىزنى يۆتكەپ كېلىش ئۈچۈن يولغا چىقماقچىدى، قېرىشقاندەك يامغۇر يېغىپ كەتتى...

ئابدۇرېشىتخان ئۆتكەن ئىشلارنى بىر قۇر ئويلاپ، «خان ئاتامنىڭ كەلگىنى ياخشى بولۇپتىكەن، بولمىسا تويۇم ئارقىغا سۈرۈلۈپ كېتىدىكەن» دېدى ئىچىدە.

يامغۇر ناماز بامدات ۋاقتىدا ئاستىلاپ توختىدى. تاغ كەينىدىن باش كۆتۈرگەن كۈن ئىسسىق كۆل بويىغا نۇر چاچتى. پۈتۈن ئەتراپ كۈمۈشتەك پارقىراپ، كۆل يۈزىدە رەڭگارەڭ يېرىم چەمبەر ھاسىل بولدى.

سەئىدخان ئابدۇرېشىتخاننىڭ تويىغا بۇرۇنلا تەييارلىق قىلىپ قويغانىدى، ئۇ پايتەختتىن قوزغالغاندا تويۇقنى بىرگە

ئېلىپ يولغا چىققاندى. ئابدۇرېشىتخاننى ئانىسى بىلەن ئۈچيۈز بەگ، سەردار، ياساۋۇل، نۆكەرلەرنىڭ ھەمراھلىقىدا يولغا سالدى. ئۇلار يۈز سەر ئالتۇن، بەشيۈز تىللا، بەش مىڭ سەر كۈمۈش، يۈز ھارۋا خاڭدەن، تەيتىللا، تاۋار - دۈردۈن، شايى - ئەتلەس ئېلىپ ماڭغاندى. سۇلتاننىڭ ئالدىغا توققۇز چاقىرىم يەرگىچە قازاق ئاقساقاللىرىنى چىقارتىپ قىزغىن كۈتۈۋالدى. قوي، كالىلاردىن باشقا توققۇز تاي سۈيۈپ زىياپەت بەردى. ئۇنىڭ مەرھۇم ئېرى قاسىمقان ئورنىغا دەشتى قىپچاق دىيارىغا خان بولغان تاھىرخان باشقا قازاق سۇلتانلىرى بىلەن بىرگە نىكاھ مۇراسىمىغا قاتناشتى. ئازادە ياسالغان گۈمبەز شەكلىدىكى ناھايىتى چوڭ ئاق ئۆي كۆزنى قاماشتۇرغۇدەك ھەشەمەتلىك ئىدى. تاھىرخان باشچىلىقىدىكى قازاق سۇلتانلىرى بىلەن مىرزا ھەيدەر كوراگان باشچىلىقىدىكى سەئىدىيە خانلىقىنىڭ سەردار، بەگلىرى ئاق ئۆينىڭ شەرق ۋە غەرب تەرىپىدە بىر - بىرىگە قارشىپ، ئۈچ قات كىمخاپ يىكەندازدا پەر ياستۇقلارغا يۆلىنىپ ئولتۇرۇشاتتى. ئابدۇرېشىتخان تەيتىللا يۇپۇق بىلەن بېزەلگەن ئۆينىڭ شىمال تەرىپىدە، ئەمىر خوجا ئەلى، ئەكرەم، توختىغۇللار بىلەن ئورۇن ئالغاندى، ئۆينىڭ جەنۇب تەرىپىدە كەشتە تىكىلگەن كىمخاپتىن قىلىنغان پەردىسى قايرىپ قويۇلغان نەقىشلىك ئىشىكنىڭ كۈمۈش ھالقىلىرى كۈن نۇرىدا چاقناپ تۇراتتى. ئۇنىڭدىن ئەللىك قەدەم نېرىدىكى يەنە بىر ئاق ئۆيدە سۇلتاننىڭ خېنىم قازاق سۇلتانلىرىنىڭ خانىشلىرى بىلەن چۈچۈك سۇلتاننىڭ كىيىندۈرۈۋاتاتتى. سۇلتاننىڭ خېنىم موغۇلىستاننىڭ مەرھۇم خانى يۈنۈسخاننىڭ كەنجى بالىسى بولۇپ، خارىزم، ماۋزە ئۈننەھرنىڭ

پادشاھى مەرھۇم سۇلتان ئەبۇ سەئىد مىرزىنىڭ ئۈچىنچى ئوغلى
سەمەرقەنت ھۆكۈمرانى سۇلتان ماخمۇت مىرزىغا ياتلىق
قىلىنغانىدى. ئۇ شۇ چاغدا ئون ئالتە ياشتا ئىدى. يىگىرمە ئۈچ
ياشقا كىرگەندە، ئەيش - ئىشرەتكە بېرىلىپ كەتكەن ئېرى ۋاپات
بولدى. شايبانىخان سەمەرقەنتنى بېسىۋالدى. ئۇ يەردىن قاچقان
سۇلتاننىڭ خېنىم چۆل - جەزىرلەردە تېنەپ يۈرگەندە دەشتى
قىپچاق دىيارىنىڭ خانى ئادىك سۇلتانغا ئۇچراپ قالدى. ئادىك
سۇلتان بۇ ساھىبجامال ياش خانىشنى كۆرۈپلا ئاشىق بولدى ۋە
ئۇنى ئەمرىگە ئالدى، ئىككى يىل ئۆتۈپ بىر ئوغۇل تۇغدى،
ئىسمىنى تاھىرخان قويۇشتى. يەنە ئۈچ يىل ئۆتكەندە
سۇلتاننىڭ خېنىم بىر قىز تەۋەللۇت قىلدى، ئىسمىنى چۈچۈك
سۇلتانىپكە قويۇشتى. چۈنكى، چۈچۈك تۇغۇلغاندا ئادىك سۇلتان
تاشقىرىغا چىقىپ، دالىدا ئۈنۈپ قالغان چۈچۈك بۇيىنى كۆتۈرۈپ
كىرگەندى. چۈچۈك سۇلتانىپكە ئىككى ياشتىن ئاشقاندا، ئادىك
سۇلتان شايبانىخان بىلەن بولغان جەڭدە يارىلىنىپ قازا قىلدى.
تۇل قالغان سۇلتاننىڭ خېنىمى ئىدىتى توشقاندا، قازاق ئادىتى
بويىچە ئادىك سۇلتاننىڭ ئاكىسى قاسىمقان ئەمرىگە ئالدى.
قاسىمقان قازاق ئېلىنىڭ سۇلتانلىرىنى بىرلەشتۈرۈپ، ئۆزىنى
دەشتى قىپچاقنىڭ خانى دەپ ئېلان قىلدى. ئۇ ئاق كۆڭۈل،
شجائەتلىك، قەيسەر ئادەم ئىدى. ئۇنىڭ دەۋرىدە دەشتى قىپچاق
روناق تاپتى. ئۇ سۇلتاننىڭ خېنىمى ناھايىتى ياخشى
كۆرەتتى. ئۇنىڭ ئوغۇل - قىزىنى ئۆزى بىلەن كۆرۈپ
ئەتىۋارلىدى. قاسىمقان ۋاپات بولغاندىن كېيىن تاھىرخان ئۇنىڭ
ئورنىغا خان بولدى. سۇلتاننىڭ خېنىم ياشلا خان بولغان
ئوغلىنىڭ غەمگۈزارى، مەسلىھەتچىسى ئىدى. ئۇ چۈچۈك
سۇلتانىپكەنى بىر نەۋە بولغان ئابدۇرېشىتخانغا بېرىشنى ئارزۇ
قىلاتتى. ئاخىر بۇ ئارزۇسى ئەمەلگە ئاشتى.
چۈچۈك سۇلتانىپكەگە يەتتە قات كىيىم كىيگۈزۈشتى.

قەشقەردىن ئېلىپ كەلگەن مەرۋايىت دوپپا ئۇنى نازاكەتلىك قىلىۋەتكەندى. ئاق يىپەك رەختتىن تىكىلگەن كۆڭلەك، مەخمەل جىلىتكە، دانىسكا ئۆتۈكلەرنى تاشكەنتتىن ئېلىپ كەلگەن، تەيتىللا نىمچىلەر قەشقەردە تىكىلگەندى. بۇ كىيىملەر ئۇنىڭ زىلۋا بويىغا ناھايىتى ياراشقاندى.

— مەلىكە ئالىيلرى، كۈيئوغۇل ۋەكىل قىلغان گۇۋاھچىلار ئىشىك ئالدىدا تۇرۇپتۇ. چۈچۈك بېكەننىڭ رازىلىقىنى ئاڭلىماقچىكەن، كىرسۇنمۇ؟ — دېدى باش كېنىزەك سۇلتاننىڭار خېنىمغا تەزىم قىلىپ.

— كىرسۇن. —
— ئەسسالامۇئەلەيكۇم! — دەپ كىردى خوجا ئەلى بىلەن ئەكرەم.

چۈچۈك سۇلتانىبېكە بويلۇق، چار ساقال، سەللىسىگە كۈمۈش ئوتۇغات قاندىغان، كىيگەن تونى ئىچىدىن قىلىچ ئاسقان، سۈرلۈك بوۋاي بىلەن ئورتا بويلۇق، قارا كۆز، قارا قاش، كۈمۈش ئوتۇغات قاندىغان بۆك كىيگەن ياش يىڭىتكە شۇنداق بىر قاراپ، تور چۈمبەردىنى يۈزىگە چۈشۈردى.

— مەلىكە خېنىم، بىز بولغۇسى كۈيەۋلىرىنىڭ ۋەكىلى بولۇش سۈپىتىمىز بىلەن نىكاھ قىلغۇچى زاتى ئالىيلرىنىڭ ئالدىدىن قاشلىرىغا كۆڭۈل سۆزلىرىنى ئاڭلاش ئۈچۈن كىردۇق. بۇ سۇئالغا جاۋاب بەرگەيلا: سۇلتان ئابدۇلرەشىدخان بىننى سەئىدخان ئوغلىنى ئىككى دۇنيالىق ئۈچۈن ئۆزلىرىگە قوبۇل قىلدىلمۇ؟ — سورىدى يۈكۈنۈپ ئولتۇرغان خوجا ئەلى باھادىر.

— ...
چۈچۈك سۇلتانىبېكە ئىزا تارتىپ ئېغىز ئاچالمىدى.
— قوبۇل قىلدىلمۇ؟ — قايتىلاپ سورىدى خوجا ئەلى.
— قوبۇل قىلدىم، — بوش ئاۋاز بىلەن جاۋاب بەردى
چۈچۈك سۇلتانىبېكە.

— ئېنىق ئاڭلانمىدى، ئەتراپتىكىلەر ئاڭلىغۇدەك
سۆزلىسىلە مەلىكە. خالىمىسىلىرى قوبۇل قىلمايمەن،
دېسىلىرىمۇ بولىدۇ. گەپلىرىنى بىز ئېنىق ئاڭلىشىمىز كېرەك،
نىكاھ قىلغۇچى ئالدىدا گۇۋاھلىقتىن ئۆتمىسەك بولمايدۇ
قىزىم، — خوجا ئەلى چۈچۈك سۇلتانىيىكەنى ئالدىراتتى.
— قوبۇل قىلدىم، — دېدى ئاخىر چۈچۈك سۇلتانىيىكە
ئۈنلۈك جاۋاب بېرىپ.
شۇ چاغدا مىرزا ھەيدەر كوراگان ئابدۇرېشىتخاندىن
سورىدى:

— ئابدۇلرەشىدخان بېنىنى سەئىدخان ئوغلى، چۈچۈك
سۇلتانىيىكە بېنىنى ئادىك سۇلتان قىزىنى ئەمىرلىرىگە ئالدىلىمۇ؟
— ئالدىم، — ئۈنلۈك جاۋاب بەردى ئابدۇرېشىتخان ئالدىغا
سېلىنغان داستىخاندىن كۆز ئۈزمەي. شۇ چاغدا خوجا ئەلى بىلەن
ئەكرەم كىرىپ كەلدى. ئۇلار مىرزا ھەيدەر كوراگاننىڭ ئالدىدا
يۈكۈنۈپ ئولتۇردى، خوجا ئەلى قىزىنىڭ رازىلىقىنى يەتكۈزدى:
— ناھايىتى شەپقەتلىك ۋە مېھرىبان ئاللاننىڭ ئىسمى بىلەن
باشلايمەن: گۇۋاھلىق بىرەدۈر مىزكى، مەرھۇم ئادىك
سۇلتاننىڭ قىزى چۈچۈك سۇلتانىيىكە ئۆز ئىختىيارى بىلەن
سۇلتان سەئىدخاننىڭ ئوغلى ئابدۇلرەشىدخاننىڭ خاتۇنى بولۇشنى
خالايدىغانلىقىنى ئۆز لەۋزى بىلەن ئوچۇق ئېيتتى. بىز ئىككىمىز
ئېنىق ئاڭلىدۇق ھەزرەتلىرى.

— ناھايىتى توغرى ئېيتتى، — دەپ تەستىقلىدى ئەكرەم.
ئۆي ئىچى تىمتاس بولۇپ كەتتى. ھەممەيلەن نىكاھ
قىلغۇچى مىرزا ھەيدەر كوراگانغا قاراشتى...
مىرزا ھەيدەر كوراگان ئۇلارنىڭ نىكاھىنى ئوقۇپ بولغاندىن
كېيىن:

— قىزىنىڭ ھەققى مېھرىنى مالغا سۈندۈرۈپ
ھېسابلامدۇق، ئالتۇنغا سۈندۈرۈپ ھېسابلامدۇق؟ — دەپ

سوربۇدى، يىگىتنىڭ ئاتا ئورنىدىكى ۋەكىلى خوجا ئەلى
باھادىر: — يۈزسەر ئالتۇن، ياكى يۈز ئات بولسۇن، — دېدى.
قىزنىڭ ئاتا ئورنىدىكى ۋەكىلى تاھىرخان باش لىڭشىتىپ
قوشۇلىدىغانلىقىنى بىلدۈردى. شۇنىڭدىن كېيىن سۇلتان،
سەردارلارنىڭ «مۇبارەك، مۇبارەك بولسۇن!» دېگەن ئاۋازلىرى
ئاق ئۆي ئىچىنى لەرزىگە كەلتۈردى.

3

كۈز پەسلىنىڭ ئاخىرقى مەزگىلى ئىدى. ئىزغىرىن شامال
سارغىيىشقا باشلىغان گۈل - گىياھلارنى يەلپۈندۈرەتتى.
بەرگىدىن ئۈزۈلۈپ چۈشكەن غازاڭلار ئۈچۈپ يۈرەتتى. ئادەم
كۆزىگە ھەممە نەرسە زەڭگەر رەڭدە كۆرۈنۈپ ئەڭ يېقىن
نەرسىدىن ئايرىلىپ قېلىۋاتقاندەك بىر تۇيغۇدا غەمكىنلىشىپ
قاتتى. ھالبۇكى، قوي - قوزىلار، ئۆچكە - ئوغلاقلار قۇيرۇق
سېلىپ سەمرىپ قېلىشقانىدى. تۆش - ساغرىسىدىكى تۈكلىرى
يېڭى توقۇلغان زىلچىدەك پارقىراپ كەتكەن ئات - كالىلار تىنماي
قۇيرۇق چۆرىشەتتى. تايىلار، موزايىلار بىر - بىرىنى يالىشىپ،
چىشلىشىپ، گاھى چاغلاردا بىر - بىرىگە ئارتىلىشىپ
ئوينىشاتتى، تاقلاپ سەكرىشەتتى.
سەئىدخان پۈتۈن جانلىقلار تويۇنغان كۈزنىڭ بۇ گۈزەل
چاغلىرىنى قىپچاق - قىرغىز، قازاقلارنىڭ سۇلتان، بىيى،
ماناپلىرى، موڭغۇللارنىڭ تەيجىلىرى، ئۇيغۇرلارنىڭ بەگلىرى
بىلەن سەيلە - ساياھەت، شىكار قىلىش بىلەن ئۆتكۈزدى. ئۇ
شىمالدا بالقاش كۆلى، جەنۇبتا ئالاي ۋە كەرمە تاغلىرىغىچە
ئارىلاپ چىقتى. يايلاق تالىشىپ قالغان قىپچاق - قىرغىز،
موڭغۇللارنى ياراشتۇرۇپ قويدى. بۇ جەرياندا جىرلاش، ئۆلەڭ

ئېيتىش كېچىلىرىگە قاتنىشىپ، قىرغىزلارنىڭ «ماناس»، «قورمانبىك»، «مەختۇمسۇلا» قاتارلىق ئېپوس، قىسسەلىرىنى، قازاقلارنىڭ «ئالدار كوسا»، «قوزى كۆرپەش ۋە بايان سۇلۇ»، «قىز جىبەگ» قاتارلىق داستان، چۆچەكلىرىنى ئاڭلىدى. شارابنى تەرك ئېيتىپ، غەمكىنلىشىپ قالغان سەئىدخان بۇ يەرگە كەلگەندىن بېرى كۈندە دېگۈدەك كۆپچىلىك بىلەن نارىن، تونۇر كاۋىپى يەپ، قىمىز ئىچىپ، ئوۋ ئوۋلاپ روھلىنىپ قالغانىدى.

بۈگۈن سەئىدخاننىڭ كۆزى يولدا ئىدى.

خان كېلىن ئۈچۈن قوچقار قىشلىقىنىڭ ئەڭ مەنزىرىلىك جايىغا تىكىلەن ئاق ئۆي ئالدىدىكى چىمەنلىكتە ئىسكەندەر سۇلتان، ئىبراھىم سۇلتان، مۇھىسسۇن سۇلتانلار، سەئىد مۇھەممەد مىرزا، مىرزا ئەلى تاغايى، ئەمىر مۇھەممەد بېك قاتارلىق دۆلەت ئەركانلىرى، ھۆكۈمە مۇنەججىملەر، ياساۋۇل - نۆكەرلەر سەئىدخاننى چۆرىدەپ تۇرۇشاتتى. كېلىن بىلەن كۈيئوغۇلنى كۆرۈش ئۈچۈن بۇ قىشلاققا نۇرغۇن خەلقىمۇ توپلانغانىدى. ئەتراپقا تىكىلگەن ئاق ئۆيلەر يىراقتىن تاش يېرىپ ئېچىلغان قار لەيلىسىدەك چىرايلىق كۆرۈنەتتى.

— كەلدى! كەلدى! — تەرگە چۆمۈلگەن ئېتىمنىڭ تېزگىنى قاتتىق تارتقان ياساۋۇل توۋلاپ كۆپچىلىككە خەۋەر يەتكۈزدى. — ئابدۇلرەشىدخان كېلىۋېتىپتۇ، يولنى بوشتىڭلار، قىرغا چىقىڭلار.

— خان كېلىنىنىڭ قەدىمى قۇتلۇق بولغاي ئىلاھىم... كۆپچىلىكنىڭ تىلەكلىرى بىلەن تەڭ، بۇرغا، كانايىلار، سوناي، ناغرىلار چېلىندى. يەركەن، قەشقەردىن ئالاھىدە ئېلىپ كەلگەن سازەندىلەر توي نەغمىسىنى ياڭراتتى. قىز كۆچۈرۈپ كېلىۋاتقانلارنىڭ سېپى ئۈزۈندىن - ئۈزۈنغا سوزۇلغانىدى. ئەڭ ئالدىدا قىزىق بىر قارا بويۇن ئاتقا مىنگەن

بادام دوپپىلىق، بەقەسەم تونلۇق يىگىتلەر داپ - دۇتارلىرىنى
چېلىپ، توي شادىيانىسىنى ياڭرىتىپ كېلىۋاتاتتى. ئۇلارنىڭ
كەينىدىن كېلىۋاتقان ساۋۇت - دۇبۇلغا كىيگەن قىرىق بىر
يىگىت ئاق قاشقا ئات مىنگەن بولۇپ، ئون سەككىز ياشلىق
ئابدۇرېشىتخاننى ئوتتۇرىغا ئالغانىدى. ئۇلارنىڭ ئىزىنى بېسىپ
چىلان تورۇققا مىنگەن قىرىق بىر قىز دومبىرا چېلىپ
كېلىۋاتاتتى. ئۇلاردىن كېيىن كۈمۈش ئوتۇغات قالدالغان
دوبۇلغا، بېلىق قاسراقسىمان ساۋۇت كىيگەن قىرىق بىر قىز
ئاق ئات مىنىپ، ئۈچ ئاق ئات قوشۇلغان قىزىل يوپۇقلۇق
مەپنى ئارىغا ئېلىپ كەلمەكتە ئىدى. قىز مېلى ئارتىلغان يۈز
بوز ئات، ئىگەر - توقۇملۇق، كۈمۈش ئۈزەڭگىلىك چىرايلىق
جابدۇلغان يۈز جەدە، يۈز سالتاڭ قولان كۆتۈرگەن چاڭ - توزان
كەينىدە ئەمىر خوجا ئەلى، مىرزا ھەيدەر كوراگان قاتارلىق
سەركەردىلەر، قازاق سۇلتانى تاھىرخانغا ھەمراھ بولۇپ
يۈزلىگەن ياساۋۇل، نۆكەرلەر بىلەن كەلمەكتە ئىدى.
ئۇلارنى كۈتۈپ تۇرغان خالايق تەرەپ - تەرەپتە غۇلغۇلا
قىلىشىپ ۋارقىرىشاتتى.

— كۈيئوغۇل كەلدى!

— خان كېلىن كەلدى!

— ئەنە قاراڭلار، ئاتتىن چۈشۈۋاتىدۇ!

ئابدۇرېشىتخان شۇنچە كۆپ كىشىنىڭ تويغا كەلگەنلىكىدىن
ھاياجانلاندى. ئۇ ئىگەردىن كۆتۈرۈلۈپ قاراپ ئاتتىن چۈشتى.
ئۇ ئاق ئۆي ئالدىدا ئۆزىگە كۆز تىكىپ تۇرغان سەئىدخاننى
كۆرگەنىدى. ئالدى - كەينىدىكىلەرمۇ توختاپ ئاتتىن چۈشتى.
ئابدۇرېشىتخان ئەكرەمنىڭ ھەمراھلىقىدا پىيادە بولۇپ سەئىدخان
ئالدىغا بېرىپ:

— ئەسسالامۇ ئەلەيكۇم خان ئاتا، — دەپ سالام بەردى.

— ۋە ئەلەيكۇم ئەسسالام ئوغلۇم، قۇتلۇق نىكاھلىرى

مۇبارەك بولسۇن، — سەئىدخان ئۈچ قەدەم نېرىدا قول
قوشتۇرۇپ تۇرغان ئوغللىنىڭ ئالدىغا بېرىپ، پېشانىسىگە
سۆيدى، — مەن ناھايىتى خۇش بولدۇم ئوغلۇم، ئانىلىرىمۇ
كېلىن قىزىمىزنى كۈتۈپ تۇرۇپتۇ.
— ئەنە ئاشۇ مەپىدە، — دېدى ئابدۇرېشىتخان، —
سۇلتاننىڭ خېنىم ئاپام، تاھىرخان ئاغاملارمۇ كەلدى.
— بارىكالا — بارىكالا ئوغلۇم. جانابىي ئاللادىن
مىننەتدارمەن. ئۇلارنىڭ ئالدىغا باراي. قايسى رەھبەر، قايسى
سەئىدخان مىرزائەلى تاغاي باشلىق دۆلەت ئەركانلىرى
بىلەن ماڭدى. بىر قانچە ياساۋۇل خىزمەتچىلەر مەپە بىلەن ئاق
ئۆيىنىڭ ئارىلىقىغا زىلچا، ئۈستىگە كىمخاپ پايانداز سالدى.
سەردار ئەكرەم باشلىق تۆت يىگىت گۈللۈك يىپەك گىلەمگە
چۈچۈك سۇلتانىيەكنى ئولتۇرغۇزۇپ كۆتۈرۈپ ماڭدى.
ئىسكەندەر سۇلتان، ئىبراھىم سۇلتان، مۇھىسەن سۇلتانلار ئاق
ئۆي ئالدىغا گۈلخان سالغانىدى. سەردار ئەكرەملەر چۈچۈك
سۇلتانىيەكنى ئوتنى چۆرگىلىتىپ ئېلىپ ماڭدى. گىلەمنىڭ
رەڭدار چۈچىلىرى كۆيدى. ئۇنىڭ پۇرىقى كۈيىۋوغۇل ۋە ئۇنىڭ
قولداشلىرى ئۈچۈن تىكىلگەن ئاق ئۆيگە كېتىۋاتقان
ئابدۇرېشىتخاننىڭ دىمىغىغا كىردى، ئۇ كۈلۈمسىرىدى.
— بالام سالامەت كېلىپلا، سىلىنى بىھىمۇ
سېغىنغانىدىم، — يان تەرەپتىكى ئاق ئۆيدىن چىقىپ كەلگەن
گۈلسىما سۇلتانىيەگىم ئابدۇرېشىتخان بىلەن كۆرۈشتى. ئۇنىڭ
بىلەن ئاينىڭار سۇلتان بېگىم، پاتىمە سۇلتانىيەگىملەر، بىر قانچە
چۆرىلەر، كېنىزەكلەر بىرگە ئىدى، — بالام سۇلتاننىڭ
خېنىمى، كېلىنىمنى كۈتۈۋالاي.
ئانا شۇنداق دەپلا، گىلەمگە ئولتۇرغۇزۇپ ئېلىپ
كېلىۋاتقان چۈچۈك سۇلتانىيەگىگە قاراپ ماڭدى.
خان كېلىن ئۈچۈن ئالاھىدە ياسالغان ئاق ئۆيىنىڭ ئالدىغا

خۇددى ئوردا دەرۋازىلىرىدەك ھەشەمەتلىك كۆركەم ياغاچ دەرۋازا ياسالغانىدى. ئىسكەندەر سۇلتان ئىككى ئىنسى ۋە بىرقانچە سەردار يىگىتلەر بىلەن دەرۋازىنى كېلىن يېقىنلاپ كەلگەندە ئېتىۋالدى.

— چاچالمايدۇ ھەي - ھەي، چاچالمايدۇ ھەي - ھەي، — دېيىشىپ چۇقان سېلىۋاتقان ئەللىك - ئاتمىشتەك ئۆسمۈر بالىلار ئۈستىلىرىگە يامغۇردەك چېچىلىۋاتقان سەئىدىيە خانلىقىنىڭ تەڭگە - تىيىنلىرىنى تېرىۋېلىش ئۈچۈن سەكرىشىپ، يەرگە ئۆزلىرىنى ئېتىپ، پومىداقلىشىپ يۈرەتتى.

ئىسكەندەر سۇلتان قاتارلىق يىگىتلەر كېلىن ئۈچۈن ياسالغان ئاق ئۆيىنىڭ ئىشىكىنى ئېچىپ بەرمىگەنسىمۇ چۈچۈك سۇلتانىپكە تېرىكمەكتە ئىدى. ئاخىر سۇلتاننىڭ خېنىم گۈلسىما سۇلتانىپىگىمىلەر بىلەن ئامانلىق سورىشىپ بولۇپ كۈلۈمسىرىگىنىچە دەرۋازا ئالدىغا كەلدى. ئۇ:

— ئىشىكىنى ئېچىڭلار، ئىشىك تاقىغانلارغا بىردىن ئات مىندۈرمىز، — دېگەندىن كېيىنلا ئىشىك ئېچىلدى. چۈچۈك سۇلتانىپكە ئاق ئۆيگە ئېلىپ كىرىلىپ، يەتتە قات تۆشەك ئۈستىگە ئولتۇرغۇزۇلدى.

بۇ چاغدا كۈن پاتقاندى. توي ئۈچۈن بىر مىڭ بىر يۈز قوي، بىر يۈز بىر تاي، بىر يۈز بىر موزاي سويۇلغانىدى. يېرىم كېچىگىچە توي زىياپىتى داۋام قىلدى.

— شاھزادە، ۋاقىت بولدى، ئەمدى كېلىن ئاغىچىنىڭ يېنىغا كىرسۇنلار، — دېدى ئەكرەم بىلەن خوجائەلى.

ئابدۇرېشىتخان ئورنىدىن تۇرۇپ تاشقىرىغا چىقتى. ئاتلارنىڭ كىشىنىگەن، ئىتلارنىڭ قاۋىغان ئاۋازلىرى ئاڭلىنىپ تۇراتتى. ئاي بېشى بولغاچقا ئەتراپ قاراڭغۇ ئىدى. چاراسلاپ يېنىۋاتقان گۈلخانلارنىڭ، نۆكەر، ياساۋۇللار كۆتۈرۈۋالغان

ئوتقاشلارنىڭ يورۇقىدا دەل - دەرەخلەر سۈرلۈك تۈس ئالغاندى .
تەرەپ - تەرەپتىكى ئاق ئۆيلەر گىرىمسەن كۆرۈنۈپ تۇراتتى .
ئابدۇرېشىتخان يۈزىگە غۇرۇلداپ ئۇرۇلغان شامالدا
سەگىپ، يان - يېنىغا قارىغىنىچە، مېڭىپ، كىمخاپ پەردە
تارتىلغان ئاق ئۆينىڭ ئىشىكى تۈۋىدە توختىدى . ھاۋانى
سۈمۈرۈپ - سۈمۈرۈپ دەم ئالدى . ئۇ ھاياجانلىنىۋاتاتتى .
ئىشىكنىڭ ئىككى يېنىدا نەيزە تۈتۈپ تۇرغان قاراۋۇل كېنىزەك
ئۇنىڭغا كىمخاپ پەردىنى قايرىپ، ئىشىكنى ئېچىپ بەردى .
- ئەسسالامۇ ئەلەيكۇم مەلىكە! - ئۇنىڭ ئاۋازى بوش

چىقتى .
- ئەسسالام سۇلتان! - جاۋاب بەردى يەڭگىلەر يەرگىچە
ئىگىلىپ، ئۇلار بىر - بىرلەپ يانتۇ مېڭىشىپ
چىقىپ كېتىشتى ...

ئىشىكىنىڭ ئىككى يېنىدا نەيزە تۈتۈپ تۇرغان قاراۋۇل كېنىزەك
ئۇنىڭغا كىمخاپ پەردىنى قايرىپ، ئىشىكنى ئېچىپ بەردى .
- ئەسسالامۇ ئەلەيكۇم مەلىكە! - ئۇنىڭ ئاۋازى بوش
چىقتى .
- ئەسسالام سۇلتان! - جاۋاب بەردى يەڭگىلەر يەرگىچە
ئىگىلىپ، ئۇلار بىر - بىرلەپ يانتۇ مېڭىشىپ
چىقىپ كېتىشتى ...

ئونىنچى باب

نائىپ سۇلتاننىڭ ئادالىتى

1

يەركەن ئاسمىنى بۇلۇت قاپلىغانىدى. قار ئۇچقۇنداۋاتاتتى. ئۈچ سودىگەر خورجۇنلىرىنى كۆتۈرگەن ھالدا چايخانغا كىرىپ، چايخانا خوجايىنى بىلەن سالاملاشتى. خوجايىن ئۇلارنى گۈللۈك خوتەن زىلچىسى سېلىنغان سۇپىغا باشلاپ:

— چەينەك شورپىسى ئىچىشەملا، پولو يېيىشەملا؟ — دەپ سورىۋىدى،

— ئاۋۋال بىر چۆگۈن چاي بىلەن نان كەلتۈرسىلە، بىز خېلى ئولتۇرىمىز، — دېدى ئوتتۇرا بويلۇق، قارا قاش، قارا بۇرۇت، يۇڭ چەكمەن تون، قاما تۇماق كىيگەن ياش كىشى يېنىدىكى چاچ — ساقىلى ئاقارغان قامەتلىك مويسىپىت بىلەن كۆز سوقۇشتۇرۇۋېلىپ.

— بولىدۇ، بولىدۇ، تارتىنىشىمىزلا، بۇ چايخاننىڭ يەركەندە داڭقى بار. قوزى — ئوغلاقتىن قىلىنغان تونۇر كاپىمىز ناھايىتى لەززەتلىك، پەرمۇدە، سامسىمىز بەك مەزىلىك، ھىندىستاندىن كەلتۈرۈلگەن چاي، زەپەرلىرىمىزنىڭ خۇش بويى دىماغنى يارىدۇ، دېسىلە، — چايخانا خوجايىنى ئۇلارنىڭ ئالدىغا

داستخان سالغاچ سۆزلەپلا كەتتى، — قەشقەردىن كەلگەنلەر چاي ئىچىشنى، خوتەندىن كەلگەنلەر كاۋاپ يېيىشنى ياخشى كۆرىدۇ. قارىغاندا ھەربىرلىرى خېلى يىراقتىن كېلىشكەن ئوخشايدىلا، — ئۇ سۆزدىن توختاپ، — ھېتەم قارى، مېھمانلارغا كاكچا بىلەن زەپەر سېلىپ دەملىگەن بىر چۆگۈن چاي كەلتۈرۈڭ، — دەپ بۇيرۇدى.

— خوپ خوجاينىن، — ئاق شاپاق دوپپا، ئالدى ئوچۇق ئۈزۈن چوتا كۆڭلەك كىيگەن، ھاپا قوۋۇز يىگىت بىر چۆگۈن چاي، ئۈچ مېجر، ئۈچ كاكچا ناننى ئېلىپ كېلىپ داستىخانغا قويدى، — قېنى مېھمانلار، چاي ئىچىشىڭلار، يەنە نېمە كەلتۈرەي، كاۋاپمۇ، پولومۇ؟

— بولدى، بولدى. مېھمانلارنىڭ كۆزىگە كىرىۋالماي، ئاۋۇ خەرىدارلارغا جاي كۆرسەت. بۇلارنىڭ خىزمىتىدە ئۆزۈم بولمەن، — خوجاينىن ناننى ئوشتۇپ قويدى، — قېنى ئېلىشىڭلار.

سالۋا تۇماق كىيگەن مېھمان چاي قۇيۇپ، قاما تۇماقلىق كىشىگە تۇتتى.

— بۇ چايخانا پاكىز، خەرىدارى كۆپ ئىكەن. بۈگۈن ئاخشام ئارامىمىزنى مۇشۇ يەردە ئالساق بولغۇدەك، جانابلىرى قانداق دەيدىلا؟ — ئۇ يەنە بىر گۈللۈك ھېجرغا چاي قۇيۇپ مويىسىپىتكە سۈندى.

— ياخشى مەسلىھەت بەردىلە بۇرادەر، بۇ چايخانىدا تەنگە كۈچ - قۇۋۋەت بولىدىغان تائاملار بار ئىكەن. ساراي ھۇجرىسىدا تىقىلىپ ئولتۇرغاندىن كۆرە، بۇ يەردە قورساقنى توقلاپ، نەرقى ھاۋانى ئوقۇشۇپ باققىنىمىز تۈزۈكتەك قىلىدۇ، — دېدى قاما تۇماقلىق ياش كىشى. سەر پۇش تۇماق كىيگەن ئاقساقال كىشى بېشىنى لىڭشىتىپ قويدى.

بۇ چايخانا ئىككى سۈپىلىق چوڭ ئايۋان، ئاشخانا، خاس

ھۇجرا، ئايۋان ئۈستىدىكى بالىخاندىن ئىبارەت بولۇپ، ئوبدان سەرەمجانلاشتۇرۇلغانىدى. ياز كۈنلىرى ئاشخاننىڭ يولغا تۇتىشىپ تۇرىدىغان چەللە - پاراڭلىق سۇپىسىغىمۇ مېھمان باشلايتتى. ئايۋاننىڭ ئالدى تەرىپى ئاشخانا بولۇپ، ئۇ يەردە قازانلار ئېسىلغان ئوچاق، پەرمۇدە، سامسا ياپىدىغان، قوزى، ئوغلاقلارنى پۈتۈن پېتى كاۋاپ قىلىدىغان تونۇر بار ئىدى. خېرىدارلار كىرىدىغان ئىشىكىمۇ شۇ يەردە ئىدى.

ئوچاق ئالدىغا تارتىلغان دۆۋە - دۆۋە چوغ ئۈستىدە ئونلىغان چوڭ - كىچىك چۆگۈن - چەينەكلەر پورۇقلاپ قايناۋاتاتتى. ھەربىر قازان تۈۋىدە ئاق پەشتاما تارتقان بىر ئۈستام بار ئىدى. ئوچاقلارغا بىر خىزمەتچى قارايتتى. خوجاينىدىن باشقا خېرىدار كۈتكۈچى، چايچى، تاماق توشۇغۇچى ئاشپەزلەر بولۇپ سەككىز - توققۇز كىشى ئىشلەيتتى.

قاما تۇماقلىق ياش كىشى چاي ئىچكەچ چايخاننى كۆزدىن كەچۈرۈپ چىقىپ خوجاينىدىن سورىدى:

— چايخاننىڭ خېرىدارلىرى كۆپ ئىكەن ئۈستام، بۇ چايخاننى قاچاندىن بېرى ئېچىپ كېلىۋاتىلا؟

— بۇ چايخانا ئاتامدىن قالغان بايۋەچچە، ئەسلىدە ئاشخانا ئىدى.

— ئەسلىدە ئاشخانا ئىدى؟ — سالۋا تۇماقلىق كىشى سەل ھەيران بولغان ھالدا خوجاينىغا قارىدى.

— شۇنداق بايۋەچچە، ئاتامغا بوۋامدىن قاپتىكەن. ئاتام نامى چىققان دۆكەر ئاشپەز ئىدى. يەتتە قىزى، تۆت ئوغلى بولۇپ، مەن بەشىنچى بالىسى، ئوغۇللىرىنىڭ ئەڭ كىچىكى ئىدىم. ئاشخانمىز تازا روناق تېپىۋاتقان بىر ۋاقىتتا، سۇلتان مىرزا ئابابەكرىنىڭ يارلىق چۈشۈرۈشى بىلەن ئۈچ ئاكام نۆكەرلىككە تۈتۈلۈپ، قەشقەر تەرەپكە جەڭگە ئەۋەتىلدى. كېيىن ئىز - دىرىكىنى قىلىۋىدۇق، چوڭ ئاكامنىڭ ساداق ئوقى تېگىپ قازا

قىلغانلىقىنى، ئوتتۇرانچى، كىچىك ئاكىلارنىڭمۇ قىلىپتا
چىپىلىپ كەتكەنلىكىنى ئاڭلىدۇق. ئاتا - ئانام قولىغا قول،
پۇتىغا - پۇت بولغان قابىل ئاكىلىرىمنىڭ ئىچ ئاغرىقىدا سىل
بولۇپ، ئارقا - ئارقىدىن تۈگەپ كەتتى، ئائىلىنىڭ پۈتۈن
ئېغىرچىلىقى ماڭا چۈشتى، - خوجايىن سۆزىنى توختىتىپ
ئۇلۇغ - كىچىك تىندى.

- ئاشخانا تاقىلىپ قالدىمۇ، يا سىلى ئېچىۋەردىلىمۇ؟ -
سورىدى قانداق تۇماقلىق كىشى.

- بايۋەچچە، ئاشخاننى كۈيۈۋوغۇل ۋە ئاچا -
سىڭىللىرىمنىڭ ياردىمى بىلەن ئېچىۋەردىم. ئەمما، سۇلتان
مىرزا ئابابەكرى تەختنى ئوغلى جاھانگىر مىرزاغا تاشلاپ بېرىپ
قاچتى. شۇ مەزگىلدە ئاشخانمىز بۇلاڭ - تالاڭغا ئۇچراپ،
دەسمايمىزدىن ئايرىلىپ قالدۇق، ئاشخانمىز تاقىلىپ قالدى.
شۇنداق غۇربەتلىك كۈنلەردە سۇلتان سەئىدخان لەشكەرلىرى
بىلەن يەركەنگە كېلىپ تەختتە ئولتۇردى. ئون يىلغىچە باج،
ئالۋان - سېلىق ئالماسلىق توغرىسىدا پارلىق چۈشۈرۈپ، مىرزا
ئابابەكرىدىن ئولجا ئالغان ئالتۇن - كۈمۈشنى خەلققە تارقىتىپ
بەردى. بىزنىڭ ئائىلىگە بىر تىللا، يىگىرمە سەر كۈمۈش
تەگدى. بۇنى دەسمى قىلىپ، تاقىلىپ قالغان ئاشخاننى چايخانا
قىلىپ ئاچتىم. يىلدىن - يىلغا خەرىدارم كۆپىيىپ، نامدار
ئۈستام بولۇپ قالدىم. ئاچا - سىڭىللىرىمنى ياتلىق قىلدىم،
ئۆيلىنىپ بالىلىق بولدۇم. ئون يىلغىچە بىزلا ئەمەس، نۇرغۇن
ھۈنەرۋەن - كاسىبلار بېيىدى بايۋەچچىلىرىم.

- ماشائاللا، - دېدى مۇيسىپىت كىشى ئاپئاق
ساقاللىرىنى سىلاپ، - پادىچىنىڭ نىيىتى ياخشى بولۇپ،
سەركىلەرنىڭ ئوبدىنىنى تاللىسا، قويلار خەۋپ - خەتەرگە
يولۇقماي ئاۋۇپ كېتىدۇ. پادىشاھمۇ جۈرئەتلىك، ئادىل بولسا،
ئاۋامنىڭ غېمىنى يەيدىغان ۋەزىر، ئەمىرلەرنى دوست تۇتسا،

ئاۋام بېيىپ، مەملىكەت قۇدرەت تاپىدۇ. ئەكسىنچە، پادىشاھ زالىم بولسا، قارانىيەت خۇشامەتچىلەرنى دوست تۇتۇپ، خەلقنى زىيانغا ئۇچرىتىدۇ، مەملىكەتنى خاراب قىلىۋېتىدۇ. ئاقىۋەتتە ئۆزىمۇ مىرزا ئابابەكرىدەك ھالاكەتكە دۇچار بولىدۇ، ئۈستام. مويسىپىت كىشى قاما توماقلىق ياش كىشىگە بىر قاراپ قويۇپ سۆزىنى توختاتتى.

— تەخسىر، ئىسىم — شېرىپلىرىنى بىلىمەيدىكەنمەن، كەچۈرسىلە، — دېدى چايخانا خوجايىنى، — بىئەدەپلىك بولسىمۇ ھەربىرلىرىنىڭ ئىسمىنى بىلىۋالغۇم كېلىۋاتىدۇ.

قاما توماقلىق كۈلۈمسىرەپ تۇرۇپ دېدى:
— ئۇنداق بولسا مەن تونۇشتۇرۇپ ئۆتەي، بۇ مويسىپىت كىشىنىڭ ئىسمى خوجا ئابدۇللا، ماۋۇ يىگىتنىڭ ئىسمى شىر ئەلى، پېقىرنىڭ ئىسمى مىرغىياس، قەشقەردىن كەلدۇق. چەكەن ماتا، كۇچار كۆرپىسى، كىمخاپ تاۋار ئېلىپ كەلدۇق. ئەگەر بۇ نۆۋەت تىجارەتتە زىيان تارتىمىساقلا، ئىككىنچى قېتىم تېخىمۇ نۇرغۇن مال ئەكېلىمىز.

— ئاللا بەركەت بەرسۇن. چايخانىمىزغا قەدەم تەشرىپ قىلىشقانلىرىدىن خۇرسەنمەن، — بۇنداق چوڭ تىجارەتچىلەرنىڭ چايخانغا كەلگىنىدىن مەمنۇن بولغان خوجايىن ئورنىدىن تۇرۇپ قۇللۇق قىلدى، — پېقىرنىڭ ئىسمى ئابدۇخېلىل، لەقىمىم كاۋاپ. كىچىك چېغىمىدىن كاۋاپ پىشۇرۇپ نامىم چىققاچقا «كاۋاپ» دېگەن لەقەم ماڭا سىڭىپ قالغان، — ئۇ يەنە بىر نېمە دېمەكچى بولدى، خىيال سۈرۈپ تۇرۇپ قالدى.

— چاي ياخشى دەملىنىپتۇ ئۈستام. مانا بىز تونۇش بولۇپ قالدۇق، ئەمدى پايتەختتىن كەتكىچە بۇ يەرگە چاي، تاماققا كېلىپ تۇرىمىز، — دەپ سۆزگە كىرىشكەن مويسىپىتنىڭ كۆزى ئىشكىتىن كىرىپ كەلگەن چاچ — ساقاللىرى ئۆسۈك، چىرايى خۇنۇك، كىيىملىرى كونا، مەينەت بىر كىشىگە چۈشۈپ، قاما

تۇماقلىق كىشىگە قولى بىلەن ئىشارەت قىلىپ سۆزىنى
توختاتتى. ئابدۇخېلىل ئۇستاممۇ ئىختىيارسىز ئورنىدىن تۇرۇپ،
مەيۈس نەزىرى بىلەن قاراپ تۇرغان كىشىنىڭ ئالدىغا باردى ۋە
ئۇنى: — ئەسسالامۇ ئەلەيكۇم ھۈسەيىن ئاخۇن، كەلسىلە،
كەلسىلە، — دېدى سۈپىغا باشلاپ، ئۇ ئادەم ئېگىلىپ سالام
قىلغاندەك بولدى، ئەمما ئاۋازى چىقمىدى. —
— ئابدۇخېلىل ئۇستام، مېھماننى مەشەگە
ئولتۇرغۇزسىلا، — دېدى ئۆزىنى مىرغىياس دەپ تونۇشتۇرغان
كىشى يېنىدىن جاي كۆرسىتىپ. خوجايىن ئىككىلىنىپ تۇرۇپ قالدى. — دە، مېھماننى
ئۇلارنىڭ يېنىدا ئولتۇرۇشقا تەكلىپ قىلدى. كۆزلىرى يوغان
ئېچىلغان مېھمان ئۇلارغا سەپسىلىپ چىققاندىن كېيىن،
بۇرۇلۇپلا ئىشىككە قاراپ ماڭدى. —
— ھۈسەيىن ئاخۇن، بۇرادىرىم نەگە بارىلا؟ بۇلار
قەشقەردىن كەلگەن سودىگەرلەر، ئۆزلىرىنى ئالاھىدە داستىخانغا
تەكلىپ قىلىۋاتىدۇ. كەتسىلە ھۆرمەتسىزلىك قىلغان
بولمامدىلا؟ — دەپ بارغىنىچە ئۇنىڭ ئالدىنى توستى ئابدۇخېلىل
ئۇستام. —
— ئۇلار قەشقەردىن كەلگەنمىكەن، مەن تېخى ھاكىمنىڭ
ئاتارمەن، چاپارمەنلىرى ئوخشايدۇ، دەپ قاپتىمەن، — دېدى
ھۈسەيىن ئاخۇن بوش ئاۋاز بىلەن خىرىلداپ سۆزلەپ ۋە
مىرغىياسنىڭ يېنىغا كېلىپ ئولتۇردى. —
— قېنى چاي ئىچسىلە، — شىر ئەلى ئۇنىڭغا بىر ھېجىر
چاي سۈندى. —
— ھەشقاللا ئىنىم، — ھۈسەيىن ئاخۇن چاينى ئېلىپ
سۈمۈرۈپ — سۈمۈرۈپ ئىچتى، — پېقىرمۇ تىجارەتچى، ئاتام

قەشقەرلىق، ئانام يەركەنلىك. لېكىن بىنومۇس، ئاچكۆز
ئەمەلدارنىڭ زىيانكەشلىكىگە ئۇچراپ، مانا شۇنداق غەرىب بولۇپ
قالدىم. ماڭا يېقىنلاشقان ئادەمگە توپا - چاڭدىن باشقا نەرسە
يۇقمايدۇ.

— بۇ نېمە دېگەنلىرى؟ — خوجا ئابدۇللا ئىچىۋاتقان چايىنى
قويۇپ سورىدى.

— سىزگە زىيانكەشلىك قىلغان قايسى ئەمەلدار ئۇ؟
خانلىقنىڭ ئوردا ئەمەلدارىمۇ، ياكى شەھەر ھاكىمىنىڭ باج
ئەمەلدارىمۇ؟ بىز ئاڭلاپ قالايلى. ئۇنىڭدىن ئاگاھ بولۇشىمىز
بەلكى زۆرۈردۇر، — دېدى مىرغىياس سەگەكلىشىپ، ئۇنىڭ
ھەمراھلىرىمۇ سۇئال نەزىرىدە بۇ ناتونۇش كىشىنى كۆزىتىشتى.

— ئاتامنىڭ مىرزا ئابابەكرى زامانىدا مال - مۈلكىدىن
ئايرىلىپ خانۇ ۋەيران بولغانلىقى ئاۋامغا ئايان. سۇلتان
سەئىدخان تەختتە ئولتۇرۇپ، ئەل ئىمىن تاپقاندىن بېرى
ئوقىتىمىز راۋاج تېپىپ، ھاللىنىپ قالغان چېغىمىزدا، بىر
پاسىق ئەمەلدار ۋەيران قىلىۋەتتى. ئۇنى ھەر بىرلىرى
تونۇشمايلا، ئابدۇ خېلىل ئاخۇن تونۇيدۇ. ئىسمى جەمىشتىبەگ،
يەركەن شەھىرى ھاكىمىنىڭ باج ئەمەلدارى.

— ئۇ سىزگە زادى قانداق زىيان ئوردى؟ — سورىدى خوجا
ئابدۇللا، — ئېيتىڭ، بىزمۇ ئاڭلاپ قاللى.

— ماقۇل، سۆزلەپ بېرەي، ئابدۇخېلىل ئۇستامنىڭ
خەۋىرى بار. بالىلىرىمىنىڭ ئۈچىنچىسى قىز ئىدى. ئۇ چىرايلىق
بولغىنى ئۈچۈنلا ئەمەس، مۇلايىم، ئۇياتچان بىر تاللا قىز
بولغىنى ئۈچۈن، بەك ئامراق ئىدىم. ئون بەشكە ئەمدىلا كىرگەن
بۇ قىزىم مەھەللىمىزدىكى موللا خېنىمدا ئوقۇۋاتاتتى. بىر
تەرەپتىن ئەرەپ تىلىنى ئۆگىنىپ، يەنە بىر تەرەپتىن «قۇرئان
كەرىم» نى ياد ئېلىۋاتاتتى. مەن ئۇنى ئاق كۆڭۈل، سەمىمىي،
قولدىن ئىش كېلىدىغان كاسىپقا ياتلىق قىلىشنى ئارزۇ

قىلاتتىم. ئەمما، بىر كۈنى باج ئەمەلدارى جەمىشتىبەگ ئوغلغا قىزىمنى ئېلىپ بەرمەكچى ئىكەنلىكىنى بىلدۈرۈپ ئەلچى ئەۋەتىپتۇ. «قىزىمىزنىڭ بوينى باغلاقمۇ» دەپ ئۆزرە ئېيتىپ ئەلچىنى ئۇزاتتۇق، جەمىشتىبەگدەك كىشىنىڭ ھەققىگە قارا سانايدىغان، تاش يۈرەك، كاززاپ مەرەزدانىڭ ئوغلغا زادى بەرگۈم يوق ئىدى. بىر ھەپتە ئۆتۈۋىدى، بىر كۈنى ئەتىگەندە دۇكاننى ئېچىپ تۇرسام، جەمىشتىبەگ ئادەملىرى بىلەن تۇيۇقسىز بېسىپ كىردى. مېنىڭ بۇ دۇكىنىم ئادەتتىكى دۇكانلارنىڭ ئۈچ - تۆتى بىلەن تەڭ كېلەتتى، كەينى تەرىپى ئامبار بولۇپ، ھىندىستان، سەمەرقەنت، ئەنجاندىن ئېلىپ كەلگەن يىپەك ماللار بىلەن تولغانىدى. جەمىشتىبەگ ھاكىمنىڭ دۇكىنىمىنى تەكشۈرۈش توغرىسىدىكى پەرمانىنى كۆرسىتىپ، ماللارنى تىزىملاشقا كىرىشتى. چۈش بولۇپ كەتسىمۇ، تاماق يېگىلى قويماي تىزىملاشنى داۋاملاشتۇردى، پېشىن نامىزىنى ئۆتەشكەمۇ بارغۇزمىدى. ئاخىر تىزىملاپ بولۇپ، بۇ ماللارنىڭ بېجىنى تاپشۇرغان - تاپشۇرمىغانلىقىمىنى سورىدى. «تاپشۇرغان» دېدىم. «ھۆججىتىمنى كۆرسەت» دېدى، كۆرسەتتىم. ئۇ ھۆججەتنى قولىغا ئېلىپ بىردەم قاراپ تۇرغاندىن كېيىن، مېنىڭدا كۈلۈپ قويۇپ، بارلىق ھۆججەتنى قويۇن يانچۇقىغا سالدى. «ماللىرىڭنىڭ ھەممىسى مۇسادىرە قىلىنىپ، خانلىقنىڭ خەزىنىسىگە ئېلىندى» دېدى ئۇ بىردىن ئەلپازىنى بۇزۇپ. «نېمە ئۈچۈن؟» دېسەم، «بۇ ۋاقىتقىچە باج تۆلىمەي ئالدامچىلىق قىلىپ كەلگىنىڭ ئۈچۈن بارلىق پۇل - ماللىرىڭنىڭ مۇسادىرە قىلىنغاندىن باشقا، ئۇچاڭغا قىرىق دەررە ئۈرۈلىدۇ»، دېمەسمۇ، تاپىنىمدىن كىرگەن ئوت چوقامدىن چىقىپ كەتتى. قاراڭلار، باج تۆلەپ كەلگەنلىكىمنىڭ ئىسپاتى بولغان ھۆججەتلەر قويۇن يانچۇقىدا تۇرغاندا، خۇدادىن قورقماي قىلىۋاتقان زورلىقىنى! شارت قىلىپ يانپىشىمغا ئېسىغلىق

غىلاپتىن پىچاقنى سۇغاردىم. «قايسىڭ مالغا تىگىدىكەنسىن،
چېنىڭدىن جۇدا بولسىن!» دېگىنىمنى بىلىمەن، بېشىمغا
قاتتىق بىر نەرسە تېگىپ كۆزۈم قاراڭغۇلىشىپ، زۇۋان
سۈرەلمەي قالدىم، شۇ ھالدا چېكەمگە بىرمۇشت تېگىپ
ھوشۇمدىن كەتتىم. بىر چاغدا كۆزۈمنى ئاچسام، ھاكىم
ئوردىسىدا چەمبەرچاس باغلانغان ھالدا يېتىپتىمەن. ئەتراپىمدا
قىلمىچلىرىنى يالىڭاچلاپ نۆكەرلەر تۇرۇپتۇ. ھاكىملىق كۆرسىدا
سەللىسىگە ئوتۇغات قالدالغان مىرزا نەجمىدىن بەگ ئولتۇرۇپتۇ.
ئۇ دەسلەپ باج تۆلىمەي قانۇنسىز تىجارەت قىلىپ كەلدىڭ، دەپ
بۆھتان قىلىپ بىرمۇنچە جىنايەت توقۇدى. ئاندىن گەپمۇ
سورىماي «پۈتۈن مال - مۈلكى مۇسادىرە قىلىنىپ، قىرىق دەررە
ئۇرۇلسۇن» دەپ ھۆكۈم قىلدى. سويىدىغان قويدەك پۈت -
قولۇمنى چىڭ باغلاپ، يۈكۈندۈرۈپ دەررە ئۇرۇشقا باشلىدى.
ھەربىر دەررە ئۇرغاندا بىر قېتىم «ئاللاھۇ ئەكبەر» دەپ، پۈتۈن
غەيرىتىمنى يىغىپ دەررە ئۇرۇلۇپ بولغۇچە مىدىر - مىدىر
قىلماي ئولتۇردۇم، پۈتۈن ئەزايم ئوتتا كۆيۈۋاتقانداك ئېچىشىپ
ئاغرىپ، ھېچ نەرسىنى ئاڭقىرالماي قالدىم. شۇ ھالدا بالىلىرىم
كۆتە - كۆتە قىلىشىپ ئۆيگە ئېلىپ كېلىشىپتۇ. قولىمغا يىغا
ئاۋازى ئاڭلىنىپ، كۆزۈمنى ئاچسام، بېشىمدا ئايلىم،
بالىلىرىم ياش تۆكۈپ ئولتۇرۇشۇپتۇ. شۇنداق قىلىپ ئاتا -
بوۋىلىرىمىزدىن تارتىپ ئۇزۇن يىللار داۋامىدا ھالال
ئەمگىكىمىز، ئېقىل - پاراسىتىمىز بىلەن ئېرىشكەن نۇرغۇن
بايلىقتىن بىر كۈندىلا ئايرىلىپ قالدۇق، - ھۈسەيىن ئاخۇن
شۇنداق دەپ بۇقۇلداپ يىغلاپ كەتتى.

- پايتەختتىكى گۈلئېرام ئوردىسىنىڭ ئالدىدا مەيدانى
ئادالەت دېگەن كاتتا مەيدان بار ئىكەن، ھەر جۈمە كۈنى سۇلتان
سەئىدخان ئۇ يەردە تەختتە ئولتۇرۇپ، دادخالىق ئېيتىپ كەلگەن
كىشىلەرنىڭ ئەرزىنى ئاڭلاپ، ھالىغا يېتىدىكەن. يامانلارنى

جازالاپ، ياخشىلارغا خەيرخاھلىق قىلىدىكەن، دەپ
ئاڭلىغاندۇق، نېمىشقا مەيدانى ئادالەتكە بېرىپ، سۇلتان
سەئىدخانغا داخالىق قىلىدىلا؟ — سورىدى مرغىياس.
— مېڭ بىر قېتىم داخالىق قىلىشنى ئويلىغان
يىگىت، — دەدى ھۈسەيىن ئاخۇن ئەلەم بىلەن ھەسرەت
چېكىپ، — لېكىن، مەيدانى ئادالەتكە بېرىپ داخالىق
ئېتىشىمغا جەمئىيەتتە تۇرغان بولدى.

— قانداق تۇرغان بولدى ئۇ ئۆزىنى بىلمىگەن ئەبلەخ! —
ئەمدى ئاچچىقى كېلىپ سورىدى مرغىياس ئىچىۋاتقان چېيىنى
داستىخانغا قويۇپ.

— قانداق تۇراتتى بۇرادەر، بۇ دەيۈزنىڭ كاللىسى
ھىيلە - مېكىر بىلەن، ئۆي - ئامبارلىرى ھارام مال بىلەن
توشۇپ كەتكەن، ئۇ ماڭا مەيلى سۇلتانغا، مەيلى ۋەزىر،
ئەمىرلەرگە داخالىق قىلىدىكەنەن، قىزىڭدىن ئايرىلىپ
قالسەن. بۇزۇقچىلىق قىلدى، دەپ چالما - كېسەك
قىلدۇرۇۋېتىمەن، يەركەن ھاكىمى مرزا نەجمىدىن ھەر جۈمە
كۈنى مەيدانى ئادالەتتە، سۇلتان سەئىدخان بىلەن بىرگە
بولدۇ. ئۇنىڭ بىلەن مەن بىر نەۋرە، بۇنى ئۇنتۇپ قالما، دەپ
تەھدىت سالدى. مەندە نېمە ئامال؟ قىزىمنى ئامان - ئېسەن
ياتلىق قىلىۋېلىشنى ئويلاپ، لېۋىمنى چىشلەپ ئۈنچىقماي
يۈرۈشكە مەجبۇر بولدۇم. بۇ شور پېشانە قىزىمنى قەشقەرگە
ئېلىپ كېتىپ، شۇ يەردە ياتلىق قىلدىم. يەركەنگە كەلگىنىمگە
تېخى ئىككى كۈن بولدى. قارىغاندا بىرگە ئوقۇغان، جان دوست
بۇرادىرىم ئابدۇخېلىل ئاخۇن بىلەن كۆرۈشۈپ دەردىمنى تۆكۈپ،
ئىچىمنى بوشۇتاي، دەپ كەلگەندىم، ھەر بىرلىرىگە يولۇقۇپ
قالدىم.

— مۇنداق دېسىلە بۇرادەر، — خۇجا ئابدۇللا ئاپئاق
ساقىلىنى بىر سىپاپ قويۇپ، ئويغا چۆمگەن مرغىياسقا

قارىدى، — ئىنىم، بۇ بىر ئېچىنىشلىق سەرگۈزەشتە ئىكەن،
ئاڭلاپ قالغىنىمىز ساۋاپلىق ئىش بولغۇسى، جەمىشتەبەگدەك
سەتمىكارلاردىن پەخەس بولۇشىمىز زۆرۈر ئىكەن.

— زۆرۈر بولمامدىغان مېھمانلار، بۇزادىرىم ھۈسەيىن
ئاخۇن جەمىشتەبەگدىن كۆرمىگەننى كۆردى، ئېيتقانلىرىنىڭ
ھەممىسى راست، — دېدى ئابدۇخېلىل ئۈستام ئېچىنىغان
ھالدا، — جەمىشتەبەگ قاقتى — سوقتى قىلمىغان ھۈنەرۋەن،
كاسپ، سودىگەر، ئەتتارلار يوق دېگۈدەك، ئۇ مېھمان
چاقىرسا، زىياپەتكە كېتىدىغان گۆش، ياغ، قەنت — گىزەك
دېگەندەك ھەممە نەرسىنى بازاردىن بىكارغا ئېلىپ كىرىدۇ،
ھاكىمنىڭ ئۆيىگىمۇ توشۇيدۇ. ئون يىل باج — سېلىق تۆلىمەي
ھاللىنىپ قالغان خەلقنىڭ يىلىكىنى بۇ ھارامزادە شوراۋاتىدۇ.
— بۇ چايخانغىمۇ كېلەمدۇ؟ — چاي قويۇپ ئولتۇرغان

شىر ئەلى سۆز قاتتى.

— ئۇنىڭ نىجىس پۈتى تەگمىگەن ئاشخانا، چايخانلار يوق،
بۇ چايخانغىمۇ كۈن ئاشۇرۇپ كېلىپ ئىچكەننىڭ، يېگەننىڭ
سىرتىدا ھاكىمغا دەپ تونۇردا ئوبدان كاۋاپ بولغان قوزى،
ئوغلاقلارنى غالجىسىغا كۆتۈرتۈپ ئېلىپ كېتىدۇ.
— پۈتۈن ئالەمنىڭ ئىگىسى بولغان ئۇلۇغ ئاللا بۇنداق تاش
بېغىر، نومۇسىز زالىملارنىڭ جازاسىنى بەرمەي قويمايدۇ! —
مىرغىياسىنىڭ كۆزلىرىدىن غەزەپ ئۇچقۇنى چاقنىدى، —
سۇلتانىمىز سەئىدخاننىڭ ئادالەتلىك زامانىدا مۇنداق
ناھەقچىلىقنىڭ يۈز بەرگىنىدىن بەكمۇ ئېچىندىم ئاكا، ئاڭلاپ
قالغىنىمىز بىزنى سەگەكلەشتۈردى. بىز ھۈسەيىن ئاخۇن ئاكا
بىلەن يەنە بىردەم سىردىشايلى. ئۇنىڭغا ياردىمىمىز تېگىپ قالسا
ئەجەب ئەمەس، — ئۇ سۆزىنى توختىتىپ، باش لىڭشىتىپ
ئولتۇرغان ئابدۇخېلىل ئۈستامغا كۆز تىكتى، — كاۋاپ
قىلىنغان قوزىدىن بىرنى كەلتۈرسىلە، بايقىدەك دەملەنگەن

چايدىن يەنە بىر چۆگۈن. . . .
 — خوپ بايۋەچچە، — دەدى ئابدۇخېلىل ئۈستام ۋە
 مۇلازىملىرىگە بۇيرۇدى، — كاۋاپ بولغان قوزىدىن بىرنى
 كەلتۈرۈڭلار، چايچى، بىر چۆگۈن چاي ئېلىپ كەل.
 ئۇلارنىڭ پارىڭى يېرىم كېچىگىچە داۋاملاشتى.

2

ئابدۇرېشىتخان كۆز يۇمسىلا، جەمىشتەبەگنىڭ كىشىلەرنى
 قاقتى - سوقتى قىلىۋاتقانلىقى، ھاكىمنىڭ بىگۇناھ
 ئامالسىزلىرىغا دەرىرە ئۇرغۇزۇۋاتقانلىقى خىيالىغا كىرىۋېلىپ،
 تاڭ ئاتقۇچە دېگۈدەك ئۇخلىيالمىدى. ئىچ كۆڭلەك بىلەنلا يېنىدا
 ياتقان چۈچۈك سۇلتانىيەكنى باغرىغا بېسىش ئۇياقتا تۇرسۇن،
 كۆڭلىنى ياساپ، ئىككى ئېغىز سۆزمۇ قىلىپ قويمىدى. شۇڭا،
 بۇ ساھىبجامال مەلىكە ئېرىنىڭ ئۇن - تىنىسىز خىيالىغا غەرق
 بولۇپ كېتىشىدىن، پات - پات ئۇ يېنىغا، بۇ يېنىغا ئۆرۈلۈپ
 چىشلىرىنى غۇچۇرلىتىشىدىن ئالاقزادە بولۇپ، يىغلىۋەتكىلى
 ئاران تۇراتتى. ئۇ ئاخىر:
 — نېمە بولدىلا ئالىيلىرى، يېرىم كېچىدىن ئاشقاندا كېلىپ
 يېتىشلىرى بۇ، سىلنى بۇنداق مالال قىلىپ، شېرىن ئۇيقۇدىن
 ۋاز كەچتۈرگەن يۇرت غېمىمۇ ياكى بىر نازىنىنىڭ
 ئىشقىمۇ؟ — دەپ سورىدى.
 — يوق گەپلەرنى قىلماي، ئويلغىلى قويۇڭ، — دەپ
 ئاچچىقلىدى ئابدۇرېشىتخان.
 — سۇلتانىم، نېمە دەپ ماڭا ئاچچىقلايلا، سىلە خاپا
 بولغۇدەك نېمە قىلدىم؟ قوچقار قىشلىقىدا بىر يىل تۇرۇپ، بۇ
 يەرگە كەلگەن ئىككى يىلدىن بېرى، ئالىيلىرى قانداق قىلسام
 خۇش بولار كىن، دەپ غەم يەپ ئۆتۈۋاتىمەن. ئېغىر ئاياغ بولۇپ،

مىڭ بىر جاپالار تارتىپ، ئايدەك بىر ئوغۇل تۇغۇپ بەردىم،
گۈلدەك چىرايىم سۇلدى. سىلىنى مەپتۇن قىلالمايدىغان بولۇپ
قالدىممۇيا؟ يەنە نېمە قىلىپ بەرسەم بولاتتى شاھىم؟ ئېيتسىلا،
نېمىشقا ماڭا بۇنداق زۇلۇم قىلىدىلا. مەنمۇ سۇلتان ماخمۇت
مىرزىنىڭ نەۋرىسى، سۇلتاننىڭ خېنىمى مېنىڭ ئانام، ئۆز
ئېلىمدا مەلىكە ئىدىم. . . قوچقار قىشلىقىدىن ئۆز دىيارىمغا
كەتسەم بولۇپتىكەن، زېرىككەن بولسىلىرى ھېلىمۇ كەتسەم
بولدۇ.

چۈچۈك سۇلتانىپكە ئېرىگە كەينىنى قىلىپ، ئىسەدەپ
يىغلاپ كەتتى. ئابدۇرېشىتخان بېشىنى كۆتۈرۈپ، ياستۇققا
يۆلىنىپ ئولتۇردى. پادىشاھ بابۇر مىرزا توپىنى تەبرىكلەپ،
ھىندىستاندىن ئەۋەتكەن ئالتۇن قاپلىق چاقماقنى ياندۇرۇپ شامنى
يورۇتتى. قارا ساچلىرى ئۇچىسىغا يېيىلغان ھالدا
چۆچەكلەردىكى پەرىزاتتەك ياتقان چۈچۈك سۇلتانىپكەنىڭ نازۇك
بىلىكىدىن ئاستا تۇتۇپ، ئۆزىگە تارتتى.

— سۆيۈملۈك مەھبۇبەم، نېمىشقا بۇنچە خاپا بولسىز؟
مېنىڭ غېمىم ئازمۇ — ھە؟ — دېدى ئۇ ئىچىدىكىنى بىراقلا
تۆكۈپ، — خان ئاتام مېنى ئۆز ئورنىغا نائىپ پادىشا قىلىپ،
ئىسسىق كۆل دىيارىغا ھۇجۇم قىلغان موڭغۇل تۈمەن
بەگلىرىنىڭ ئەدىۋىنى بېرىش ئۈچۈن كەتكىنىگە ئۈچ ئايدىن
ئاشتى. كەلگەن خەۋەرگە قارىغاندا، موڭغۇللارنى مەغلۇپ قىلغان
خان ئاتام ئەمىر كەمىر سەئىد مۇھەممەد مىرزا ئاغامنىڭ دەۋىتى
بىلەن ئوش شەھرىنى ئاپتۇ. خارەزىم پادىشاھى سۆيۈنچىلىك خان
ۋاپات بولغانىكەن، ئەنجاننى ئېلىش ئۈچۈن ئاتلىنىپتۇ، مەن
گەرچە ئاتام ئورنىغا تەختكە ئولتۇرۇپ يەركەندە قالغان بولساممۇ،
ئاۋامنىڭ دەردىگە دەزىمان بولالمايۋاتىمەن. ئاخشام كەچ
قېلىشىم، زالىم ئەمەلدارنىڭ زۇلمىغا ئۇچرىغان بىر مىسكىننىڭ
ھالىغا يېتىش ئۈچۈن ئىدى. خەلقنىڭ غېمى مېنى تاغدەك

بېسىۋالدى. ئۇنى دەس كۆتۈرگىنىمچە يىراق - يىراققا ئېرغىتىپ تاشلىيالىسام، ئاۋامنىڭ رەنجىگە شىپا بولالىسام، ئاتامنىڭ خەلقىنىڭ كۈتكەن ئۈمىدىنى ئاقلاپ، سۇلتانلىق تەختىدە بەرقارار بولالايمەن. ئۇنىڭ ئەكسىچە بولغاندا، يارامسىزلىقىم ئىسپاتلىنىپ، سۇلتانلىق تەختىدىن ئېرغىتىپ تاشلىنىمەن، كېچىچە مۇشۇ خىيال بىلەن، كۆڭلىڭىزنى ئالماي رەنجىتىپ قويدۇم، خاپا بولماڭ. ئۇ خوتۇننى باغرىغا بېسىپ سۆيدى.

— قىلغۇلۇقنى قىلىپ بولۇپ، خاپا بولماڭ، دەپ قويسىلا بولامدۇ سۇلتانم؟ خىيال بوستانلىرىدىن بۇ تەن قۇشۇم ئۈچۈپ كەتكەن بولسا مەيلى. باشقا بىرى قونۇۋالار. رۇخسەت قىلسىلا، ئۆز ئېلىمگە كېتىۋالاي، — نازلىنىپ تولغاندى چۈچۈك سۇلتانىپكە ۋە شام يورۇقىدا چىرايى ئاقۇش تۇس ئالغان ئېرىنىڭ جاۋابىغا تەقەززا بولۇپ قوشۇپ قويدى، — يا سىلىگە ئېغىرلىق قىلۋاتامدەن؟

— زادى ئۇنداق ئەمەس قەدىرلىكىم، — دېدى ئابدۇرېشىتخان خوتۇننىڭ چۈشەنمىگىنىگە جىلە بولۇپ، — بۈگۈن كېچە مۇنداق بىئارام بولۇشۇمدىكى سەۋەب ئاۋامنىڭ غېمى، سىز بىلەن پۈتۈنلەي مۇناسىۋەتسىز.

— سۇلتانم، ئاۋام ئارىسىدا ناھەقچىلىقلەر بولۇپ تۇرىدۇ. ئۇنىڭغا ئۈنچىۋالا پۈچىلىنىپ كېتىشنىڭ ھاجىتى يوق، ئاۋامنىڭ ئىشىنى دەپ مېنى ھەسرەتتە قويغىلىرى كېلەمدۇ؟

— سىز چۈشەنمەيۋاتىسىز مەلىكەم، — ئابدۇرېشىتخان قولىنى خوتۇننىڭ كۆكسىدىن تارتىپ، باشقا گەپ قىلماي ئېغىر تىن ئالدى.

چۈچۈك سۇلتانىپكە دەررۇ ئالدىنى ئېرىگە قىلىپ، جەينىكىنى ياستۇققا، ئالىقىنىنى ئېڭىكىگە تىرەپ يانتۇ بولدى. — سۇلتانم، سىلىمۇ سۆزۈمگە چۈشەنمەيۋاتسىلا، ئەل

غېمىنى يېيىش زۆرۈر ئەلۋەتتە. لېكىن، بۇنداق باش قاتۇرۇپ
 پادشاھلىقلىرىدىن ئايرىلىپ قالسىلا بولامدۇ؟
 — ئەل دەردىگە دەرمان بولالمىغان پادشاھنىڭ تاج كىيىپ
 تەختتە ئولتۇرغىنىدىن كۇلاھ كىيىپ گۆلەختە ياتقىنى ياخشى
 مەلىكەم.
 چۈچۈك سۇلتانىبېكە قاقاھلاپ كۈلۈپ كەتتى.
 — تەن ساغلىق پادشاھلىق، دېگەن ماقالىنى بىلىدىغانلا
 سۇلتانىم، — ئېرىنىڭ قۇلقىغا پىچىرلىدى چۈچۈك
 سۇلتانىبېكە.
 ئابدۇرېشىتخان ئۇنىڭ گېپىنىڭ تېگىگە يېتىپ
 كۈلۈمسىردى.
 — تەن ساغلاملىقتىن ئىبارەت پادشاھلىقتىن ئەسلا
 ئايرىلغۇم يوق قەدىرلىكىم. ئۇ بولمىسا مەلىكەتكە قانداقمۇ
 پادشاھلىق قىلغىلى بولسۇن؟ ئەمما، — دېدى
 ئابدۇرېشىتخان، — ئەل بەختى ئۈچۈن سالامەتلىكىمدىن كەچسەم
 بولمامدىكەن؟ ئەگەر لازىم تېپىلسا جاندىن كېچىشتىنمۇ
 يانمايمەن.
 چۈچۈك سۇلتانىبېكە بۇ گەپنى ئاڭلاپ خۇددى ئوۋچى
 قاپقىنىغا چۈشۈپ قالغان ئاھۈدەك چۆچۈپ كەتتى، ئۇنىڭ شام
 يورۇقىدا ئاجايىپ گۈزەل تۇس ئالغان چىرايى تاتاردى.
 ئابدۇرېشىتخان سۆزىنى داۋام قىلدى.
 — ئاخشامدىن بېرى خانلىقىمىزغا بولغان تونۇشۇم
 ئۆزگەردى، پادشاھ ئادىل بولغان بىلەنمۇ ئەمەلدارلار قارانىيەت
 بولسا، ئادالەتنى ئىشقا ئاشۇرغىلى بولمايدىكەن. خان ئاتام دائىم
 دېگۈدەك سودىگەر، ھۈنەرۋەن ياكى دېھقان سىياقىدا بولۇپ،
 ئاۋام ئىچىنى ئارىلايتتى، ئۇ دائىم غەمگە چۆمگەن،
 ھەسرەتلەنگەن ھالدا قايتىپ كېلەتتى. ئەتىسى ئەتىگەندىن باشلاپ
 بەزى ئەمەلدارلارنى قىچقارتىپ قاتتىق تەنبەھ بېرەتتى، بەزىسىنى

خىزمەتتىن ھەيدەيتتى ، بەزىسىنى زىندانغا تاشلايتتى . مەن بۇنىڭ تېگىگە تازا يېتەلمىگەن ئىكەنمەن . ئاخشامدىن بېرى تېگىگە يېتىۋاتىمەن . ئەمدى مەيدانى ئادالەتكە كەلگەنلەرنىڭ دادىنى ئاڭلاپلا قالماي ، بەلكى ھەرنە سەۋەب بىلەن كېلەلمىگەنلەرنىڭمۇ ھال - ئەھۋالىنى بىلىش ئۈچۈن پات - پات ئاۋام ئارىسىغا بېرىشنىڭ زۆرۈرلىكىنى ھېس قىلدىم . ئەزىزىم ، خۇدا بۇيرۇسا پارىخور ، زالىم ئەمەلدارلارنىڭ ئەدۋىنى بېرىمەن .

چۈچۈك سۇلتانىيەكە زۇۋان سۈرمەي يوتقان بىلەن بېشىنى چۈمكىۋالدى . ئەزان ئاۋازىنى ئىشىتىپ ئابدۇرېشىتخان ئورنىدىن دەس تۈردى .

3

باش ئەتىياز ئىدى . زەرەپشان دەرياسىنىڭ بويلىرىدىكى بۇغداي مايسىلىرى ئەمدىلا باش كۆتۈرگەن ، غۇر - غۇر شامال يەر بېتىنى سۆيۈپ ، گۈل - گىياھلارغا جان كىرگۈزۈشكە باشلىغانىدى . كۈن گاه ئېچىلىپ ، ئاپتاپ زەردەك چېچىلاتتى ، گاه تۇتۇلۇپ ، سېرىق قار يېغىشقا باشلايتتى ۋە بەزىدە سېرىق قار يامغۇرغا ئايلىنىپ كېتەتتى ، بەزىدە قۇيۇنتاز كۆتۈرۈلۈپ پىرقىراپ ، توپا - چاڭلارنى ئادەمنىڭ باش - كۆزىگە ئۇراتتى . كۈنلەر «ھۈت - جۈت» دەپ بىكار ئېيتىمىغان - دە .

بۈگۈن ھاۋا يېرىم تۇتۇق ئىدى . ئاستا - ئاستا كۆتۈرۈلگەن كۈن گاه كۆرۈنۈپ ، گاه كۆرۈنمەي قالاتتى ، بىر توپ بۇلۇت ئىچىدىن چىقسا ، يەنە بىر توپ بۇلۇت ئىچىگە كىرىپ كېتەتتى . جۈمە نامىزىغا ئەزان چىققان چاغدا ، ھاۋا گۈلدۈرلىمەيلا شارىلداپ ياغقان يامغۇر بىر دەمدىلا توختاپ ، مەيدانى ئادالەت پاللىدا نۇرغا چۆمۈلدى ، خۇددى سۇ سېپىپ سۈپۈرگەندەك پارقىراپ كەتتى . سۇلتان ئابدۇرېشىتخان جۈمەدىن چىقىپ ، ئېچىلىپ

زۇمرەتتەك تېنىق رەڭگە كىرگەن ئاسمانغا شۇنداقلا كۆز سېلىپ قويۇپ، «مەيدانى ئادالەتنىڭ گۈلزارلىقىغا قويۇلغان تەختكە قاراپ ماڭدى. ئۆتكەن ھەپتە، جەمىئەتتەگىنىڭ پارا ئېلىش، قاقتى - سوقتى قىلىش قىلمىشىنى تەكشۈرۈش ئۈچۈن، كۈتۈۋالغۇڭ^① بولۇپ كېلىۋاتقان ئوسمانبەگكە يارلىق چۈشۈرگەندى. ئۇ ئىككى ھەپتىدىن بېرى، سودا بېگى ۋە بازار بېگى بىلەن بىرگە جىددىي تەكشۈرۈپ، جەمىئەتتەگىنىڭ يەركەن شەھەر ھاكىمى بېگى بىلەن بىرلىشىۋېلىپ، كىملىرىدىن قانچىلىك پارا ئالغانلىقىنى، كىملىرىنى قاقتى - سوقتى قىلغانلىقىنى ئېنىقلاپ چىققان، بارلىق گۇۋاھچىلارغا جۈمە نامىزىدىن كېيىن مەيدانى ئادالەتكە كېلىپ گۇۋاھلىقتىن ئۆتۈش ئۇقتۇرۇلغانىدى. ئابدۇرېشىتخان تەختكە چىقتى. ئوڭ قول تەرىپىدە ۋەزىر قاناتبەگ، مىرزا ئەلى تاغاي، شەيخۇل ئىسلام ئوبۇلقاسىم داموللا باشلىق ۋەزىر - ۋۇزرا، قازى، مۇنەججىم، ھۆكۈمالار يۆلەنچۈكلۈك كۇرسىلاردىن ئورۇن ئالدى؛ سول قول تەرىپىدە خوجا ئەلى، ئوسمانبەگ ئىشىك ئاغىسى، خەزىنىچى، خانى مۇھاپىزەت قىلغۇچى نۆكەرلەرنىڭ سەردارى ئەكرەمبەگ قاتارلىق ئەمىر، سەردار، بەگلەر ئورۇن ئالدى، نامازدىن يانغان نۇرغۇن جامائەتمۇ ئىككى ياندا قول قوشتۇرۇپ تۇرۇشاتتى.

ئابدۇرېشىتخان ئورنىدىن تۇرۇپ:

— جامائەت، ئاللاننىڭ ئىلتىپاتى بىلەن بەرپا قىلىنغان مەيدانى ئادالەتتە ھەر جۈمە نامازدىن كېيىن ئاتام دادخالق قىلىپ كەلگەنلەرنىڭ دادىغا يېتىپ كەلگەنلىكى ھەممىلىرىگە ئايان، ھازىر خان ئاتام سەپەردە. بەزى ئەمەلدارلىرىمىز، پېقىرنى ياش، تەجرىبىسىز چاغلاپ، مەككارلىق قىلىپ، ھىچ رەھىم قىلماستىن خەلقنى قاقشاتماقتا، ئادالەتنى يەرگە

① كۈتۈۋالغۇڭ - ئامانلىقنى ساقلاش بېگى.

ئۇرماقتا، ئەگەر بۇ قارا يۈرەك جىنايەتچىلەرنى جازالىمىسام،
ئاللاننىڭ ئالدىدا گۇناھكار بولمىمەن، ئاتامغا يۈز
كېلەلمەيمەن، دېدى ۋە دەقىقە جىمىتلىقتىن كېيىن بۇيرۇدى، —
گۇناھكارلار ئېلىپ كېلىنسۇن!
مىنۇت ئۆتمەي ھاكىم ۋە جەمئىيەتچىلەر يالاپ ئېلىپ
كېلىندى.

— ئەسسالامۇ ئەلەيكۇم سۇلتانىم، — دېدى مىرزا
نەجمىدىن بەگ تىزلىنىپ، — بىر قۇشۇق قېنىمدىن كەچكەيلا.
— بۇ شاپائەت مەيدانى ئەمەس، ئادالەت مەيدانى. شەرئەت
ھۆكۈمى بويىچە جازالىنىسەن.
— مەن خان ئاتىلىرى بىلەن ئۇزۇن يىل بىللە بولغان،
بىللە جەڭ قىلغانىدىم...
— شۇنداق ئالىيلىرى، مىرزا نەجمىدىن بەگ سۇلتان
سەئىدخان بىلەن ئەنجاندىن تارتىپ بىللە بولغان باھادىر پىشقەدەم
سەركەردە، — دېدى مىرزا ئەلى تاغايى، — ئۇ خانلىقىمىزنى
بەرپا قىلىشتا خىزمەت كۆرسەتكەن.
ئەمدىلا ئولتۇرغان ئابدۇرېشىتخان يەنە ئورنىدىن تۇردى. بۇ
نۆۋەت ھۆرمەت يۈزىسىدىن ئەمەس، غەزەپنىڭ زورىدىن تۇرۇپ
كەتكەنىدى.

— نېمە دېمەكچىسىز ۋەزىر؟

تاغايى تۇرۇپ چوڭقۇر تەزىم قىلدى.
— دېمەكچىمەنكى، ئالىيلىرى، ئەسلىنى ئۇنتۇغان مىرزا
نەجمىدىن بەگنى قاتتىق جازالاش كېرەك، — تاغايى كۆڭلىدىكى
گېپىنى، ئۈستۈلۈق بىلەن ئۆزگەرتىۋالدى.
ئابدۇرېشىتخان تەختتە ئولتۇرۇپ دېدى:

— مىرزا نەجمىدىن بەگ بىلەن جەمئىيەتچىلەرنىڭ جىنايەتلىرى
تەكشۈرۈلۈپ، يۈزلەشتۈرۈلۈپ، تىنىۋالغىلى بولمايدىغان راست
دەلىل — ئىسپاتلار بىلەن ئىقرار قىلدۇرۇلدى. بۇ ۋاققا قەدەر

ھېچكىم ئۇلار ئۈستىدىن ئەرز قىلمىغان، راستىنى دېگەندە ئەرز قىلىشقا جۈرئەت قىلالمىغان، ئاللاننىڭ ئىنايىتى بىلەن ئۇلارنىڭ جىنايەتلىرىنى ئاشكارىلاشقا مۇۋەپپەقىيەت بولدى. بۇ جاۋابكارلارنىڭ قىلمىشلىرىنى ئاڭلاپ بېقىشىمىزغا، ئۇلارنىڭ جىنايەتلىرىگە ئىسلام ئادالىتى ھۆكۈم قىلسۇن، — ئۇ غەزەپ ئۇچقۇنلىرى چاقناپ تۇرغان كۆزىنى مىرزا نەجمىدىننىڭ ئېلىپ ئوسمانبەگكە قارىدى، — كۆپچىلىككە بۇ ئىككى ئەمەلدارنىڭ جىنايەتلىرىنى سۆزلەپ بېرىڭ.

كۆتۈۋالباغ ئورنىدىن تۇرۇپ ئاۋۋال خانغا، ئاندىن كۆپچىلىككە سالام بېرىپ دېدى:

— مىرزا نەجمىدىننىڭ ئون يىل بۇرۇن ھەيدەرباغنى بىنا قىلىش ۋاقتىدا ئون ئىككى چارەك يەرگە كاتتا باغ — ھويلا ياسىتىۋالغان. ئالتە يىل بۇرۇن، جاھانباغ ئالدىدىن يېڭى ئۆستەڭ ئالغاندا، ئون بەش چارەك يەرگە «ھاكىم بېغى» دەپ ئاتالغان خۇسۇسىي ئارامگاھنى بەرپا قىلغۇزغان. شەھەردە ئۈچ ئورۇنغا كاتتا قورۇ — جاي سالدۇرغان، ئورنى يۈز چارەك كېلىدۇ. بۇ باغ، قورۇلارغا كەتكەن ياغاچ — تاش، مەنقولاتنىڭ ھەممىسى ئاۋامدىن زورلۇق بىلەن ئېلىنغان، ھېچقانداق ھەق تۆلىمىگەن. خانلىقىمىزدا باج — سېلىقنى ئېلىش ئەسلىگە كەلتۈرۈلگەن بىر نەچچە يىل مابەينىدە، بۇ نەپسانىيەتچى ھاكىمبەگ مىراس تالىشىش ماجراسىدىن تۆتنى ھەل قىلىش جەريانىدا، ئاللاننىڭ ھۆكۈمىگە خىلاپلىق قىلىپ، مىڭ سەر كۈمۈش، ئەللىك تىللا پارا ئالغان. سەلىمە، يۈنۈس، ھېكىم، مەستۇرە قاتارلىق تۆت نەپەر نارسىدە يېتىم بالىلارغا تېگىشلىك بولغان مىراسنىڭ كۆپ قىسمىنى پارا بەرگەن مەھپۇزەخان، ياقۇپ خوجا، ئابدۇلھىمىت، نىياز خالۋاپ قاتارلىق تۆت كىشىگە ئېلىپ بەرگەن. مىرزا نەجمىدىن ھاكىم بەگلىكىدىن پايدىلىنىپ، دەۋا — دەستۇرنىڭ ھەممىسىنى ئۆز ئالدىغا تارتىپ

سوراپ كەلگەن، ھەتتا قازىخاننى بىكار قىلىپ قويغان. ئۇ شۇ دەرىجىدە ئىنساپتىن چىققانكى، بۇ «سەئىدخاننىڭ پەرمىنى، بۇ سەئىدخاننىڭ يارلىقى» دەپ، تىجارەتچى، كاسىپ، ھۈنەرۋەنلەردىن ئۈستى - ئۈستىلەپ باج ئېلىپ، ئون مىڭ سەر كۈمۈش، يۈز سەر ئالتۇن، بەش يۈز تىللا ئۈندۈرۈۋالغان. ئۇ باج ئېلىش، سېلىق سېلىشتا قاقتى - سوقتى قىلىشتا جەمئىيەتكە تايانغان. جەمئىيەتكە مىرزىلەر جەمئىيەتكە تايانغان، ئۇنىڭ نامىنى سېتىپ، قاقشاتمىغان ھۈنەرۋەن، كاسىپ، تىجارەتچى قالمىغان، سېتىلىدىغان نەرسىلەرنىڭ ھەممىسى ئۇنىڭ ئۈچۈن پۇلسىز بولۇپ، يېمەك - ئىچمەكتىن تارتىپ كىيىم - كېچەككىچە بىكارغا ئېلىپ كەلگەن. ھۈسەيىن ئاخۇن ئىسىملىك بىر سودىگەرنىڭ قىزىغا كۆزى چۈشۈپ، ئۇنى ئوغلىغا ئېلىپ بەرمەكچى بولغان، ئەمما ھۈسەيىن ئاخۇن ماقۇل بولمىغان، بۇنىڭدىن ئاچچىقلانغان جەمئىيەتكە ھاكىمبەگ بىلەن گېپىنى بىر قىلىپ، ھۈسەيىن ئاخۇنغا «باج تاپشۇرماي قانۇنسىز تىجارەت قىلدى» دەپ بۆھتان چاپلاپ، ئۇنىڭ پۈتۈن مال - مۈلكى مۇسادىرە قىلىندى، دەپ توشۇپ كەتكەن. بۇنىڭ بىلەنلا قالماي، ھۈسەيىن ئاخۇننىڭ مەستۇرە قىزىغا نىكاھسىز زىنا قىلدى، دەپ تۆھمەت توقۇپ، چالما - كېسەك قىلدۇرماقچى بولغان، بۇ ئىككى ئەمەلدارنىڭ دىنىمىزغا، ئەقىدىمىزگە يات، سەئىدىيە خانلىقىنىڭ شەنىگە نامۇناسىپ قىلمىشلىرى، خەلققە قىلغان زۇلمى، سالغان زىيىنى ئۇلارنىڭ مەككار جىنايەتچىلەردىن ئىكەنلىكىنى ئىسپاتلىدى. بۇلارنىڭ جازاغا تارتىلىشى ئەلنى ئىمىن قىلىدۇ، دەردەمنى خۇش قىلىدۇ سۇلتانىم، — ئوسمانبەگ سۆزىنى تۈگىتىپ ئارقىسىچە مېڭىپ بېرىپ جايىدا ئولتۇردى. ئوسمانبەگنىڭ سۆزى تۈگىشىلا مەيداندىكى خالايق: — ياشسۇن ئادالەت!

يوقالسۇن خەلققە جەبرى قىلغۇچى زالىملار! - دەپ
ۋارقىراشتى. كۆپچىلىكنىڭ ساداسى مەيدانى ئادالەتنى لەرزىگە
كەلتۈردى. بۇ سادادىن ئابدۇرېشىتخاننىڭ ۋۇجۇدىمۇ تىترەپ
كەتتى. ئۇ، ئورنىدىن تۇرۇپ تەختتىن چۈشتى.
- جامائەت! - ئۇ ئىككى قولىنى كۆتۈرۈپ كۆپچىلىكنىڭ
تىنچلىنىشىنى كۈتتى. سۈرەن - چۇقانلار پەسەيگەندىن كېيىن
يۇقىرى ئاۋازدا سۆزلىدى، - سەئىدىيەخانلىقنىڭ قۇرۇلغىنىغا
ئون بەش يىل بولدى. بۇ جەرياندا خان ئاتام ئاللاننىڭ ئىنايىتى
بىلەن مۇشۇ مەيداننى ئادالەتتە نۇرغۇن كىشىلەرنىڭ ئەرز -
دادىنى ئاڭلاپ، زالىملارنىڭ جازاسىنى بېرىپ، مەزلۇملارنىڭ
بېشىنى سىلاپ، ئادالەتنى جارى قىلدۇرغانلىقىدىن
ھەممىلىرىنىڭ خەۋىرى بار. ھالبۇكى، قوي تېرىسىگە
ئورۇنۇۋالغان بۆرىلەر ئوردىمىزدا، مەھكىمىلىرىمىزدە چىشىنى
بىلەپ يۈرگەنمىكەن، بىز ئۇنى بىلەلمەي مەيلىگە قويۇۋېتىپتۇق،
ئاۋامغا زىيان ئۇرۇپتۇق. بۇنى ئالەمنىڭ ئىگىسى ئاللا پېقىرغا
بىلدۈردى. يامان ۋە ياخشىنى بىلىپ پەرق ئەتكەن ئىكەنمەن،
سۇلتانلىق سۈپىتىم بىلەن ئادالەت بىلەن ئەلنى سورۇشۇم
كېرەك. ئادالەت قىلىچىنى جانابى ئاللا پېقىرغا بىكارغا
تۇتقۇزغان ئەمەس، زالىملارنى، تىلى بىلەن دىلى يات
مۇناپىقلارنى، خىيانەتكار ئاسىيلارنى، ۋەتەندىن، مىللەتتىن يۈز
ئۆرۈگەن خائىنلارنى چاپ دەپ تۇتقۇزغان. بۇ بۇرچۇمنى ئادا
قىلمىسام ئاللا ئالدىدا گۇناھكار بولىمەن، سۇلتانلىق بۇرچۇمنى
ئادا قىلالمىغان، خەلقنىڭ ئۈمىد - ئىشەنچىگە قارا سانىغان چوڭ
جىنايەتچى بولۇپ قالىمەن، - ئابدۇرېشىتخان كۆپچىلىكنىڭ
پارىخور زالىملارغا لەنەت، ئۆزىگە ئالقىش ياڭراتقان ساداسىغا
قۇلاق سالغاچ تەختكە چىقىپ ئولتۇرۇپ بۇيرۇق قىلدى، -
ئۇلارنىڭ ھاكىمبەگلىك ۋە بەگلىك تونلىرى سالدۇرۇۋېلىنسۇن!

تونلىرى سالدۇرۇۋېلىنغاندىن كېيىن نەجمىدىن بەگ
ھوشىدىن كەتتى. ئۇنىڭ چېچى چۈشۈرۈلگىنىگە ئۈزۈن بولمىغان
يوغان بېشى ئورۇۋېلىنغان بىدىنىڭكىدەك كۆكۈرۈپ تۇراتتى.
جەمىئەتتە ئۇنىڭ تاز ئىكەنلىكىنى بىرىنچى قېتىم كۆرۈشكەن
ئادەملەر ئۇنىڭغا لەنەت ئوقۇدى. قىشتا قاما تۇماق، يازدا بۆكنى
چۆكۈرۈپ كېيىپ، تۇماقلىرىنى ھېچكىمگە كۆرسەتمەي
كەلگەچكە، بۇ مەككەر ئەمەلدارنىڭ تاز بولۇپ چىقىشى كىشىلەرنى
بىر ئاز ھەيران قالدۇردى.

— جامائەت، بۇ ئىككى تۈز كور ئەمەلدارنىڭ جىنايەتلىرىنى
تەكشۈرۈپ ئېنىقلاپ كۆرگىنىمىزدە، پارا ئېلىپ، ئالداپ،
قورقۇتۇپ قاقتى - سوقتى قىلىپ، ئۆزىنىڭ دىنى
قېرىنداشلىرىنى زىيانغا ئۇچراتقانلىقى ئىسپاتلاندى، شۇنىڭ
ئۈچۈن «قورئان كېرىم» نىڭ ھۆكۈمى بويىچە، بۇ ئىككى ھارام
تاماق قىرىق دەرىجە ئۇرۇلغاندىن كېيىن ئۆمۈرۋايەت زىندانغا
تاشلانسۇن!

ئابدۇرېشىتخاننىڭ بۇ ھۆكۈمى جامائەتنى پۇخادىن
چىقاردى.

ئون بىرىنچى باب

تىنچسىز يىللار

1

سەئىدخان يازنىڭ ئاخىرىدىراق ئەنجاندىن قايتىپ كەلدى. ئۇ قاتتىق چارچىغاندەك قىلاتتى. ئابدۇرېشىتخان باشچىلىقىدا قارشى ئېلىشقا چىققان مىڭلىغان خالايىق ئامانلىق تىلەپ، سالام بەرگەندە ئۇنىڭ ھاردۇقى چىققاندەك بولدى، ئائىلە تاۋابىئاتلىرى بىلەن دىدار كۆرۈشكەندىن كېيىن بىردىن قىزىتىپ يېتىپ قالدى. كۈنلەر «يول ئازابى - گۆر ئازابى» دەپ بىكار ئېيتىمىغان - دە، ئۇ يەتتە ئايدىن بېرى ئات ئۈستىدىلا يۈردى. يەتتە سۇ دىيارىنى بېسىۋالغان قالماقلارنى ئىرتىش دەرياسىنىڭ شىمالىغا قوغلىۋەتتى، ئۇ يەردىن قايتىپ ئارا تۆپىگە، ئاندىن ئەنجانغا باردى، مومىسى ئېسەن دۆلەت بېگىم مەقبەرىسىگە چىقىپ، قۇرئان تىلاۋەت قىلىپ بىر كېچە تۇندى. جەيھۇن دەرياسى بويىدا قېيىنئاتا - قېيىنئانىلىرىنىڭ مەقبەرىسىگە بېرىپ، قاناتبەگ بىلەن بىللە پاتىھە ئوقۇدى، ئەل - جامائەت بىلەن كۆرۈشتى. . . . سەئىدخان كۆزىنى ئېچىپ، بېشىدا قاراپ ئولتۇرغان تېۋىپ نۇرىدىن ئابدۇۋاھىت زوھۇرى بىلەن قازى شەمشىدىن ئەلنى كۆردى.

— ئاليليرى، ئۆزلىرىنى قانداق سېزىۋاتىلا؟ — دەپ
سورىدى سەل ئېڭىشكەن زوھۇرى سەئىدخاننىڭ مۇزدەك تەر
تەپچىرەپ تۇرغان پېشانىسىنى تۇتۇپ تۇرۇپ.
— ئەلھەمدۇلىللا شۈكرى، ناھايىتى ئوبدان سېزىۋاتمەن.
— قىزىتمىلىرىمۇ چۈشۈپتۇ، — زوھۇرى سەئىدخاننىڭ
بېغىش تومۇرىنى تۇتتى، — تومۇرلىرىنىڭ سېلىشى ئوبدان،
ساقىيلا شاھىم. كېزىك بولۇپ قالغانلىرىنى ئاللا بىزگە
بىلدۈرگەندىن كېيىن كۆپ ئەندىشە قىلغاندۇق.
— ئاللاننىڭ ئىنايىتى بىلەن ئىككىلىرى جان كۆيدۈرۈپ
داۋالاشلا ئەمەسمۇ؟ — سەئىدخان بېشىنى كۆتۈرۈپ ئولتۇردى.
— شەمشىدىن ئەلى گۈل چېكىلگەن كىچىك خۇمرىدىن
نەقىشلىك كۈمۈش جامغا شاتۇتنىڭ شەرىپىتىنى قويدى.
— خان ئاليليرى، بۇنى ئىچمۇەتسىلە.
سەئىدخان جامنى قولغا ئېلىپ «بىسىمىللا» دەپ
سۈمۈرۈپ — سۈمۈرۈپ ئىچتى. مۇزدەك شەربەت ئۇنىڭ تېنىنى
ھۇزۇرلاندۇردى.
— رەھمەت، دېدى سەئىدخان، — ئەمدى مەن ياتىۋەرمەي
ئەمچىلىرىم. ئادەم بىر كۈن سالامەت بولىدىكەن، بىر كۈن
ھەرىكەت قىلىشى كېرەك. خەيرلىك ھەرىكەت ئەل —
يۇرتىمىزنىڭ سائادىتىدۇر. بۇ سائادەتتىن بىر مىنۇت ئايرىلىشىنى
زىنھار خالىمايمەن، — ئۇ ئورنىدىن تۇرۇپ ئىككى دۆكار
تېۋىپكە ساقايغانلىقىنى نامايان قىلدى، — كۆڭلۈم تاماق
تارتىۋاتىدۇ، بىرگە غىزالىنايلى.
— ياخشى يېمەك ئىنسانغا كۈچ، ئەقىل ئاتا قىلىدۇ شاھىم،
تائامدىن قېلىش رىزىق ئۈزۈلگەنلىكىنىڭ ئالامىتى. خۇدا ھېچ
بەندىسىنى بىۋاقىت رىزىقىدىن ئايرىمىسۇن، — دېدى زوھۇرى
سەئىدخاننىڭ ياش يىگىتتەك تىمەن قامىتىگە نەزەر سېلىپ.
— شاھىم، سەئىد مۇھەممەد مىرزا بىلەن مىرزا ھەيدەر

جانابلىرى ئۆزلىرىنى يوقلاپ كەلگەنىكەن، كىرسۇنمۇ؟ —
ئىشىكتىن كىرىپلا تەزىم قىلدى خاس مەھرەم ئوبۇل ئەلاخان.
— كىرسۇن! — دېدى سەئىدخان ئاسقۇدىكى يالاڭ يىپەك
تونىنى ئېلىپ كىيىۋېتىپ.

سەئىد مۇھەممەد مىرزا بىلەن مىرزا ھەيدەر كوراگان
كىرىپ، سالام بەجا كەلتۈرۈشتى:

— ئەسسالامۇ ئەلەيكۇم، مۇبارەك بولسۇن شاھىم.

— ۋە ئەلەيكۇم ئەسسالام قەدىردانلىرىم، — سەئىدخان

ئاۋۋال ئەمىر كەبىر، قەشقەر دىيارىنىڭ ئالىي ھاكىمى سەئىد

مۇھەممەد بىلەن ئاندىن ئۇستازى، دوستى ھەم باش ۋەزىرى

بولغان مىرزا ھەيدەر كوراگان بىلەن قۇچاقلىشىپ

كۆرۈشتى، — ئۈچ كۈندىن بېرى مۇبارەك دىدارىڭلارنى كۆرۈشكە

شۇنچە مۇشتاق بولدۇم، ئاخىر بۈگۈن سىلەرنى ئىزدەپ بارماقچى

بولۇپ تۇرۇۋىدىم.

— رەھمەت خان ئالىيلىرى، ئىش بىلەن بولۇپ كېلەلمىگەن

بولساقمۇ، ئەتىگەن — ئاخشامدا سۇلتان ئابدۇلرەشىدخاندىن

سالامەتلىكلىرىنى سوراپ تۇردۇق. نەچچە كۈندىن بېرى

ئالىيلىرىنى يوقلاپ كەلگەن ئالىملار، ئەدىبلەر، مۇسسىقا

ئۇستازلىرى، تىجارەتچى، ھۈنەرۋەنلەرنىڭ ئايىغى

ئۈزۈلمىگەنلىكىنى كۆرۈپ ناھايىتى تەسىرلەندۇق. ھەقىقەتەنمۇ

مەيدانى ئادالەتتە مۇبارەك جامالىرىنى كۆرۈشكە خەلق شۇنچە

تەقەززا بولماقتا. تاغام ئەمىر كەبىر سەئىد مۇھەممەد مىرزا

سۇلتانلىق تەختىگە چىقىشلىرىنى كۈتۈپ، قەشقەرگە قايتماي

تۇرۇۋاتىدۇ، — دېدى مىرزا ھەيدەر كوراگان بىر نەۋرە ئىنىسى

بولغان سەئىدخانغا مېھرى بىلەن تىكىلىپ.

— پېقىرلا ئەمەس، پۈتۈن مەملىكەت خەلقى ئۆزلىرىنىڭ

سۇلتانلىق تەختىدە ئۆمۈرۋايەت ئولتۇرۇپ، يېنىۋاتقان ئادالەت

چىرىغىنى داۋاملىق ئېگىز كۆتۈرۈشلىرىنى ئۈمىد قىلىدۇ شاھ

ئاليملىرى . شىپا تېپىپ، تەختتە بەرقارار بولغانلىقىلىرى
توغرۇلۇق قەشقەر ئەھلىگە خۇش خەۋەر ئېلىپ كېتەي، دەپ
تۇرۇۋاتىمەن، — دەپ سەئىد مۇھەممەد مۇ ياخشى تىلىكىنى
بىلدۈرۈپ.

— ئاغلار، بۇ ئۈمىدىڭلاردىن چىقىش مېنىڭ سائادىتىم،
ھازىرلا چىقىپ تەختتە ئولتۇرسام بولىدۇ، ۋەھالەنكى كۈز
ئېيىنىڭ بېشى كىلەر ھەپتىنىڭ چاھار شەنبە كۈنىگە توغرا
كېلىدىكەن. شۇ كۈنى ئەتىگەندە تەختكە چىقسام قۇتلۇق
بولغۇسى، دېگەن ئويدا تەخىر قىلغانىدىم. چۈنكى، ئۆمرۈمنىڭ
باھار، يازى كەتتى كۈزى يېتىپ كەلدى. ئوغلۇم
ئابدۇلرەشىدخان نائىپ سۇلتانلىقىنى يەنە بىر ھەپتە
داۋاملاشتۇرسۇن. ئاڭلىسام ئۇ ئادالەتنى جارى قىلدۇرۇپتۇ.
بۈگۈندىن ئېتىبارەن ئاۋام ئارىسىدا بولمەن. ھەربىرلىرى بىلەن
بىرگە غىزالىنىپ، ھەيدەر باغقا باراي دەيمەن. ئالىملار،
ئەدىبلەر، مۇغەننىلەر بىلەن ھەم سۆھبەتتە بولمىغىلى بىر يىلغا
يېقىن بولاي دەپ، ئۇلارنى سېغىنىپتەمەن.
سەئىدخان ئوبۇل ئەلاخاننى چاقىردى ۋە ئۇنىڭغا ئەتىگەنلىك
تاماق كەلتۈرۈشنى بۇيرۇدى.
سەئىدخان كېسەل بولۇپ يېتىپ قالغاندىن بۇيان بۇنداق
ئىشتەي بىلەن تاماق يېمىگەندى. دەسلەپ ساپ ھەسەلدىن ئىككى
قوشۇق سېلىپ بىر پىيالە چاي ئىچتى. ئاندىن بىر چىنە قېتىق
بىلەن يېرىم ئاق نان يېدى. كۆك ماش، نوقۇت، قىرغاۋۇزۇل
گۆشى، قارا ئۆرۈك، چامغۇر سېلىپ ئەتكەن شوۋىنگۈرۈچتىن بىر
ھېجىر ئىچتى. ئاخىرىدا مەزىلىك دەملەنگەن چاي بىلەن سوغۇق
گۆشتىن بىر پارچە يەپ، ھەمراھلىرىنى كۆپرەك ئىستېمال
قىلىشقا دەۋەت قىلدى.
سەئىدخان خاس قەسىرىدىن چىققاندا كۈن خېلىلا كۆتۈرۈلۈپ
قالغانىدى. كۈزنىڭ خەۋەرچىسى بولغان سالقىن شامال

دېرىزىلەرنىڭ دەرىپەردىلىرىنى يەلپۈندۈرۈپ، ئۇنىڭ مىسىر شايىسىدىن تىكىلگەن يەكتىكىنىڭ پەشلىرىنى قايرىدى. ئۈچ ئات قوشۇلغان شاھ ھارۋىسى قەسىر ھويلىسىنىڭ ئەگمە كۆڭگۈرلۈك دەرىۋازىسى ئالدىدا تۇراتتى.

— بىز پىيادە ماڭساق دەيمەن. قايتىپ كەلگەندىن بېرى ئەتراپنى تۈزۈك كۆرگىنىم يوق، ئۇنىڭ ئۈستىگە، يۇرتداشلىرىمنى سېغىندىم.

— خوپ شاھ ئالىيلىرى، — دېيىشتى مىرزا ھەيدەر كوراگان بىلەن سەئىد مۇھەممەد مىرزا.

ئۇلار مۇھاپىزەتچى ياساۋۇللارنى قايتۇرۇشتى ۋە سەئىدخان بىلەن بىللە ئىككى قاسنىقىدا ئارچا دەرەخلىرى كۆكۈرۈپ تۇرغان غىشلىق يولدا يۈرۈپ كەتتى. لىپمۇلىق سۇ ئېقىۋاتقان ئېرىق ئۈستىگە سېلىنغان ئەگمە كۆۋرۈكتىن، گۈلئېرام ئوردىسىنىڭ بېغى ئالدىدىكى نۆكەرلەرنىڭ مەشق مەيدانىدىن ئۆتۈپ، ھەيۋەتلىك دەرىۋازىي مەغرىبىتىن چىقتى، مەيدانى ئادالەتنىڭ چىملىرى تېخى كۆكەرمىگەندى. گۈلزارلار، دەل — دەرەخلەر ئەمدىلەتنى بىخ سۈرمەكتە ئىدى. كىشىلەر ئۇياقتىن — بۇياققا ئۆتۈشۈپ تۇراتتى. سەئىدخان ئۇچرىغانلا ئادەم بىلەن كۆرۈشۈپ، ئەھۋال سوراپ، ھەيدەرباغنىڭ كۆركەم ئەگمە دەرىۋازىسىغا بىر دەمدە يېتىپ كەلدى. باغ ئىچى تاقىر ئىدى. تالار بىدىشتىن ئېلىنىۋاتاتتى. قۇچقاچ، تۈمۈچۇقلار قۇرۇق شاخلاردا ۋىچىرلىشاتتى. باغ ئىچى ناھايىتى تازا بولۇپ، خىشلىق يوللىرىنىڭ ئىككى قاسنىقىدىكى قويۇق تىكىلگەن قارىياغاچلارمۇ غازاڭ تاشلاشقا باشلىغانىدى. شاھمات تاختىسىدەك تەرەپ — تەرەپكە كەتكەن پاكىز يوللارغا نەزەر تاشلىغان سەئىدخاننىڭ كۆز ئالدىغا سەمەرقەنت، تاشكەنتتىكى باغچىلار كەلدى، ئۇ «ئوبدان رەتلىنىپتۇ. 3 — ئاينىڭ ئاخىرلىرى ياپپېشىل تۈس ئېلىپ، كۆڭۈللەرنى مەھلىيا قىلغۇدەك. يوللار چېتىگە ئەنجاندىن

كەلتۈرۈلگەن قوقان گىلاس، پىستە، باداملار تىكىلسە تېخىمۇ
گۈزەللىشىپ كەتكۈدەك» دەپ ئويلاپ، بۇ ئارزۇسىنى مىرزا
ھەيدەرگە ئېيتتى.

— ياخشى ئويلاپلا شاھىم. ئارتۇچ ئەنجىرى، بەشكىرەم
ئانارى، قەشقەرنىڭ ئەش شاپتۇلىدىنمۇ ئېلىپ كېلىپ
كۆچۈرسەك بۇ باغ جەننەتنىڭ ئۆزى بولۇپ كېتەر ئىدى. سۇلتان
ئابدۇلرەشىدخان يەركەن شەھىرىگە كىمبەگ قىلىپ تەيىنلىگەن
ئوسمانبەگ ناھايىتى قايىل ئادەم، ئۇنىڭغا تاپشۇرسىڭىز بۇ باغنى
سەمەرقەنت باغلىرىدەك ياشىنىتىۋېتىدۇ.

— پايتەختتىكى باغلار ئاۋام ئۈچۈن ئازلىق قىلىدۇ ئاغا،
يەنە بىر قانچە باغ بىنا قىلىش كېرەك. پايتەختتىكى ھەربىر
ئائىلىنىڭمۇ بىردىن بېغى بولسا دەيمەن، — دېدى سەئىدخان
ئۆزىگە قارىغان مىرزا ھەيدەرنىڭ مۇرىسىگە قولىنى قويۇپ.
ئۇلار ئالىملار قىزىق بەس — مۇنازىرە قىلىشىۋاتقان كۆل
بويىدىكى راۋاققا چىقىشتى، خاننىڭ ۋەزىر — ۋۇزىرالار بىلەن
ئۈشتۈمۈت كېلىشى ئەھلى بىلىمنى چۆچۈتتى ھەم ھودۇقتۇرۇپ
قويدى.

ئەھلى بىلىم مۇتالىپە قىلىۋاتقاندا، سۇلتان مىرزا
ئابابەكرىنىڭ بىر قانچە قېتىم باستۇرۇپ كىرىپ، بەزىلەرنى
تۇتقۇن قىلىپ، بەزىلەرنى ئۆلۈمگە بۇيرۇغانلىقى پېشقەدەم
ئالىملار، ئەدىبلەر، مۇسقى ئۇستازلىرىنىڭ ئېسىدىن كۆتۈرۈلۈپ
كەتمىگەندى، شۇڭا ئۇلار ئالمان — تالمان ئورۇنلىرىدىن
تۇرۇشۇپ تەزىم قىلىشىپ تىنچلىق سوراشتى. سەئىدخان
ھال — ئەھۋال سوراپ:

— ۋاقىتسىز كېلىپ، ھەربىرلىرىنى بىئارام قىلغانلىقىمنى
كەچۈرۈشكەيلا، ھەربىرلىرىنىڭ شېرىن — سۇخەن سۆھبەتلىرىنى
سېغىنىپ كەلدىم، — دېدى.
سەئىدخان خۇش تەبەسسۇم بىلەن ئەھلى بىلىمنى

ئولتۇرۇشقا تەكلىپ قىلدى. ئۆزىمۇ ھەمراھلىرى بىلەن ئۇلارنىڭ ئارىسىغا كىرىپ ئولتۇردى، سىرداشتى، پېشىن، ئەسىر نامازلىرىنى بىرگە ئوقۇپ، چۈشلۈك، كەچلىك تاماقتا ئۇلار بىلەن بىللە بولدى. ھال - مۇڭىنى تىڭشاپ، ئارزۇ - تىلەكلىرىدىن خەۋەر تېپىپ، روھى كۆتۈرۈلگەن ھالدا قەسىرگە قايتىپ كەلدى. ھەر كۈنىكىدەك ئىشىك ئالدىدا ئابدۇرېشىتخان كۈتۈۋالدى.

— بالام، بۈگۈن مەن ناھايىتى خۇرسەن، ئالىملارنىڭ مۇغەننىلەرنىڭ سۆھبىتىگە داخىل بولۇپ، روھىم كۆتۈرۈلۈپ قالدى. سىلىنىڭمۇ ياخشى تەرىپلىرىنى ئاڭلاپ ناھايىتى سۆيۈندۈم. ۋەلى ئەھدىم^① بولۇشقا مۇناسىپ ئىكەنلا. — رەھمەت خان ئاتا، ئىشەنچلىرىگە داغ چۈشۈرمەيمەن. سەئىدخان شاھزادىنى قۇچاقلىدى.

2

سۇلتان سەئىدخان بۇ يىلقى كۈز ئېيىنىڭ دەسلەپكى كۈنى بولغان چاھارشەنبە، ئەتىگەنلىك چايىنى ئىچىپلا سۇلتان سارىيىدا تەختكە چىقتى. ئۇ چۈشۈرگەن بىرىنچى يارلىق: ئابدۇرېشىتخاننى يەتتەسۇ، ئىسسىق كۆل دىيارغا خان قىلىپ ئەۋەتىش توغرىسىدىكى پەرمان بولدى. شاھزادە شۇ كۈنى پېشىن نامىزىدىن كېيىنلا خاس نۆكەر، سىپاھلىرى بىلەن يولغا چىقىپ كەتتى. ئەمىر كەبىر سەئىد مۇھەممەد قەشقەرگە قايتتى. ئەنجاندىن كېلىپلا ئورۇن تۇتۇپ يېتىپ قالغان قاناتبەگنىڭ كېسىلى كۈندىن - كۈنگە ئېغىرلىشىپ، ئورنىدىن تۇرالماي قالدى. ئوردا تېۋىپى ھەكىم ئابدۇۋاھىت زوھۇرى ئۇنىڭ قارا

① ۋەلى ئەھدى - ئىز باسار دېگەن سۆز.

كېزىك بولغانلىقىنى ئېيتىپ، جىددىي داۋالاشقا كىرىشتى. لېكىن، قاناتبەگنىڭ قىزىتمىسى زادىلا چۈشمىدى، كۈندىن - كۈنگە يادا، سۆزدىنمۇ قالدى. گۈلسۈرۈخ بانۇ ئۇنىڭ بېشىدا پايپىتەك بولۇپ، پۈتۈن كىيىم - كېچەكلىرىنى ئۇنىڭ بېشىدىن ئۆرۈپ سەدىقە قىلغان بولسىمۇ، ئېرىنى كەلگەن قازادىن قۇتقۇزۇپ قالالمىدى. قاناتبەگ بىر يىل يېتىپ، ئاخىر بولالماي بۇ يىل ياز قازا قىلدى. سەئىدخان بۇ شىجائەتلىك قېيناكىسىنىڭ ئۆلۈمىنى ئۆزى ئۇزاتتى. گۈلسىما سۇلتانىيىگىم يەڭگىسى گۈلسۈرۈخ بانۇ بىلەن مۇسبەت قايغۇسىغا چۆمدى. ئۇ مېھرىبان ئاكىسىنىڭ ئۆزىنى، بالىلىرىنى تاشلاپ كەتكىنىگە چىدالماي، قار - يامغۇر يىغلاۋاتقان يەڭگىسىنى ھەر قانچە جان كۆيدۈرۈپمۇ تەسەللىي تاپقۇزالمىدى. «ئۆلۈملا ئىنسانلارنى بىر - بىرىدىن مەڭگۈ ئايرىدىغان قورقۇنچلۇق تەقدىرى قىسمەت. بۇ تەقدىر - قىسمەت ئىنسانلارنىڭ قەدرى - قىممىتىنى ئاشۇرۇپلا قالماستىن، بەلكى ئۇلارنىڭ ھاياتقا بولغان مېھرى - مۇھەببىتىنى يىلسېرى كۈچەيتىدىكەن...» دەپ ئويلىغان سەئىدخان ھەر پەيشەنبە سەھەر خان جەمەتى قەبرىستانلىقىغا بېرىپ، مەرھۇم قاناتبەگ بېشىدا خەتمە قۇرئان قىلىپ، دۇئا قىلىپ كىرەتتى. بۈگۈنمۇ قەبرىستانلىقتىن يېنىپ گۈلئېھرام ئوردىسىغا كىرگەندە، پۈكۈلۈپ تەزىم قىلغان مىرزا ئەلى تاغايى بىر مەكتۇپنى سۈندى.

— شاھا، سۇلتان ئابدۇلرەشىدخان ئالىيلىرى ئەۋەتىپتۇ.

سەئىدخان خەتنى دېۋانخانىدا تۇرۇپلا ئوقۇدى:

«ناھايىتى شەپقەتلىك ۋە مېھرىبان ئالانىڭ ئىسمى بىلەن

باشلايمەن.

ئەسسالامۇ ئەلەيكۇم.

جانابى ھۆرمەتلىك شاھىنشاه پەدەر بۇزرۇكۋارىمغا:

ئالادىن سالامەتلىك ۋە نۇسرەت تىلەپ شۇنى مەلۇم

قىلىمەنكى، ماڭغىتلار^① بىلەن جەڭ قىلىپ مەغلۇپ بولغان قېيناكام تاهىرخان پاناھلىق تىلەپ ئالدىمغا كەلگەنىكەن، ئۇنى ئىززەت - ئىكرام بىلەن كۈتۈۋېلىپ، يەر، سۇ، يايلاق بەرگەندىم، ئەسىرمۇھەممەدبېك ئۆتكەن يىلى قازا قىلغاندىن بېرى، بىر بۆلۈم قىپچاق - قىرغىزلار قوزغىلاڭ كۆتۈرۈپ خانلىقىمىزغا بويۇنتاۋلىق قىلىپ كېلىۋاتاتتى. تاهىرخان ئەنە شۇ قىپچاق - قىرغىزلار بىلەن خۇپىيانە تىل بىرىكتۈرۈپ لەشكەر توپلاپ، قوچقار بېشىدىكى بارگاھىمىزغا تۇيۇقسىز ھۇجۇم قىلدى، مەن چېكىنىپ ئات بېشى قىشلىقىغا كەلدىم. ھازىر شۇ يەردە تۇرۇۋاتىمەن. ياردەمگە لەشكەر ئەۋەتىشلىرىنى ئۆتىنىمەن. ئاللا سىلىنى سالامەت قىلغاي خان ئاتا. ئانام بۇ خېتىمدىن خەۋەر تاپمىسۇن، ئەنسىرەپ، ياش تۆكۈشىنى خالىمايمەن. خەير، ئاللاغا ئامانەت.

ھۆرمەت بىلەن

پەرزەنتلىرى ئابدۇلرەشىدخان»
سەئىدخان مەكتۇپىنى ئوقۇپ بولۇپ، گەپمۇ قىلماي سۇلتان سارىيىغا كىرىپ تەختكە چىقتى ۋە:
— مىرزا ھەيدەر ئاغام كەلدىمۇ؟ — دەپ سورىدى.
— قاراپ باقاي شاھىم، — دېدى پايپاسلاپ كىرگەن مىرزا ئەلى تاغايى ۋە ئارقىسىچە مېڭىپ دىۋانخانغا چىقتى. بىردەم تۇرۇۋىدى، تاشقىرىدىن مىرزا ھەيدەر كىردى. ئېگىلىپ سالام بېرىپ، سۇلتاننىڭ كۈتۈپ تۇرۇۋاتقانلىقىنى ئېيتتى.
مىرزا ھەيدەر كوراگان بۇ سۆزنى ئاڭلاپلا سۇلتان سارىيىغا كىردى.

— خان ئالىيلىرى كېچىكىپ قالدىم، كەچۈرگەيلا. ياق، تازا ۋاقتىدا كەلدىڭىز ئاغا، — دېدى سەئىدخان

① ماڭغىت - قەبىلە نامى.

مەكتۇپنى ئۈزۈپ، — ئىسسىق كۆل دىيارغا بىر بېرىپ
كېلىشىڭىزگە توغرى كېلىۋاتىدۇ. —
— لەشكەر ئېلىپ بارامدىم؟ — سورىدى خەتكە كۆز
يۈگۈرتۈپ چىققان مىرزا ھەيدەر. —
— ئەلۋەتتە، بىر تۈمەن. —
— خوپ شاھىم. ئۈچ كۈن ئىچىدە تەييارلىقنى تۈگىتىپ
يولغا چىققايمەن، ئىنشائاللا، ئىجازەت بەرگەيلا. —
— خۇداغا تاپشۇردۇم ئاغا. —
سەئىدخاننىڭ كۆزلىرىدە ياش لىغلىدى، ئۇنىڭ قەيەرگە
بارسا بىرگە بولىدىغان بۇ قەدىردان بۇرادىرىدىن ئايرىلىشقا كۆزى
قىيمايۋاتاتتى. ئۇ تەختتىن چۈشۈپ، ئوردا ئالدىغىچە چىقىپ
ئۈزۈپ قويدى. —
سەئىدخان ئابدۇرېشىتخاندىن مەكتۇپ كۈتۈپ، بىتاقەت
بولۇپ تۇرغان كۈنلەرنىڭ بىرىدە ئاكىسى مەنسۇرخان ئەۋەتكەن
چاپارمەن كەلدى. ئۇ مەكتۇپ ئېلىپ كەلگەندى. —
«ئەسسالامۇ ئەلەيكۇم، باھادىر خان ئىنىم، — دەپ
يازغاندى مەنسۇرخان، — گەرچە ئارىلىقىمىز يىراق بولسىمۇ،
قېرىنداشلىق رىشتى كۆڭلىمىزنى يېقىن قىلغاندۇر. جانابى
ئاللا جەمەتىمىزگە شۇنداق كاتتا زېمىنگە ئىگىدارچىلىق قىلىشنى
نەسىپ قىلغانىكەن، ئۇنى ساقلىماق، ئاسرىماق، گۈللەندۈرمەك
بۇرچىمىز. بۇنى ئويلىسام سىز خان ئىنىمغا ئاپىرىن ئېيتماي
تۇرالمايمەن. ھالبۇكى، گۆھەر زېمىنىمىزگە ھەر تەرەپتىن قارا
قوللار ئۈزۈتىلماقتا. بۇ خەتنى يېزىشىمدىكى مەقسەت،
قاراقوللار يىراقتىن سوزۇلۇپلا قالماي، بەلكى زېمىنىمىزگە
بېسىپ كىرىپ يايلاقلىرىمىزنى ئىگىلەپ ئالدى. خان ئىنىم،
بۇلار كىم دېسىڭىز، بىزنىڭ قېرىنداشلىقىمىز بولغان
قىرغىنلاردۇر. ئۇلار ئالاتاغدىن ئۆتۈپ، كۈنەس يايلىقىغىچە
بېسىپ كەلدى. ۋاقتىدا توسۇپ زەربە بەرمىسەك قازاق

قەبىلىلىرى بىلەن بىرلىشىپ، بايىنبۇلاق دىيارىنى بېسىپ
ئېلىشى مۇمكىن. خان ئىنىم، جىددىي ھەرىكەتكە كېلىپ،
خانلىقىمىز زېمىنىنى پۈتۈن كۈچ بىلەن قوغدىشىڭىزنى تەۋسىيە
قىلىمەن.

جانابى ئاللا سىزگە مەدەتكار بولسۇن،

كامال ئەھتىرام ئىلە مەنسۇرخان».

سەئىدخان مەكتۇپتىن كۆزىنى ئېلىپ ئويغا چۆمدى. «ئاكام
پۈتۈن كۈچىڭىز بىلەن قوغدىشىڭىزنى تەۋسىيە قىلىمەن،
دەپتۇيۇ، ئۆزىنىڭ قانداق قىلىۋاتقانلىقى توغرىسىدا ھېچنەمە
يازماپتۇ. بۇ نېمە ئۈچۈن؟ كۈنەس دىيارى ئاكامغا تەۋە زېمىنغۇ
ۋە يا ئۇ مېنى پۈتۈن موغۇلىستاننىڭ باش خانى، دەپ
ھېسابلامدىغاندۇ؟ ئەجەبا...»

سەئىدخان كېچىچە ئويلاپمۇ مەنسۇرخان ئەۋەتكەن
مەكتۇپنىڭ تېگىگە يېتەلمىدى. ئەمما، ئۇ مەملىكەتنىڭ
پۈتۈنلىكىنى قوغداشتىن ئىبارەت بۇرچىنى ئادا قىلىش ئۈچۈن
ئاتلىنىش قارارىغا كەلدى. ئۇ ئەمىر كەبىر، شۇنداقلا قەشقەرنىڭ
ئالىي ھاكىمى بولغان سەئىد مۇھەممەد مىرزىنىڭ بىر تۈمەن
نۆكەرنى سەپراس قىلىپ تۇرۇشىنى ئۇقتۇرۇپ پەرمان ئەۋەتىپ،
يولغا چىقىش تەييارلىقىغا كىرىشتى. ئورنىغا ئىسكەندەر
سۇلتاننى نائىب خان قىلىپ، باش كۈزدە بىر تۈمەن لەشكەر
بىلەن يولغا چىقتى. ئۇ قەشقەرگە كېلىپ، سەئىد مۇھەممەد
تەييار قىلىپ تۇرغان بىر تۈمەن نۆكەرنى ئېلىپ توختىماي
ماڭدى.

مىرزا ئەلى تاغايى سەئىد مۇھەممەدنىڭمۇ سەئىدخانغا ھەمراھ
بولۇپ ئاتلانغىنىدىن كۆڭلىدە نارازى بولدى. ئۇ «بۇ مىرزا
خاننىڭ ئېشەنچىسىگە ئەجەب ئېرىشىۋالدى، قەيەرگە بارسام شۇ
يەردە كۈشەندە بولۇپ، مېنى چەتكە قاقىدۇ، خانغا
يېقىنلاشقىلىمۇ قويمايدۇ. خەپ، توختاپتۇر ئەمىر كەبىر،

دەۋران سۈرىدىغان چاغلىرىنىڭ كۆپ قالمىدى . . . » دېگەنلەرنى
كۆڭلىدىن ئۆتكۈزدى ۋە چىشلىرىنى غۇچۇرلىتىپ تۇرۇپ
كۈلدى:

— ئەمىر كەبىر ھەزرەتلىرى، خانغا ھەمراھ بولغانلىرى
نۇسرەت قازىنىدىغانلىقىمىزنىڭ ئالامىتى. ئېلىمىزدە ئۆزلىرىگە
يېتىدىغان سەركەردە يوق.

— ماختاش — ماختىنىش — ئاللاننىڭ ئۆزىگە خاس ئىشىك
ئاغىسى. سەئىدخانغا ھەمراھ بولۇشنى ھەربىر سادىق نۆكەردەك
بۇرچۇم دەپ بىلىمەن. ئەمىر كەبىرلىك سۈپىتىم بىلەن
چېكىنمەي جەڭ قىلالىسام ئاندىن ئەلنى رازى قىلالايمەن.
ئارزۇيۇم ئەلگە ئىمىنلىك بەخش ئېتىش. سىزنىڭ
ئارزۇيۇڭىز مۇ باشقىچە بولمىسا كېرەك، — دېدى سەئىد
مۇھەممەد.

— ئەلۋەتتە، ئەلۋەتتە ئەمىر كەبىر، ئىككىمىزنىڭ نىيىتى
ئوخشاش ئىكەن، — دېدى مىرزا ئەلى تاغايى.

— سەئىد مۇھەممەد جاۋاب قايتۇرغۇچە تاغايى «نۆكەرلەر
سىپىنى ئارىلاپ كېلەي» دەپ، ئېتىنىڭ بېشىنى بۇراپ
ئارقىسىغا قارىماي كېتىپ قالدى. ئاقسۇغا كەلگەندە
سەئىدخاننىڭ ئالدىغا چىققان ئىمىن خوجا سۇلتانغا ئالاھىدە
ھۆرمەت بىلدۈرۈپ، پۈتۈن ئاماللار بىلەن ئۇنىڭغا يېقىنلىشىش
كويىدا بولدى. سەئىدخان ئاتا — ئانىسىنىڭ قەبرىسىگە چىققاندا،
مىرزا ئەلى تاغايى ياش تۆكۈپ قىرائەت قىلدى.

سەئىدخان ئاقسۇدا لەشكەرلىرىنى بىر ھەپتە دەم ئالغۇزۇپ
ئاتلاندى. ئىمىن خوجا سۇلتانمۇ سەپراس بولغان بەش مىڭ نۆكەر
بىلەن بىللە ماڭماقچى بولغاندا مىرزا ئەلى تاغايى:

— سۇلتان ئالىيلىرى، پايتەختتە تېخى بېشىدىن ئىش
ئۆتمىگەن ياش شاھزادە قالدى. ئۆزلىرى ئاقسۇدا تۇرۇپ
بەرسىلە، پۈتۈن ئەلگە مەدەت بەرگەن بولسالا. شاھىنشاه

سەئىدخان ھەزرەتلىرىگە ئاۋۋال ئاللا، ئاندىن قالسا بىز ھەمراھ بولۇرمىز، — دەپ ئۇنى توستى.

ئىمىن خوجا سۇلتاننىڭمۇ سەپەر ئازابىنى تارتقۇسى، جان قايغۇسىدا جەڭ قىلغۇسى يوق ئىدى. تاغايىنىڭ سۆزى ئۇنىڭ كۆڭلىدىكى مۇددىئاسىنى ئىپادىلىگەنىدى.

— خان ئاكامغا ھەمراھ بولغۇم بار ئىدى، — دېدى ئۇ ئويلىنىپ قالغان سەئىدخانغا قاراپ. سەئىدخان:

— سىز قېلىڭ ئىنىم، دۇئاگوي بولغاندىكىن دۇئا قىلىپ تۇرۇڭ، — دېدى. دە، ئارتۇقچە سۆز قىلماي ئېتىغا قامچا ئوردى.

شۇ ماڭغانچە بايىنبۇلاق داۋىنىدىن ئۆتۈپ، كۈنەسكە يېتىپ كەلدى.

— بىز ھەيۋە قىلىپ، ئىلاجى بار قان تۆكمەيلى. قىپچاق — قىرغىزلار بىزگە دۈشمەن ئەمەس، قېرىنداش، بۇ سۆزۈمنى ئېسىڭلاردا تۇتۇڭلار، — دەپ سەئىدخان سەركەردىلەرگە قاتتىق تاپىلدى.

ئاۋۇل يايلاقلارنى ئىگىلىۋالغان قىپچاق — قىرغىزلار سەئىدخاننىڭ شۇنچە كۆپ لەشكەر باشلاپ كەلگەنلىكىنى كۆرۈپ، تېز چېكىنگىلى تۇردى. بىر تەرەپتىن جەڭ قىلىپ، بىر تەرەپتىن چېكىنگەن قىپچاق — قىرغىزلار ئون تۈمەندىن ئارتۇق قوي، ئات، كالىلىرىنى قالدۇرۇپ كەتكەنىدى.

مىرزا ئەلى تاغايى بۇ مىسلىسىز زور ئولجىنى جەنۇبقا يولغا سالماقچى بولۇۋېدى، سەئىدخان سەئىد مۇھەممەد مىرزانىڭ مەسلىھىتى بىلەن قوي، كالىلارنىڭ كۆپ قىسمىنى يەرلىك كىشىلەرگە تەقسىم قىلىپ بېرىپ، ئازغىنا قىسمىنى يولدا ئوزۇق قىلىش ئۈچۈن ئېلىۋېلىشقا يارلىق چۈشۈردى. ئاتلارنىڭ چاپقۇرلىرىنى تاللاپ، ئۆكەرلەرگە بەردى، قالغانلىرىنى يەرلىك خەلقكە ئىنئام قىلىۋەتتى.

— شاھا، ئاكىلىرى مەنسۇرخان، ئىنىلىرى ئىمىن خوجا سۇلتانلارغا ئات، كالىلاردىن ئەۋەتسەك، زەپەر تاپقىنىمىزدىن ئۇلار خەۋەر تاپقان، بېشى كۆككە يەتكەن بولاتتى، — دېدى ئىچى ئېچىشىپ كەتكەن تاغاي سەئىدخاننىڭ بۇنداق كەڭ قوللۇقلىقىغا چىدالماي.

— ھەزرىتى مۇھەممەد ئەلەيھىسسالام دەۋرىدىن باشلاپ، ئولجا - غەنىمەت جەڭگە قاتناشقانلارنىڭ بولغان، ئاقسۇدىن بىزگە قوشۇلۇپ كەلگەنلەرگە ئات تەقسىم قىلىپ بېرىلدىغۇ، تۇرپاندىن ئادەم كەلمىدى، شۇڭا ئەۋەتىشنىڭ زۆرۈرى يوق ئىشك ئاغىسى، تېگى - تەكتىدىن ئالغاندا، ئولجا ئاۋام خەلققە مەنسۇپ.

— شۇنداق ئالىلىرى، مەن خاتا ئويلاپتىمەن، — مىرزا ئەلى تاغاي ھۆپپىدە ئېسىلىپ، بارگاھتىن ئاستا يېنىپ چىقتى. سەئىدخان كۈنەستە بىر ھەپتە تۇرۇپ، كەلگەن يولى بىلەن ياندى. ئاقسۇغىمۇ بارماي، ئۈچتۇرپان ئارقىلىق ئىسسىق كۆل دىيارغا ئۆتتى. ئابدۇرېشىتخان ئالدىغا چىقىپ ئات بېشىدىكى بارگاھىغا چۈشۈردى.

— ئوغلۇم، — دېدى سەئىدخان، — يۇرتدىشلارغا، قېرىنداش قوۋمىگە زورلۇق، زۇلۇم قىلىش قوساق كۆپكى پەيدا قىلىپلا قالماستىن، نارازىلىق، قارشىلىقنىمۇ كەلتۈرۈپ چىقىرىدۇ. تارىختا كۆپ پادىشاھلار ئۆزلىرىنىڭ زۇلۇمى پەيدا قىلغان قارشىلىق نەتىجىسىدە تەختىدىن ئايرىلىپلا قالماستىن، بېشىدىنمۇ جۇدا بولغان.

— بۇ ئەمىرلىرىنى ئېسىمدە تۇتىمەن خان ئاتا. بۇ قېتىمقى قىپچاق - قىرغىزلارنىڭ قوزغىلىڭى زۇلۇمغا ئۇچرىغانلىقتىن ئەمەس، ئۆز ئالدىغا خانلىق قۇرۇش ئىستىكىنىڭ كۈچىشىدىن بولغان. تاھىرخان قىپچاق - قىرغىزلارغا يەل بېرىپ، ئوت ئۈستىگە ياغ چاچتى.

— مەرھۇم ئەمىر مۇھەممەدبېك قىرغىزلارنىڭ ھەقىقىي باشلىقى ئىدى. ئۇ ۋاپات بولغاندىن بېرى قىرغىزلار تىنچمايۋاتىدۇ ئوغلۇم. قان تۆكۈلسىمۇ ئاۋامنى ئۆزى ئېھتىياجلىق بولغان ئىمىنلىك، ئاسايىشلىق بىلەن تەمىن ئېتىش كېرەك، — دېدى سەئىدخان، — پەرمان چۈشۈرگەن تەرزىدە. مىرزا ھەيدەر كوراگان بىلەن سەئىد مۇھەممەد مىرزا سەئىدخاننى قوللىدى.

— شاھىم، ئالىيلەرنىڭ دەنا قارارى — ئەلنىڭ سائادىتىدۇر. دەرھال ئاتلانماق كېرەك، — دېدى تاغايى. قىپچاق — قىرغىزلار ئىرتىش بويىغا توپلانغان. ئۇلارنى قايتۇرۇپ كېلىش ئاسانغا چۈشمەيدۇ، — ئابدۇرېشىتخان ئاۋۋال ئاتىسىغا، ئاندىن ۋەزىر — ۋۇزىرالارغا «قېنى بۇنىڭغا نېمە دەيسىلەر؟» دېگەن سوئال نەزىرىدە قارىدى.

— ئوغلۇم، قىپچاق — قىرغىز قېرىنداشلىرىمىزنى ئات بېشى ۋە قوچقار بېشىنى مەركەز قىلغان ئىسسىق كۆل دىيارىغا يىغىپ ئولتۇراقلاشتۇرۇش زۆرۈر. مىرزا ھەيدەر ئاغام بىلەن دەرھال ئاتلىنىپ، بۇ ۋەزىپىنى ئورۇندىشىڭلارنى ئۈمىد قىلىمەن، — دېدى سەئىدخان.

— پەرمانلىرىنى بەجا كەلتۈرىمىز خان ئاتا. قەتئىي ئىرادىگە كەلگەن ئابدۇرېشىتخان مىرزا ھەيدەر كوراگان بىلەن تەڭلا ئورنىدىن تۈردى.

ئۇلار بەش مىڭ نۆكەر بىلەن ئىرتىش دەرياسى بويىغا قاراپ ئاتلاندى.

مۇھەممەد مىرزى ئىلى دىيارىدىكى قىپچاق - قىرغىزلارنى ئىككى
ئاي ئىچىدە ماللىرى بىلەن بۇ يەرگە كۆچۈرۈپ كەلدى. ئىرتىش
بويىدىن يانغان ئابدۇرېشىتخان بولسا، لەشكەرلىرىنىلا ياندۇرۇپ
كەلگەنىدى.
- خان ئاتا، پېقىرنى جازالىسىلا، پەرمانلىرىنى
ئورۇندىيالىمىدۇق، - دېدى ئۇ قولىنى كۆكسىگە ئېلىپ.
- خان ئالىلىرى، جازالاشقا توغرى كەلسە پېقىرنى
جازالىسىلا بولىدۇ، - دېدى مىرزى ھەيدەر كوراگان قوللىرىنى
كۆكسىدىن چۈشۈرۈپ، ئالدىغا بىرقەدەر چامداپ، - چۈنكى بىز
ئىرتىش بويىغا بارساق قىپچاق - قىرغىزلار ئۇ يەردىن كۆچۈپ
كەتكەنىكەن، بىز ئۇلارنىڭ ئىزىدىن خېلى ماڭدۇق. بىر جىرادا
ساداق ئوقى، قىلىچ، نەيزە تېگىپ ئۆلگەن ئادەملەرنىڭ
جەسەتلىرىنى ئۇچراتتۇق. بۇ ئېچىنىشلىق ئەھۋال يۈرىكىمىزنى
ئەزدى. بىز ئۇ يەرگە چۈشۈپ، سەردار ئەكرام باشچىلىقىدا يۈز
نۆكەرنى ئەھۋال ئوقۇپ كېلىشكە ئەۋەتىپ، ئەتراپنى تەپسىلىي
تەكشۈرۈۋىدۇق، قول - پۈتى يارىلانغان، ناكى ئون نەچچە ئادەمنى
تاپتۇق. ئۇلار «بىز باباچاق سۇلتاننىڭ نۆكەرلىرى، قىپچاق -
قىرغىزلار بىلەن جەڭ قىلىپ مەغلۇپ بولدۇق. سۇلتان بىر
قىسىم نۆكەرلەر بىلەن قېچىپ قۇتۇلدى، يارىلانغان ئون
نەچچىمىز ئۆلۈكلەرنىڭ ئارىسىغا يوشۇرۇنۇۋالدۇق. قىپچاق -
قىرغىزلار كەتتى» دېدى. بىز جەسەتلەرنى دەپنە قىلىپ،
يارىدارلارنى تېۋىپلىرىمىزغا داۋالىتىپ، بىرنەچچە كۈن تۇرۇپ
قالدۇق. سەردار ئەكرەم قىپچاق - قىرغىز لەشكەرلىرىگە
يېتىشىپ، يۈز بېشى باشلىق تۆت نەپەر ياساۋۇلنى تۇتۇپ كەلدى.
مەن يۈز بېشىنى ئۆزۈم سوراق قىلدىم. ئۇ قىپچاق -
قىرغىزلارنىڭ ئۆزبېكلەرگە قوشۇلۇش ئۈچۈن كېتىۋاتقانلىقىنى
ئېيتتى. سانى ئەللىك مىڭدىن كۆپ ئىكەن. «دۈشمەن دۈشمەن
بىلەن مەشغۇل بولغاندا، سەن ئارامىدا ئولتۇر» دېگەن ھېكمەتكە

ئاساسەن سۇلتان ئابدۇرېشىتخانغا قايتىش تەكلىپىنى بەردىم. دېمەك، جازالىنىشقا تېگىشلىك كىشى مەن شاھىم. ئەمما، قىلغىنىمنىڭ توغرا بولغانلىقىدىن گۇمانلانمايمەن.

سەئىدخان قايتقىنى تۈرگىنىچە ئويلىنىپ ئولتۇرۇپ كەتتى: «تاھىرخانمۇ قىپچاق - قىرغىزلاردىن پايدىلىنىپ، دەشتى قىپچاق بىلەن ئىسسىق كۆل دىيارىنى ئۆز ئالدىغا سورىماقچى، ھامام ئۇنىڭغا قوشۇلمايدۇ، ئوغلغا گەپمۇ يېگۈزەلمەيدۇ، قىپچاق - قىرغىزلار بولسا تاھىرخاندىن پايدىلىنىپ ئۆز ئالدىغا خانلىق تىكلەمەكچى، ئۆزبېكلەر بىلەن بىرلەشمەكچى بولۇشىدىكى غەرەزمۇ شۇ، لېكىن تاھىرخاننى ئۆزلىرىگە خان قىلمايدۇ. باباچاق سۇلتاننىڭ قىپچاق - قىرغىزلار ئۈستىگە لەشكەر تارتىپ بېرىشىدىكى مۇددىئاسى ئىسسىق كۆل دىيارىنى ئۆز قارمىقىغا ئېلىش. لەشكىرى كۈچى ئاجىز بولغانلىقىدىن ئات مىنىشكە چىۋەر بولغان قىپچاق - قىرغىزلاردىن يېڭىلىپ قالغان. بۇ ئىننىمنىڭ ئەقلى كوتا. ئاقىۋەتنى مۆلچەرلىيەلمەي دەككىسىنى يېگەن گەپ. مىرز ھەيدەر ئاغام توغرا قىلغاندەك قىلىدۇ. بىز قايتىپ كېتىپ ھوشيار تۇرۇشىمىز كېرەك...»

سەئىدخان ئويلىنىپ مۇلاھىزە قىلىپ بىر قارارغا كەلگەندىن كېيىن دېدى:

— قىپچاق - قىرغىزلار ئۆزبېكلەر بىلەن بىرلەشمەدۇ - يوق، تاھىرخانمۇ ئۆزبېكلەر بىلەن بىرلەشمەدۇ؟ بىز ئەھۋالنىڭ تەرەققىياتىغا قاراپ ئىش كۆرىشىمىز، ئىلاجى بار بۇ قېرىنداشلىرىمىز بىلەن ياقلاشماي، دوستانە ئۆتۈشىمىز ئاۋامنىڭ مەنپەئىتىگە ئۇيغۇن جانابلار. مىرزاھەيدەر ئاغامنىڭ دېمەكچى بولغىنىمۇ ئەلگە ئىمىنلىك بەخش ئېتىش، تىنچسىز يىللارنى راھەتتە بەخش، ئاسايىشلىق يىللارغا ئايلاندۇرۇش، مەن بۇنىڭغا قوشۇلمەن، بىز قايتىپ كېتەيلى.

— ئارى شاھىم، ئەسلىدىمۇ يىللار تىنچ ئۆتمەيدۇ. يىللارنى
تىنچ ئۆتكۈزۈشمىز ئۈچۈن قايتىپ كېتىشىمىز كېرەك، قايتىپ
كەتسەكلا قىچاق - قىرغىزلار چېقىلالمايدۇ، - دېدى مىرزا ئەلى
تاغايى سوغۇق ھىجىيىپ.

— دېمەك، ھەممىمىز قوشۇلغان بولساق ئەتە سەھەر يولغا
چىقىش ئۈچۈن تەييارلىق قىلىشقا كىرىشەيلى، - دېدى
سەئىدخان.

ئۇلار يەركەنگە قايتىپ كەلگەندە، قوغۇن شاپىقى يەرگە
چۈشكەن، مياسان، ياغلىق ئۆرۈكلەر ئاخىرلىشىپ، توغاچ،
شاپتۇللار تازا پىشقاندى.

4

ئابدۇرېشىتخاننىڭ ئىسسىق كۆل دىيارىدىن تۇيۇقسىز
قايتىپ كېلىشى چۈچۈك سۇلتانىيەتنى غايەت خۇش قىلىۋەتتى،
ئۇ ئاتىسىنىڭ ئەمرىگە بىنائەن قايتىپ كەلگەنىدى.
— سۇلتانىم! - ئىگىلىپ تەزىم قىلدى خانىش، ئۇنىڭ
ئاھۇ كۆزلىرىدە سۆيگۈ شەبنەملىرى يالىتىرىدى، باشقا گەپ
قىلماي كەلگىنىچە ئابدۇرېشىتخاننىڭ مەيدىسىگە بېشىنى قويۇپ
يىغلىۋەتتى.

تال - باراڭلىق قەسىر ھويلىسىدا ئويناۋاتقان تۆت ياشلىق
ئابدۇلمىتىپخان بىلەن بىر يېرىم ياشلىق ئابدۇكېرىمخان يۈگۈرۈپ
كېلىشىپ ئۇلارنى ئايرىۋەتتى. ئۇلار: شۇنداقلا ئىككىسىمۇ
— دادا! - دادا! - دېيىشىپ توۋلاپ ئېسىلغاندا،
ئابدۇرېشىتخاننىڭ كۆزىگىمۇ ياش كەلدى. بالىلارنى قۇچاقلاپ
سۆيىدى.

ئابدۇرېشىتخان بىلەن چۈچۈك سۇلتانىيەتكە بالىلىرىنى
كۆتۈرۈشۈپ خاس ھۇجرىغا كىردى.

— شاھىم، ئەمدى بىر يەرگە كەتمەيدىغانلا؟ بەك
 ئەنسىرىگەندىم، كېلىپ كۆڭلۈمنى ئارامغا چۈشۈردىلە، —
 دېدى خانىش قولىنى ئۇزاتقان ئېرىگە ئابدۇكېرىمخاننى
 بېرىپ، — بۇ بالىنى سىلىگە تارتىشىپ تولىمۇ تەسلىكتە تۇغدۇم
 سۇلتانىم. كېلىمەن، دەپ خەت ئەۋەتكەن بولسىمۇ، ئانام
 كېلەلمىدى. ئانام گۈلسىمايېگىم ماڭا ئوبدان قارىدى، پەقەت
 ئاينىگار سۇلتانىيېگىم تازا خوش بولمىدى، ھال سوراپ بىر
 قېتىملا كىردى. —
 — سالامەت يەڭگىۋالغىنىڭىزدىن بەكمۇ خۇرسەن بولدۇم.
 خان ئانامدىن خەت بارمۇ مەلىكەم؟ — ئابدۇرېشىتخان ئولتۇرۇپ
 خانىشتىن سورىدى.
 — بار سۇلتانىم، سىلى بىر پىيالە چاي ئىچىپ،
 ئۈستۈشلىرىنى يەڭگۈشلىۋالغاندىن كېيىن ئوقۇسىلا.
 چۈچۈك سۇلتانىيېكە ئابدۇرېشىتخاننىڭ ئالدىغا كەشتە
 گۈللۈك ئاق داستىخان سالدى. كېنىزەكلەرنى چاي كەلتۈرۈشنى
 بۇيرۇدى. بالىلارنى ئېنىك ئانىلىرىغا بېرىپ، ئېرى بىلەن
 يالغۇز قالدى.
 — مەلىكەم، نۇرنىساسۇلتانىيېگىم سىزنى رەنجىتىپ
 قويمىغاندۇ؟ — سورىدى ئابدۇرېشىتخان خوتۇننىڭ زىلۋا
 قامىتىگە، ئاقىرىپ، مۇڭلۇق تۈس ئالغان چىرايىغا زەن سېلىپ.
 — مېنى رەنجىتىشكە ئۇ قانداقمۇ پېتىنالىسۇن
 سۇلتان؟ — دېدى چۈچۈك سۇلتانىيېكە قەلەم قاشلىرىنى
 ئۇچۇرۇپ، چىرايىمۇ قىزىرىپ كەتتى، — لېكىن ئۇنى
 ئەمىرلىرىگە ئالغاندىن بېرى مېنى ئەسلىرىدىن چىقىرىپ
 قويۇۋاتىلا.
 ئابدۇرېشىتخان بېشىنى چايقىدى. ئۇ نائىپ سۇلتان
 بولغاندا، سەئىدخاننىڭ مەسلىھىتى بىلەن مەرھۇم ئەمىر مۇھەممەد
 بېكىننىڭ ئۇيغۇر خوتۇنىدىن بولغان قىزى نۇرنىساسايېكەگە

ئۆيلەنگەندى. ئاتىسى ۋاپات بولغاندىن كېيىن ئانىسى بىلەن قەشقەرگە قايتىپ كەلگەن بۇ ساھىبجامال قىز سەئىد مۇھەممەد مىرزىنىڭ ھامىيلىقىدا تۇرۇۋاتاتتى. كېيىن سەئىدخان ئۇنى يەركەنگە ئەكىلىۋالغانىدى.

— بۇ سۆزىڭىز ئادىل بولمىدى مەلىكەم، ئىككى ئارىسلاننى تۇغۇپ بەرگەن دىلرابانى ئۇنتۇپ قالسام ئىشقى يوق ئىشەككە ئايلىنىپ قالغان بولمامدەن؟ ئېيتىڭا، مەن شۇنداق قارا كۆڭۈل ئادەممۇ؟ — دېدى ئابدۇرېشىتخان. كەسكىن، چوڭقۇر مەنىگە ئىگە بۇ سۆز چۈچۈك سۇلتانىيەتنىڭ غەمكىن چىھرىسىگە تەبەسسۇم بېغىشلىدى.

— سۇلتانىم، ئالىملىرىنى جېنىمدىن ئەزىز كۆرگەنلىكىم ئۈچۈن، بەزى گۇمانلاردىن خالىي بولالماي كېلىۋاتىمەن. دۇنيادا بىرلا خانىش بىلەن ئۆتكەن پادىشاھنىڭ يوقلۇقى ماڭا ئايان، شەرىئەتتەمۇ كۆپ خاتۇنلۇق بولۇشنى چەتكە قاقمايدۇ، مەن بۇنى چۈشىنىمەن. يەنە ئۆيلىنىشلىرى، مەندىنمۇ گۈزەل رەناغا مەپتۇن بولۇپ قېلىشلىرى مۇمكىن سۇلتانىم، ھەرقانداق شارائىتتا مېنى ئۇنتۇپ قالماسلىقىڭنى ئۆتىنىمەن.

ئابدۇرېشىتخان چۈچۈك سۇلتانىيەتنىڭ ئىككى قولىنى تۇتۇپ ئۆزىگە تارتتى:

— مەن سىزنى ئۇنتۇپ قالمايمەن ئەزىزىم، ماڭا ئىشىنىڭ. ئاللا پېقىرغا قانچە خاتۇن نېسىپ قىلغان بولسا، شۇنچە نىكاھلانماي ئىلاجىم يوق. ئەمما، خاتۇنلىرىم ئىچىدە مەلىكەم سىز ھامان كۆڭلۈم تۆرىدىن ئورۇن ئالىسىز، سىز ھامان مېنىڭ ئەڭ سۆيۈملۈك، ئەڭ ھۆرمەتلىك رەپىقەم بولۇپ قالسىز. . . . ئەمدى سىزدىن ئايرىلمايمەن، ھامان سىز بىلەن بىللە بولىمەن. ئۇلار بىللە ئولتۇرۇپ چاي ئىچىپ مۇڭداشتى، سېغىنىشلىرىنى ئىزھار قىلىشتى.

داستىخان يىغىلغاندا كۈن قايرىلغانىدى. ئابدۇرېشىتخان

سەمەر قەنت بەقەسمىدىن تىكىلگەن تونى بىلەن ئالتۇن ئوتۇغات
قىستۇرۇلغان سەللە ئوراقلىق بۆكىنى كىيىپ تاشقىرىغا چىقىشقا
تەييارلاندى. — سۇلتانىم، ئوردىغا چىقاملا؟ — دەپ سورىدى چۈچۈك
سۇلتانىم. — ئاتام بىلەن كۆرىشمەن. — سىزدىن ئايرىلمايمەن، دېگەن ۋەدىلىرىنى ئۇنتۇپ
قالمىسىلا سۇلتانىم. — ئۇنتۇپ قالمايمەن. — ئابدۇرېشىتخان خوتۇنغا بىر پەس تىكىلىپ تۇرۇپ چىقىپ
كەتتى. ئۇ ۋەدىسىنى ئۇنتۇپ قالدى، لېكىن چۈچۈك سۇلتانىمغا
بىلەن ھەمىشە بىللە بولالمىدى. سەئىدخان ئۇنى كەچ كۈزدە
مىرزا ھەيدەر كوراگان بىلەن بىللە بىلۇجىستانغا يۈرۈش قىلىشقا
يارلىق چۈشۈردى. ئابدۇرېشىتخان بىر تۈمەندىن ئارتۇق لەشكەر
بىلەن يولغا چىقىپ، باھاردا قايتىپ كەلدى. ئۇنى چۈچۈك
سۇلتانىمغا تاتلىق قىلىق ۋە قېيداش سۆزلىرى بىلەن قارشى
ئالدى: — دائىم سىز بىلەن بىللە بولمەن، دېگەن ئىدىلە. بىر
كېتىپ ئالتە ئايدا ئاران كەلدىلە. ئەمدى بىر يەرگە مەنسۇر
بېرىپ باقسىلا، خان ئاتامغا دەپ ئانام قېشىغا كېتىمەن. —
— مەلىكەم، ھەمىشە يېنىڭىزدا بولمەن، دېگىنىم بىر
يەرگە بارماي قېشىڭىزدا ئولتۇرمەن، دېگىنىم ئەمەسقۇ، كەتسەم
كېلىمەن، ئۇنتۇمايمەن دېگىنىم ئىكەنلىكىنى سىز بىلمەمسىز؟
— ئابدۇرېشىتخاننىڭ قېشى سەل كۆتۈرۈلۈپ، چېكە تومۇرلىرى

كۆپۈپ چىقتى. ئۇ يادا پ قالغاندى. — سىزدىن ئايرىلمايمەن، دېگەنلىرىنى پايتهختتىن كەتمەيمەن، بىر يەرگە بارسام سىزنى ئېلىپ بارمەن، دېگىنى ئوخشايدۇ، دەپ چۈشۈنۈپتەمەن سۇلتانىم. ئۆزلىرىدىن ئايرىلىپ قېلىشنى خالىمىغىنىمدىن بولسا كېرەك، بىر يەرگە كەتسە چىدالماي كېتىمەن، ئەنسىرەيمەن، — چۈچۈك سۇلتانىپكە ئۆكسۈپ يىغلىدى.

— يىغلىماڭ، — ئابدۇرېشىتخان ئۇنىڭ بېشىنى سىلىدى، — مېنىڭ بۇ قېتىم نەلەرگە بارغىنىمنى بىلەمسىز؟ ئۈچيۈز ئاتمىش كۈن مۇز - قار ئېرىمەيدىغان ئاسمان پەلەك تاغ - داۋانلاردىن ئۆتۈپ، بىلوجىستان، دېگەن ياقا يۇرتقا بېرىپ، پادشاھى بىلەن خەلقىنى بويسۇندۇرۇپ كەلدىم. شۇ قارلىق تاغلاردىن قوتازنىڭ قۇيرۇقىغا ئېسىلىپ ئۆتتۇق. مەن بىلەن بارغان بولسىڭىز بۇ دۇنياغا تۆرەلگىنىڭىزگە پۇشايمان قىلغان بولاتتىڭىز قەدىرلىكىم. يىغلىماڭ، پادشاھ، سۇلتانلارغا بۇ دۇنيادا ئارام يوق، ئات ئۈستىدە يۈرۈپ، ئات ئۈستىدە ئۆلۈپ كېتىدۇ. چۈنكى، ھەرقانداق پادشاھ قانائەت تاپمايدۇ. يەنە قانداق يۈرۈشلەر پېشانەمگە پۈتۈلگەن؟ بۇ خۇداغا ئايان، بىراق مەن قەيەردە بولماي سىزنى ئۈنتۈمايمەن.

ئېرىنىڭ سۆزىدىن قاتتىق تەسىرلەنگەن چۈچۈك سۇلتانىپكە ئابدۇرېشىتخانغا گىرە سالدى. ئابدۇرېشىتخان بىلو جىستاندىن ئېلىپ كەلگەن ئالماس كۆز ئورنىتىلغان زۇننارنى ئۇنىڭ بوينىغا ئېسىپ قويدى.

چۈچۈك سۇلتانىپكەنىڭ بەختىگە سەئىدخان، ئابدۇرېشىتخاننى ئورنىغا يەنە نائىپ سۇلتان قىلىپ، ئىككىنچى

ئون ئىككىنچى باب

ئاقسۇدا كۆتۈرۈلگەن قارا قويۇن

1

— ھاي مەريەمنىسا! — ئىشىكتىن ئالچاڭلاپ كىرگەن مىرزا ئەلى تاغايى ۋارقىراپ توۋلىدى. — لەبىي ۋەزىر ئەزەم، — ئۆي ئىچىدىن ھويلىغا يۈگۈرۈپ چىققان مەريەمنىسا شالاسۇنلۇق پېشايۋان ئالدىدا سەل دۈمچىيىپ تۇرغان مىرزا ئەلى تاغايىنىڭ تونىنى سالدۇردى، كۈمۈش ئوتۇغات قالدالغان سەللىسىنى ئالدى. دە، ئايۋانغا كىرىپ قوزۇققا ئىلىپ قويدى. تاغايى مستەك پارقىراپ تۇرغان بېشىنى سىلىدى.

— قولۇمغا سۇ بېرىڭ ئاپىقىم. — مەريەمنىسا ئېڭىشىپ مىس ئاپتۇۋىدىن سۇ قويدى. مىرزا ئەلى تاغايى ھەر قاچانقىدەك قولىنى يۇيۇۋېتىپ، چېقىر كۆزىنى ئېتەك ئاستىغا تىكتى.

مىرزا ئەلى تاغايى ئىسسىق كۆل دىيارىدىن قايتىپ كېلىپلا، چۆرىلىكتىن رەسمىي خوتۇنلۇققا كۆتۈرگەن مەستۈرە بۇۋى خانىئايىم بىلەن مەلىكىزات خېنىمنىڭ تاپا — تەنىلىرىگە چىدالماي ئاتا — ئانىسىنىڭ ئۆيىگە يامانلاپ بېرىۋېلىپ، «ئايىم ئۆي تۈتۈپ بەرمىسە، ئۆلسەممۇ ئۇ ھازازۇل ئاغىچا خېنىملار بىلەن بىللە

تۇرمايمەن» دەپ، كېلىشكە ئۈنىمىدى. ئۇنىڭغا كۆڭلى چۈشۈپ قالغان تاغاي چىنەباغ مەھەللىسىدىن بىر باغلىق قورۇ ئېلىپ بەردى ۋە بۇ ئىشنى مەخپىي تۇتۇپ، «مەن ئۇ مۇرىمەس، لەقۇا كاساپەتتىن مىڭ تەستە ئايرىلدىم. ئەمدى ئىككىنچى بوسۇغىمىزغا يولمايدۇ» دەپ، چوڭ - كىچىك خوتۇنلىرىنى ئالداپ قويغانىدى.

«ياش كۈندىشىمىزنى قويۇپ بېرىپتۇ» دەپ خۇشال بولۇشقان خانئايىم بىلەن مەلىكىزات خېنىم مەستۈرە بۇۋىگە باشقا ئۆي تۇتۇپ بەرگىنىنى بىللەلمەي، بىر قورۇدا تۇرۇپ كېلىشىۋاتاتتى، پات - پات گەپ تەگىشىپ چاچلىشىپمۇ قالاتتى. مىرزا ئەلى تاغاي ھەپتىدە بىر كېچىنى مەستۈرە بۇۋۇم قېشىدا ئۆتكۈزەتتى.

مىرزا ئەلى تاغاي مەستۈرە بۇۋۇمنى ئويلاپ، ئېڭىشىپ ئاپتۇۋا تۇتۇپ تۇرغان مەريەمنىڭ پاقالچىقىنى سىلاپ قويدى. بىچارە قىز تېنىگە بەجايىكى چاققاق ئوت يېپىشىپ قالغاندەك سەسكىنىپ كەتتى.

— بېشىمغا سۇ قويۇڭ ئاپپىقىم، — دېدى تاغاي ۋە ئەمدىلا يۇغان قولىدا مەريەمنىڭ ئاڭلىق يوتىسىنى سىلىدى. تاغايىنىڭ بېشىغا شاررىدا سۇ قويۇلۇپ، كۆڭلەكلىرى ھۆل بولۇپ كەتتى.

— ئاپپىقىم، سۇنى ئاستا قويۇڭ. — ماقۇل ۋەزىر ئەزەم، ئۇنداق قىلمىسىلا، مەن دېگەن دېدەك تەقسىر.

— لېكىن ئاپپىقىم، سىز دېگەن ئاجايىپ لىۋەن، بولسا مېنىڭ بىلەن بىر كېچە بىللە بولسىڭىز...

— ئۈچ خاتۇنلىرى بارغۇ ۋەزىر ئەزەم؟ — سىز دېگەن غۇنچە، ماقۇل دەڭ ئاپپىقىم، نېمە دېسىڭىز قىلىپ بېرىمەن.

مەريەمنىسا سۈيى تۈگىگەن ئاپتۇۋانى يەرگە قويۇپ دەدى:
— ماقۇل ۋەزىر ئەزەم، ئەمما بۈگۈن كېچە بولمايدۇ.
ئۆگۈنلۈككە يېرىم كېچىدە بالمخانغا چىقسىلا.
مىرزا ئەلى تاغايى مەريەمنىسا سۇنغان چۈچىلىق ئاق چوتتا
لۆڭگىنى ئېلىپ، يۈز - كۆزىنى، بويۇن - بېشىنى ئېرتىۋېتىپ
خىرىلداپ كۈلدى.

— ۋەزىر ئەزەم، خانئايىم چىقىۋاتىدۇ، ئىچكىرىكى ھويلىغا
كىرىپ كېتەي، — مەريەمنىسا بەدىنىنى لىغىلدىتىپ دەسسەپ،
قىيا ئوچۇق ئىشىكتىن كىرىپ كەتتى.

«كاساپەت، يىلدىن - يىلغا خۇددى ئون تۆت كۈنلۈك ئايدەك
تولۇپ، ئەجەب چىرايلىق بولۇپ كېتىۋاتىدغۇ. مەن ئۇنىڭغا
كۆيۈپ قالدىممۇ، نېمە؟ يېڭىساردىن ئېلىپ كەلگىنىمدە
سىكىلىكى بار كىچىككىنە جىنتەك ئىدى. مانا ئەمدى يېشىمۇ
يىگىرىمىدىن ئۆتۈپ، قېرى قىز بولۇپ قالدى. ئەمرىمگە ئالاي
دېسەم تۆت خوتۇنۇم بار، يا بىرەرسىمۇ ئۆلمىدى. ئۇنى يەنە
ئىككى يىل ياتلىق قىلماي تۇراي. ئاخىر ئىندەككە
كەلدىغۇ...» مىرزا ئەلى تاغايى شۇنداق ئويلاپ تۇرۇۋىدى،
ئۆردەكتەك ئىرغاڭلاپ مېھمانخانىدىن چىققان خانئايىم
ئىچكىرىكى ھويلىغا كىرىپ كېتىۋاتقان مەريەمنىساغا ئالسىپ
قويۇپ، مىرزا ئەلى تاغايىغا قالدۇردى...

ئىككى كۈن ئۆتتى. مىرزا ئەلى تاغايى ئۈچىنچى كۈنى ناماز
ئەسىردىن كېيىن خاس ھۆججەتسىغا كىرىۋېلىپ، خوتۇنلىرىغا
دىدارىنى كۆرسەتمىدى. كونا شورپىدا پىشۇرۇلغان موزاي
پاچىقى، قىرغاۋۇل كاۋىپى يەپ تەييارلاندى. ئۇ كۆز نەكلىرى
ئېچىپ قويۇلغان دېرىزىدىن كۈنگە قاراپ خىيال سۈرۈشكە
باشلىدى. «سەئىدخان بەدەخشانغا كەتكەندىن بېرى خەۋەر يوق.
ۋەزىرلىك سۈپىتىم بىلەن ئابدۇرېشىتخانغا ئىلگىرىكىدىنمۇ يېقىن
بولۇپ كەتتىم. ئۇنى نېمە دېسەم ئىشىنىدىغان، نەگە يېتىلسەم

شۇ يەرگە بارىدىغان قىلالىساملا مەقسىتىمگە يېتىمەن. بۇ نۆۋەت ئابدۇرېشىتخاننىڭ يېنىدا ۋەزىر بولۇپ قېلىشىم ئىشنىڭ ئوڭغا تارتقىنى. ئامەت قۇشى بېشىمدا ئايلىنىپ يۈرىدۇ. تېگى پەس بولسىمۇ، تۆت خوتۇنۇم، قولىغا سۇ قۇيۇپ بېرەلمەيدىغان نازىنى قىزنى ئىندەككە كەلتۈردۈم. . . .»

ئۇ ناھايىتى خۇش ئىدى. ناۋات، زەپەر سېلىپ دەملىگەن چايىنى ئىچىپ، كۆزىنى يۇمۇپ يېتىپ تېخىمۇ شېرىن خىيالغا غەرق بولدى.

تاغاي كۆزىنى ئاچتى، قوللىرىنى كېرىپ ئەسنىدى. چوڭ خوتۇنى ئېلىپ كىرگەن بىر تەخسە پولۇنى تاق سالدى، دەملەنگەن چايىنى ئىچتى. گۈگۈم چۈشۈشى بىلەن ئۈچ كۆزلۈك شامداندىكى شاملارنى ياندۇردى، ئۆي پاللىدا يورۇدى. ھويلىغا قارىغان دېرىزىلەرنىڭ ھىلىپرەپ تۇرغان ئاق شايبە پەردىلىرى شام يورۇقىدا ھال رەڭگە كىرگەنىدى. يەرگە مەرۇزا گىلەم سېلىنغان، ئىككى يان تام ۋە ئىشىكىنىڭ ئۇدۇلىدىكى توغرا تامغا لوڭقا گۈللۈك ئېران گىلىمى تارتىلغانىدى. قوش ياستۇققا يۆلەنگەن تاغاي ئۈچ قات سېلىنغان مەخمەل كۆرپىدە پۇتلىرىنى ئۈزۈن سۈنۈپ ياتتى. تونچە كۆڭلىكىنىڭ پەشلىرى ئىككى تەرەپكە قايرىلىپ، پومپىيىپ تۇرغان قورسىقى ئېچىلىپ قالغانىدى. شامغا ئەزان چىقتى. ئۇ تۇرۇپ تاھارەت ئېلىپ كىرىپ ناماز. شامنى ئۆتۈۋېلىپ، خۇپتەنگىچە قۇرئان تىلاۋەت قىلدى. خۇپتەننى ئوقۇپ بولۇپ، جايىنامازدىن تۇرۇپ كەتتى. ئۇ سەمەرقەنتتىن ئېلىپ كەلگەن تام سائىتى ئۇدۇلىدىكى تامدا چىكىلداپ، ئۇنىڭ تاقىتىنى تاق قىلماقتا ئىدى. ئۇ مىنۇت - سائەتنى ساناپ چارچىغاندەك بولۇپ، كۆرپىگە ئۆزىنى تاشلىدى. ئۇياققا ئۆرۈلۈپ، بۇياققا ئۆرۈلۈپ ئاخىر كۆزى ئۇيقۇغا كەتتى. ئۇنىڭ چېقىم كۆزى يۇمۇلا - يۇمۇلماي خورەككە كەتتى. ئۇ خورەك تارتقاندا چالا بوغۇزلانغان كالىنىڭ خارتىلىدىغان

ئاۋازىدەك غەلىتە بىر ئاۋاز چىقاتتى. ئۇ بىر چاغدا «ھاي - ھاي. . .» دەپ ۋارقىرىغىنىچە ئويغىنىپ كەتتى. ئۇ ئۈندەرەپ قويۇپ، ئۇياق - بۇياققا قاراپ، قاپقاراڭغۇ ئۆي ئىچىدە ھېچنېمىنى كۆرەلمىدى. ياندۇرۇغلۇق شاملار ئاللاچان كۆيۈپ تۈگەپ ئۆچۈپ قالغانىدى. «ئەجەب بىر چۈش كۆرۈپتىمەن، خۇداياتوۋا. مەريەمنىسا قىپپال-كۆچ كېلىپ مېنى قۇچاقلىۋاپتۇدەك، مەنمۇ ساقال - بۇرۇتلۇق ياش يىگىتكە ئايلىنىپ قاپتىمەن. بىر چەتتە خوتۇنلىرىمنىڭ ھەممىسى ئۆلۈك ھالدا ياتقۇدەك. كېيىن قارىسام مېنى قۇچاقلاپ تۇرغان مەريەمنىسا بولماستىن بەد - بەشىرە ئالۋاستى ئىمىش، كېيىن ئالۋاستى مېنى قان بىلەن تولغان ئازگالغا بوغۇزلايمەن، دەپ سۆرەۋاتقۇدەك، يائىلا. نېمە دېگەن قورقۇنچلۇق. . .»

ئۇ چۈشىنى ئەسلەپ دەھشەتكە چۆمدى. قولى بىلەن سىپاپ يۈرۈپ كەمزۈلىنى تاپتى. يانچۇقىغا قول تىقىپ، سائەتنى ئالدى. كېيىن تەكچىدە تۇرغان چاقماقنى تاپتى، بۇ يەرلىك چاقماق بولۇپ، بىر - بىرىگە ئۇرسا ئوت چىقاتتى. شامنى تەستە ياندۇردى. سائىتىگە قارىۋىدى، كەچ سائەت ئون ئىككىگە ئون يەتتە مىنۇت قالغانلىقىنى بىلدى.

مىرزا ئەلى تاغايى بىر نۆكەر سىياقىدا كىيىنىپ ئۆيدىن چىقتى. ئالدىنقى ھويلىدىن ئارقا ھويلىغا ئۆتتى. كېچە ئايدىڭ ئىدى. ئارقا ھويلىدىكى ئۈجمە دەرىخى تۈۋىدە تۇرۇپ بالىخانغا قارىدى. ئىشىك قىيا ئوچۇق بولۇپ، دېرىزىدىن چىراغ يورۇقى كۆرۈنۈپ تۇراتتى. «ساقلاپ تۇرۇپتۇ كاساپەت» دەپ ئويلىدى تاغايى. ئۇ ئاستا مېڭىپ پەلەمپەيگە پۈتمىنى قويدى. ۋادەكنى تۇتۇپ، بالىخاننىڭ ئىشىكى ئالدىغا چىققاندا ھاسىراپ قالدى. بىردەم تۇرۇپ تىنىقى ئورنىغا چۈشكەندە بالىخانغا كىردى. جىن چىراغ تەكچىدە پىلىلداپ تۇراتتى. يەرگە گۈللۈك قارا كىگىز سېلىقلىق ئىدى. ئۇدۇلدىكى تام تەرەپكە يوتقان سېلىپ

قويۇلغاندى. ئەمما، قىز كۆرۈنمەيتتى. ئاسقۇدا دۇتار تۇراتتى.
تەكچىدە «قۇرئان كېرىم»، فارابى، ئېبنى سىنا، شەيخ
سەئىدى، ناۋائى، لۇتى، ئابدراخمان جامى قاتارلىق ئەدىب -
ئالىملارنىڭ كىتابلىرى تىزىپ قويۇلغاندى. ئۇلارنى كۆرگەن
تاغايىنىڭ قوشۇمىسى تەئەججۇپ ئىلكىدە تۇرۇلدى: «مانىھا! بىر
دېدەك تۇرۇپ، بىباھا كىتابلارنى ياتىقىغا ئەكىرىۋالغىنى
نېمىسى؟ توۋا - توۋا. . .» ئۇنىڭ كۆزى تەكچىنىڭ بىر تەرىپىگە
دۈۋەت - قەلەم بىلەن باسۇرۇپ قويۇلغان نەپىس كەشمىر
قەغەزىگە چۈشتى. ئۇ كۆڭلى كۈتمىگەن بىر ئىشنىڭ
بولغانلىقىنى تۇيغاندەك بولۇپ، ئىتتىك قەغەزنى ئالدى. قەلەم
يەرگە چۈشۈپ كەتتى، دۈۋەت ئورۇلدى.
بۇ بىر پارچە ئاق قەغەز بولماستىن، ئۈنچە مەرۋايىتتەك
تىزىپ يېزىلغان خەت ئىدى.

«جانابى ۋەزىر، بىر دېدەك قىزنىڭ خەت قالدۇرۇپ
كېتىشى خىيالىڭىزغىمۇ كەلمىگەن بولغىيتتى؟ لېكىن ئۇلۇغ
يارتقۇچۇم ئاللا شۇنداق قىلغۇزدى. نەزىرىڭىزدە مەن بىر ئاجىزە،
قولىدىن ئىش كەلمەيدىغان دېدەك. ئەمما، ماڭىمۇ، سىزگىمۇ
ئايانكى، مەن ئۇنداق تەربىيە كۆرمىگەن نادان قىز ئەمەس. سىز
يېڭىسارغا ھاكىم بولغاندا، ئاتام سەرمۇنىشى ئىدىغۇ؟ مەن ئۇ
چاغدا ئون ئۈچ ياشقا كىرگەندىم. ئەرەبچە، پارسچە تىللارنى
ئۆگىنىۋاتتىم. رەھمەتلىك ئاتام ياخشى كۆڭلى بىلەن سىزنى
ئۆيىگە چاقىرىپ مېھمان قىلغاندا، نەزىرىڭىز ماڭا چۈشتى. شۇ
كۈندىن باشلاپ ئاتام غەمگە چۆمدى، تويماس نەپىسى بالانى،
ۋەھشى چىل بۆرىنى ئۆيدە مېھمان قىلغانلىقىدىن قاتتىق
ئەپسۇسلاندى. بۇنى ماڭا ئەيتىمىسىمۇ بىلىپ تۇردۇم. سىز
نومۇس قىلماي، مېنى كىچىك خاتۇنلۇققا سوراپ ئۆيىمىزگە
ئەلچى ئەۋەتتىڭىز. (قىزىم كىچىك، ھاكىمنىڭ لايىقى ئەمەس)
دەپ ئەلچىلەرگە چىرايلىق سۆز قىلغان ئاتام بىر ئايمۇ

ئۆتمەستىن، «يېڭىساردا توپىلاڭ قىلىپ خانلىقنى ئاغدۇرماقچى بولغان» دېگەن تۆھمەت بىلەن زىندانغا تاشلىنىپ ئۆلتۈرۈلدى. مېنى «سىزگە ئىچىم ئاغرىدى، كوچىدا قالسىڭىز بولمايدۇ، ئاتىڭىز ئورنىدا ئاتا بولسىمەن» دەپ ئالداپ ھاكىم ئوردىسىدىكى قەسىرىڭىزگە ئەكېلىۋالدىڭىز ۋە خەيرخاھلىق قىلغان بولۇپ، خاتۇنلىرىڭىزنىڭ خىزمىتىگە سېلىپ بەردىڭىز. بىچارە ئاناممۇ ئاتامنىڭ ئىچ ئاغرىقى، مېنىڭ قايغۇمدا كېسەل بولۇپ ئۆلۈپ كەتتى. بۇنى ئاڭلاپ ئۆلۈۋالماقچى بولغانىدىم، مۇسۇلمان بەندىنىڭ ئۆزىنى ئۆلتۈرۈۋالسا ئىككىلا دۇنيالىق سائادىتىدىن ئايرىلىدىغانلىقىنى ئويلاپ، بۇ نىيىتىمدىن ياندىم. بىراق، كىچىككىنە كاللامدا بىر ئارزۇ پەيدا بولدى. ئۇ بولسىمۇ، باي، ئابرويلۇق بىر مەنسەپدار بىلەن تۇرمۇش قۇرۇش ئەمەس، سىزدەك قارانىيەت، نائىنساپ قانخور ئەبلەخنى ئۆلتۈرۈش...»

مىرزا ئەلى تاغاي شۇ قۇرلارنى ئوقۇپ چۆچۈپ كەتتى. دە، قولىدىكى خەت يەرگە چۈشتى. چىرايى تاتىرىپ، گېلىنى بىر كىم بوغۇۋالغاندەك بولۇپ ھالسىزلاندى. ئۇ تەكچىگە يۆلۈنۈپ تۇرۇۋالدى. «ئالجىپتىغۇ بۇ مەرەز، ئۆزى نەگە كەتكەندۇ، يا بۇ ئۆي ئىچىگە مۆكۈنۈۋالغانىمۇ؟...» دەپ ئويلىغان مىرزا ئەلى تاغاي ئۇياق - بۇياققا قارىدى. كۆيۈپ تۈگەشكە ئاز قالغان جىن چىراغنىڭ پىلىكى چىراغداندىكى مايغا چىلىنىپ تۇراتتى. ئالاقزادە بولغان مىرزا ئەلى تاغايىنىڭ كۆڭلىگە قورقۇنچ چۈشتى. يەردىكى خەتنى ئېلىپ پۇرلاپلا قويۇن يانچۇقىغا سالدى. دە، بالىخاندىن ئىتتىك چۈشۈپ، تاشقىرىقى ھويلىغا چىقتى. باش توخۇنىڭ چىللىشى ئاڭلاندى. ئۇ خاس ھۇجرىسىغا كىرىۋالدى. ئېڭىز دۆڭگە چىققاندا ھاكىم ئوردا كەتكەنىدى، كۆرپە ئۈستىگە ئۆزىنى تاشلىدى. «ئۇ كاساپەت قەيەرگە كەتكەندۇ؟...» بۇ سوئال ئۇنىڭ گاراڭ كالىسىدىن نېرى

بولمىدى. تاڭ ئاتتى، ناماز بامداتقا ئەزانمۇ چىقتى، ئۇ كۆزىنى پالىدىلىتىپ، تورۇسقا قارىغىنىچە ياتاتتى. كۈن قىزىرىپ، شەپەق دېرىزىگە جۇلا تاشلىغاندا ئۇخلاپ قالدى.

— ۋەزىر ئەزەم، ۋەزىر ئەزەم!

ئىشىك سىرتىدىن خاس مەھرەمى تۈردىنىڭ ئاۋازى

ئاڭلاندى.

مىرزا ئەلى تاغاي ئاخىر كۆزىنى ئاچتى. توۋلىغان ئاۋازنى ئاڭلاپ تونىنى كىيدى، قاپىقى ئىششىپ، يۈزى خالتىلىشىپ قالغانىدى. ئۇ ئىشىك ئالدىغا چىقىپ خاس مەھرەمى تۈردى بىلەن ياساۋۇل قاسىم قىچىرىنى كۆردى، قاسىم ئىگىلىپ سالام بەردى. مىرزا ئەلى تاغاي جاۋاب سالاممۇ ياندۇرماي، ئۇنىڭ قولىدىن تۈتۈپ ئۆيگە ئېلىپ كىردى.

— ئاقسۇدىن قاچان كەلدىڭ؟

— بۈگۈن، ھېچ يەردە توختىماي، ھېچكىم بىلەنمۇ كۆرۈشمەي ئۈدۈل ئالدىلىرىغا كېلىشىم، — دېدى قاسىم ئالدىراپ سۆزلەپ. ئۇنىڭ يۈزى چوقۇر بولۇپ، سوزۇنچاق ئىدى.

— ئىمىن خوجا سۇلتان بىلەن كۆرۈشتۈڭمۇ؟ — سورىدى

مىرزا ئەلى تاغاي پىچىرلاپ.

— كۆرۈشتۈم. مەكتۈپنى بېرىپ، جاۋاب مەكتۈپ ئېلىپ

كەلدىم.

— ناھايىتى ياخشى، — ئۇ مەكتۈپنى قولىغا ئېلىپ،

قاسىمغا بەش سەر كۈمۈش بەردى.

— ئوبدان ئارام ئالغىن قاسىم. كۆزىڭ ئاخىرىدا سېنى

ئۆزۈم ئۆيلەپ قويمەن.

— رەھمەت ۋەزىر ئەزەم، بويتاق يۈرۈپ گۇناھقا پېتىپ

كەتتىم.

مىرزا ئەلى تاغاي قاسىم چىقىپ كېتىشى بىلەن مەكتۈپنى

ئېچىپ ئوقۇدى: «ئەسسالامۇ ئەلەيكۇم»

جانابى ۋەزىر مىرزا ئەلى تاغاي، مەكتۇپىڭىزنى تاپشۇرۇپ ئالدىم، ئاللا رەھمەت قىلسۇن. ئابدۇرېشىتخاننىڭ مېنى دادىسىغا چىقىپ، كۆزدىن يوقاتماقچى بولۇۋاتقىنىدىن ۋاقىپ بولۇپ، غەپلەت ئۇيقۇسىدىن ئويغانقانلىقىڭىز ئۈچۈن مىننەتدار بولدۇم. مەسلىھىتىڭىز بويىچە ئاكام سەئىدخاندىن ئادا - جۇدا بولۇش ئۈچۈن تەييارلىق ئىشلىرىغا كىرىشتىم. جانابى ئاللا بىلىپ تۇرۇپتىكى، سىزنىڭلا سۆزىڭىزنى ئاڭلايمەن ۋە سىزگىلا ئىشىنىمەن. ئەگەر مەقسىتىمگە يېتىپ، مەملىكەت سۇلتانى بولسام، باش ۋەزىر سىز بولىسىز، مەن ھەرىكەتنى پات - يېقىندا باشلايمەن. مەدەتكار بولغايىسىز.

ئىمىن خوجا سۇلتان.

ھىجرىيە 937 - يىلى ① شەئباننىڭ 4 - كۈنى»

- ماشا ئاللا، ماشا ئاللا، - ئۆز - ئۆزىگە پىچىرلىدى مىرزا ئەلى تاغاي خەتنى ئوقۇپ، - ئىمىن خوجا سۇلتان قوزغالسىلا ئابدۇلرەشىدخان تۈگىشىدۇ، سەئىدخان ئۈلگۈرۈپ كەلگۈچە پايىتەخت بىزنىڭ قولىمىزغا ئۆتىدۇ.

ئۇنىڭ تاتىراڭغۇ چىرايىغا كۈلكە يۈگۈردى. «ئىپلاس، سېنى تاپماي قويمايمەن» دېگىنىچە يانچۇقىدىن مەريەمنىڭ خېتىنى ئالدى، باشتىن ئوقۇپ «نائىنساپ، قانخور ئەبلەخنى ئۆلتۈرۈش...» دېگەن يېرىگە كەلگەندە «ھۇ مەرەز!» دەپ تىللىۋەتتى. ئۇ ئىشىككە بىر كۆز سېلىپ خەتنىڭ ئاخىرىغا كۆز يۈگۈرتتى: «جانابى ۋەزىر، ئون ئۈچ يېشىمدىن يىگىرمە تۆت يېشىمغىچە خورلاپلا كەلدىڭىز. ئاخىر ئاللا كېرىمگە نالەم يېتىپ، ساداقەتمەن يىگىت ماڭا يار بولدى. سىز ئىپلاس

① ھىجرىيە 937 - يىلى مىلادىيە 1531 - يىلىغا توغرا كېلىدۇ.

ئايغىڭىز بىلەن مۇشۇ كېچە بالىخانغا قەدەم قويغۇچە، ئاشۇ
يىگىتكە ئەگىشىپ كەتتىم. ئەمدى سىز دىدارىمنى ئىككىنچى
كۆرەلمەيسىز. كۆرگەن كۈنىڭىز شۇم بېشىڭىز نىجىس
تېنىڭىزدىن جۇدا بولىدۇ. ئاللا سىزگە لەنەت قىلغاي.
مەريەمنىسا»

تاغايىنىڭ چوققىسىدىن كىرگەن ئوت تاپىنىدىن چىقىپ
كەتتى. كۆز ئالدى قاراڭغۇلىشىپ، زوڭ ئولتۇرۇپ قالدى.
يۈزىنىڭ بۇلجۇڭ گۆشلىرى تارتىشىپ، بېشىغا ئاغرىق كىرىپ،
كۆز ئالدى قاراڭغۇلاشتى.
— جانابىي ۋەزىر ئەزەم، — تۇردى ئىشىكىنى ئېچىپ تەزىم
قىلدى، — سۇلتان دەرھال ئوردىغا كەلسۇن، دەپ چاپارمەن
ئەۋەتتى. —
مىرزا ئەلى تاغايى چايمۇ ئىچمەي شاپاشلاپ ئوردىغا كەتتى.

2

«ئەسسالام شېرىن كالام! يولۇستەك جۇرئىتى،
ھەممىدىن چوڭ ھۆرمىتى، شىر، يولۇستەك جۇرئىتى،
بىغۇبار ئاق مەرمەردەك، ھۆكىمى ئۆتكۈر خەنجەردەك،
باتۇرلارنىڭ ئۈلگىسى، ئالىملارنىڭ ئۈلپىتى، ئەلگە غەمخور
ئادالەتلىك، جەڭدە غالىب جاسارەتلىك، ئېزىز سۇلتان بالام
ئابدۇلرەشىدخانغا؛
كۈن دېسە كۆزى نۇرلۇق، ئاي دېسە يۈزى يورۇق،
چاچلىرى بوستان، چىھرى گۈلىستان، سەرۋى قامەتلىك،
پاراسەتلىك، ئامەتلىك، يۈرىگىمنىڭ پارى، تېنىمنىڭ مادارى،
جان - جىگەر قىزىم چۈچۈك سۇلتانىپكەگە؛ تولپارلىرىم،
قاناتلىرىم ئابدۇللىتىپخان، ئابدۇلكېرىمخانغا؛ ھەر بىرىڭلار
ئارقىلىق مەملىكەت ئاتىسى شاھنشاھ سەئىدخان ئىنىمغا،

مېھرىبان ھەمشىرەم گۈلسىما سۇلتانىيىگىمگە، خانىشلارغا،
شاھزادىلەرگە:

كەمىنە ھەر بىرلىرىنىڭ پىراقىدا باغرى كاۋاپ، قەددى
راۋاپ، ساچلىرىغا قىرۇ چۈشكەن، يۇلتۇزلىرى خىرەلىشىپ
ئۆچكەن، موما دەپسە، مومىدەك دۇئاگۈي، ئانا دەپسە ئاندىك
مېھرىبان غەمگۈزارلىرى ھەر بىرلىرىنى سېغىنغان يۈرەكتىن ھال
سورايدۇ:

— ئامان — ئېسەن تۇرۇشلىمۇ قەدىردانلىرىم؟ سالامەت
دىدار كۆرۈشۈشنى ئارزۇ قىلىپ، سەھەر — كەچ ياد ئېتىپ،
دۇئا قىلىپ تۇرۇۋاتىمەن قەدىردانلىرىم. ئازىلىقنىڭ پىراقلىقى
كۆپ ئىشلاردىن كىشىنى خەۋەرسىز قالدۇرۇپ، كۈتمىگەن
تەقدىرگە دۇچار قىلىدىكەن. ئوغلۇم تاھىرخان قارانىيەت
ئەمەلدارلارنىڭ باشلىشى بىلەن سۆزۈمنى ئاڭلىماي، سەئىدىيە
خانلىقىدىن ئايرىلىپ چىقىش قەستىدە بولۇپ، ئۆزبېك خانلىرىغا
بېقىنماقچى بولغانىدى، بۇ ياش، تەجرىبىسى يوق كۆرەڭ ئوغلۇم
ئاخىرىدا دەشتى قىپچاق سۇلتانلىقىدىن ئايرىلىپ قالدى. ئۇنىڭ
ئەتراپىدىكى ئەمىر، سەركەردىلەر ئۇنى تاشلاپ كەتتى. ئۇ ھازىر
سۇلتان ئەمەس، سەرسان بولۇپ قالدى. مانا شۇنداق ئەھۋال
ئاستىدا ھەر بىرىڭلارنىڭ يېنىغا كېتىپ، ئاخىرقى ئۆمرۈمنى
ئارامخۇدا ئۆتكۈزۈش نىيىگە كېلىپ سەپەر تەييارلىقىمنى
قىلىۋاتىمەن. ئاڭلىسام، ئىنىم سەئىدخانمۇ ئىسسىق كۆل
دىيارىدىن يەركەنگە قايتىپ كېتىپتۇ. ئوغلۇم تاھىرخاندىن ماڭا
ۋاپا كەلمىدى. بالام ئابدۇلرەشىدخاننىڭ مېنى ئانا ئېتىپ ۋاپا
قىلىدىغانلىقىغا ئىشەنچ باغلاپ يولغا چىقىش ئالدىدا
تۇرۇۋاتىمەن. ئاللا كېرىم ئارزۇيۇمغا يەتكۈزۈپ، مەرھۇم ئانام
شاھبېگىمنىڭ يېنىدا يېتىشىمغا نېسىپ قىلغاي، ئامىن.
دىدار كۆرۈشكۈچە ئاللا ھەممىمىزنى ئامان قىلسۇن.
ھەممىڭلارنى ئانىلىق باغرىمغا بېسىپ

سۇلتان نىگار خېنىم بىننى سۇلتان يۇنۇسخان
 ھىجرىيە 937 - يىلى رەببىيەل ئەۋۋەل «
 خەتنى ئوقۇپ بولغان چۈچۈك سۇلتانىپكە ھۆڭرەپ
 يىغلىۋەتتى.

- سەۋر قىلسىلا مەلىكەم! - تەسەللى بەردى باش
 كېنىزىكى شەمشىبانۇ، - يىغا يۈرەكنى قېرىتىدۇ، كۈلكە
 يۈرەكنى ياشارتىدۇ.

- سەۋر قىلسىلا مەلىكەم - سەۋر قىلسىلا، - دېيىشتى
 باشقا كېنىزەكلەرمۇ تەزىم قىلىپ.

- نېمىشقا يىغلىغىلى قويمايسىلەر؟ ياش بىلەن بىرگە
 دەردمۇ تۆكۈلىدۇ. سىلەر چىقىپ كېتىڭلار. دەردىمنى
 تۆكۈۋالاي، - چۈچۈك سۇلتانىپكە بىر - بىرىگە قارشىپ، سۆز
 قىلىشقا پېتىنالماي تۇرۇپ قېلىشقان كېنىزەكلەرگە
 يىغلامسىراپ ئاچچىقلىدى.

شەمشىبانۇنىڭ ئىشارىتى بىلەن كېنىزەكلەر چىقىپ
 كېتىشتى. چۈچۈك سۇلتانىپكە زالدەك چوڭ ساراي ئۆيدە ئۆزىلا
 قالدى. ئاۋازىنى قويۇپ بېرىپ شۇنداق ھەسرەت بىلەن
 يىغلىدىكى، تام تۇرۇس ئېرىپ كەتكىلى تاس قالدى. ئەگەر
 ئابدۇرېشىتخان كىرمىگەن بولسا ئۇنىڭ يىغىسى توختىمىغان
 بولاتتى.

- مەلىكەم، نېمە بولدىڭىز؟ كىمدىن سىزگە ئازار يەتتى،
 نېمىشقا بۇنچە ئۇۋۇلۇنۇپ يىغلايسىز؟ - ئىشىكتىن كىرىپ
 كەلگەن ئابدۇرېشىتخان ئۇنىڭدىن سورىدى.

- ئاھ، سۇلتانىم! - دېدى چۈچۈك سۇلتانىپكە پەرياد
 چېكىپ، ئۇ كىمخاپ كۆرپە ئۈستىدىن تۇرۇپ، ئابدۇرېشىتخانغا
 تەلمۈرۈپ قاراپ تۇردى. دە، بارغىنىچە ئۇنىڭ كۆكسىگە بېشىنى
 قويۇپ بۇقۇلداپ يىغلاپ كەتتى.

- مەلىكەم، زادى نېمە بولدىڭىز؟ خاس ھۇجرىڭىزغا خوش

خەۋەر يەتكۈزگىلى كىرسەم، «سارايدا سازەندە، ئۇسسۇلچى
كېنىزەكلەر بىلەن كۆڭۈل ئېچىۋاتىدۇ» دېيىشتى، مۇڭلۇق
مۇسقا، نەپىس ئۇسۇلدىن بىرگە ھۇزۇرلىنىدىكەنمىز، دەپ بۇ
سارايدا كىرسەم ياش تۆكۈپ ئولتۇرۇپسىز. كېنىزەكلەر قېنى؟
چۈچۈك سۇلتانىپكە تۆت بۇرچىكىگە گۈل ئىشلەنگەن يىپەك

ياغلىقى بىلەن كۆزلىرىنى سۈرتتى.
— كېنىزەكلەرنى چىقىرىۋەتتىم.

— نېمىشقا؟

— خان ئانامدىن مەكتۈپ كەلگەنىكەن. ئوقۇپ كۆڭلۈم
بۇزۇلدى. مۇسقا مەيۈس كۆڭلۈمنى خۇش قىلالىدى، ئۇسۇل
چۈشكەن روھىمنى كۆتۈرەلمىدى.

— بۇنچە داغى ھەسرەتتە قويغان ئۇ خەتنىڭ مەزمۇنىدىن
مېنى ۋاقىپلاندىرۇڭ.

چۈچۈك سۇلتانىپكە خەتنى ئۇنىڭغا ئۇزاتتى. ئابدۇرېشىتخان
خەتنى ئوقۇپ چىقىپ ئويلىغان ھالدا دېدى:

— خان ئاچام ئۆتكەنكى خېتىدە، ياخشى تۇرۇۋاتقانلىقىنى،
سىزنى كۆرگۈسى كەلگەنلىكىنى ئىزھار قىلغانلىقى ئېسىمدە
تۇرۇپتۇ. بۇ خېتىدە بولسا بۇ يەرگە كېلىدىغانلىقىنىڭ
سەۋەبلىرىنى ئوچۇق يېزىپتىغۇ، بۇنىڭغا خۇش بولماي نېمانچە
يىغلايسىز؟

— نېمىشقا يىغلىماي؟ ئەگەر مەن ئالىيلىرىغا ياتلىق بولماي
ئانام قېشىدا تۇرىۋەرگەن بولسام، تاھىرخان ئاكام دەشتى
قىپچاقنىڭ خانلىقىدىن ئايرىلىپ قالمىغان بولاتتى، مەن بۇنىڭغا
يول قويمىتتىم. ئاھ، مېنىڭ كىندىك قېنىم تۆكۈلگەن دالا،
ئاھ، مېنىڭ يېشىل يايلىقىم... — چۈچۈك سۇلتانىپكە يەنە
يىغلاپ كەتتى، — ئاھ، مېنىڭ غەمگۈزار ئانام، سەن قوغلاندى
بولۇپ بۇ يەرگە كېلىدىكەنسىن. قارلىق تاغلارنى، گۈل -
چىمەنلىك دالىنى، تاي - قوزىلار يايلايدىغان يېشىل يايلاقنى

تاشلاپ بۇ يەرگە كېلىدىكەنسىن. ئاھ، مېنىڭ مېھرىبانىم
ئانام... يىغلىماڭ بېكە! — ئابدۇرېشىتخان كەينىنى قىلىپ
يىغلاۋاتقان خوتۇنىنى ئۆزىگە قاراتتى، — سىز ماڭا ياتلىق
بولمىسىڭىزمۇ تاھىرخاندىن سۇلتانلىق تاجىنى قىپچاق - قىرغىز
شاھزادىلىرى تارتىپ ئېلىۋېرەتتى. چۈنكى، ئۇ دىتسىز، توخۇ
يۈرەك، پاراسەتسىز، قورقۇنچاق كىشىلەر تەختتە ئۇزۇن
ئولتۇرالمىدۇ. خان ئاچام بۇ يەرگە كەلسە يات ئەلگە قوغلاندى
بولغان بولمايدۇ، بەلكى ئۆز ئېلىگە - ئانا يۇرتىغا كەلگەن
بولدۇ، سىز تېخىچە بۇنى بىلمەيسىز؟
— بىلسەممۇ كۆڭلۈم يېشىل يايلاقنى تارتىپ تۇرىدۇ
سۇلتانىم، شۇنىڭ ئۈچۈن يىغلاۋاتىمەن.
— بولدى يىغلىماڭ مەلىكەم، خان ئاچام كەلسە ئاتام ئۆز
ئانىسىنى كۈتۈۋالغاندەك خۇرسەنچىلىك بىلەن كۈتۈۋالىدۇ.
مەنمۇ ئوغۇللىق مېھرىم بىلەن خىزمىتىدە بولىمەن، سىز
ھەرگىزمۇ باشقا ئويدا بولماڭ.
چۈچۈك سۇلتانىبېكىنىڭ غەم - ئەندىشىسى پەسەيدى.
— ئانامنى ئۆز ئانىلىرىدەك كۆرۈدىغان بولسىلا بېشىم
ئاسمانغا يېتەتتى سۇلتانىم، خۇدا نىيەتلىرىنى ئارا يولدا
قالدۇرمىغاي، — دېدى چۈچۈك سۇلتانىبېكە چىن قەلبىدىن.
ئۇنىڭ يادىدىن بىر نەرسە كەچكەندەك بولۇپ دېدى، — بايا، خۇش
خەۋەر ئېلىپ كەلدىم، دېگەن ئىدىلە. بىزنى شۇنچە
سۆيۈندۈرىدىغان خۇش خەۋەرنى ئېيتىملا سۇلتانىم؟
— مەن سەئىدىيە خانلىقىنىڭ بىردىنبىر ۋەلى ئەھدىسى
بولدۇم قەدىرلىكىم.
— راستمۇ، خان ئاتام شۇنداق دەپ پەرمان چۈشۈردى.
— ھاياجانلىنىپ سورىدى چۈچۈك سۇلتانىبېكە.
— راست، — دېدى ئابدۇرېشىتخان خىيالچان ھالدا، —

خان ئاتام بۈگۈن ئەتىگەن گۈلئېھرام ئوردىسىنىڭ سۇلتان سارىيىدا مەجالسۇن ئۆمرى^① ئۆتكۈزۈپ، مېنى ۋەلى ئەھدى قىلىپ بېكىتتى. ئاندىن مەيدانى ئادالەتتە پۈتۈن مەملىكەتكە ۋەلى ئەھدى بولغىنىمنى تەنتەنە بىلەن جاكارلاپ، شاھانە تون ۋە تاج كىيگۈزدى، بېلىمگە ئالتۇن كەمەر باغلىدى، قولۇمغا شاھلىق ھاسسىنى تۇتقازدى، بېلىمگە زۇلپىقار ئاستى. خان ئاتام «قۇرئان كېرىم» نى قولۇمغا تۇتقۇزۇپ، ۋەتەنگە ئاسىيلىق قىلماسلىق، جاپادا، راھەتتە ئاۋام بىلەن بىرگە بولۇش توغرىسىدا قەسەم ئىچۈرۈپ، تەختتە يېنىغا ئولتۇرغۇزدى. ئىنىلىرىم ئىسكەندەر سۇلتان، ئىبراھىم سۇلتان، مۇھسىن سۇلتانلارنىڭ ماڭا سەمىمىي بەيئەت قىلىشى ئۈچۈن ئۇلارنىمۇ قەسەم ئىچكۈزدى. بۈگۈن ھاياتىمدا يېڭى بىر كۈن باشلاندى.

— مۇبارەك بولسۇن سۇلتانىم. ئازراق سوۋغام بار، لايىقلىرىدا بولمىسىمۇ قوبۇل قىلغايلا. مەن ئېلىپ كىردىم.

چۈچۈك سۇلتانىپكە تۇرۇپ، سارايدىن خاس ھۇجرىسىغا چىقتى. كىيىم - كېچەكلەرگە مەسئۇل كېنىزىكى گۈلئايىمغا:

— ئۆتكەن يىلى كۈزدە خان ئانام سۇلتاننىڭ خېنىم ئەۋەتكەن بوخچىنى كەلتۈرۈڭ، — دەپ بۇيرۇدى.

ئۇشۇقىغا چۈشۈپ تۇرىدىغان قارا يوللۇق ئەتلەس كۆڭلەك، مانبۇ دوپپا كىيگەن گۈلئايىم ئىتتىك چىقىپ كەتتى.

— ئات باقار ھاشىم قولانغا ئېيتىڭ. مەن تاپشۇرغان ئاق ئاتنى قەسىرگە كەلتۈرسۇن.

باش كېنىزەك شەمشىبانۇ ھاشىم قولانغا مەلىكىنىڭ سۆزىنى يەتكۈزدى.

گۈلئايىم بوغچىنى ئېلىپ كىردى. چۈچۈك سۇلتانىپكە ئۇنى ئېچىپ، چىرايلىق قاتلانغان كىيىم - كېچەككە كۆز سېلىپ

① ماجالسۇن ئۆمرى. دۆلەت باشلىقلىرى كېڭىشى.

يەنە يۆگەپ گۈلئايىمغا كۆتۈرگۈزدى. ئۆزى ئاق شاھە ياغلىققا
ئورالغان نەرسىنى ئېلىپ قەسىر ھويلىسىغا چىقتى. چۈچۈك
سۇلتانىپكە ئۇ يەردىن دالان ئارقىلىق كەڭ ھويلىغا چىقتى.
كۆكەم شامىلى ھويلىدىكى قىزىل گۈللەرنى يەلپۈندۈرەتتى.
ھويلا يولى تال - باراڭلىق بولۇپ، كۈن چۈشمەيتتى. گىلاس،
ئەينۇلا، ئالما دەرەخلىرى ھويلىغا ساھە تاشلاپ تۇراتتى. يەرگە
تۆت بۇرجەك خىش ياتقۇزۇلغان، پاكىز سۈپۈرۈلۈپ سۇ
سېپىلگەندى. مەلىكە كېنىزەكلىرى بىلەن ئوتتۇرىدىكى
گۈللۈكنى ئايلىنىپ ئۆتۈپ، ئارامگاھ سارىيى ئىشىكى ئالدىدا
توختىدى. گۈلئايىمدىن بوغچىنى ئېلىپ، كېنىزەكلەرنى ھويلىدا
قالدۇرۇپ، ئۆزى ساراياغا كىردى.
ئابدۇرېشىتخان خوتۇننىڭ كىرگىنىنى كۆرۈپ:
- مەرھابا مەلىكەم، ماڭا تەييارلىغان سوۋغىلارنى
دۇنيانىڭ ئۇ قېتىدىن ئېلىپ كەلدىڭىزمۇ، نېمە؟ شۇنچە ئۇزۇن
ۋاقىت يوقىلىپ كەتتىڭىزغۇ قەدىرلىكىم؟ - دېدى.
- ۋىيەي سۇلتان، يانلىرىدىن چىقىپ كەتكىنىمگە ئاران
چارەك سائەت بولدىغۇ، - چۈچۈك سۇلتانىپكە كېلىپ
ئولتۇرۇپ بوغچىنى ئاچتى، - كىيىپ كۆرسىلە.
ئابدۇرېشىتخان مىسىرنىڭ زەر يوللۇق ئاق يىپەك
شايبىسىدىن تىكىلگەن يازلىق توننى ئېلىپ ئاچتى، ئۈچىسىدىكى
ئالتۇن تۈگمىلىك، ياقىسىغا ئالماس قويۇلغان شاھانە توننى
سېلىپ، ئۇنى كىيىدى.
- شۇنداق ياراشتى سۇلتانىم. بۇنى مۇشۇنداق قۇتلۇقلاش
كۈنى ئۈچۈن ساقلاپ قويغانىدىم. بۇ مېنىڭ سوۋغىتىملا ئەمەس،
خان ئانامنىڭمۇ سوۋغىتى. ئۆتكەن يىلى ئانام مىسىرنىڭ بۇ
شايبىسىنى دەشتى قىپچاقتىن ئەۋەتىپتىكەن، يازلىق تونلىرىغا
ئوخشاش قىلىپ ئۆلچىتىپ تىكتۈرۈپ قويغانىدىم.
چۈچۈك سۇلتانىپكە ئابدۇرېشىتخاننىڭ ئالدى - كەينىگە

ئۆتۈپ سىنجىلاپ قاراپ، باش لىگىشىتىپ مۇبارەكلىدى. ئۇ ياغلىققا چىگىپ ئېلىپ چىققان نەرسىنى ئېرىنىڭ ئالىقىنىغا قويدى، ئۇ ئالتۇن سائەت ئىدى.

— رەھمەت مەلىكەم. بۇ سائەتنى ھەر ۋاقىت يېنىمدىن ئايرىمايمەن، — دېدى ئابدۇرېشىتخان مېنى تەدارلىق نەزىرى بىلەن.

خاس مەھرەم كىرىپ چۈشلۈك تاماققا داستىخان سالىدى. كېنىزەكلەر پەتنۇس - پەتنۇستا چىنە، تەخسىلەردە قېتىق، سۈزمە، مېۋە شەربەتلىرىنى ئەكرىپ داستىخانغا تىزىۋەتتى، نان، مەزە قويدى.

— كۆكلەم كىرگەندىن بۇيان شىكارغىمۇ ئېلىپ چىقىمىلا سۇلتانىم، دالىنى، بۆك - باراقسان جاڭگالىنى، دەريا ۋادىلىرىنى سېغىنىپ قالدىم، — دېدى چۈچۈك سۇلتانىپكە شاتۇت شەرىپىنى پىيالىغا تولدۇرۇپ ئېرىغا سۈنۈۋېتىپ، — ۋەلى ئەھدى بولغان چاغلىرىدا، خاتۇنلىرى بىلەن شىكارغا چىقىمىلا بولمامدۇ يا؟

ئابدۇرېشىتخان شەربەتنى ئىچىپ ھۇزۇرلاندى. خوتۇنىغا قاراپ باش لىگىشىتتى:

— پىر ئۇستازلار، خاتۇنلەر شىكارغا چىقسا نامەھرەم بولىدۇ، دەپ ماڭا بىر قانچە قېتىم ئېيتتى قەدىرلىكىم، شۇڭا بۇ يىل شىكارغا ئېلىپ چىقىمىغاندىم. ئەگەر شىكارغا چىقىڭىز كەلگەن بولسا، ئالدىمىزدىكى شەنبە ئېلىپ چىقاي. شەرت شۇكى، بۇ شىكارغا مەندىن، ئوغۇللىرىمدىن باشقا ئەرلەر چىقماستىكى كېرەك.

— بۇ شەرت ئادا قىلىنىدۇ سۇلتانىم، شەنبەگە يەنە تۆت كۈن بار ئىكەن، — دېدى چۈچۈك سۇلتانىپكە ۋە دېرىزىدىن سىرتقا قارىدى، — مانا، شىكارغا مىنىپ چىقىدىغان ئاتنى ئېلىپ كەپتۇ.

ئابدۇرېشىتخان ھەيران بولۇپ، دېرىزە ئالدىغا باردى.
قازاقچە ئىگەرلەنگەن ئاق ئات گۈللۈك يېنىدا قۇيرۇق چۆرۈپ
تۇراتتى.

— بۇمۇ ۋەلى ئەھدى بولغانلىرىنى قۇتلۇقلاپ قىلغان
سوۋغىتىم، بۇ ئات ئۆتكەن يىل دەشتى قىپچاقتىن ئېلىپ
كېلىنگەندە تاي ئىدى، شۇنچە چوڭ بولۇپ كېتىپتۇ. چىقىپ
كۆرۈپ باقامدىلا، يارامدىكىن؟

ئابدۇرېشىتخان ساراينىڭ ئىشىكىدىن مەلىكە بىلەن
چىقىشىغا ھاشىم قۇلان ئاتنىڭ تىزگىنىنى شەمشىبانۇغا بېرىپ
ئۆزىنى دالدىغا ئالدى.

ئابدۇرېشىتخان كېلىپ ئويناقتىن تۇرغان ئاتنىڭ
تىزگىنىنى ئېلىۋېتىدى، ئات ياتسىرىغاندەك تېپىچەكلەپ
كىشىنىۋەتتى. ئۇ بىرلا سەكرەپ ئاتقا مىنىۋالدى، ئەمما ئات
يۇلقۇنۇپ تاقلاپ، تاشلىۋەتكىلى قىل قالدى. ئابدۇرېشىتخان
ماھىر چەۋەنداز بولغىنى ئۈچۈن ئالدىغا ئېڭىشىپ تىزگىنىنى
چىڭ تارتىپ، ھەرەم ھويلىسىنى ئىككى قېتىم ئايلاندى.
ئۈچىنچى قېتىمدا بىر ئاز ياۋاشلىغان ئاق قۇلان شۇنداق چىرايلىق
يورغىلىدىكى، چۈچۈك سۇلتانىبېكە كېنىزەكلەر بىلەن چاۋاك
چېلىشىپ كەتتى.

ئابدۇرېشىتخاننىڭ ۋەلى ئەھدى بولغانلىقىنى ئىككىنچى
خوتۇنى نۇرنىسا سۇلتانىبېگىمۇ مۇبارەكلىدى. ئۇ ئالتۇن ساپلىق
خەنجەر بىلەن ئاجايىپ نەپىس تىكىلگەن بادام دوپپا سوۋغا
قىلىپ، ئۆزىنىڭ ئېغىر ئاياغ بولۇپ قالغانلىقىنىمۇ بىلدۈردى،
بۇ سوۋغا ھەممە سوۋغىدىن ئېشىپ چۈشتى. ئانىسى گۈلسىما
سۇلتانىبېگىم بىر ئالتۇن كەمەر تەقدىم قىلدى. باشقا خانىشلارمۇ
ئۇنىڭغا تون كىيگۈزۈشتى. بۇ قۇتلۇق دەملەر ئۈزۈنغا
سوزۇلمىدى. ئاقسۇدىن شۇم خەۋەر كېلىپ، گۈلئېرام ئوردىسى
ئەنسىزلىك ئىچىدە قالدى.

ئاسمان گىرىمىسەن، كۈننىڭ نەۋاخ بولغىنىنى بىلىپ
بولمايتتى. ھاۋا تىنجىق، شامالدىن ئەسەر يوق ئىدى، گۈلئېرام
ئوردىسىدىكى دەل - دەرەخلەر سالپىيىپ قىمىر قىلىشمايتتى.
گۈل - گىياھلارمۇ سولۇشۇپ، گويا ئانىسىدىن تىل ئىشتىكەن
قىزدەك مۇڭلىنىپ قالغانىدى. سۇلتان سارىيىنىڭ دەر پەردىلىك
دېرىزىلىرى پۈتۈنلەي ئېچىۋېتىلگەن بولسىمۇ، لېكىن ساراي
ئىچىمۇ تىنجىق ئىدى.

ۋەزىر - ۋۇزىرالار، ئەمىر - سەركەردىلەر، قازى -
قۇززاتلەر، ئالىم، ئەدىبلەر، مۇنەججىم - ھۆكۈمالار قوللىرىنى
كۆكسىگە ئالغان ھالدا، تەختتە ئۆرە تۇرغان سەئىدخانغا
تىكىلگەنىدى. ئۇلار قورققانلىقى ئۈچۈن ئەمەس، بەلكى ئەقىدە
باغلاپ ئىخلاس قىلغانلىقى تۈپەيلىدىن ئۆز پادىشاھىغا ئەنە شۇنداق
ھۆرمەت - ئېھتىرام بىلدۈرۈشنى ئۆزلىرىنىڭ ئۆتەشكە تېگىشلىك
بۇرچى، دەپ بىلەتتى.

بۈگۈن سۇلتان سارىيىغا خوتەن، قەشقەر، يېڭىسار،
ئىسسىق كۆل، ئۆرە تۆپە، بىلوجىستان، كەشمىر، تاڭغۇت
دىيارلىرىنىڭ ئالىي ھاكىملىرى يىغىلغانىدى. ھىندىستان،
ئافغانىستان، خۇراسان، خارەزىم، پەرغانە، ئېران، ئېراق،
تۈركىيە، ئەرەبىستان قاتارلىق ئەللەرنىڭ ئەلچىلىرىمۇ
كەلگەنىدى. بۇنىڭدىن بۈگۈن ناھايىتى مۇھىم پەرماننىڭ
جاكارلىنىدىغانلىقىنى بىلگىلى بولاتتى.

سەئىدخان يەنە بىر قېتىم كۆپچىلىكنى ئولتۇرۇشقا تەكلىپ
قىلدى. سەئىد مۇھەممەد مىرزا، مىرزا ھەيدەر كوراگانغا باش
لىشىپ قويۇپ ئاۋۋال ئۆزى ئولتۇردى، ئاندىن بىر - بىرلەپ
باشقىلار ئولتۇرۇشتى، ئابدۇرېشىتخانلا ئولتۇرمىدى.
- يارلىق! - سەئىدخاننىڭ لەرزى ئاۋازى سارايدا

ياڭرىدى، — قەستەن ئادەم ئۆلتۈرگەن، ۋەتەنگە، خانلىقىمىزغا ئاسىيلىق قىلغان گۇناھكارلاردىن باشقا ھەممە مەھبۇسلار بۇ يىل رامزان ئېيىنىڭ ئاخىرىغىچە قويۇپ بېرىلسۇن. بۇ يارلىقنىڭ يازمىسى ھەرقايسى جايلاردىن كەلگەن ئەمىر، ھاكىملارغا بۈگۈنلا تارقىتىپ بېرىلسۇن.

— ئاللاننىڭ مەدەتى بىلەن بۇ يارلىقنى جارى قىلغايىمىز شاھىم، — دېيىشتى ئورنىدىن تۇرغان كۆپچىلىك.

— ئاللا سىلەرگە رەھمەت قىلسۇن، ئۆلتۈرۈڭلار جانابىلار. ھەممەيلەن ئۆلتۈرۈشتى. ئابدۇرېشىتخانلا سەئىدىخاندىن بىر قەدەم ئارقىدا، تەختىنىڭ ئوڭ تەرىپىدە قول باغلاپ تۇرۇۋەردى.

— يارلىق! — سەئىدىخاننىڭ ئاۋازى بايقىدىن لەرزىلىق چىقتى، — ئېلىمىز پۇقرالىرى مەيلى يەككە، مەيلى كارۋان بولۇپ باشقا ئەللەرگە مال ئېلىپ تىجارەتكە چىقسا، مېلىدىن باج ئېلىنمىسۇن، باشقا ئەللەردىن ئېلىپ كەلگەن ماللارنىڭ پايدىسى بازار نەرخى بويىچە ئادىل ھېسابلىنىپ، نەخ پايدىنىڭ ئوندىن ئۈچ قىسمى باجگەر بەگ ئارقىلىق خانلىقىمىز خەزىنىسىگە تاپشۇرۇلسۇن. چەت ئەللىك سودىگەرلەر ئېلىپ كېتىش ئۈچۈن بازارلىرىمىزدىن سېتىۋالغان ھەرقانداق مال، لازىملىق نەرسە — كېرەك ئۈچۈن باج ئېلىنمىسۇن. ئۇلارنىڭ ھاياتى، مال — مۈلكى ئېلىمىزگە كەلگەن كۈندىن باشلاپ تاكى تۇپرىقىمىزدىن چىقىپ كەتكۈچە مۇھاپىزەت قىلىنمىسۇن، قوغدىلسۇن.

— ئاللاننىڭ مەدەتى بىلەن بۇ يارلىقنى جارى قىلغايىمىز، — دېيىشتى يەنە ئورنىدىن تۇرغان كۆپچىلىك.

— جانابىلار، كۈن ئىسسىپ، تىنجىق بولۇپ كەتتى، ئاللا قەھرىتاندا ئىسسىق ئارامگاھ ئاتا قىلغاندەك، تومۇزدا باغۇ بوستانلىق سەيلىگاھ ئاپىرىدە قىلىپ بەرگەندۈر، ھەربىرىڭلارنى جاھانباغدا سالىقىنداشقا تەكلىپ قىلىمەن. ئىككى يارلىق ھەققىدە

قانداق پىكىر، تەكلىپىڭلار بولسا ئاڭلاپ، مۇلاھىزە قىلىپ باقساق بولىدۇ، — سەئىدخان شۇنداق دەپ سۇلتان سارىيىدىن چىقتى. كەينىدىن ئابدۇرېشىتخان، ۋەزىر — ۋۇزىرالار قەدەم بېسىشتى.

جاراڭلاپ تۇرغان سۇلتان سارىيى بوشاپ قالدى. مىرزا ئەلى تاغاي سەئىد مۇھەممەد مىرزا، مىرزا ھەيدەر كوراگاننىڭ ھەمراھلىقىدا ئوغلى بىلەن كېتىۋاتقان سەئىدخانغا نەچچە قېتىم يېقىنلاشماقچى بولۇپ، ئالدىغا بۆسۈپ ئۆتۈشكە جۈرئەت قىلالىدى. ئۇنىڭ چىرايىدىن جىددىيلىك چىقىپ تۇراتتى.

گۈلئېرام ئوردىسىنىڭ نۆكەرلەر مەشق قىلىدىغان سەيناسىغا ئونلىغان ئاتلار كەلتۈرۈلگەنىدى. سەئىدخان ئاتلارغا يېقىن بېرىپ، ئاق قاشقا، قارا گىر ئېتىغا مىنمەكچى بولۇپ تۇرغىنىدا، مىرزا ئەلى تاغاي كېلىپ ئۇنىڭغا شىۋىرلاپ دەيدى. — خان ئالىيلرى، ئاقسۇدىن شۇم خەۋەر كەلدى. ئىمىن خوجا سۇلتان سەئىدىيە خانلىقىغا بويسۇنمايدىغانلىقىنى جاكارلاپ، ئالىيلرىغا سادىق سەردار، بەگلەرنى قىرغىن قىلىپتۇ.

— بۇ خەۋەرنى كىم ئېلىپ كەلدى؟ — ئوڭۇپ سورىدى سەئىدخان.

— رۇستەمبەگ.

— ئۇ قېنى؟

— ئالىيلرى يارلىق جاكارلاۋاتقان چاغلىرىدا، دىۋانخانغا كىرىپ كەلگەنىدى، ئۈستۈشى ناھايىتى جەرىدە ئىكەن. ماڭا ئەھۋالنى دەيدى. ئالىيلرى بىلەن ئۇچراشتۇرۇشنى مۇۋاپىق كۆرمەي، پاتىمە سۇلتانىيىگم قەسرىگە ئارام ئېلىپ تۇرۇشقا ئەۋەتكەنىدىم.

سەئىدخان تۇرۇپ كېتىپ ئابدۇرېشىتخانغا قارىدى:

— ئوغلۇم، سىلى بېرىپ رۇستەمبەگكە ھەمراھ بولسىلا،

كەچقۇرۇن ئۇنىڭ بىلەن ئۆزۈم كۆرىشىمەن .
 سەئىدخان ناماز شامنى جاھانباغنىڭ مەسچىتىدە مېھمانلار
 بىلەن بىللە ئوقۇپ، پاتىمە سۇلتانىپىگىم قەسرگە كىرگەندە
 خۇپتەن بولغانىدى . ئابدۇرېشىتخان بىلەن رۇستەمبەگ ئۇنى
 قەسر مېھمانخانىسىنىڭ ئىشىكى ئالدىدا كۈتۈۋالدى .
 رۇستەمبەگ خانغا سالام بەجا كەلتۈردى ، سەئىدخان ئۇنى باغرىغا
 باستى .
 رۇستەمبەگ بوي تارتىپ ، ياداڭ قالغاندەك كۆرۈنەتتى . يول
 ئازابىنىڭ قاتتىقلىقىدىن بولسا كېرەك ، قارىداپ ، لەۋلىرىگە گەز
 باغلاپ كەتكەنىدى ، پەقەت قوي كۆزلىرىلا چاقناپ تۇراتتى .
 سەئىدخان ئابدۇرېشىتخاننى ئىسسىق كۆل ۋە دەشتى قىپچاق
 سۇلتانى قىلىپ ئۇزاتقاندا ، رۇستەمبەگنى بەگ ئەتكىلىرى ۋە
 خاس يىگىتلىرى بىلەن ئىمىن خوجا سۇلتان يېنىغا دۆلەت
 ئىشلىرىنى ئۆگەنگىلى ئەۋەتكەنىدى . شۇنىڭدىن بېرى ئۇ شۇ يەردە
 ئىمىن خوجا سۇلتاننىڭ خاس نۆكەرلىرىنىڭ سەردارى سۈپىتىدە
 تۇرۇپ كېلىۋاتاتتى .
 — ئوغلۇم ، بايا ئىشىك ئاغىسىدىن قايتىپ
 كەلگەنلىكىڭىزنى ئاڭلاپ كۆپ بىئارام بولدۇم . قېنى ئېيتىڭ ،
 ئاقسۇ دىيارىدا نېمە ئىشلار يۈز بەردى ؟ — دېدى سەئىدخان خاس
 ھۇجرىغا كىرىپ ئولتۇرغاندىن كېيىن .
 رۇستەمبەگ دەس تۇرۇپ سۆزلەشكە تەمىشلىۋىدى ،
 سەئىدخان ئۇنى يېڭىدىن تارتىپ ئولتۇرغۇزۇپ قويدى . ئۈچ
 كۆزلۈك شامدانلاردىكى شام ئۆيىنى سۈتتەك يۇرۇتۇۋەتكەنىدى .
 — شاھ ئاتا ، — دەپ باشلىدى گېپىنى يۈكۈنۈپ ئولتۇرغان
 رۇستەمبەگ ، — مەن ئاقسۇغا بارغاندىن كېيىن ئىمىن خوجا
 سۇلتان ئاغام ئوبدان كۈتۈۋالدى ، رەپىقەم بىلەن ئوردا قەسرگە
 چۈشۈردى . خىزمىتىمىزنى قىلىشقا غۇلام ۋە كېنىزەكلەرنى
 بەردى . مەنمۇ بەجاندېل ئۇنىڭ خىزمىتىدە بولدۇم . خاس

مۇھاپىزەتچى نۆكەرلەرنىڭ سەردارى سۈپىتىدە ھاكىم ئوردىسىنىڭ ھەممە ئىشلىرىغا قاتناشتىم. ئىككى يىل مۇقەددەم كۈزدە، نۆكەر دەپسە نۆكەر ئەمەس، چىرايى سۆرۈن بىر ئادەم ئوردىغا كىرىپ كەلدى. ئۇ ئەتراپىغا ئالاقزادىلىك بىلەن قاراپ، «سۇلتان ئالىيلىرى، مەن مۇھىم بىر خەۋەر ئېلىپ كەلدىم. خاس سورۇندا سۆزلەشسەك» دېدى. ئىمىن خوجا سۇلتان مەندىن باشقا ھەممە بەگ، سەردارلارنى چىقىرىۋەتتى ۋە «بۇ مېنىڭ خاس مۇھاپىزەتچىم، سۆزلەۋەر» دېدى يۈچۈن كىشىگە. «ئالىيلىرى بۇ خەتنى ئۆزلىرى ئوقۇپ كۆرسىلە» دېدى ئۇ كىشى ماڭا شۇبھە بىلەن قاراپ. ئىمىن خوجا سۇلتان خەتنى بىر قۇر ئوقۇپ چىقتى، چىرايى ئۆزگىرىپ قاپقى تۇرۇلدى. «سىزمۇ چىقىپ تۇرۇڭ رۇستەمبەگ» دېدى زەردە بىلەن.

ئۇ بۇ ۋاققا قەدەر ماڭا بۇنداق تەلەپپۇزدا قوپاللىق قىلمىغانىدى. ئەجەبلىنىپ ھەم غەزەپلىنىپ گەپمۇ قىلماي چىقىپ كەتتىم، ئۇلارنىڭ نېمە دېيىشكىنى خۇداغا مەلۇم. مانا شۇ كۈندىن باشلاپ ئىمىن خوجا سۇلتان ماڭا پۈتۈنلەي سوغۇق مۇئامىلىدە بولدى، مېنى ئوردا دەرۋازىۋەنلەر بېگى قىلىپ قويدى.

— سىز مېنىڭ ئوغلۇم ئىكەنلىكىڭىزنى، بۇ خىزمەتنىڭ مۇناسىپ كەلمەيدىغانلىقىنى دېمىدىڭىزمۇ؟ — سورىدى سەئىدخان غەزەپكە كېلىپ.

— دېگۈم كەلمىدى، خان ئاتا. ئۇ چاغدا توغرى ئويلماپتىمەن، يۈچۈن ئادەم ئېلىپ كەلگەن خەتنى سىلنى ئەۋەتكەن ئوخشايدۇ، دەپ ئويلاپ يۈرۈۋەرگەنىدىم. تۆت - بەش ئايدىن كېيىن يەنە شۇ يۈچۈن ئادەم كەلدى. مەن ئۇنىڭ ئوردا دەرۋازىسىدىن كىرگىنىنى، ئەتىسى چىقىپ كەتكەنلىكىنى كۆردۈم. ئۆگىنى ئىمىن خوجا سۇلتان نۇرغۇن سوۋغا - سالاملار بىلەن ئاتلىنىپ يولغا چىقىپ كېتىپ، ئىككى ئايدا يېنىپ

كەلدى. ئۇنىڭ بىلەن بارغانلاردىن ئوقسام، ئىمىن خوجا سۇلتان
كۇچارغا، تۇرپانغا بارغانىكەن. ئۇ يەردە سۇلتان مەنسۇرخان،
باباچاق سۇلتانلار بىلەن كۆرۈشىپتۇ. ئۇ كەلگەندە ناھايىتى
ھاكاۋۇرلىشىپ كەتكەنىدى. شۇنىڭدىن كېيىن ئۇ ئۆزلىرىگە
سادىق ئەمىر، سەردارلانى ئارقا - ئارقىدىن زىندانغا تاشلىدى.
مەن شۇ چاغدىلا ئىمىن خوجا سۇلتاننىڭ ئاسىيلىق قىلىش يولىغا
ماڭغانلىقىنى، بۇنىڭ بىلەن خەت ئېلىپ كەلگەن يۈچۈن
ئادەمنىڭ سىرلىق مۇناسىۋىتى بارلىقىنى بىلىپ يەتتىم ئۆزۈممۇ
ناھايىتى ھوشيار تۇردۇم. ئىمىن خوجا سۇلتان سەردار،
بەگلەرنى زىندانغا تاشلاپلا قالماستىن قەتلى قىلغىلى تۇردى،
ئاقسۇ ئاسمىنىنى قارا بۇلۇت قاپلىدى. بىر كۈنى كېچىسى ئۆيدە
قۇرئان تىلاۋەت قىلىپ ئولتۇراتتىم، ئىشىك قېقىلدى. چىقىپ
قارىسام، خەزىنە بېگى مۇھەممەد ئابدۇللا بارلاس ئىكەن، دەرھال
ئۆيگە باشلىدىم. ئۇ: «رۇستەمبەگ، ئەتە ئەتىگەن ئۆزلىرىنى
ئىمىن خوجا سۇلتان قەتلى قىلماقچى. ئۇ ئۆزىگە سادىق دەپ
بىلگەن تۆت نەپەر ئوردا ئەمەلدارلىرىغا بۇ سۆزنى ئېيتتى. مەن
سۇلتان سەئىدخاندىن كۆپ ياخشىلىق كۆرگەنىدىم، ئۇنىڭغا
ھەرگىز ئاسىيلىق قىلمايمەن. شۇڭا، سىلنى ئاگاھلاندۇرۇپ
قوياي، دەپ كەلدىم. مەن ئۆت كېچىكمەي ئاقسۇ شەھىرىدىن
چىقىپ كەتسە. مەندىن شاھنشاھ سەئىدخان ئالىيلىرىغا سالام
ئېيتسىلا. ئاللاغا ئامانەت، خوش» دەپ ئىتتىك ئۆيدىن چىقىپ
كەتتى. قانداق قىلىشىم توغرىلىق دەرمەھەل ئويلىنىدىم خان ئاتا.
تۈن يېرىم بولغاندا رەپىقەمنى كېنىزەك سىياقىدا ياساندۇردۇم،
دەرۋازىۋەنلەر بېگى، دېگەن ئەمىلىمدىن پايدىلىنىپ، ئاۋۋال
ئايلىمنى ئىككى بالام بىلەن دەرۋازىدىن چىقىرىۋەتتىم، ئۇلار
كۆز يېتىم يەرگە بارغاندا ئېتىمنى مىنىدىم. دە، ئۇلارغا
يېتىشىپ، رەپىقەمنى قۇچاقتىكى بالام بىلەن ئارقامغا
مىنگەشتۈردۈم، ئالدىمغا ئۈچ ياشار ئوغلۇمنى ئالدىم. ئاتنى

ئۇچقاندەك چاپتۇرۇپ بازاردىكى بىر چايخانچىنىڭ ئۆيىگە
كەلدىم. بۇ ئادەم ئاق كۆڭۈل، سەممىي كاسىپ ئىدى، مەن
كۆپ قېتىم چايخانسىغا بېرىپ، يېقىن تونۇشلاردىن بولۇپ
قالغانىدىم. ئۇنىڭغا راست ئەھۋالنى ئېيتىپ، خاتون،
بالىلىرىمنى ئۇنىڭ ئۆيىدە قالدۇردۇم. ئۇ خۇدا نامى بىلەن قەسەم
ئىچىپ، ئوبدان مۇھاپىزەت قىلىدىغانلىقىنى بىلدۈردى. مەن
خوشلىشىپ ئاقسۇ شەھىرىدىن چىقتىم. چۈش بولغاندا قاتتىق
ھارغان ئېتىم چۆلدە يىقىلىپ جايىدا ئۆلدى. ئۇنى ناھايىتى تەستە
بىر يۇلغۇن دەرىخىنىڭ يېنىغا سۆرەپ ئېلىپ بېرىپ كۆمۈپ
قويدۇم. ئېلىۋالغان ناننى يەپ، قاپاقتىكى سۇدىن ئىچىپ،
پىيادە يولنى داۋاملاشتۇردۇم خان ئاتا. كەلپىن ئاچىلىغا كەلگەندە
ئون بەش تىللاغا بىر ئات سېتىۋالدىم، مارالبېشىغا كەلگەندە بۇ
ئاتمۇ ئۆلدى، ئون بەش تىللاغا يەنە بىر ئات ئالدىم. سېرىق
بۇيىدىن ئۆتۈپ مەكىتكىمۇ يەتتىم، بىر كېچە ئۇخلاپ يولغا
چىقتىم. بىر كۈن ماڭدىم، ھەممە ئەتراپ قۇم - تاشلىق چۆلگە
چىقىپ قالدىم. سۈيۈم تۈگەپ كەتتى، نامازدىگەر ۋاقتى بولغاندا
ئات مۇدۈرۈپ يىقىلىپ شۇ يەردىلا جان بەردى. ئۇنىمۇ جايىغا
كۆمۈپ قويۇپ يولنى داۋاملاشتۇردۇم، كېيىن بىر چۆللۈككە
يەتتىم، يولنى پەرق قىلغىلى بولمايتتى، شۇنچە مېڭىپمۇ
چۆلنىڭ چېتىگە چىقالمىدىم. كۈن ئولتۇرۇۋىدى، چۆلنى
زۇلمەت باستى. قاپاقتىكى سۇ بىلەن بىر ئاز نان يەپ شۇ يەردىلا
ئۇيقۇغا كېتىپتەيمەن. ئەزان ئاۋازى ئاڭلانغاندەك بولۇپ
ئويغىنىپ كەتتىم، تاڭ سۈزۈلۈشكە باشلىغانىكەن. تاش -
قۇمدىن باشقا ھېچنىمىنى كۆرگىلى بولمايتتى. تەيەممۇم قىلىپ،
ئىككى رەكەت شۈكرى نامىزى ئوقۇپ، مېڭىپ قېتىم «ئاللا»
دەپ ئىلتىجا قىلدىم. بامداتنىڭ سۈننەت پەرزىنى ئادا قىلىپ،
ئاللادىن ئامان - ئېسەن مەنزىلىگە يەتكۈزۈشنى تىلەپ دۇئا
قىلدىم. قاپاقتا سۇ ئاز قالغانىكەن، ناننى قۇرۇق يەپ يولغا

چۈشتۈم. شۇنداق قىلىپ، تۆت كېچە - كۈندۈز چۆلدە يۈردۈم،
ئىككى كۈن نان، سۈسۈز مېڭىپ، ئاخىر يەركەنگە كېلىپ قالدۇم
خان ئاتا.

— بارىكالا ئوغلۇم، بارىكالا، ھايات سىنىقىدىن بىر
ئۆتۈپسىز بالام. تارتقان جاپا، سىڭدۈرگەن ئەجرىڭىز ئۈچۈن ئاللا
رەھمەت قىلسۇن.

ئابدۇرېشىتخان شام يورۇقىدا رۇستەمبەگكە قاراپ
ئولتۇردى، ئۇنىڭغا ھەۋسى كەلدى. لېكىن، ئۇنىڭ تاغىسىنىڭ
قىلمىشلىرىدىن غەزەپلەنگەنلىكىنى ماڭلىيىدىكى تومۇرلارنىڭ
كۆپۈپ چىققانلىقىدىن، قوشۇمىسىنىڭ تۈرۈلگەنلىكىدىن بىلگىلى
بولاتتى.

— خان ئاتا، قارانىيەت تاغامنىڭ ئەدىۋىنى بېرىشكە مېنى
ئەۋەتسىلە، — ئورنىدىن دەس تۇرغان ئابدۇرېشىتخان قوللىرىنى
كۆكسىگە ئالدى.

— خان ئاتا، دەرھال لەشكەر ماڭدۇرۇلمىسا، ئىمىن خوجا
سۇلتان ھەددىدىن ئېشىپ كېتىدۇ. پېقىرنى ئابدۇلرەشىدخان
ئاكامغا ھەمراھ قىلىپ ئەۋەتىشلىرىنى ئۆتىنىمەن.
سەئىدخان باش سېلىپ جىم ئولتۇرۇپ كەتتى. بىر قارارغا
كەلدى ئەتمالىم، بېشىنى كۆتۈرۈپ ئابدۇرېشىتخانغا، ئاندىن
رۇستەمبەگكە قارىدى.

— ئۈچ كۈنگىچە سەپەر تەييارلىقىنى ياخشى ئىشلەپ، بەش
مىڭ لەشكەر بىلەن يولغا چىقىڭلار. سىلى ئوغلۇم، —
سەئىدخان ئابدۇرېشىتخانغا كۆز تىكتى، — ئاقسۇغا، ئىمىن
خوجا سۇلتان ئورنىغا سۇلتان بولۇپ بارىلا. سىزمۇ ئوغلۇم، —
ئۇ رۇستەمبەگكە نەزەر تاشلىدى، — ئەمىر لەشكەر بولۇپ
بارسىز. مەن ئەتە يارلىق چۈشۈرمەن.

يان ئۆيدە ئىشىكنىڭ يوقىقىدىن قاراپ تۇرغان پاتىمە
سۇلتانىيىگىم «خۇدا، ئوغلۇم ئۆلۈمدىن ئاران قۇتۇلۇپ كېلىپ،

يەنە بۆرە ئۇۋىسىغا كەتسە مەن قانداق قىلارمەن؟ ئۇنى ئۆز پاناھىڭدا ساقلاپ، دىدار كۆرۈشكىلى نېسىپ قىلغىن» دەپ يىغلاپ كەتتى.

4

ھاۋا قاتتىق گۈلدۈرلەپ، ئوردىنىڭ ئۈستىدىلا چاقماق چېقىلدى. پاللىدا قىلغان يورۇقتا دېرىزىنىڭ زەڭگەر پەردىلىرى ھال رەڭ تۈسكە كىردى ۋە لەپەڭشىپ كەتتى. — مەن جانابى ئاللاننىڭ ئىزى بىلەن ئاقسۇ دىيارىغا سۇلتان بولغاندىن بېرى، ئاكام سەئىدخاننىڭ ھۆرمىتىنى قىلىپ كەلگەندىم. بىراق، ئۇ ماڭا رىئايە قىلمىدى. يىلدىن - يىلغا سېلىقنى كۆپەيتىپ، ئاقسۇ خەلقىنىڭ نارازىلىقىنى قوزغىدى، بۇنىڭ بىلەنلا قالماي ئۆگەي ئوغلىنى پېيىمنى قىرقىش ئۈچۈن ئاقسۇغا ئەۋەتىپ، سۈيىقەست بىلەن شۇغۇللاندى. مەن ئۇنى ئىشەنچلىك بىلىپ، خاس نۆكەرلىرىمنىڭ سەردارى قىلىپ قويغىنىمنى قارىمىسىلەر، پايتەخت يەركەندىكى قەدىردان دوستىمىز مېنى ۋاقتىدا ئاگاھلاندۇرمىغان بولسا، ئۇ دەيۈزنىڭ قولىدا نابۇت بولار ئىكەنمەن. ئۇنىڭ قوينىغا پىچاق يوشۇرۇپ يۈرگەن دۈشمەن ئىكەنلىكىنى بىلگىنىمدىن كېيىن، ئۇنى ئۆزۈمدىن يىراقلاشتۇرۇپ، كەينىگە پايلاقچىلارنى سېلىپ قويغاندىم، ئاخىر ئۆزىنى ئاشكارا قىلىپ خاتۇن، بالىلىرىنى ئېلىپ قېچىپتۇ. پايلاقچىلىرىمۇ بىلمەي قاپتۇ، نان قېپىلار! ئىمىن خوجا سۇلتان سۆزدىن توختاپ چىشلىرىنى غۇچۇرلىتىپ كۆپچىلىككە قالدۇردى. ئۇ تەختتە ئىككى پۈتۈننى كېرىپ ئولتۇراتتى. بېشىدىكى ئالتۇن تاجنىڭ شولمىسى تىزىغا چۈشكەندى. ئالتۇن سۈيىدە ھەل بېرىلگەن شاھلىق ھاسسىسىنى توككىدا بىر ئۇرۇپ ئورنىدىن قوپقاندا، چىرايى سۈرلۈك تۈس

ئالدى. بۇ پاكىر ئادەمنىڭ پۇلتايغان كۆزلىرى چانقىدىن چىقىپ كەتكىدەك چەكچىيىپ تۇراتتى. ئۇ ئىككىلىك ئۆسكەن ساقىلىنى بىر سىپاپ سۆزىنى داۋام قىلدى، — ۋەزىر - ۋۇزىرالار، ئەمىر، سەردار، بەگلەر، مۇنەججىم - ئۆلىمالار ھەربىرلىرىنىڭ ماڭا سادىق ئىكەنلىكلىرىدىن گۇمانلانمايمەن. ئەمما، بۇ دۇنيادا ۋاپا - ساداقەت قالمىغاندۇر، پاكلىق، گۈزەللىك ئۇ دۇنياغا مەنسۇپ، ئاسىيلىق، خىيانەتكارلىق ھەممە دىللارنى قاپلاپ كەتكەندۇر. مەن بۈگۈن ئەنە شۇنداق گۇناھكارلارنى جازالاپ، ئاللاغا ھەمدۇ - سانا ئېيتماقچىمەن، جاللات!

يۈزىگە نىقاپ تارتىپ، ئايپالتا كۆتۈرگەن قارا كىيىملىك، گەۋدىلىك بىر ئادەم تەخت ئارقىسىدىن:

لەببەي شاھىم، — دەپ چىققاندا، ساراينى قورقۇنچلۇق ۋەھىمە باستى.

— مۇھەممەد ئابدۇللا بارلاس! — قەھرى بىلەن توۋلىدى

ئىمىن خوجا

— لەببەي! — ئورتا بويلۇق، چاچ - ساقاللىرى ئاقارغان، كۆرۈنۈشى خۇش پېئىل بىر ئادەم ۋەزىرلىك كۇرسىدىن تۇردى.

— سەن مېنىڭ ئۆز ئالدىمغا سۇلتان بولۇشۇمنى خالامسەن؟

— سەئىدىيە خانلىقىغا تەۋە ئاقسۇ دىيارىنىڭ سۇلتانى بولۇشلىرىنى خالايمەن.

— سەئىدخان دەك ئۆز ئالدىمغا خان بولۇشۇمنى خالامسەن؟

مۇھەممەد ئابدۇللا بارلاس مېيىقىدا كۆلدى:

— ئۇنداق ئىستىدات، پەزىلەت ئۆزلىرىدە كەم سۇلتان.

— جۆيلىمە، ئاكام بۇ ئالەمنى دوست تۇتقان بىلەن، مەن بۇ ئالەمنى دوست تۇتمايمەن. ئەمما، ئۆز ئالدىمغا سۇلتان بولۇپ، پانىي ئالەمدىكى گۇناھكارلارنى جازالىماقچىمەن.

— «بۆلۈنگەننى بۆرى يەيدۇ» دېگەن ھېكمەتلىك تەمسىل بار سۇلتان، كەم ئەقىللىق قىلىپ ئۆز ئالدىمغا خان بولىمەن،

دېسە ئاللامۇ راۋا كۆرمەيدۇ، جازاغا ئۆزلىرى ئۇچراپ
قېلىشلىرى مۇقەررەر. ئىمىن خوجا سۇلتان تەختتىن چۈشۈپ بارغىنىچە مۇھەممەد
ئابدۇللا بارلاسنىڭ كانىيىدىن ئالدى. — ئەيتە! رۇستەمبەگنى قاچۇرۇۋەتكىنىڭ راستمۇ، نېمىشقا
قاچۇرۇۋەتتىڭ؟ — راست، — ئۇنلۇك جاۋاب بەردى مۇھەممەد ئابدۇللا
بارلاس، — سۇلتان، سىز رۇستەمبەگنى قەتلى قىلىدىغانلىقىڭىز
توغرىسىدا تۆت ۋەزىرگە ئۇقتۇردىڭىز، شۇلارنىڭ بىرى مەن
ئىدىم. گۇناھسىز بەندىنى قۇتقۇزۇش مۇسۇلمان ئەھلىنىڭ
بۇرچى. شۇڭا، ئەلپازىڭىزنىڭ يامانلىقىنى ئەيتىپ ئۇنى
قاچۇرۇۋەتتىم. — ئۇنىڭ ئورنىغا سەن ئۆلتۈرۈلسەن. جاللات، بۇ
ئاساسىي مەلئۇننى چېپىپ ئۆلتۈر. ئىككى جەللات مۇھەممەد ئابدۇللا بارلاسنىڭ مۇرىسىنى
قاماللاپ تۇتقىنىچە سۆرەپ ماڭدى. — پېقىر جانابى ئاللاننىڭ كۆڭلۈمگە سېلىشى بىلەن بىر
گۇناھسىز كىشىنى بالا — چاقىلىرى بىلەن ئۆلۈمدىن قۇتقۇزدىم.
سەن بولساڭ بىر سەمىمىي سادىق، ياخشى نىيەتلىك بەندىنى
ئۆلۈمگە بۇيرۇۋاتسەن. ئاساسىي مەلئۇننىڭ مەن ئەمەس، سەن
ئىكەنلىكىڭنى ئاللا مانا شۇ سائەتتە كۆپچىلىككە بىلدۈردى. مانا
بۇنىڭ ئۆزى ساۋاق، — دېدى بارلاس تىرەجەپ توختاپ. ئاندىن
كۆپچىلىك بىلەن ۋىدالاشتى، — قېرىنداشلىرىم، سىلەرنى
ئاللاغا تاپشۇردۇم، نائۇمىد بولماڭلار. . . . جاللاتلار ئۇنىڭ ئاخىرقى سۆزىنى دېگىلى قويماي سۆرەپ
ئېلىپ چىقىپ كەتتى. ئىمىن خوجا سۇلتان ئاچچىقلانغىنىدىن پوكاندەك قىزىرىپ
كەتكەندى. ئۇ ئۆز ۋەزىپىسىنى ئادا قىلالمىغان ئالتە پايلاقچىنى

(ئۇلار ئەسلىدە ئوردا ئەمەلدارلىرى ئىدى) زىندانغا تاشلاشقا بۇيرۇدى. ۋەھىمە ئىسكەنجىسىدە جىم - جىم ئولتۇرۇشقان ۋەزىر، ئەمىر، سەردار، بەگلەرنىڭ ئۆزىگە سادىقلىقىدىن ئۇ گۇمانلىنىپ قېلىۋاتاتتى. ئۇلارنىڭ ھەممىسىگە ئۆلۈم جازاسى بېرىش كېرەكمۇ ياكى زىندانغا تاشلاش كېرەكمۇ؟ بۇنداق قىلسا ئۇ سۇلتانلىقنى كىملىرىگە تايىنىپ ئېلىپ بارىدۇ؟ ئىمىن خوجا سۇلتان نېمە دېيىشىنى بىلمەي، تەختكە چىقىپ ئولتۇردى.

— شاھىنشاھ ئالىيلىرى!

ئىمىن خوجا سۇلتان «كىمنى دەۋاتىدۇ؟» دېگەندەك قىلىپ ئىككى يېنىغا قاراپ قويدى. ئۇ بىر ئاي بۇرۇن ئاتا ۋەزىر قىلىپ تەيىنلىگەن ئەمىر سەيپىدىن بەگنىڭ ئورنىدىن تۇرغىنىچە قوللىرىنى كۆكسىگە ئالغانلىقىنى كۆرۈپ، «بىر نېمە دېمەكچى بولسا كېرەك» دېگەن ئويدا ئۇنىڭغا تىكىلدى.

— شاھىنشاھ ئالىيلىرى، — دېدى ئۇ ئىگىلىپ، — بېشىغا قونغان ئامەت قۇشىنى ئۇچۇرۋەتكەن مۇھەممەد ئابدۇللا بارلاسقا ئۆلۈم جازاسى بەرگەنلىرى ناھايىتى ھەق بولدى. مېنىڭچە، ئۇنىڭ بارلىق مال - مۈلكىنى ئاقسۇ خانلىقىنىڭ خەزىنىسىگە ئېلىپ، ئائىلە تاۋابىئاتلىرىنى زىندانغا تاشلاش كېرەك.

سەيپىدىن بەگ بويلۇق، كېلىشكەن ئادەم ئىدى. ئۇنىڭ سۆزى ئىمىن خوجا سۇلتاننى خۇشال قىلدى.

— توغرى دېدىڭىز ۋەزىر، مۇھەممەد ئابدۇللا بارلاس كەبى كىشىلەرگە رەھىم قىلماسلىق لازىم. ئۇنداق ھارامزادىلەرنىڭ ئورنى ئوردا ئەمەس، گۆر بولۇشى كېرەك، شۇنداق ئەمەسمۇ؟ — ئىمىن خوجا سۇلتان سوئال نەزىرى بىلەن كۆپچىلىككە قارىدى.

— شۇنداق ئالىيلىرى، ئۇنداقلارنىڭ ئۇرۇغ - جەمەتىنىمۇ قۇرۇتۇۋېتىش كېرەك، — دېدى سەيپىدىن بەگ دەرھال ئېغىز

ئېچىپ . شۇنداق ئالىيلىرى ، شۇنداق ئالىيلىرى ، ئاتا ۋەزىر
توغرا دەيدى
بىر قانچە ۋەزىر ، ئەمىر ، بەگلەر ئاتا ۋەزىرنىڭ سۆزىنى
قوللاپ ، ئىمىن خوجا سۇلتاننى مەدھىيلەپ ، ئاغزى - ئاغزىغا
تەگمەي سۆزلەپ كېتىشتى . شۇنىڭغا يارىشا ئاتا ۋەزىر ، ۋەزىر ،
ئەمىرلەرگە تون كىيگۈزۈشنى ئەمىر قىلغان ئىمىن خوجا سۇلتان
سەردار ، بەگلەرگە ئون سەردىن بەش سەرگىچە كۈمۈش تەقدىم
قىلىشنى يېڭى خەزىنە ۋەزىرى ھاشىمبەگكە بۇيرۇدى .
- تەشەككۈر ئاتا ۋەزىر ، ھەممىڭلارغا تەشەككۈر ، - دەيدى
روھى كۆتۈرۈلگەن ئىمىن خوجا سۇلتان . ئۇنىڭ چىرايىغا كۈلكە
يۈگۈرۈپ ، كۆزلىرى قىسىلىپ كەتتى ، - ھەممىڭلارنى چاھار
باغقا بېرىپ ، بىر جامدىن مۇسەللەس ئىچىشكە تەكلىپ قىلىمەن .
ئىمىن خوجا سۇلتان چاھارباغدىن نامازشامدىن يانغاندا
قايتتى . ئۇنى خاس مەھرەملىرى ئىككى قولىدىن يۆلەپ ،
ھەرەم قەسىرىگە ئېلىپ كىرىشتى ، ئەمما قايسى خانىشنىڭ
ئىشىكىنى قېقىشنى بىلمەي تۇرۇپ قېلىشتى . ئەگەر شۇ چاغدا
كۈن چىقىش تەرەپتىكى قورۇننىڭ ئىشىكى ئېچىلىپ ، بىرىنچى
خاننىڭ سەلتەنەت سۇلتانىيىگىم كېنىزەكلىرى بىلەن چىقىمىغان
بولسا ، ئۇلار خېلى ۋاقىتقىچە گاڭگىراپ تۇرۇپ قېلىشاتتى .
- سىلەر كىملىرى ، ھەرەم قەسىرىنى نېمە دەپ مالمان
قىلىسىلەر ؟ - دەپ توۋلىدى ئېگىز بويلۇق ، قەلەمقاش سەلتەنەت
سۇلتانىيىگىم ئاچچىقلاپ . ئۇ ۋەزىر سەيپىدىن بەگنىڭ ئاغىچىسى
نىساخېنىمنىڭ قەسىرىگە كېچىلىك ئولتۇرۇشقا ماڭغانىدى .
ئۆتكەن ئايدىن بېرى ئىسمىغا سۇلتانىيىگىم قوشۇلغان بۇ خېنىم
ئىمىن خوجا سۇلتاننى سىزغان سىزىقىدىن چىقارمايتتى .
شامالدا سەگىپ سەل ھوشىنى تاپقان ئىمىن خوجا سۇلتان
قولتۇقىدىن يۆلەپ تۇرغان مۇلازىملارنى ئىتتىرىۋېتىپ ،

ئالچاڭلاپ ماڭغىنىچە خوتۇننىڭ ئالدىغا كەلدى. — بۇ كېچىدە نەگە بارسىز ئاغىچا؟ — دېدى ئۇ دۇدۇقلاپ. سەلتەنەت سۇلتانىيىگىم ئېرىنىڭ سوئالىغا جاۋاب بەرمەي ئوتقاش ۋە شامدانلارنى كۆتۈرۈپ تۇرغان مۇلازىملارغا غەزەپ بىلەن قارىدى.

— نېمە قاراپ تۇرۇشمەن، كۆزۈمدىن يوقىلىش. بۇ خانىشنىڭ كۆزىگە سەت كۆرۈنۈپ قالغان مۇلازىملارنىڭ ئوردىدىن ھەيدىلىدىغانلىقىنى بىلگەن مەھرەملەر دەرھال چىقىپ كېتىشتى. سەلتەنەت سۇلتانىيىگىم ئېرىنىڭ بېلىكىدىن تۇتۇپ ئۆز خانىسىغا ماڭدى، ئىمىن خوجا سۇلتان:

— توختاڭ سۇلتانىيىگىم، بۈگۈنكى نۆۋەت بۇۋى ئەسىما خېنىمنىڭ، — دەپ داچىپ تۇرۇۋالدى.

— ئۆز قەدەملىرى بىلەن ئىشىكىم ئالدىغا كېلىپ، قايتىپ كېتەمدىلا؟ يۈرسىلە، دەيدىغان گەپ بار ئىدى، ئوبدان ئۇچراپ قالدىلا، — دېدى سەلتەنەت سۇلتانىيىگىم، — مەنمۇ سىلى كەچ قالغانسىرى دىققەت بولۇپ ئالدىلىرىغا چىقىپ باقاي، دەپ ئوردىغا ماڭغانىدىم، يۈرسىلە سۇلتانىم.

ئىمىن خوجا سۇلتان «يەنە نېمە گېپى باردۇ بۇ خوتۇننىڭ؟ . . .» دەپ ئويلاپ، ئاستا قەدەم يۆتكىدى. شېشە چىراغدان كۆتۈرۈۋالغان كېنىزەكلەر ئۇلارنىڭ ئالدى - كەينىدە پايىپتەك بولۇشۇپ، بىللە ھويلىغا كىرىشتى.

ھەرەم قەسىرلىرى ئىچىدە سەلتەنەت سۇلتان بېگىمنىڭ بۇ قەسىرى ناھايىتى كۆركەم ئىدى. ھويلىنىڭ ئوتتۇرىسىدا كۆل بار ئىدى. كۆل ئەتراپىدا مەجنۇن تالار سايە تاشلاپ تۇراتتى. شالاسۇنلۇق پېشايۋاننىڭ نەقىشلىك تۈۋرۈكلىرىگە ئورنىتىلغان ئەينەكلىك شامدانلاردا رەڭگارەك شاملار يېنىپ تۇراتتى.

سەلتەنەت سۇلتانىيىگىم كېنىزەكلەرنى پېشايۋاندا قالدۇرۇپ، ئېرىنى سول تەرەپتىكى خاس مېھمانخانىسىغا ئېلىپ

كىردى ۋە ئۇنىڭ بېشىدىن ئالتۇن ئوتۇغات قالدغان سەلە
 بۆكىنى ئېلىپ، شاھانە تونىنى سالدۇردى. ئىمىن خوجا سۇلتان
 سېلىنغان كۆرپە ئۈستىگە ئولتۇرۇپ، تەكى بىلەن پەر ياستۇققا
 يۆلەندى. ئۇنىڭ مەستلىكى خېلى يېشىلىپ، ئايالىنىڭ بايا
 دەيدىغان گېپىم بار ئىدى» دېگىنىنى ئەسلەپ: ئايالىنىڭ گېپىم
 — خاتۇن، مۇھىم گەپ بار، دېگەندەك قىلىۋىدىڭلار، نېمە
 گەپ ئىدى؟ — دەپ سورىدى.
 — نېمە گەپ بولاتتى، پايتەختتىن ئادەم كەپتۇ، — دېدى
 سەلتەنەت سۇلتانىيىگىم ئاچچىقلىغاندەك قىلىپ. —
 — قاچان؟
 — سىلى چاھارباغدا ئىچىپ ئولتۇرغاندا كەلگەنكەن،
 قورسىقىنى ئوبدان تويغۇزۇپ ئۇخلىتىپ قويدۇق.
 — نەدە؟
 — تەكخاندا.
 — مەن ھازىرلا كۆرىشەي، — ئىتتىك ئورنىدىن تۇرغان
 ئىمىن خوجا ئىشىككە قاراپ ماڭدى.
 — مۇشۇنداق يەكپاي چىقىپ كۆرىشەملا، سۇلتان غۇجام؟
 سىلىنى بۇ ھالدا كۆرسە، ئىمىن خوجا سۇلتان ئۆلۈپ كېتىپ،
 بىر سوپى ئورنىغا ئولتۇرغان ئوخشايدۇ، دەپ قايتىپ كېتىپ
 قالارمىكەن ئۇ ئادەم. تاج، تون، مەسىلىرىنى كىيىۋالسىلا.
 ئىمىن خوجا سۇلتان ئۆزىگە قاراپ كۈلۈپ سالدى. ئۇ
 تۇرۇپ بېرىۋىدى، خوتۇنى كىيىملىرىنى كىيگۈزۈپ قويدى.
 ئايالى ئۆزى سەلە ئوراقلىق تاجىنى كىيىپ، ئېرىگە ھىلەلە
 رومىلىنى ئارتىپ قويۇپ قاقاھلاپ كۈلدى:
 — ۋاي خۇدايىم، سىلى مەن، مەن سىلى بولۇپ قالسام
 ئوڭ بولار ئىكەن. ئالدىمدا چېنىپلا قالالا.
 — نېمە دەپ ئالجىۋاتىسىز؟ مەلىكە بولۇپ بۇنچە كۆرەڭلەپ
 كەتمەڭ. ئەگەر مەن ئۆز ئالدىمغا خان بولمىغان بولسام، سىزمۇ

مەلىكە بولالمايتىڭىز .

— «تۆگىنىڭ يوتىسى بولغۇچە، قۇچقاچنىڭ ئاغزى بولغان ئەۋزەل» دەپ مەسلىھەت بەرگەن باشقا بىر كىشى ئەمەس، مەن بولغىيىتىم تەقسىر؟

— بولدى خاتۇن، بولدى. مەن چىقاي، — ئىمىن خوجا سۇلتان شاپاشلاپ مېڭىپ تەكىخانغا كىردى.

— ئەسسالامۇ ئەلەيكۇم خان ھەزرەتلىرى، — بەدەشقان قۇرۇپ ئولتۇرۇپ پولو يەۋاتقان قارا قۇمچاق، تەمبەل ئادەم ئىمىن خوجا سۇلتاننى كۆرۈپ ئىتتىك ئورنىدىن تۇرۇپ تەزىم قىلدى.

— ۋە ئەلەيكۇم ئەسسالام قاسىم ياساۋۇل، قانداق خۇش خەۋەر ئېلىپ كەلدىڭىز، ۋەزىر ئەزەم ئامان — ئېسەن تۇرغاندۇر ئولتۇرۇپ سۆزلەڭ، — دەپ سورىدى ئىمىن خوجا سۇلتان ئۆرە تۇرغان پېتى. قاسىمنىڭ مېيىقىدىكى تەبەسسۇم ئۆچتى، چىرايى سۆرۈن تۈس ئالدى، يۈزىدىكى چوقۇرلىرى تېخىمۇ ئېنىق كۆرۈندى.

— ۋەزىر ئەزەم ئۈستىلىرىگە لەشكەر تارتىپ كېلىۋاتىدۇ خان ھەزرەتلىرى.

— نېمە، مىرزا ئەلى تاغايىمۇ؟ ئۇ ئۆز ئالدىمغا خان بولۇشىنى قوللىمىغان بولسا، ئالدىراپ — سالدېراپ شاھىنشاه تاجىنى كىيىمىگەن بولاتتىم، ئۇنىڭ لەشكەر تارتىپ كەلگىنى نېمە قىلغىنى؟ — تال - تال بولۇپ سورىدى ئىمىن خوجا سۇلتان.

— خان ھەزرەتلىرى، لەشكەر تارتىپ كېلىۋاتقىنى راستىنى دېسەم، ۋەزىر ئەزەم ئەمەس، سۇلتان ئابدۇلرەشىدخان، ئەمىر رۇستەمبەگ، ۋەزىر ئەزەم ئۇلارغا ھەمراھ بولۇپ كېلىۋاتىدۇ.

— سېنى نېمە دەپ ئەۋەتتى؟ — ئىمىن خوجا سۇلتان ئۆزىنى سەل بېسىۋېلىپ، سەنلەپ سورىدى. ئۇ ئاچچىقى كەلگەندە كىم بولۇشىدىن قەتئىينەزەر سەنلەپ گەپ قىلاتتى، — ئەيتقىنا،

قانچىلىك لەشكەر بىلەن كېلىۋاتىدۇ؟

— ۋەزىر ئەزەم مانا شۇنى خەۋەر قىلغىلى مېنى ئەۋەتتى. ئۇلار پايتەختتىن بەش مىڭ لەشكەر بىلەن چىققانىدى. قەشقەرگە كەلگەندە بەش مىڭ لەشكەر قوشۇلدى.

— بىر تۈمەن لەشكەر دېگىنە، — ئىمىن خوجا سۇلتاننىڭ بېشىغا بىر قاپاق سوغۇق سۇ قويۇلغاندەك بولدى.

— بىر تۈمەن ئالىيلىرى. ۋەزىر ئەزەم ئېيتتىكى، خان

ھەزرەتلىرى قورقۇپ كەتمسۇن. ئىككى تۈمەن لەشكەرنى سەپكە

تۇرغۇزۇپ، كەلپىن ئاچىلىنىڭ جاڭگىلىدا مۆكۈنۈپ تۇرۇپ،

ئابدۇلرەشىدخان لەشكەرلىرى بارغان ھامان ئىككى تەرەپتىن

قورشاپ ھۇجۇم قىلسۇن. ئۇنى ئەسىرگە ئېلىپ كالىسىنى

تېنىدىن جۇدا قىلغاندا، ئۆزۈمنى ئاشكارىلايمەن. ئاندىن بەش

تۈمەن لەشكەر توپلاپ قەشقەر، يەركەنگە يۈرۈش قىلىمىز.

— بۇ گېپىڭ راستمۇ؟ — پۇت — قولغا قايتىدىن جان

كىرگەن ئىمىن خوجا سۇلتان قاسىمنىڭ جاۋابىنىمۇ كۈتمەي،

سەلتەنەت سۇلتانىبېگىمدىن مەسلىھەت ئېلىش ئۈچۈن،

تەكلىپىدىن ئىتتىك چىقىپ كەتتى.

ئون ئۈچىنچى باب

ئۆكەر تىكلەشكەندە

1

مەريەمنىسا چۆچۈرە تۈگۈۋاتاتتى. سېلىمىنخان ئاچا جىلت ئېچىۋاتاتتى. بۇلار ئولتۇرغان پېشايۋانغا تېخى كۈن چۈشمىگەندى. چاچلىرى ئاقىرىشقا باشلىغان قېيناننىسىنىڭ قامىتىنى تىك تۈتۈپ چۆچۈرە تۈگۈۋاتقىنىغا مەسلىكى كەلگەن مەريەمنىسا ئۇنىڭ چىرايلىق يۈزىدىكى مەڭگە قاراپ، ئانىسىنى ئەسلەپ قالدى. - دە، قارا كۆزلىرىدىن تۆكۈلگەن ياش مەڭزىنى بويلاپ ئېتىكىگە چۈشتى. بىردىن كۆڭلى ئېلىشقاندەك بولۇپ، ئۇنى ھۆ تۈتتى. كېلىنىنىڭ يىغلاۋاتقىنىغا كۆزى چۈشكەن سېلىمىنخان ئاچا:

— قىزىم، نېمە بولدىلا، بىر يەرلىرى ئاغرىۋاتامدۇ؟ - دەپ سورىدى، مەريەمنىسا:

— ياق، ھېچ يېرىم ئاغرىمىدى، ھۆ تۈتۈپ، كۆزۈمدىن ياش چىقىپ كېتىۋاتىدۇ، - دەپ كۆڭلىدىكىنى ئېيتتى.

— سىزىڭلىرى قاتتىق ئوخشايدۇ قىزىم، تاماقللىرى ئازلاپ قالدى. نېمە يېگىلىرى كەلسە، تارتىنماي دەپسە. كۆزۈمگە

قارىمىسىلا، بۇنداق كېتىۋەرسە ئاجىزلاپ كېتىلا. ئوغلۇم كېلىپ قالسا، ئانام بىخىللىق قىلىپ سىقىپ قويغان ئوخشايدۇ،

دەپ قالمادۇ جېنىم بالام، يا مەندىن خاپا بولۇپ قاللىمۇ؟ — دېدى چۆچۈرىنى ئىتتىك تۈگۈۋاتقان قېينانانىسى، ئۇنىڭ قوللىرى كەشتە توقۇۋاتقاندەك ھەرىكەتلىنەتتى.

— ئانا، ماڭا ئۆز قىزلىرىدەك قاراپ بېشىمنى سىلاۋاتسىلا، خاپا بولسام، خۇدا راۋا كۆرەرمۇ؟ ئۆزلىرىدىن بەك رازىمەن. بىلىمىدىم، ئېغىر ئاياغ بولغىنىمدىن بېرى ئىشتىھايىم تۇتۇلۇپ قالدى، بىر نەرسە يېگۈم كەلمەيدۇ.

— ئوغلۇم بەھرام ئاقسۇغا كەتمەستە، قىزلىگۈلدەك ئېچىلىپ يۈرەتتىلە، ئۇ ئاقسۇغا كەتكەندىن كېيىن بويلىرىدا قالغانلىقى مەلۇم بولدى. سىلىمۇ غەمكىنلىشىپ قالدىلا. قانداق قىلسام كۆڭۈللىرى ئېچىلاركىن بالام، ھىچ بىلەلمىدىم.

مەريەمنىسا قېينانانىسىنىڭ تىزىغا باش قويۇپ يىغلاپ تاشلىدى. ئۇ بۇ مېھرىبان ئانىغا قايىل ئىدى. ئۇ ھېلىقى كۈنى يېرىم كېچىدىن ئۆتكەندە، مىرزا ئەلى تاغايىنىڭ ئۆيىدىن بەھرام بىلەن قېچىپ چىقىپ، باشقا يەرگە كەتمەي مۇشۇ ئۆيگە كېلىپ ئۇنىڭغا نىكاھلانغانىدى. مەريەمنىسا نىكاھى ئوقۇلۇپ، تويى بولمىغانلىقىدىن زادى ئەپسۇسلانمىدى. بىمەھەل قازاغا ئۇچرىغان ئاتا — ئانىسى ئۈچۈن قانچە قايغۇرغان بولسا، قۇۋ، نومۇسىسىز تۈلكىنىڭ چاڭگىلىدىن قۇتۇلغانلىقى، ئۆز ئاشىقى بىلەن بىر تەكىگە باش قويغانلىقى ئۈچۈن شۇنچە سۆيۈندى.

ھەممە قىزلاردا بولىدىغان قېينانانىسىدىن ياتسىراش، خۇدۇكسىرەش، ۋەھىمە قىلىشقا ئوخشاش چۈشكۈن تۇيغۇلار بارا — بارا ئۇنىڭ كۆڭلىدىن كۆتۈرۈلۈپ، كۈنسىرى خۇشاللىقى ئېشىپ باردى. سېلىمىخان ئاچا ئۇنى ئەسلا ئىشقا بۇيرۇمايتتى، ئۇ ئۆزى تېپىپ قىلاتتى. «ناننى مەن ياقاي، كىرنى ئۆزۈم يۇيۇۋېتەي، ئاشنى مەن ئېتەي، سېلى دەم ئالسىلا» دەپ تۇرۇۋالاتتى. لېكىن، قېينانانىسى «تېخى كۈچۈمدىن قالغىنىم يوق بالام، ئەمدى ئەللىكتىن ئۆتتۈم، بىكار ئولتۇرۇپ

قانداق چىدايمەن؟» دەپ ھەممە ئىشنى بىللە قىلىشاتتى. ئۈچ كۈندە بىر قېتىم كېلىنىنىڭمۇ، ئۆزىنىڭمۇ چېچىنى تارايتتى، ھەر كۈنى پېشىندىن كېيىن بۇ قېيىنانا بىلەن كېلىن بىر - بىرىنىڭ پېشىنى بېقىپ سىردىشاتتى. مەريەمنىسا مانا شۇنداق سىردىشىش ئارقىلىق، قېيىنانىسى قەشقەرلىق ئەتتارنىڭ قىزى ئىكەنلىكى، قېيىناتىسى بەھرامنىڭ خەتنە تويى بولغان يىلى، مىرزا ئابابەكرىنىڭ زۇلۇمىغا قارشى كۆتۈرۈلگەن خەلق قوزغىلىڭىغا قاتنىشىپ قازا قىلغانلىقى، شۇنىڭدىن كېيىن ئانا ئوغلى بەھرامنى تەربىيەت قىلىشقا پۈتۈن ۋۇجۇدى بىلەن كىرىشكەنلىكى، ئون ئالتە ياشتىن ئاشقان بەھرام ئۆز ئىختىيارى بىلەن نۆكەر بولغانلىقى، كېيىن خاس نۆكەرلىككە تاللىنىپ يەركەنگە ئەۋەتىلىپ، ئابدۇرېشىتخاننىڭ خاس نۆكەرى بولۇپ قالغانلىقى، ئۆزىمۇ ئىككى يىل ئىلگىرى يەركەنگە ئوغلىنىڭ يېنىغا كۆچۈپ كېلىپ بۇ قورۇغا ئورۇنلاشقانلىقىنى بىلدى. ئومۇمىي بېشىدىن ئۆتكەنلەرنى قالدۇرماي سۆزلەپ بەردى. شۇنداق قىلىپ ئىككى - ئۈچ ئاي ئىچىدە بۇ قېيىنانا بىلەن كېلىن ئامراق ئانا - بالا بولۇپ قالغانىدى.

— ئانا، بەھرام كۆزۈم يورۇغۇچە كېلەرمۇ؟ — سورىدى مەريەمنىسا ئويغا چۆمۈپ ئولتۇرۇپ قالغان قېيىنانىسىدىن. ئۇنىڭ ئېرىنى كۆرگۈسى كېلىپلا تۇراتتى، ھېچنېمىگە كۆڭلى تارتمايتتى:

— خۇدا بۇيرۇسا كېلىدۇ، مەن چۈشەپ قاپتىمەن. بەھرام لەگلەكتەك ئۈچۈپ مۇشۇ پېشايۋانغا چۈشتى قىزىم، — دېدى ئانا گويا ئوغلى كىرىپ كېلىۋاتقاندا ئىشىككە قاراپ. — خۇدايىم ئېيتقانلىرى كەلسۇن ئانا. جۇۋاينىمەك مىرزا ئەلى تاغايى مېنى ئىزدەپ تېپىۋالامدىكىن، دەپ يۈرىكىم سۇ. — قورقمىسىلا بالام، ئۇ دەيۈزمۇ ئابدۇلرەشىدخان بىلەن ئاقسۇغا كەتكەن. سىلىنىڭ بۇ ئۆيدە ئىكەنلىكىنى خۇدادىن

باشقا ئىنس - جىن بىلمەيدۇ.

- ئىلاھىم شۇنداق بولسۇن ئانا، ئۇ بەك مەككار،
كۆز - قۇلاقلىرى كۆپ. جىنايەتلىرىنى ئاشكارىلاپ، رەسۋايى
شەرمەندە قىلىشىمدىن قورقۇدۇ. شۇڭا، ئاقسۇغا مېڭىش
ئالدىدا، ئىز - دېرىكىمنى قىلىش ئۈچۈن ئادەم تەيىنلىمەي
قويمىدۇ، - مەريەمنىسا ئەندىشىسىنى ئوچۇق ئېيتتى.

چۆچۈرىنى تۈگۈپ بولغان سېلىمخان ئاچا چىم - چىم
قايناۋاتقان ئاش سۈيىدىن بىر قوشۇق ئېلىپ ئىچىپ، تېتىپ
بېقىپ دېدى:

- خۇدا پاناھىدا ساقلىغان بەندىسىگە شەيتانمۇ زىيان
يەتكۈزەلمەيدۇ قىزىم، غەم قىلمىسىلا، ئۇ دەيۈزنىڭ جازاسىنى
ئاللا ئىگەم ئۆزى بېرىدۇ.

- تۈزى تېتىپتىممۇ ئانا. چۆچۈرىنى سالايمۇ؟

كۆڭلىنى توختاتقان مەريەمنىسا قېيىنانىسىنىڭ باش
لىغىشىتىشى بىلەن تەلەڭگىگە چىرايلىق تىزىلغان چۆچۈرىنى
بىردىن - بىردىن قازانغا سالغىلى تۇرۇۋىدى، ئىشىك قېقىلدى.
مەريەمنىسانىڭ يۈرىكى ئاسقىپ، گۈپۈلدەپ سېلىپ كەتتى.
سېلىمخان ئاچا:

- بالام، چۆچۈرىنى سېلىۋەرسىلە، ئىشىكى مەن

ئاچاي، - دەپ تېز مېڭىپ پېشايۋاننىڭ پەلەمپىيىدىن چۈشكىچە
يېقىلىپ كەتكىلى تاس قالدى. ئىتتىك بېرىپ ئىشىكىنى ئاچتى.

ئاق قۇلان ئېتىنىڭ تىزگىنىنى تۇتۇپ تۇرغان ئوغلىنى كۆرۈپ
ۋارقىراپ سالدى، - ئوغلۇم، جان بالام.

- ئانا! ساق تۇرلىمۇ؟

بەھرامنىڭ ئاۋازىنى ئاڭلىغان مەريەمنىسانىڭ پۈت -
قوللىرى بوشىشىپ، ئولتۇرۇپ قالدى.

بەھرام ئېتىنى ھويلىنىڭ ئارقىسىدىكى ئېغىلغا ئەكىرىپ
قويۇپ چىقتى. ئۇ خوتۇنىنىڭ پەلەمپەيدىن چۈشۈۋاتقىنىنى

كۆرۈپ، بېرىپ قۇچاقلىۋالغۇسى كەلگەن بولسىمۇ، كۆڭۈل تىزگىنىنى تارتىپ، ئانىسى ئالدىدا ئەدەپ ساقلىدى.

مەريەمنىسا ئېرىگە ئۇن - تىنسىز سالام بەردى. ئۇنى كۆرۈپ ئاقىرىپ قالغان چىرايىغا قان يۈگۈردى. بەھرام سەل ئىگىلىپ جاۋاب سالام قىلدى. ئۇنىڭ كۆزلىرى خوتۇنىغا تىكىلدى. مەريەمنىسانىڭ چىرايى ئاقىرىپ، ياداڭ قالغانلىقى قامىتىدىن بىلىنىپ تۇراتتى. ئەتلەس كۆڭلەك يوشۇرغان قورسىقى سەلگىنە يوغىناپ قالغانىدى. بېشىدا چىمەن دوپپا، كاتەكچە رومال، پۇتىدا سەندەل كەش بار ئىدى.

— ئوغلۇم، ساڭا خوش خەۋەر يەتكۈزەي، قىزىم مەريەمنىسا ئېغىر ئاياغ، سەن كېتىپ يىگىرمە كۈن بولغاندا بىلىندى. بەھرامنىڭ ئاغزى قۇلىقىغا يەتتى.

— شۇنداقمۇ، شۇنداقمۇ ئانا؟ خۇدايىم تىلەكلىرىڭگە يەتكۈزۈپتۇ.

ئىزاتارتىپ كەتكەن مەريەمنىسا ئىتتىك ئاشخانغا كىرىپ، كۈپتىن ئاپتوۋىغا توشقۇزۇپ سۇ ئېلىپ چىقتى. بەھرام ئاقسۇدىن قەشقەرگە كەلگۈچە تۈمەن دەرياسىدا چۈمۈلۈپ يۈيۈنغاندىن بېرى يۈيۈنالمىغان، يەركەنگە كەلگۈچە يۈز - كۆزى، ئۈستۈشى توپا - چاك بولۇپ كەتكەنىدى. ئۇ ئايالى قۇيۇپ بەرگەن سۇدا يۈز - كۆزلىرىنى راسا يۇدى - دە، داستىخانغا كەلدى.

بەھرام كۆرپە ئۈستىدە بەداشقان قۇرۇپ ئولتۇردى. مەريەمنىسا قېيىنانىسى ئۈسۈپ بەرگەن بىر چىنە چۆچۈرىنى ئېرىنىڭ ئالدىدا قويدى. سۈيىگە چامغۇر، سەۋزە سېلىپ، يۇمغاقسۇت چېچىۋېتىلگەن ئاشنىڭ مەزىلىك ھىدى ھويلىنى بىر ئالدى.

— بۇنداق مەزىلىك ئاشنى ئىچمىگىنىمگە خېلى كۈنلەر بولغانىدى. ئادەمنىڭ ئۆز ئائىلىسى بولۇشى چوڭ راھەت

ئىكەن، — دەدى چۆچۈرىدىن بىر تال يەپ، سۈيىدىن بىر قوشۇق
ئىچكەن بەھرام، ئۇنىڭغا ئاش بەك تېتىپ كەتكەندى. بىردەمدىلا
چىنىنى بىكار قىلىپ، ئىككىنچى چىنە ئاشنىمۇ ئىچىپ بولدى.
پېشايۋانغا كۈن چۈشتى. دۇئادىن كېيىن سېلىمخان ئاچا
پېشىن ئوقۇش ئۈچۈن ئۆيگە كىرىپ كەتتى، مەريەمنىسا ئېرىنى
ئارام ئالسۇن، دەپ بالىخانغا^① چىقىپ، كۆرپە سېلىپ، ياستۇق
قويۇپ بەردى.

بۇ بالىخانا چاققانغا بىر ئۆي، بىر قازناقتىن ئىبارەت
بولۇپ، بەھرام ئىسسىق كۆل دىيارىدىن قايتىپ كەلگەن يىلى
ئۆزى سالغانىدى. دېرىزىسى ھويلىغا قارايتتى. ئارقا تېمىدىكى
كۆزنەك ياز كۈنلىرى ئېچىپ قويۇلسا، ھاۋا ئۆتۈشۈپ ھاسىل
بولغان ئارامبەخش سالقىنىدىن ئادەم تېنى ياپراپ كېتەتتى.

2

مىرزا ئەلى تاغايىنىڭ چوڭ خوتۇنى خانئايىم پۈتۈن
يۈگۈر - يېتىم ئىشلىرىغا مەريەمنىسانى بۇيرۇيتتى. ئۇنى
قەيەرگە بارسا بىللە ئېلىپ باراتتى ۋە شۇنداق چىرايلىق دەيدىكى
بارلىقى بىلەن مەغرۇرلىناتتى. ئۆتكەن يىل نوۋرۇز بايرىمى
كۈنى، ئېرى خانغا ھەمراھ بولۇپ ھەيدەر باغدا ئۆتكۈزۈلگەن ش
ئىرلار مۇشائىرسىگە قاتنىشىش ئۈچۈن كەتكەندە، ئىككى
قىزى، ئىككى دەيدىكى بىلەن مەريەمنىسانمۇ ئېلىپ نەۋرۇز
دۆڭدە بولىدىغان ئاممىۋى مەرىكىگە چاشكا ۋاقتىدا بارغانىدى.
رەسىدە بولغان قىزلىرى بىلەن باشتىن - ئاياغ پەرەنجىگە
پۈركەنگەن خانئايىم مەريەمنىسانى دېدەك ساناپ، ئۇنىڭ بەلگە
چۈشىدىغان زەيتۇنە يىپەك رومال ئارتىشىغا يول قويغانىدى. ئۇلار

①

بالىخانا - ئۆي ئۈستىگە سېلىنغان ئۆي.

ئون ئىككى مۇقامنى ئاساس قىلغان ئەلنەغمىلەرنى ئاڭلاپ،
ئۇسسۇللارنى كۆردى، ئوقيا ئېتىش، نەيزە تاشلاش،
قىلىچلىشىش، مۇشتلىشىش، كەكلىك، بۇدىنە، خوراز
سوقاشتۇرۇش، ئىت تالاشتۇرۇش سورۇنلىرىنى ئارىلاپ يۈرۈپ
چېلىش بولۇۋاتقان مەيدانغا كېلىپ توختاشتى، خانئايىم
قىزلىرىنى ئالدىدا ئولتۇرغۇزۇپ، مەريەمنى سانى يېنىدا
تۇرغۇزۇپ چېلىشىۋاتقانلارغا زەن سالدى، ئوتتۇز
ياشلارنىڭ قارىسىنى ئالغان، ئاقپشماق، شاپ بۇرۇت پەتھۇلا
ئىسىملىك پالۋان ئارقا - ئارقىدىن يەتتە - سەككىز غەيۇر
يىگىتنى يانپېشىغا ئېلىپ ئېتىۋەتتى. مەيداننى قىقاس - سۈرەن
قاپلىدى. شۇ چاغدا بۇغداي ئۆڭ، ئورتا بويلۇق بىر يىگىت
مەيدانغا كىرىپ پەتھۇلا بىلەن بەل تۇتۇشتى. پەتھۇلا قاتتىق
كۈچەپ ئىككى قېتىم يانپېشىغا ئالغان بولسىمۇ، ئۇنى
ئاتالمىدى، ئۇ يەرگە دەسسەۋالدى. بۇغداي ئۆڭ يىگىت بىر
ئۆرىدەپ پەتھۇلانى دەس كۆتۈرۈۋىدى، مەيدان تەۋرەپ كەتتى.
پەتھۇلا جان - جەھلى بىلەن لەنگەر سېلىپ تېپچەكلەپمۇ، يەرگە
پۈتىنى قويالمىدى. بۇغداي ئۆڭ يىگىت ئۇنى «يا ئاللاھۇ
ئەكبەر!» دەپ بېشىدىن ئايلاندۇرۇپ ئېتىۋەتتى.

— يارايىسەن ئەزىمەت.
— بارىكالا! — دەپ توۋلاشتى كۆپچىلىك.
يەر كەن شەھىرىنىڭ ھاكىمىبېگى ئوسمانبەگ بۇ پالۋان
يىگىتنىڭ ئىسمى بەھرام ئىكەنلىكىنى جاكارلاپ، ئۇنىڭغا تون
كىيگۈزۈپ، ئات مىندۈردى.
«ئاللا ئامان قىلسۇن» دەپ پىچىرلىدى بەھرامغا تىكىلىپ
قالغان مەريەمنى سا ۋە ئىختىيارسىز ھالدا يانچۇقىدىن ياغلىقنى
ئېلىپ يىمىرىپ - يىمىرىپ يۆگەپ، ئۇنىڭغا قارىتىپ كۈچەپ
تاشلىدى. مانا شۇ چاغدا بەھرامنىڭ كۆزى ئۇنىڭغا تىكىلىپ
قالدى ۋە ئۆزىدىن يىگىرمە قەدەمچە نېرىغا چۈشكەن ياغلىقنى

كۆردى، بىر پەس قاراپ قېلىپ ئۇنى ئالدى... خانئايىم — نېمە قىلىۋاتىسەن جۇۋاينىمەك؟ — خانئايىم ئاچچىقلىنىپ ئۇنىڭغا گۈلەيدى، — ئىزا تارتماي ئۇ يىگىتكە ياغلىق تاشلاۋاتىمەن! ھۇ نۇمۇسسۇز، ماڭ، كېتىمىز. خانئايىم مەريەمنى سانى تارتقۇشلاپ، قىزلىرى بىلەن سورۇندىن ئېلىپ چىقتى ۋە ئۆيگە قايتىپ كەلدى. مەريەمنىسا يىللاردىن بېرى خىيالىدا بىر غەيۇر، مەردانە يىگىت بىلەن تۇرمۇش قۇرۇشقا ئىنتىلىپ كەلگەنلىكى ئۈچۈنمۇ، بەھرامنى كۆرۈپلا ئاشىق بولدى. تەلمۈرگەن كۆزلىرىدە مۇھەببەت ئىزھار قىلدى. لېكىن، جاۋاب ئالغۇچە ئۇنىڭدىن ئايرىلىپ قالدى. گويا تاتلىق چۈش كۆرۈۋاتقاندا، ئىت قاۋاپ ئويغىتىۋەتكەندەك ئىش بولدى. خانئايىم ئۇنى ئۈچ كۈنگىچە تاشقىرىغا چىقارمىدى. تۆتىنچى كۈنى ئېرىنى ئوردىغا ئۈزىتىپلا، شەكلىنى ئۆزگەرتىشكە بەرگەن بىلەزۈكنى ئەكېلىشكە مەريەمنى سانى زەگەرنىڭ يېنىغا ئەۋەتتى. مەريەمنىسا سۇ سېپىپ، پاكىز سۈپۈرۈلگەن چوڭ كوچىدا كېتىۋاتاتتى. كۆڭلىدە ئاشۇ پالۋان يىگىت ئۇچراپ قالسىدى، دەپ، رومال ئىچىدىن ئەتراپىغا سىنجىلاپ قاراپ، ئاستا قەدەم يۆتكەيتتى. ئۇ گەزمال رەستىسىدىن ئۆتۈپ زەگەر بازىرىغا كەلدى. دۇكانلاردا پارىلداپ تۇرغان ئالتۇن بۇيۇملار كۆزنى چاقاتتى، ئۇ تونۇش زەگەرنىڭ دۈكىنىغا كەلگەندە، ئۈستام كىچىك بولغا بىلەن ئالتۇننى سوقۇپ ياپىلاقلاۋاتاتتى. سوۋۇپ قاتقان ئالتۇننى قىسقىچ بىلەن تۈتۈپ ئوتقا سالدى. دە، كۆيۈكنى باستى. ئوت يېشىل ئۇچقۇن چىقىرىپ پاراسلاپ كۆيۈپ، لوقىراپ يالقۇنلاندى. ئۈستام بېشىنى كۆتۈرمىگەندىن كېيىن مەريەمنىسا ئېغىز ئاچتى. — ئەسسالام ئۈستام، بىلەزۈككە كېلىۋىدىم. زەگەر باش كۆتۈرۈپ قاراپ ئالدىدا بىر نازىن قىز

تۇرغانلىقىنى كۆردى - دە، يۈزلىرىدىكى قارا - قۇرلارنى چاپىنىنىڭ يېڭى بىلەن سۈرتۈپ، ئۆزىچە ئورنىدىن تۇرۇپ يەنە ئولتۇردى ۋە:

- ۋەزىر ئەزەمنىڭ ئاغچىسى ئەۋەتتىمۇ؟ ئولۇشكۈن ئېتىپ قويغانىدىم. سىمكا پۇلىنى ئېلىپ كەلگەنلا؟ - دەپ سورىدى. - ئېلىپ كەلدىم.

مەريەمنىسا ئىزمە بىلەن ئېتىلىدىغان قارا تاۋار كەمزۇلىنىڭ قويۇن يانچۇقىدىن تەڭگە پۇلىنى ئېلىپ زەگەرنىڭ ئۇزاتقان قولىغا بەرمەي يېنىدا قويدى. - رەھمەت خېنىم.

مەريەمنىسا بىلەزۈكنى قويۇن يانچۇقىغا سېلىپ، ئارقىسىغا قارىماي مېڭىپ كەتتى.

مەريەمنىسا جوۋا^①، يەل يېمىش بازىرىنى ئايلىنىپ، دوپپا بازىرىغا چىقتى. ھەر خىل دوپپىلارنى باشلىرىغا دەستىلەپ كىيىۋالغان خوتۇن - قىزلار مىغىلدايتتى. ئەسلىدە ئۇ كەلگەن يولى بىلەن كەتمەكچىدى، ئەمما پالۋان يىگىتنى ئۇچرىتىپ قالارمەنمىكىن، دەپ مېڭىشقا تېگىشلىك بولمىغان يوللار بىلەن كېتىۋاتاتتى. ئۇ مىسكەرلىك، تۆمۈرچىلىك قىلىۋاتقان كاسىپ يىگىتلەرنىڭ كۆزلىرىنى ئالاچەكمەن قىلىپ ئۆتۈپ كەتتى. ئوردا ئالدىغا كېلىپ، داغدام ئېچىلغان ھەيۋەتلىك دەرۋازىغا قارىغىنىچە بىر ھازا تۇردى. دەرۋازىدىن ئات مىنگەن سەربازلار، نۆكەر، ياساۋۇللار، بەگلەر، ئەمىرلەر، مويسىپىت ئۆلىمالار كىرىپ - چىقىپ تۇراتتى، لېكىن بەھرام كىرگەنلەرنىڭمۇ، چىققانلارنىڭمۇ ئارىسىدا يوق ئىدى. ئۇ كۈننىڭ قىيام بولغىنىنى بىلىپ يولغا چۈشتى، «ئۇ چۈشۈم ئىكەن، ماڭا ئۇنداق نادىر يىگىت نېسىپ بولمايدىغان ئوخشايدۇ» دەپ كۆزىگە ياش ئالغىنىچە ۋەزىرنىڭ

① جوۋا - ئاشلىق بازىرى.

ئىشىكى ئالدىغا كەلدى. — خېنىم! —
چۆچۈپ كەتكەن مەريەمنىسا ئارقىسىغا ئۆرۈلۈپ، داڭ
قېتىپ قالدى. ئالدىدا يىلداڭ بەقەسەم تون كىيگەن بەھرام
تۇراتتى. بېلىگە چىڭ باغلانغان بەلبېغىغا غىلاپقا سېلىنغان
خەنجەر ئېسىلغانىدى.

— خېنىم، قورقمىسىلا، بىر ئېغىزلا گېپىم بار، دەپلا
كېتىمەن، — دېدى يىگىت سەل ھولۇقۇپ، — خېنىم، مەن
سىلىگە ئاشىق. نەۋرۇز دۆڭدە دىدارلىرىنى كۆرگەندىن بۇيان،
ئەس — ھوشۇمنى يوقاتتىم. شۇ چاغدا ئارقىلىرىدىن مېڭىپ
ۋەزىر ئەزەمنىڭ ئۆيىگە كىرىپ كەتكەنلىرىنى كۆردۈم. ھەر كۈنى
دىدارلىرىنى كۆرۈش ئۈچۈن ئىشىك ئالدىلىرىدىن ئۆتىدىغان
بولدۇم. بۈگۈن خۇدايىمنىڭ رەھىمى كەلگەنىكەن، كۈتۈپ تۇرسام
ئۆيدىن چىقماي بازاردىن كەلدىلە. كۆزلىرىگە سەت كۆرۈنگەن
بولسام مەن كېتەي. خېنىم مەن سىلىگە ئاشىق.
يۈرىكى ئورنىغا چۈشكەن مەريەمنىسا دىدارغا مۇشتاق
بولغان يىگىتنىڭ ئالدىدا تۇرغانلىقىغا ئىشەندى ۋە ئۆزىمۇ
سەزمىگەن ھالدا، نېمىشقىدۇر:

— مەن بىر دېدەك تۇرسام، — دەپ سالدى.
— مەن ئۈچۈن سىلى بىر مەلىكە.
— ئاتا — ئانىسى يوق قارا يېتىم مەن.
— ھەر ئىككىلىمىزگە خۇدايىم بار.
— مەن قەپەستىكى تۈتى قۇش.
— ھاۋادا ئەركىن پەرۋاز قىلدۇرۇشقا جېنىم پىدا.
— بۇ گەپلىرىدە تۇرالامدىلا؟
— دار ئالدىدىمۇ بۇ گېپىمدىن يانمايمەن.
— ئەتە كېچە ھۈكەر تىكلەشكەندە بۇ ئىشىك ئالدىغا

كېلەملا؟

— كېلىمەن .
 — خەير ، خۇدايىم بۇيرۇسا ئىشىك ئالدىدا كۈتۈۋالىمەن .
 — خەير ، مەشۇقۇم .
 بەھرام كەتتى .

3

مەريەمنىسا ھىم يىپىقلىق ئىشىكىنى ئاستا ئېچىپ ھويلىغا كىردى . خانىئايىم مېھمانخانىسىدا پولۇ يەۋاتقانمىكەن . مەريەمنىسا كىر يۈيۈۋېتىپمۇ ، ئۆي - ھويلىلارنى سۈپۈرۈۋېتىپمۇ ، مىرزائەلى تاغايىنىڭ بىزەڭ قىلىقلىرىغا چىداپ ، باش ، قولىغا سۇ قويۇۋېتىپمۇ بەھرامنى ، بۇ قەپەستىن قۇتۇلۇشنى ئويلىدى . كېچىچە ئۇيقۇسى كەلمىدى . يېرىم كېچىدىن ئۆتكەندە تۇرۇپ تاھارەت ئېلىپ تەئەجۇت نامىزى^① ئوقۇپ ، خۇداغا مۇناجات قىلىپ دۇئا قىلدى . ئۇ بالىخانا دېرىزىسىدىن قارىۋىدى ، ئاسمان قەھرىدە تىكلەشكەن ئۈكەر يۇلتۇزىنى كۆردى ۋە « ئەتە كېچە مۇشۇ ۋاقىتتا بەھرام بىلەن كۆرۈشمەن . خۇدا ئۇنى ئۆز پاناھىدا ساقلا » دېگەنلەرنى كۆڭلىدىن ئۆتكۈزدى . مەريەمنىسا بامدات نامىزىنى ئوقۇپ بولۇپ جايىنامازدىلا ئۇخلاپ قالدى . ئۇ بۇ كۈنىمۇ ناھايىتى تەستە كەچ قىلدى . خۇپتەن نامىزىنى ئوقۇپ بالىخانغا چىقىپ ، « ئۇھ » دەپ ئورۇنغا ئۆزىنى تاشلىدى . ئۇيقۇسى كەلمىدى . قانداقمۇ ئۇيقۇسى كەلسۇن ؟ قوپۇپ جىن چىراغنى يېقىپ ، بۇلۇڭدىكى بوپىنى ئېچىپ ، ئانىسىدىن تەۋەرۈك قالغان كۆڭلەكنى ، كۆك مارجاننى ، باشقا

① تەئەجۇت نامىزى - كېچىدە ئوقۇيدىغان نەپلە ناماز .

كېيىم - كېچەكلىرىنى ئېلىپ بوغچىغا يۆگىدى. كۆڭلەك -
تامبىلىنىمۇ^① يۆتكىۋالدى. ئۇ بۇ ئىشلارنى ۋاقىتنى ئۆتكۈزۈش
ئۈچۈنلا قىلدى.

ئۇ دېرىزىنى ئېچىپ ئۈكرگە قارىۋىدى، كۆرۈنىمىدى.
ئاسماندا ئاق - قارا بۇلۇتلار لەيلەپ يۈرەتتى، يۇلتۇزلار يوق
دېگۈدەك ئىدى. كۆڭلى بىر قىسما بولۇپ قالدى. دەسلەپ قۇلىقى
قىزىپ، كېيىن يۈزى ئوت ئېلىپ كېتىۋاتقاندا كىزىپ كەتتى.
يەنە دېرىزىدىن ئاسمانغا قارىدى. ئاسمان باغرىدا قاتار يەتتە
يۇلتۇز كۆرۈندى، ئۇلار تېخى تىكلەشمىگەن ئىدى. ئۇ ئونىنچى
قېتىم . . . ئون بەشىنچى قېتىم قارىدى. تىكلەشىپ قالغان
يەتتە چۆمۈچ ناھايىتى ئوچۇق كۆرۈندى. ئۇ دېرىزىنى ئەتتى -
دە، پەسكە شەپە چىقارماي يالاڭ ئاياغ چۈشتى. ھويلا، ئۆي ئىچى
جىمجىت بولۇپ، كىشىلەر ئۆلۈكتەك ئۇخلاپ كەتكەن ئىدى.
مەريەمنىسا ئىچكىرىكى ھويلىدىن تار دەھلىز ئارقىلىق تاشقىرىقى
ھويلىغا ئۆتتى. ئۇ يەرمۇ تىمتاس ئىدى. ئۇ ئىشىككە يېقىنلاپ
كېلىپ:

- كىم؟ - دەپ سورىدى.

- مەن بەھرام.

مەريەمنىسا ئىشىكنى ئاچتى ۋە يىگىتنى بالىخانغا باشلاپ
چىقىپ مۇڭداشتى، ئۇنىڭغا بېشىدىن ئۆتكەنلەرنى قالدۇرماي
سۆزلەپ بەردى. ھاياجانلانغان بەھرام يەنە ئۈچ كۈندىن كېيىن
بۈگۈنكىدەك ئۈكر تىكلەشكەندە كېلىپ، ئۇنى مىرزائەلى تاغايى
تاپالمايدىغان جايغا ئېلىپ كېتىپ، ئەمرىگە ئېلىش ئۈچۈن ۋەدە
بەردى. ئۈزۈلگەن ئۈمىدى ئۇلانغان مەريەمنىسا كۆزى قىيمىغان
ھالدا ئۇنى ئۈزىتىپ، بالىخانغا ئاستا چىقىۋالدى. لېكىن،
بەھرام ئەتىسى، سەئىدخاننىڭ پەرمىنى بىلەن نۇرغۇن سوۋغا -

① تامبال - ئىشتان.

سالام ئېلىپ، مەشۇقىغا دەپمۇ قويالماي ھىندىستانغا —
پادشاھ بايۇرمىزا يېنىغا كېتىپ، قىشنى شۇ يەردە
ئۆتكۈزۈپ، باش ئەتىيازدا قايتىپ كەلدى. مەريەمنىڭ
كۆزىدىن ئاققان يېشى كۆكلەم يامغۇرىدىنمۇ كۆپ ئىدى.
بەھرامنىڭ نەچچە قېتىم كېچىسى كېلىپ، ئېتىكىلىك ئىشىك
ئالدىدا ساقلاپ تۇرۇپ قايتىپ كەتكەنلىكىنى ئۇ نەدىنمۇ بىلسۇن.
كۈندە نەچچە قېتىم كېلىپ ئەتراپنى تازا كۆرۈۋالغان بەھرام
يەنە كېچىسى ئۆكەر تىكلەشكەندە كېلىپ، ئىككى قولىغا ئىككى
خەنجەرنى ئېلىپ، بالىخاننىڭ كوچا تەرەپتىكى تېمىغا ياماشتى.
خۇددى سېپىلغا چىقىش مەشىقى قىلغاندەك، خەنجەرنى تام
ئاراچلىرىغا سانجىپ، بالىخانا ئۆگزىسىگە يالاڭ ئاياغ چىقتى. ئاي
يەتتە چۈمۈچتىن ئۈستىگە نۇر تۆكتى. ئۇ بالىخاننىڭ قىيا
ئوچۇق دېرىزىسىدىن ئۇيقۇغا كەتكەن مەريەمنىڭ ئاستا
توۋلىدى. قىز ئاشىقىنىڭ ئۈنىنى چۈشىدە ئاڭلىغاندەك قىلىپ،
ئۇيقىغا، بۇيقىغا ئۆرۈلۈپ، كۆزىنى ئۈچىنچى قېتىم ئاچقاندا
بەھرامنىڭ كەلگەنلىكىنى بىلىدىيۇ، ئۆز كۆزىگە ئىشەنمەي
قالدى. سۆيۈنگىنىدىن يىغلاپ تاشلىدى. ئۇ بەھرامنى يۈز
ئۆرىگەن ئوخشايدۇ، دەپ ئويلاپ، دۇنياغا تۆرەلگىنىگە پۇشايما
قىلغانىدى. ئىككىيلەن يەنە ئۈچ كۈندىن كېيىن بىرگە قېچىشقا
ۋەدىلەشتى.

مەريەمنىڭ ئەتىسى، ئىككى كۈندىن كېيىن يېرىم كېچىدىن
ئۆتكەندە بالىخانغا چىقىشقا قوشۇلۇپ، مىرزا ئەلى تاغايىنىمۇ
خۇش قىلىۋەتتى. تاغايى بالىخانغا چىققاندا، بەھرام
مەريەمنىڭ ئېلىپ كەتكەنىدى...

مانا شۇنداق تەقدىرى قىسمەت ئۇلارنى ئۆمۈرلۈك ئەر -
خوتۇن قىلىپ قويدى...

مەريەمنىڭ كەچۈرمىشلىرىنى ئويلاۋاتقاندا بەھرام ئۇيقۇغا
كەتكەنىدى. ئۇ ئۈندەرەپ ئويغانغاندا گوگۈم چۈشكەنىدى. دەرھال

قوپۇپ كەمزۇلىنى كىيىپ، ھويلىغا چۈشتى. ئاشخانا ئۆيدىن
پولۇنىڭ مەزىلىك ھىدى چىقىپ تۇراتتى. ئوغلنى كۆرگەن
سېلىمخان ئاچا:

— بالام، پولۇ دەم يېگىلى خېلى بولدى. ئۇخلىۋالسۇن دەپ
ئويغاتىمدۇق. قورسىقىڭمۇ ئاچقاندۇ؟ — دېدى پېشايۋانغا
داستىخان سېلىپ.

مەريەمنىسا ئېرىنىڭ قولىغا سۇ قويۇپ بەردى.
— سۇلتان ئابدۇلرەشىدخاندىن مەكتۇپ ئېلىپ كەلگەنتىم
ئانا، ئەتىگەن يەركەنگە قەدەم قويۇپ ئۇدۇل ئوردىغا بارسام، خان
شىكارغا چىقىپ كەتكەنىكەن. مەكتۇپنى بېرەلمەي، ئانامنىڭ
دىدارىنى چاپسانراق كۆرەيچۇ، دەپ ئۆيگە كېلىپ ئۇخلاپ
قايتىمەن. چۈشۈمدە تېخى تۇغۇلغان ئوغلۇمنى كۆرۈپتىمەن، —
دېدى بەھرام قولىنى لوڭگە بىلەن ئېرتىۋېتىپ.

— ئانا دېگەن شۇنداق ئۇلۇغ، ئەتىگەن ئۆينى بېسىپ ئۆتۈپ
ئوردىغا بارماي، ئۇدۇل ئانام ئالدىغا كەلگەن بولسىلا ئىشلىرى
ئوڭغا تارتقان بولاتتى، — دېدى ئاشخانغا كىرىپ كېتىۋاتقان
مەريەمنىسا.

بەھرام ئەپسۇسلانغاندەك قىلىپ بېشىنى لىڭشىتىپ كۈلدى.
دوۋۇزىلەپ ئۇسۇلغان بىر چوڭ تەلەڭگىدىكى ئاشنى كۆتۈرۈپ
چىققان مەريەمنىسا داستىخانغا قويدى.

پولۇغا چامغۇر، بېھى، ئىككى پارچە قىلىنغان ئالما، قوي
گۆشى بېسىلغانىدى. زىرىنىڭ مەزىلىك ھىدى، ئالمنىڭ خۇش
بويى تاراپ تۇرغان پولۇ بىر كاپام، بىر كاپامدىن يېيىلىپ
تۈگىدى.

— ئانا، دۇئا قىلىپ بەرسىلە، — دېدى بەھرام قولىنى
ئىرتىۋېتىپ، — ئوردىغا بېرىپ شاھقا مەكتۇپنى تاپشۇرۇپ
بېرىپ كېلەي.

دۇئادىن كېيىن، بەھرام تۇرۇپ، مەريەمنىسا سۈنۈپ

بەرگەن كۈزلۈك بەقەسەم توننى، بادام دوپپىسىنى كىيىپ،
ئېغىلدىن ئاتنى ئېلىپ چىقتى.

سېلىمىخان ئاچا كېلىنى بىلەن ئىشىك ئالدىغا چىقىپ
ئوغلنى ئۈزىتىپ قويدى.

— خۇدايىمغا ئامانەت، ھايال قالمىغىن ئوغلۇم.
— خوش ئانا، خۇپتەندىن يانغىچە كېلىمەن.

ئاتقا مىنگەن بەھرام قارا پەرەنجىلىك ئىككى ئايالنىڭ تام
تۈۋى بىلەن كېلىۋاتقانلىقىغا مۇنداقلا قاراپ قويۇپ قامچىسىنى
كۆتۈردى...

ئۇ سەئىدخان ھۇزۇرىدا ئۇزاق ئولتۇرۇپ قېلىپ، يېرىم
كېچىگە يېقىن قايتىپ كەلگەندە، ئىشىكى داغدام ئوچۇق ئىدى.
ئاتتىن چۈشكەن بەھرام ھەيران بولۇپ تۇرۇپ قالدى. كۆڭلى
ئۆيۈپ، ئاتنى يېتىلىگەن پېتى ھويلىغا كىرىپ، تۈۋرۈككە
باغلىدى، ئاشخانغا كىرىپ شامنى يورۇتۇپ، ئايۋانغا،
ئىچكىرىكى ئۆيلەرگە كىردى. نەچچە قېتىم:

— ئانا! - دەپ توۋلىدى. ئەمما، جاۋاب بولمىدى.

— مەريەمنىسا! - ئۇ تېخىمۇ ئەنسىرەپ توۋلىدى.

بىر قارا مۈشۈك مياۋلاپ ئالدىغا كەلدى. بەھرام ئۆيدە
ئادەم يوقلۇقىنى كۆرۈپ ھويلىغا يېنىپ چىقتى. كۆزى بالىخانغا
قادالدى. ئەمما، ھېچ نەرسىنى كۆرەلمىدى. پەلەمپەينىڭ يېنىغا
كېلىپ چۆچۈپ كېتىپ، قولىدىكى ساپال چىراغ يەرگە چۈشۈپ
كەتتى. چۈنكى، ئۇ پەلەمپەينىڭ دالدىسىدا قانغا مىلىنىپ ياتقان
ئانىسىنى كۆرگەنىدى. يۈرىكى ئاغزىغا كەپلەشكەن ھالدا
ئاشخانغا كىرىپ چىراغنى ياندۇرۇپ چىقىپ سۇپىغا قويدى.
پەلەمپەيگە يېقىنلاپ كېلىپ:

— ئانا! - دەپ توۋلىدى.

جاۋاب بولمىغاندىن كېيىن، ئىتتىك بېرىپ يۈكۈندى - دە،
سېلىمىخان ئاچىنىڭ بېشىنى تىزىغا ئالدى، ئۇنىڭ رومىلىمۇ

قانغا بويالغاندى. بەھرام قاراپ، ئانىسىنىڭ باغرىغا پىچاق
تىقىلغانلىقىنى كۆردى.

— ئانا! ئانا! ئانا!

ھەسرەتلىك ئاۋازىنى ئۆزىدىن باشقا ھېچكىم ئاڭلىمىدى.
بەھرام توۋلاپ تۇرۇپ سېلىمخان ئاچىنىڭ كۆكسىگە قۇلاق
ياقتى، يۈرىكى سېلىشتىن توختىغاندى. ئاغزىنى ئاغزىغا
باستى، نەپسى ئۈزۈلگەندى. يىغلىغىنىچە ئانىسىنى كۆتۈرۈپ
ئايۋانغا ئېلىپ كىرىپ، كۆرىپكە ياتقۇزدى. جايناماز ئۈستىدىكى
ئاق رومالنى ئېلىپ ئۇنىڭ يۈزىگە ياپتى.

— مەريەمنىسا! — ئۇ توۋلىغىنىچە بالىخانغا چىقتى،
لېكىن خوتۇنىنىڭ قارىسىمۇ كۆرۈنمىدى. ئۆگزىگە تېگىپ
تۇرغان ئۈجمە شاخلىرى مۇڭلۇق شىلدىرلاۋاتتى.

مەريەمنىسا نەگە كەتكەندۇ، قايسى تاش يۈرەك بۇ غەمگۈزار
ئانىنىڭ باغرىغا پىچاق سالغاندۇ؟

بەھرام بالىخاندىن چۈشۈپ، قولىدىكى چىراغنى سۈپىغا
قويدى. تۈۋرۈككە باغلاپ قويغان ئېتىنى يېتىلەپ تاشقىرىغا
چىقتى. ئۇ ئاتقا مىنگەندە خورازنىڭ چىلىغىنى ئاڭلاندى.

ئون تۆتىنچى باب

جازا ھۆكۈم قىلىش

1

كەچ كۈز، تېرەكلەرنىڭ سارغايغان ياپراقلىرى تۆكۈلۈپ،
يول ياقىسى، ئۆستەڭ - ئېرىقلارنىڭ گىرۋەكلىرى،
ئېتىزلارنىڭ قىرلىرى غازاڭ بىلەن توشۇپ كەتتى. سېرىق - قارا
سۆڭەتلەرنىڭ ياپراقلىرى بولسا ئەمدىلەتن سارغىيىشقا
باشلىغانىدى. چۆلدىكى توغراقلارنىڭ ياپراقلىرى، سەلكىن
ئورسىلا پىلدىرلاپ يەرگە چۈشەتتى. ئىسسىق ياقلاغا كېتىۋاتقان
قۇشلارنىڭ بىر توپى ئاقسۇ ئاسمىنىدىن ئۆتۈپ كېتىۋاتقاندا،
ئابدۇرېشىتخان ھەرەم قەسىرىدىن ئوردىغا چىقتى. مىرزا ئەلى
تاغايى دېۋانخانا ئىشىكى ئالدىدا تەزىم قىلدى.

— ئەسسالامۇ ئەلدىكۈم سۇلتان ئالىيلىرى، ئاللا
دۈشمەنلىرىنى ئاياغلىرى ئاستىدا خار قىلغاي.
— ئىنشائاللا ۋەزىر، ئەمىر - ئەركانلاردىن يەنە كىملىرى
كەلدى؟

— بىرىنچى بولۇپ مەن كەپتىمەن ئالىيلىرى. باشقىلار
ھەمىشە ئالىيلىرىدىن كېيىن كېلىدۇ. بۇنىڭ ھۆرمەتسىلىك
بولدىغانلىقىنى ئۇلارغا بىلدۈرۈپ قويۇشنىڭ ۋاقتى كەلدى، —
خۇشامەتكۈيلىق بىلەن ئىگىلدى ۋەزىر.

— ھاجىتى يوق. ئەمىر — ئەركانلىرىمىزنىڭ ھەممىسى
ساداقەتمەن كىشىلەر، ئۇلار توغرى قىلىۋاتىدۇ. سۇلتان
بولغىنىم ئۈچۈن ئوردىغا بىرىنچى بولۇپ كېلىشىم زۆرۈر ۋەزىر،
ئېكىن يېقىندىن بېرى دائىم سىز بىرىنچى بولۇپ
كېلىۋاتسىز، — ئابدۇرېشىتخان سوغۇق نەزەر بىلەن ئۇنىڭغا
باقتى.

— شاھىنشاھ سەئىدخان ئالىيلىرى ئۆزلىرىنى ياخشى
مۇھاپىزەت قىلىشىمنى تاپىلىغان. ئوردىغا ئەتىگەندە
كېلىشىمۇ، دائىم يانلىرىدا پەرۋانە بولۇپ يۈرۈشۈمۇ شۇنىڭ
ئۈچۈن سۇلتانم. ۋاللاھۇ^① ئەتراپىمىزدا يوشۇرۇن دۈشمەن يوق
ئەمەس، پەخەس بولمىسام، بىرەر ئىش يۈز بەرسە، خانغا نېمە
دەپ جاۋاب بېرىمەن، ئۆزلىرىگە قانداق يۈز كېلەلەيمەن؟
پېقىردىن گۇناھ ئۆتكەن بولسا، بوينۇم قىلدا باغلاغلىق.
ئابدۇرېشىتخان تاغايىنىڭ بېشىنى گىلدېڭىشىپ ئېيتقان
سۆزلىرىنى ئاڭلاپ «ساداقەتمەنلەر ئىچىدە بۇ ۋەزىرىمنى بىرىنچى
ئورۇنغا قويسام بولىدىكەن. ئۇزۇن يىللاردىن بېرى بىللە بولۇپ
كەلدى، سەممىيەتسىزلىكنىڭ بىرەر ئىپادىسى كۆرۈلمىدى.
ئۇنىڭغا ئىشەنسەم بولىدۇ. بۈگۈن كېلىپلا قاتتىق تېگىپ
قويدۇم» دەپ ئويلاپ:

— رەھمەت ۋەزىر، مەن سىزدىن رازى، — دېدى.
— ئاللا ئالىيلىرىدىن رازى بولسۇن سۇلتانم، —
مىرزائەلى تاغايىنىڭ خالتىلىشىپ قالغان ياداڭغۇ يۈزىدە
تەبەسسۇم پەيدا بولدى، — ئاقسۇغا كېتىۋاتقىنىمىزدا،
ئۆزىمىزدىن ئەنسىرىگەندىم. ئالىيلىرىنىڭ پىلانى بىلەن
لەشكەرلىرىمىزنى ئۈچكە بۆلۈپ، ئاتلىق چەۋەنداز، سىپاھلارنى
يېتەكلەپ ئالدىدا ئۆزلىرى ماڭدىلا. سول تەرەپتە توپچى،

① ئالەم، ۋاللاھۇئالەم — ئاللا بىلىدۇ، بىلگۈچى ئاللا دېگەن مەنىدە.

ئوقياچى مەرگەنلەر، ئوڭ تەرەپتە ھۇجۇمچى قەيسەرلەر
يوشۇرۇنۇپ ماڭدى. تېرىسىگە سىغماي قالغان ئىمىن خوجا
سۇلتان لەشكەرلىرى بىلەن قانداق قورشاشۇدا قالغىنىنى بىلمەي
قالدى. شۇنىڭ بىلەن ھەيۋىسى ئالەمگە تارالغان ئاقسۇ يېغىلىقى
تېزلا تىنچىدى. بۇنى ئويلىسام، ئالىيلەرنىڭ تەڭداشسىز
سەركەردە ئىكەنلىكلىرىگە قايىل بولماي تۇرالمايمەن.
— ئاللا مەدەتكار بولمىسا غەلبە قىلالمايتتۇق ۋەزىر، جەڭ
شىددەتلىك بولدى. كۆپ قان تۆكۈلدى، — دېدى ئابدۇرېشىتخان
چىرايى قايغۇلۇق تۈس ئېلىپ، — خان ئاتام مەكتۈپىمنى كۆرۈپ
نېمە دەپ قالاركىن؟ دۈشمەن سېپىگە بۆسۈپ كىرگەن
رۇستەمبەگنىڭ پارە - پارە قىلىۋېتىلىشىمۇ، بىزگە ئەنە شۇنداق
رەھىمسىزلىك قىلغان تاغام ئىمىن خوجا سۇلتاننىڭ غايىب
بولۇشىمۇ خان ئاتامنى داغى ھەسرەتتە پۇچىلايدۇ. ئۇ بۇنداق
بولۇشىنى ئۈمىد قىلمايتتى. مەن ئاتامنىڭ كۈتكىنىدەك
قىلالمىدىم، ئاتام ياشانغان چېغىدا بۇ مۇسەبەتنى كۆتۈرەلمەي
قالامدىكىن، دەپ ئەنسىرەيمەن. چەۋەنداز بەھرام جاۋاب ئېلىپ
كەلمىگۈچە خاتىرجەم بولالمايدىغاندەك تۇرىمەن.
تاغايى سۇلتان سارىيىغا قاراپ ماڭغان ئابدۇرېشىتخاننىڭ
سۆزىگە سەما بولۇپ تەخت يېنىغا كەلدى. ئۇ ناھايىتى
ھەسرەتلەنگەن قىياپەتتە مەڭزىدىكى ياش يۇقىنى سۈرتۈپ دېدى:
— سۇلتان ئالىيلەرى، ئەلىمساقتىن بېرى قان
تۆكۈلمىگەن جەڭ بولۇپ باقمىغان، رۇستەمبەگ باھادىرلىق
بىلەن دۈشمەن سېپىگە يېرىپ كىرىپ، قۇربان بولۇشتىن
قورقماي غەلبىگە يول ئاچتى. ئالىيلەرنى يول ئۈستىدىلا
مەغلۇپ قىلىپ، ئەزىز باشلىرىنى مۇبارەك تەنلىرىدىن جۇدا
قىلماقچى بولغان ئىمىن خوجا سۇلتاننى تىرىك پېتى ئەسىرگە
ئېلىپ، ئالدىلىرىغا ئېلىپ كېلەلمىگىنىم ئۈچۈن قاتتىق
ئۆكۈنمەن.

ئارقا - ئارقىدىن سالام بېرىپ كىرىپ كەلگەن ئەمىر -
ئەركانلەر سۆھبەتنى بۆلۈۋەتتى.

«ئىمىن خوجا سۇلتان غايىب بولدى، ئۆلدىمۇ، بىر يەرگە قېچىپ كەتتىمۇ؟ نامەلۇم. ئۇنى ياساۋۇللار ئىزدەۋاتىدۇ، تۇتۇپ كەلسە ئوبدان بولاتتى...» ئابدۇرېشىتخان خىيال سۈرگەن پېتى تەختكە چىقتى. ئىمىن خوجا سۇلتاننىڭ توپلىنىشىدا، تالاپەتكە ئۇچرىغان ئاممىنى كۆزدە تۇتۇپ، ئىككى يارلىق چۈشۈردى.

ئاقسۇ شەھەر ئاھالىسى ۋە تارىم ۋادىسىدىكى دېھقانلاردىن ئۈچ يىل باج - سېلىق ئالماسلىق توغرىسىدىكى بىرىنچى يارلىق ۋەزىر، ئەمىرلەرنى ئويلاندۇرۇپ قويدى. ئىمىن خوجا سۇلتاننىڭ ئوردا خەزىنىسىنى قۇرۇقداپ قويغانلىقى ھەممىگە مەلۇم ئىدى.

- جانابىلار، سۇلتاننىڭ يارلىقى ئاقسۇ دىيارىدىكى ئاۋامغا خاتىرجەملىك، پاراغەت ئاتا قىلىدۇ، ھەربىرلىرى قوللاپ، ئىجرا قىلىشلىرى لازىم. گەرچە خەزىنىدىكى دۆلەت مۈلكىنى ئىمىن خوجا سۇلتان نابۇت قىلىۋەتكەن بولسىمۇ، سەئىدىيەخانلىقى قۇدرەتلىك ھەم بايدۇر. بىز باج - سېلىق ئالمايمۇ ئاقسۇ دىيارىنى گۈللەندۈرەلەيمىز، لەشكەرلىرىمىزنى باقالايمىز. بۇ يارلىقنى ئىجرا قىلىشقا ئۈزۈم مەسئۇل بولىمەن. باش ۋەزىر يارلىقنى قوللىغاندىن كېيىن، ۋەزىر، ئەمىرلەرمۇ قوللاشتى. ئابدۇرېشىتخان ئۇلارنىڭ كۆڭلىدە يامانلىق يوقلۇقىدىن، نىيەتلىرىنىڭ ياخشى ئىكەنلىكىدىن مەمنۇن بولدى، باش ۋەزىرنىڭ باشلامچىلىق بىلەن قوللىغىنىدىن سۆيۈندى. ئۇ ئەتە تارىم ۋادىسىغا شىكارغا چىقىدىغانلىقىنى جاكارلاپ، ۋەزىر، ئەمىرلەرگە تەييارلىق قىلىشنى تاپشۇرۇپ، سۇلتان سارىيىدىن ھەرەم قەسىرىگە ماڭغاندا، كۈن قىيام بولغانىدى.

سرزا ئەلى تاغاي ئوردىدىن ئەڭ ئاخىرىدا چىقتى. ئۇ تۇرغان قورۇ ھەرەم قەسىرىگە يانداش بولۇپ، ئالدىدا چوڭ ئۆستەڭ بار ئىدى. يەركەندىكى قورۇسىغا ئوخشاش ئىچكىرى، تاشقىرى ھويلىسى بولمىسىمۇ، مېۋىلىك بېغى، كۆلى بار ئىدى. چوڭ خوتۇنى خانىم بىلەن تۆتىنچى خوتۇنى مەلىكىزات دەھلىزىلىك ئىككى ئۆيگە ئورۇنلاشقاندى. ئۇلارنى ئابدۇرېشىتخاننىڭ ئائىلە تاۋابىئاتلىرى بىلەن بىللە يېقىندا ئېلىپ كەلگەندى. تاغاي يەركەندىكى چېغىدا ئىككىنچى، ئۈچىنچى خوتۇنلىرىنى تالاق قىلىپ خېتىنى بېرىۋەتكەن، مەريەمنىڭ ئۈن - تىنىسىز يوقىلىپ كېتىشى تاغايىنىڭ ئۇنىڭغا ئۆيلۈنۈش ئارزۇسىنى بەربات قىلغان بولسىمۇ، بىر قىزنى خوتۇنلۇققا ئېلىش خىيالىدىن ۋاز كەچمىگەندى.

تاغاي ياساۋۇللىرى بىلەن ياپراقلىرى سارغىمىشقا باشلىغان سۆگەت شاخلىرى ئىگىلىپ تۇرغان ئۆستەڭ بويىغا كەلدى. ئۆستەڭ بويىدا ئادەم يوق دېگۈدەك ئىدى. ئۆستەڭدىكى سۈزۈك سۈنى كۆرۈپ ئۇنىڭ ئويىغا مەريەمنىڭ كېلىپ، «كاساپەت ئەجەب قىلدىڭ - ھە، سېنى تاپماي قويمايمەن، ئاسمانغا چىقىپ كەتكەن بولساڭ پۈتۈڭدىن تارتىپ چۈشۈرەلەيدىغان، يەرگە كىرىپ كەتكەن بولساڭ كۈكۈلاڭدىن تارتىپ چىقىراالايدىغان ئادەملىرىم بار. چاھقا^① تاشلاپ، ئۆلۈكىڭنى قۇرت - قوڭغۇزغا يەم قىلىۋېتىمەن. . .» دەپ ئويلىدى.

تاغاي ئاچچىقلانغان ھالدا، بىر ياساۋۇل گۈزەتتە تۇرغان يوغان تۇچ ھالقىلىق ئىشىكتىن كىردى. ياساۋۇللار دالاندا قالدى. ھويلىدىكى سۈپىدا دېدەكلىرى بىلەن ئولتۇرۇشقان خوتۇنلىرى تۇرۇپ تەزىم قىلىشتى. ئۇ خوتەن زىلچىسى سېلىنغان سۈپىنىڭ ئالدىغا كېلىپ، قوللىرىنى ئىككى يانغا كېرىپ

① چاھ - پارسچە سۆز بولۇپ، قۇدۇق دېگەن مەنىنى بىلدۈرىدۇ، كۆچمە مەنىسى زىندان.

تۇردى. ئەمدىلەتتىن يىگىرمىنىڭ قارىسىنى ئالغان مەلىكىزات خېنىم يۈگۈرۈپ كېلىپ توننى سالدۇردى، بېشىدىن كۈمۈش ئوتۇغات قالدالغان ئاق شاپە سەللىسىنى ئالدى.

خانئايىمنىڭ خۇيى تۇتۇپ، كەينىنى قىلىپ ئولتۇرغىنىچە ئېرىگە قارىدى. يەركەندىن ئېلىپ كەلگەن قىز دېدەك ئاپتۇۋۇدا سۇ ئېلىپ كېلىۋىدى، ئۇنىڭ قولىدىن ئاپتۇۋۇنى مەلىكىزات خېنىم ئالدى ۋە خانئايىمغا بىر قارىۋېلىپ:

— ۋەزىر ئەزەم، ئۆيدە مېھمان بار، — دېدى.

— نېمە مېھمان. نەدىن كەپتۇ؟ — سورىدى مىرزا ئەلى

تاغايى قول — يۈزىنى ئالدىراپ يۇيۇپ.

— نەدىن كەلگەنلىكىنى دېمەپتۇ.

— دېمەپتۇ؟ — مەلىكىزاتنىڭ قولىدىن لۆڭگىنى يۇلۇپ

ئالغان تاغايى دەلدۈگۈنۈپ كەتكەن بۇ ياش خوتۇنىدىن دوق قىلىپ سورىدى، — دېمەپتۇ، كىمگە دېمەپتۇ؟

— بۇ ئامراق خېنىملىرى بىلمەيدۇ، — خانئايىم ئورنىدىن

تۇرۇپ، ئىرغاڭلاپ مېڭىپ ئېرىنىڭ يېنىغا كەلدى.

— كىم كەلدى ئەيتىڭ ئاغىچا، — دەپ سورىدى تاغايى، —

مېھماننىڭ ئۆزى نەدە؟

— مېھمان ياساۋۇللار ئۆيىدە. نەدىن كەلگەنلىكىنى، كىم

ئىكەنلىكىنى كۆرسىلە بىلىلا تەقسىرىم، مەن ھازىر دېمەيمەن.

— دەستار^① بىلەن تونۇمنى ئېلىۋېتىڭ كىچىك ئاغىچا.

مىرزا ئەلى تاغايى كىچىك خوتۇنغا بۇيرۇۋىدى، خانئايىم

تون بىلەن سەللە ئوراقلىق بۆكنى «ئەكەلسىلە!» دەپ

مەلىكىزاتتىن ئېلىپ، تاغايىغا كىيگۈزدى ۋە مەنىلىك

كۈلۈمسىرەپ قويدى:

— ئاقسۇغا كەلگەندىن بېرى ھەميانىنى ئۇتتۇرۇۋەتكەن

① دەستار — سەللە.

قىمار ۋازدەك سەپرا بولۇپ قالدىلا. ماڭا ئۇنداق مۇئامىلە قىلىسلا بولمايدۇ تەقسىرىم، مېھمان ئالدىغا ئۆزلىرىنى تۇتۇۋېلىپ چىقسىلا.

مىرزا ئەلى تاغايى دالاندىكى ياساۋۇللار ئۆيىگە كىرىپ، يوغان سەللە ئورىغان چاساقال ئادەمنىڭ بەدەشقان قۇرۇپ ئولتۇرۇپ چاي ئىچىۋاتقانلىقىنى كۆردى. ئەمما، ئۇنى تونۇيالمىدى.

— ئەسسالامۇ ئەلەيكۇم ۋەزىر ئەزەم، — مېھمان ئورنىدىن تۇرۇپ سالام بەردى، — ئوبدان تۇرلىمۇ؟ مەن نامانگەندىن كەلدىم.

مىرزا ئەلى تاغايى مېھماننىڭ ئاۋازىدا ياسالمىلىق بارلىقىنى سېزىپ قالدى. قولىنى بېرىپ كۆرۈشۈۋېتىپ ئۇنى تونۇدى. «قاسىم خېچىرغۇ بۇ، يەركەندىن كېلىپتۇ - دە...»

— مېھمان، جانابلىرىنى ساقلىتىپ قويۇپتىمەن. مېھمانخانغا چىقايلى، — دېدى تاغايى تەكەللۇپ بىلەن.

مېھمان ئۇنىڭ كەينىدىن مېڭىپ ھويلىنىڭ ئوڭ تەرىپىدىكى مېھمان كۈتىدىغان ئۆيگە كىردى.

— ئولتۇرغىن قاسىم. ئۆزۈڭنى ئوبدان نىقاپلاپسەن، — مىرزا ئەلى تاغايى ئۇنى ئولتۇرۇشقا تەكلىپ قىلىپ خىرىلداپ كۈلدى.

— جانابلىرى، ئۆزۈڭنى مەندىن باشقا ھېچكىمگە بىلدۈرمە، دەپ تاپىلىغان ئىدىلە. شۇڭا، مۇشۇنداق سودىگەر سىياقىغا كىرىۋالغانىدىم.

— سەن تەدبىرلىك ئادەم قاسىم، بۇ ۋاقىتقا قەدەر خىزمىتىمنى قۇسۇرسىز قىلىپ كەلدىڭ، سەندىن رازىمەن، سېنىمۇ ئوبدان رازى قىلىمەن. خوش ئېيتقىمىنا، قانداق خەۋەرلەرنى ئېلىپ كەلدىڭ؟ بۇيرۇغانلىرىمنى قانداق ئادا قىلدىڭ؟

مىرزا ئەلى تاغاي ئۇنىڭغا جىندەك توختاپتۇر، دېگەن مەنىدە، تىزىنى بېسىپ قويۇپ، ئۆيدىن چىقىپ كەتتى، قاسىم «ۋەزىر ئەزەمنى بىر خۇش قىلىۋېتەي، قانچىلىك ئىلتىپات قىلاركىن؟» دەپ ئويلاپ تۇرۇۋىدى، مىرزا ئەلى تاغاي قايتىپ كىردى. ئۇ قويۇن يانچۇقىدىن بىر يامبۇ، ئىككى تىللانى ئېلىپ قاسىمغا سۇندى.

— قېنى، سۆزلە قاسىم.

— جانابلىرىغا يەتكۈزىدىغان بىرىنچى خەۋىرىم، خان ھەزرەتلىرى ئىككىنچى ئوغلى ئىسكەندەر سۇلتانغا يېڭىسارنى، ئۈچىنچى ئوغلى ئىبراھىم سۇلتانغا خانئېرىقنى، تۆتىنچى ئوغلى مۇھسىن سۇلتانغا قاغىلىقنى سۈيۈرغال قىلىپ بېرىپتۇ.

— كىمدىن ئاڭلىدىڭ؟ — مىرزا ئەلى تاغاي پىسەنت قىلمىغاندەك سوراپ قويدى.

— جاكارچىدىن.

— شاھزادىلار ئۆزلىرىگە سۈيۈرغال قىلىپ بەرگەن جايلارغا

كەتتىمۇ؟

— ئاڭلىشىمغا قارىغاندا، خان ھەزرەتلىرى يارلىق چۈشۈرۈپ ئەتىسى، شاھزادىلەرنىڭ ماھارىتىنى كۆرۈش ئۈچۈن شىكارغا ئېلىپ چىققانىكەن. ئۇلارغا ئوقيا ئاتقۇزۇپتۇ، ئاندىن ئۇلارنى يالغۇز ئوۋ ئوۋلاشقا قويۇۋېتىپتۇ. ئىسكەندەر سۇلتان شۇ كۈنى قايتىپ كېلىپ، يېڭىسارغا كېتىپتۇ. ئىبراھىم سۇلتان بىلەن مۇھسىن سۇلتان شىكاردا ئېزىپ قېلىپ، ئەتىسى كەچقۇرۇن ئوردىغا يېنىپ كەپتۇ. ئىبراھىم سۇلتان ئۆگۈنى خانئېرىققا كېتىپتۇ، مۇھسىن سۇلتان ئاغرىپ يېتىپ قالغىنى ئۈچۈن يولغا چىقالماپتۇ.

ئىككىنچى خەۋەر، خان ھەزرەتلىرى تىبەت ۋە كەشمىر دىيارلىرىغا يۈرۈش قىلىش ئۈچۈن تەييارلىققا كىرىشىپتۇ. چۈنكى، ئۇ يەرلەردىكى خان - سۇلتانلار سەئىدىيە خانلىقىدىن

يۈز ئۆرۈپ، ئۆز ئالدىغا بولۇۋالغانىكەن. — بۇ خەۋەرنى كىمدىن ئاڭلىدىڭ؟ — جىددىي سورىدى
مىرزا ئەلى تاغايى.

— ئوردىدىكى ئالائىدىن ماھمۇد مىرزىدىن جانابلىرى،
يەركەنگە يولغا چىقىش ئالدىدا مېنى ئۇنىڭغا تونۇشتۇرۇپ قويغان
ئىدىلە.

— بىلىدىم، ئۇ ئىشەنچلىك ئادەم. بۇ مۇھىم خەۋەر
ئىكەن. قارىغاندا پايتەخت خانىسىز قالىدىغان ئوخشايدۇ، —
مىرزا ئەلى تاغايى ھىجايىدى، — ئىمىن خوجا سۇلتان ئالدىراپ
كېتىپ ئەدىپىنى يېدى، ئەمدىلەتنى ھەرىكەت قىلغان بولسا
ئۇنداق ئاقىۋەتكە قالمايدىكەن، خەير... — تاغايى ساقالسىز
ئىككىنچى بىر سىلاپ قويۇپ سورىدى، — مەريەمنىسا دېگەن
بۇزۇقنىڭ دېرىگىنى ئالالىدىڭلارمۇ؟

— بۇ ئۈچىنچى خەۋەر، — دېدى، قاسىم قولىدىكى تىللانى
تىرىنقى بىلەن چۆرۈپ، — ئۇ ھازىر قۇم ئېرىقتىكى باغلىرىغا
قېزىلغان چاھ ئىچىدە.

— نېمە دېدىڭ؟ — مىرزا ئەلى تاغايى ئورنىدىن تۇردى.
ئۇنىڭ يۇمۇق كۆزلىرى يوغان ئېچىلىپ، يۈز گۆشلىرى
لىپىلداپ كەتتى.

— ئۇ جۇمباق باغلىرىدىكى چاھ ئىچىدە دەۋاتىمەن.
— ئۇنى قەيەردىن تاپتىڭلار؟
— ئابدۇلرەشىمخاننىڭ خاس نۆكىرى بەھرامنىڭ ئانىسى
تۇرۇۋاتقان ئۆيىدىن.

— ھە، ئۇ پاسكىنىنى بەھرام ئېلىپ قېچىپتىكەن. دە؟
— شۇنداق، ئېلىپ قېچىپلا قالماي، ئۇنى ئەمرىگە
ئالغانىكەن.

— ماۋۇ ئەبلەخنى، ئۇ رەسۋاننىڭ بەھرامنىڭ ئۆيىدە
ئىكەنلىكىنى قانداق بىلىدىڭلار؟

قاسم ھېجىيىپ بېشىنى قاشلىدى .

— بۇ، ئۆزى
— ئەزمەڭنى ئەزمەي، گەپنىڭ پوسكاللىسىنى تېپىپ قىل .
— خوپ ۋەزىر ئەزمە، — قاسم تىللانى تىرنىقى بىلەن
چېكىپ سۆزىنى داۋام قىلدى، — پېقىر قۇللىرىنىڭ بویتاقلقى
ئۇ جۇمباقنى تېپىشتا ئەسقىتىپ قالدى دېسىلە . شۇ
بویتاقلقىمدىن تىللاخان دېگەن گۈلباغ مەھەللىسىدىكى تىككۈچى
چوكان بىلەن تونۇشۇپ قالغانىدىم . تۇردى ئاخۇن ئىككىمىز
تاپشۇرۇقلىرى بويىچە يەركەن شەھىرىنى قېزىۋەتكەن بولساقمۇ،
ئۇنىڭ ئىز - دېرىگىنى ئالالمىغاندىن كېيىن ئاشۇ تىللاخاننى
ئىشقا سالدىم . مەن مەريەمنىڭ بويى - تۇرقىنى ئۇنىڭغا
سۈرەتلەپ بەردىم ھەم ئۇنى كەينىمگە سېلىپ، ئىككى ھەپتە
ئىچىدە ھەرقايسى كوچىلاردىكى ئۆيلەرگە كىرگۈزۈپ، شۇنداق
بويىغا يەتكەن قىز بارمۇ، يوق، دەپ تەكشۈرتكۈزدۈم . ئۇ «مەن
چاچ تارىغۇچى بولىمەن، چاچلىرىنى تاراپ قويغىلى كىرىۋىدىم
خېنىم» دەپ، كىشىلەرنىڭ ئۆيلىرىگە بىمالال كىرىپ، ئايال،
قىزلارغا ئوبدان سەپىلىپ چىقىپ مېنى خەۋەرلەندۈردى .
ئۈچىنچى ھەپتىگە قەدەم قويغاندا شەھەر چېتىدىكى چىنەباغ
مەھەللىسىنى قېدىرىشقا كىرىشتۇق . بالىخانلىق ئۆيىنىڭ
ئىشىكىدىن تىللاخان كىرىپ كەتتى . مەن سەل نېرىراق بېرىپ،
سۆڭەتنىڭ دالدىسىدا ئولتۇرۇپ تۇردۇم . تىللاخان ناھايىتى
ئۇزاقتىن كېيىن چىقتى . جايىمدىن مىدىرلىماي ئولتۇرۇپ، كۆز
سېلىۋىدىم، تىللاخاننى ئۈزىتىپ چىققان ئىككى ئايالنى كۆردۈم،
قارىسام، ئۇلارنىڭ بىرى ياشانغان موماي، يەنە بىرى بولسا
مەريەمنىسا ۋەزىر ئەزمە، ئۇ دېدەكنى ئەنە شۇنداق تەستە تاپتۇق .
ئۇقساق، بۇ ئۆي بەھرامنىڭ ئۆيى بولۇپ، ئۇ مەريەمنىسانى
نىكاھىغا ئالغانىكەن .
— ئۇ شەرمەندىنى بەھرامنىڭ ئۆيىدىن قانداق ئېلىپ

چىقتىڭلار؟ — مىرزا ئەلى تاغايىنىڭ كۆڭلى ئارامغا چۈشكەندەك بولۇپ سورىدى.

— تۇردى ئاخۇن بىلەن مەسلىھەتلىشىپ، پۇختا تەييارلىق قىلىپ، ئۈچ كۈن ئۆتكەندىن كېيىن پەيشەنبە ئاخشىمى چىنەباغ مەھەللىسىگە باردۇق، ھەر ئىككىمىز ئايالچە ياسىنىپ، قارا پەرەنجىگە پۈركىنىۋالغاندۇق، ئۇلارنىڭ ئىشىكى ئالدىغا يېقىن بېرىشىمىزغا بەھرام ئۆيدىن ئات يېتىلەپ چىقتى ۋە مىنىپ يېنىمىزدىن ئۆتۈپ كەتتى. بىز تام ياقىلاپ كېتىۋەردۇق. مەن بەھرامنىڭ ئاقسۇغا كەتكەنلىكىنى بىلەتتىم، قايتىپ كەلگىنىدىن خەۋىرىم يوق ئىدى. ئۇنىڭ شۇ تاپتا قەيەرگە بارىدىغانلىقىنى خۇدا ئۆزى بىلەتتى. تۇداخۇن ئىككىمىز جامائەت خۇپتەندىن يانغىچە يىراقتىراق كۈتۈپ تۇردۇق. جامائەت ئۆيلىرىگە تارقاپ، كوچىدا بالىلار قالماي، ئەتراپ تىمتاس بولغاندا بەھرامنىڭ ئۆيى ئالدىغا كەلدۇق. مەن ئىشىك ھالقىسىنى قاقتىم.

«بالام، كەلدىڭمۇ؟ مانا ھازىر ئاچىمەن» دېگىنىچە بىر موماي ئىشىكى ئاچتى. مەن موماينىڭ ئاغزىنى قولۇم بىلەن بېسىپ، سۆرەپ ھويلىغا ئېلىپ كىردىم. تۇردى ئاخۇنمۇ ئىشىكىنى ئېتىۋېتىپ كەينىدىن كىرىشىگە ئۆيدىن چىراغ كۆتۈرگەن مەريەمنىسا چىقتى. «بالام، بۇلاڭچىلار» دەپ ۋارقىرىدى موماي. ئۇنىڭ چېكىسىگە بىر مۇشت ئۇرۇۋىدىم، يىقىلىپ ھوشىدىن كەتتى. مەريەمنىسا: «ۋاي ئانام! . . .» دەپ ۋارقىرىغانچە مومايغا ئۆزىنى ئېتىۋىدى، ئۇنى قۇچاقلاپ تۇتۇۋالدىم، توۋلاپ قۇلۇم - قوشنىلىرىنى ئويغىتىۋەتمەسلىكى ئۈچۈن، ئاغزىغا رومىلىنى كەپلەپ، كۆتۈرۈپ مېڭىۋىدىم، تېپىچەكلەپ زادى بوي بەرمىدى. تۇردى ئاخۇن قوينىدىن تانىنى ئېلىپ ئۇنى چەمبەرچاس باغلاپ، قولتۇقىغا چىڭ قىسىۋالدى. تۇردى ئاخۇننىڭ بويىنىڭ ئېگىزلىكى، كۈچتۈڭگۈرلىكىنىڭ پايدىسى بولدى. پەرەنجىنىڭ بىر پېشى بىلەن ئۇنىڭ بېشىنى

يۆگىۋالدى. ھوشىدىن كېتىپ ياتقان موماي ئۆرۈلۈپ كۆزىنى ئېچىپ: «قىزىمنى نەگە ئېلىپ بېرىشىمەن؟ توختاش!» دەپ ۋارقىراپ، ئۆمىلەپ كەلگىنىچە پۈتۈمغا ئېسىلىۋالدى. بىر تېپىۋىدىم، دومىلاپ پايىنىڭ ئاستىغا كىرىپ كەتتى، بېلىمگە ئېسىقلىق غىلاپتىن پىچاقنى سۇغۇرۇپ ئالدىم - دە، بېرىپ موماينىڭ قورسىقىغا تىقىپ قوچمۇۋەتتىم. «خۇدايىم جازاڭنى بىرەر جۇۋاينىمەكلەر!» ئۇنىڭ دېگەن سۆزى شۇ بولدى ۋەزىر ئەزەم. بىز بەھرام كېلىپ قالمىسۇن، دەپ موماينىڭ ئۆلگەن - ئۆلمىگىنىگە قارىماي ھويلىدىن يېنىپ چىقتۇق. قاراڭغۇ كېچىدە بىزنى ھېچكىم كۆرمىدى. ئىز قالدۇرماي ئايلىنىپ يۈدۈپ سەھەرگە يېقىن قۇم ئېرىقتىكى باغقا ئېلىپ كەلدۇق، ئۇنى ئۆزلىرى كولىتىپ قويغان چاھقا چۈشۈردۈم. ئۇنىڭغا تۇردى ئاخۇن قاراپ قالدى. مەن شەھەردىكى ئۆيلىرىگە قارىغاچ كوچا - كويلاردا يۈرۈپ گەپ تىڭشىدىم. ھەممە يەرگە ئابدۇلرەشىدخاننىڭ خاس نۆكىرى بەھرامنىڭ ئانىسى ئۆلتۈرۈلۈپ، خاتۇنىنىڭ ئىز - دېرەكسىز يوقاپ كەتكەنلىكى توغرىسىدىكى سۆز تاراپ كېتىپتۇ، بۇ ۋەقە پايتەختنى زىل - زىلىگە كەلتۈردى. سەئىدخان پەرمان چۈشۈرۈپ يەر كەننىڭ ھاكىمىيىگى ئوسمانبەگ بىلەن كۈتۈۋالباغىگە ئون كۈن ئىچىدە قاتىلنى تۇتۇپ، بەھرامنىڭ خاتۇنىنى تېپىشنى بۇيرۇپتۇ. قانداقمۇ تاپالمىسۇن ئۇنى، مەريەمنى سانى چاھقا تاشلىغاننىڭ ئون بەشىنچى كۈنى ئاقسۇغا قاراپ يولغا چىقتىم. ئەمدى خۇش بولغانلا؟

— نېمىگە خۇشال بولىمەن، ئۇنى خەق ئەمرىگە ئېلىپ بولغان تۇرسا؟ — مىرزا ئەلى تاغايى ساقالسىز ئېڭىكىنى سىقىمىدى، كېيىن قوشۇپ قويدى، — ئۇنى تۇتۇپ چاھقا تاشلىغىنىڭ ئوبدان بولۇپتۇ. ئەمدى بەھرامنىمۇ ئاشۇ چاھقا تاشلاپ چىرىتىۋەتمىسەم كۆڭلۈم ئارامغا چۈشمەيدۇ.

مرزائەلى تاغايى قاسمنىڭ ئالدىنقىغا يەنە ئىككى تىللانى
 قويدى. ئۇ: «بەھرام مەريەمنىڭ مېنىڭ ئۆيۈمدىن ئېلىپ
 قاچقانلىقىنى يوشۇرۇپتۇ، بۇ ئىشنىڭ ئوڭغا تارتقىنى. يېپىقلىق
 قازان يېپىقلىق پېتى تۇرىۋەرسۇن. ئەمدى ئابدۇلرەشىدخاننى
 قولغا كەلتۈرۈپ، دۈشمەنلىرىمنى ئۇنىڭ ئۆزىگە جازالىتىمەن.
 بۇ ياش پادىشاھ ھەرقانچە ئەقىللىق، غەيۇر بولسىمۇ، ئىندەككە
 كەلمەي قالمايدۇ» دەپ ئويلاپ كۈلۈمسىردى. قاسم:
 — رەھمەت ۋەزىر. بەھرامنى بوينىدىن باغلاپ، ئىتتەك
 سۆرەپ ئالدىلىرىغا ئۆزۈم ئېلىپ كېلىمەن. يېقىرىغا
 ئىشەنسە، — دېدى تىللانى قويۇن يانچۇقىغا سېلىپ. ئۇ
 خۇشامەت قىلىپ ۋەزىر بىلەن تەڭ كۈلدى. قاسم:
 — قاسم، سەن ئاقسۇدا بىر مەزگىل تۇرغىن، سېنى
 ئۆيلەپ قويىمەن.
 — ھىممەتلىرىگە رەھمەت ۋەزىر ئەزەم، ئەمدى بىر سوئاللىم
 بار، سورىسام بولامدۇ؟ — دېدى قاسم كۆڭلىگە بىر ئوي
 كېلىپ.
 — بولىدۇ، سورا، — تاغايى قىزىقىپ ئۇنىڭغا قارىدى.
 — تۇردى ئاخۇن ماڭا بوش، لامزەلە كۆرۈندى. ئۇ
 مەريەمنىڭ ساقلىيالايمۇ؟
 — غەم قىلما، — مرزا ئەلى تاغايى كۈلۈپ كېتىپ
 سۆزىنى داۋام قىلدى، — تۇردى ئاخۇننى ئۆزۈم ئۆلۈمدىن
 قۇتۇلدۇرۇپ قالغان. بۇ ئون نەچچە يىل بۇرۇن بولغان ئىش،
 ئۇ چاغدا مەن سۇلتان سارىيىنىڭ ئىشىك ئاغىسى ئىدىم،
 سەئىدخاننىڭ ئەمرى بىلەن خوتەن دىيارىغا يىغىلغان سېلىقنى
 تاپشۇرۇۋېلىش ئۈچۈن بارغانىدىم. ئون نەپەر ئوغرى، قاتىل
 قاتارلىق گۇناھكارنى خوتەننىڭ ھاكىمىيىتىگە چالما. كېسەك
 قىلىشقا، بەزىلىرىنىڭ قوللىرىنى كېسىشكە بۇيرۇپ، مېنى بۇ
 جازانى كۆرۈشكە تەكلىپ قىلدى. قارىسام، بويى ھەممىدىن

ئېگىز، شاپ بۇرت بىر يىگىت ھەدەپ ھاكىمبەگنى تىللاپ،
باغلاقتىن قۇتۇلالايدىغاندەك يۇلقۇنۇپ تۇرىدۇ. مەن ئۇنى
كۆرسىتىپ: «گۇناھى نېمە؟» دەپ سورىۋىدىم، «بۇ ئوغرى ئۈچ
نارىسىدە دېھقان قىزىغا باسقۇنچىلىق قىلغان. شۇڭا، چالما -
كېسەك قىلىنىدۇ» دېدى ھاكىمبەگ. مەن ئويلاپ تۇرۇپ ئۇ
يىگىتنى ئۆي مۇلازىمى قىلىشنى كۆڭلۈمگە پۈكتۈم - دە،
«گۇناھى بەك ئېغىر ئىكەن، پايتەختكە ئېلىپ كېتىپ، شۇ يەردە
چالما - كېسەك قىلىپ، ئاۋامغا ئىبرەت قىلسام قانداق
دەيلا؟» دېدىم. ھاكىمبەگ تەلپىمنى رەت قىلالمىدى. ئۇ
كوتۇۋال بەگنى چاقىرىپ: «گۇناھكار تۇردىنى دەرھال قايتۇرۇپ
كېتىپ، زىندانغا تاشلا، ئۇ پايتەختتە جازالىنىدۇ» دېدى.
شۇنداق قىلىپ، ئۇنى يەركەنگە ئېلىپ كېلىپ ئۆي مۇلازىمى
قىلىۋالدىم، ئىككى خاتۇن ئېلىپ بەردىم. ئون نەچچە يىل ئۆتۈپ
كەتتى. ساداقەتمەنلىك بىلەن خىزمىتىمنى ئادا قىلىپ كەلدى.
ئۇ سەن دېگەندەك مۆڭ، لامزەللە، بوش ئەمەس، قورام تاشتەك
چىڭ، ھەرگىز ئۇنىڭدىن خاۋاتىرلەنمە، مەريەمنى سەن ئوبدان
ساقلىيالايدۇ.

— چۈشەندىم ۋەزىر ئەزەم، — قاسىم ئاغزىدا شۇنداق
دېسىمۇ كۆڭلىدە تۇردىغا ھەسەت قىلىپ لېۋىنى چىشلىدى.
— سەنمۇ ئاتا - ئاناڭدىن كىچىك تۇرۇپ يېتىم قالغان
تىلەمچى ئىدىڭ، كۆزۈم چۈشۈپ ئۆيگە ئەكىلىۋالغان،
خىزمىتىمنى قىلىپ چوڭ بولدۇڭ. سەندىنمۇ رازىمەن قاسىم.
كاجلىقنىڭ ماڭا يارايدۇ. ئەگەر پايتەختكە بېرىپ باش ۋەزىر
بولسام سېنى بىر يۇرتقا بەگ قىلىپ قويمەن.
— رەھمەت ۋەزىر ئەزەم، رەھمەت، — قاسىم ئورنىدىن
تۇرۇپ ئىگىلىپ تەزىم قىلدى.
— ئولتۇر قاسىم. سەن مۇشۇ سودىگەرچە سىياقىڭ بىلەن
ئابدۇلرەشىدخاننىڭ ئالدىغا بارىسەن، نامانگەندىن كەلدىم، دەپ

مىسىرنىڭ يوللۇق شايىسىدىن بىر توپ، ئەنجان بەقەسىمىدىن بىر توپ، چاڭئەننىڭ كىمخاپ تاۋارلىرىدىن بىرنەچچە توپنى ئالدىغا قويۇپ قويسەن. مەن سېنى يېقىن بۇرادىرىمنىڭ ئوغلى، ئۆزلىرىدىن باشقا ئەللەرگە چىقىپ تىجارەت قىلىش ئۈچۈن يول خېتى سوراپ كېلىپتۇ، دەپ تونۇشتۇرىمەن، شۇنداق قىلىپ، يەركەنگە نامانگەندىن كەلگەن بولسىەن، ھېچكىم سەندىن گۇمانلانمايدۇ. چۈشەندىڭمۇ؟ — دېدى مىرزا ئەلى تاغايى دېدەك ئايال ئېلىپ كىرگەن داستىخاننى قاسىمنىڭ ئالدىغا سېلىپ. — چۈشەندىم ۋەزىر ئەزەم. سىلى بەك تەدبىرلىك ئىكەنلا. ۋەزىر ئەمەس، خان بولۇشقا قۇربىلىرى يېتىدىكەن، — قاسىم ئۇنىڭغا قايىل بولۇپ ماختاپلا كەتتى. — ئەگەر ئامەت قۇشى بېشىمغا قونۇپ سۇلتان بولۇپ قالسام، سەن ۋەزىرىم بولسىەن قاسىم. بۈگۈن، ئەتە مۇشۇ ئۆيدىن چىقماي دەم ئال. ئۆگۈنلۈككە ساڭا بىر قىزنى نىكاھ قىلىپ ئۆي تۇتۇپ بېرىمەن. — سۇلتان ئابدۇلرەشىمخان ئوردىسىغا قاچان ئېلىپ بارىلا ۋەزىر ئەزەم؟ — ئاشنى يەپ بولۇپ.

2

كەچ كۈز پەسلىدە شىكارغا ئاتلانغان ئوۋچىلار بامدات نامىزىدىن كېيىنلا، ئاقسۇ شەھەر دەرۋازىسىدىن دەبدەبە بىلەن چىقتى. يەركەن سەئىدىيەخانلىقىنىڭ نوقۇت رەڭ ئاي - يۇلتۇزلۇق تۇغ - ئەلەملىرىنى كۆتۈرگەن توققۇز سەركەردە ئاق ئاتقا مىنىپ ئالدىدا كېتىۋاتاتتى. كەينىدىن بىر يېتەكچىنىڭ باشچىلىقىدا چىلان تورۇققا مىنىشكەن، سەككىز سەپ بولۇپ ماڭغان قىرىق بىر شادىيانچىلار بار ئىدى. ئۇلاردىن كېيىن

سەللىسىگە ئالتۇن ئوتۇغات قالدالغان، ئوق ئۆتمەس، قىلىچ كار
قىلماس پولات دۈبۈلغا - ساۋۇت، تۆمۈر ھالقىلىق ئۆتۈك
كىيگەن ئابدۇرېشىتخان قارا بويۇن ئاق ئاتقا مىنىپ كېتىۋاتاتتى،
ئۈچىسىغا ئارتىۋالغان نوقۇت رەڭ يوپۇق ھىلىپرەپ تۇراتتى.
بېشىغا تۇماقە كىيگۈزۈلگەن بۈركۈتنى سول بېلىكىگە
قوندۇرۇپ، ئوڭ قولىدا تىزگىننى تۇتۇۋالغانىدى. كۈمۈش
باشلىق ئېگىرىگە قىرىق بىر تال ساداق ئوقى غانجۇغىلانغانىدى.
خۇددى ئۇنىڭدەك ئاق ئاتقا مىنىپ، بېلىكىگە بۈركۈت
قوندۇرۇۋالغان ئەكرەم ئىز بېسىپ كېتىۋاتاتتى. ئۇنىڭ كەينىدە
توققۇز بۈركۈتچى ئوۋچىلار ئۈچتىن سەپ تۈزگەنىدى. بۇلارنىڭ
ئارقىسىدا قاراگىر ئاتقا مىنگەن مىرزا ئەلى تاغايى توماقە
كىيگۈزۈلگەن قارچىغىنى سول بېلىكىگە قوندۇرۇۋالغانىدى،
بويى پاكار بولسىمۇ جەڭ كىيىمى كىيىۋالغانغا خېلى سالاپەتلىك
كۆرۈنەتتى. ئۇنىڭ كەينىدىمۇ ئۈچتىن سەپ تۈزۈپ، قوللىرىغا
قارچىغا قوندۇرۇۋالغان توققۇز نەپەر ئوۋچى بار ئىدى. بۇلار
ئارقىسىدىن بەشتىن سەپ تۈزۈپ، بىرى ئالدىدا تۇغ كۆتۈرگەن
قىرىق بىر مەرگەن مىلتىقلىرىنى مۇرىسىگە ئاسقان ھالدا قارا
تورۇققا مىنىپ كەلمەكتە ئىدى. ئۇلاردىن كېيىن خۇددى شۇنداق
سەپ تۈزگەن قىرىق بىر ئوقياچى ئاق قاشقا يورغىغا، قىرىق بىر
سالمىچى بېغىررەك جەدىگە مىنىپ كېلىشمەكتە ئىدى. ئاخىرىدا
چېدىر - بارگاھ قۇرغۇچىلار، ئاشپەز، ناۋاي، كاۋاپچى قاتارلىق
ھۈنەرۋەن - كاسىپلار، بىلىقچىلار لازىملىق نەرسىلەرنى باسقان
ھارۋىلاردا كېلىۋاتاتتى.

ئابدۇرېشىتخاننىڭ شىكارچىلىرى توقسۇ، شايار
ناھىيىلىرىدىن ئۆتۈپ، تۆتىنچى كۈنى كەچقۇرۇن تارىم بويىغا
يېتىپ كەلدى. چېدىر - بارگاھ قۇرۇلدى. ئوۋچىلار ئاتلىرىنى
باغلاپ ئارام ئېلىشتى.

تۈن قارا چېدىرنى تارىم بويىغا يايغانىدى. ھاۋا ناھايىتى

ئوچۇق بولۇپ، ئون يەتتە، ئون سەككىز كۈنلۈك بولغان ئاي كۆكتە نۇرلىنىپ تۇراتتى. ئۇنىڭ شولسى تارىم دەرياسىدا كۈمۈشتەك پارىلدايتتى. ئابدۇرېشىتخان بارگاھىدىن چىققاندا پاقىلارنىڭ كۈرۈلداشلىرى ئەۋجىگە چىققانىدى. ئۇ دەريا بويىغا كېلىپ تاھارەت ئالدى.

ئابدۇرېشىتخان قىرغاققا چىقىشى بىلەن توغراق تۈۋىدىكى غازاڭغا كۆمۈلۈپ ياتقان بوز توشقان پەرت قىلىپ قاچتى. ئۇ «ئەتتىگىنە، ئوقيانى ئېلىپ چىققان بولسام ئېتىۋالاتتىم» دەپ ئويلاپ، چىدىرغا كىرىپ ئوقياسىنى ئالدى. تۇماقە كىيگۈزۈپ، قونداققا قوندۇرۇپ قويغان بۈركۈتنى بېلىكىگە قوندۇرۇپ چىدىردىن چىقتى. خۇددى گېپىنى بىر قىلىشىۋالغاندەك چىدىرلاردىن چىققان ئوۋچىلار باغلاپ سوۋۇتۇپ قويغان ئاتلىرىنى يېشىپ رەتلىك تىزىلدى. ئابدۇرېشىتخان كۆز يۈگۈرتۈپ چىقتى. ئۇ شىكارنىمۇ جەڭ ھېسابلايتتى. يۈرۈش - تۇرۇشنىڭ رەتلىك، تەرتىپلىك بولۇشىنى، ئاز گەپ قىلىپ، كۆپ ھەرىكەت قىلىشىنى تەلەپ قىلاتتى. بۇيرۇق چۈشۈرمەيتتى، ئۆز ھەرىكىتى بىلەن قۇماندانلىق قىلاتتى. ئۇ ئاتقا مىنىۋىدى، ھەممەيلەن ئاتلىرىغا مىنىشتى. كېچىلىك شىكارغا ئاتلاندى. ئوۋچىلارنىڭ بىر قىسمى قورال ئورنىغا ئوتقاش، مەشئەل كۆتۈرۈۋېلىشتى. خاس نۆكەر ئابدۇللا جاڭگال ئىچىگە بۆسۈپ كىرىپ كەتكەن ئابدۇرېشىتخان كەينىدىن مەشئەلنى كۆتۈرگىنىچە چاپتى. ئۇنىڭغا ئاخىر يېتىشىۋالدى.

بۇ تارىم بويلاپ كەتكەن قەدىمكى توغراقلىق ئىدى. غازاڭلىرى چۈشۈپ، قاقشال بولۇپ قالغان توغراقلار ۋەھىمىلىك شىلدىرلاپ تۇراتتى. ئابدۇرېشىتخان يىقىلىپ قالغان يوغان توغراق غولىدىن ئېتىنى سەكرىتىپ ئۆتۈشىگە ئالدىدىن بىر تۈلكە چىقىپ قالدى. مەشئەل يورۇقىدا مەڭدەپ ھەيران بولۇپ تۇرۇپ قالغان تۈلكە كۆزلىرىنى تىكىپ قاراپ، ئالدىدىكى ھېچقانداق

ئولجا ئەمەس، بەلكى ئادەم ئىكەنلىكىنى تونۇپ، قۇيرۇقىنى
شىپاڭشىتىپ قويدى. ئۇ قېچىشقا ئىلاجىسىز قالغاندەك
سوزۇلۇپ ياتقان بولۇۋېلىپ، ئوڭ تەرەپكە بەدەر قاچتى.
ئابدۇرېشىتخان بۈركۈتنىڭ تۇماقەسىنى ئېلىۋەتتى، ئېچىر قاپ
كەتكەن قۇش ئۆتكۈر كۆزلىرىنى قاراڭغۇلۇققا تىكىپ، تۈلكىنىڭ
ئالا بالداق قۇيرۇقىنى كۆرۈپ قالدى ۋە قاناتلىرىنى كېرىپ
پەرۋاز قىلدى. ئابدۇرېشىتخان ئېتىنى بۈركۈت پەرۋاز قىلغان
تەرەپكە بۇردى. بىر چاغدا بۈركۈتنىڭ شىددەت بىلەن
شۇڭغۇغانلىقىنى كۆردى ۋە كۆپ ئۆتمەي تۈلكىنىڭ غىڭشىغان
ئاۋازى ئاڭلاندى. ئات قۇلاقلىرىنى دىڭ قىلىپ، كۆزلىرىنى سول
تەرەپكە تىكتى. ئابدۇرېشىتخان ئاتنى شۇ تەرەپكە چاپتۇرۇۋىدى،
ئەللىك، ئاتمىش قەدەم مېڭىپ، بىر ئوچۇقچىلىققا چىقىپ
قالدى. ئوچۇقچىلىق تاقىر يەردىكى تەبىئىي كۆلگە ئوخشايتتى،
تۆت ئەتراپى توغراقلار بىلەن قورشالغان بوز يەر ئىدى، شور
ئۆرلەپ تۇراتتى. تۈلكە قېچىپ توغراقلىققا تۆت قەدەمچە قالغاندا
ئوقتەك شۇڭغۇغان بۈركۈت ئۇنىڭ ئۈستىگە قونۇپ،
چىشلىمەكچى بولۇپ سوزغان تومشۇقىغا چاڭگال سېلىۋالغانىدى.
ئۇنىڭ ئۆتكۈر تىرناقلىرى تۈلكىنىڭ بوغۇزى، ياڭىقىغا پېتىپ
كەتكەنىدى، كۆزلىرىنى چوقۇلاپ قان قىلىۋەتكەنىدى.
ئابدۇرېشىتخان بۈركۈتنى تۈلكىدىن ئاجرىتىۋالدى. ئېچىر قاپ
كەتكەن بۈركۈت بىرەر پارچە لوقما بىرەرمىكىن، دەپ خوجىسىغا
تەلمۈردى. ئابدۇرېشىتخان ئۇنىڭغا توماقەنى كىيگۈزۈپ قويدى.
بۈركۈت ئاچ پېتى قالدى.
ئاي نۇرى توغراقلار ئۈستىگە تۆكۈلۈپ تۇراتتى.
چېكەتكىلەر چىرىلدىماقتا ئىدى. ئۆر كەشلەپ ئېقىۋاتقان تارىمنىڭ
مۇڭلۇق شارقىرىشى ئوۋچىلارنى روھلاندۇراتتى. ئاتتىن
چۈشكەن ئابدۇللا مەشئەلنى يەردە توختىتىپ قويۇپ، جان
تالىشىپ ياتقان تۈلكىنى سويدى. تېرىسىنى ئېلىپ،

ئابدۇرېشىتخاننىڭ ئېتىغا غانجۇغىلاپ قويدى. ئۇ مال سويۇشقا ناھايىتى ماھىر ئىدى. قوي، قوتازنىلا ئەمەس، ئات، تۆگىنىمۇ شۇنداق ئۈستىلىق بىلەن سويۇپ، سۆڭەك - گۆشلىرىنى يولى - يولى بىلەن پارچىلىۋېتەتتى. تۈلكىنىڭ گۆشىنى غازاڭلار بىلەن كۆمۈپ قويدى.

— كىيىك، جەرەن ئۇچرىمامدۇ، نېمە؟ — دېدى ئابدۇرېشىتخان ئەتراپىغا قاراپ.

— توشقان، يا قىرغاۋۇل ئۇچرىسىمۇ مەيلى ئىدى. قورساق كۈركىراۋاتىدۇ، — دېدى ئابدۇللا راستىنى ئېيتىپ.

— ئالدىمىزغا مېڭىپ كۆرەيلى.

ئابدۇرېشىتخان ئاتنى مىنىپ توغراقلىق ئىچىگە كىردى. توغراقلار شالاڭ بولغاچقا ئاتنى چاپتۇرۇپ يۈرۈشكە بولاتتى ۋە ئۇلار پات - پات ئوچۇقچىلىققا چىقىپ قالاتتى. ئۇلارنىڭ تەلىپى بار ئىكەن، غازاڭ يەۋاتقان بىر توپ جەرەن ئۇچرىدى. ئاي يورۇقىدا، توساتتىن چىقىپ كەلگەن ئاتلىق ئادەملەرنى كۆرگەن جەرەنلەر پىتىراپ قېچىشتى. ئابدۇرېشىتخان تۇماقەنى ئېلىۋېتىپ بۈركۈتنى قويۇۋەتتى - دە، ساداقنى ئېلىپ ئارقا - ئارقىدىن ئۇچنى ئاتتى. جەرەندىن ئىككىسى يىقىلدى. ئابدۇللا بىر قولىدا نەيزە ئېتىپ بىر جەرەننى يىقىتتى، ئابدۇرېشىتخان يىقىلغان جەرەنلەرگە قارىماي قوش كەينىدىن كەتتى. ئاسمان قەھرىگە كۆتۈرۈلگەن بۈركۈت تۆۋەنگە شۇڭغۇپ، سەكرەپ قېچىۋاتقان جەرەنگە چاڭگال سالماي، يۇلغۇن شېخىغا قونۇپ ئۇيقۇغا كەتكەن قىرغاۋۇلنى باسماداپ كانىيىدىن ئالدى. پالاقشىپ قاقىلدىغان قىرغاۋۇل بۈركۈت بىلەن يەرگە چۈشتى. ئۇنىڭ تۆمۈر تىرناقلىرى بىچارە قىرغاۋۇلنىڭ كانىيىنى يىرتىۋەتكەنىدى. ئابدۇرېشىتخان كېلىپ كۆرۈپ ھەيران قالدى. بۈركۈت جەرەننى ئالماي قىرغاۋۇلنى باسماداپ تۇراتتى. ئۇ قۇشنى قىرغاۋۇلدىن ئاجرىتىپلا تۇماقەنى كىيگۈزۈپ قويدى ۋە قىرغاۋۇلنى

غانجۇغىلاپ، كەينىگە ياندى. ئاي تىكلەشكەندى. جاڭگال ئىچى يورۇق ئىدى، ھەتتا قۇرۇت - قوڭغۇزلارنىمۇ ئىلغا قىلغىلى بولاتتى. ئابدۇرېشىتخان بايىقى ئوچۇقچىلىققا كەلگەندە ئابدۇللاننىڭ جەرەنلەرنى بوغۇزلاپ قويۇپ، كۈتۈپ تۇرغانلىقىنى بىلدى، ئۇ ئاتتىن ئىرغىپ چۈشۈپ:

— ئەمدى قايتايلى، بۈركۈتنىڭ قورسىقى ئېچىپ ئۆتۈپ كەتتى، — دېدى

ئابدۇللا بوغۇزلانغان جەرەننىڭ ئىككىسىنى ئۆز ئېتىغا، بىرىنى ئابدۇرېشىتخاننىڭ ئېتىغا غانجۇغىلاپ باغلاپ قويدى. ئابدۇرېشىتخان بارگاھقا يېقىنلاپ كەلگەندە شادىيانە ئاۋازى ئاڭلاندى. «ئوۋچىلارنى چاقىرىۋېتىپتۇ» دەپ تىزگىنىنى قويۇپ بېرىۋىدى، ئات پۇشقۇرۇپ قەدىمىنى تېزلەتتى. شادىيانە - ناغرا، سۇناي، دۇمباق، بوغرىلاردىن ئىبارەت ئىدى. شىكارغا شادىيانىنى ئېلىپ چىقىش ئابدۇرېشىتخاننىڭ تەدبىرى ئىدى. شىكارغا ماڭغاندا شادىيانە چېلىش غەلبە - نۇسرەتتىن دېرەك بېرەتتى، شىكار ۋاقتىدا شادىيانە چېلىش، ئۇچار قۇشلارنى ئوۋسىدىن، ھايۋاناتنى ئورنىدىن قوزغاش، شۇنداقلا ئوۋچىلارنىڭ جاسارەت - غەيرىتىنى ئۇرغۇتۇش ئۈچۈن ئىدى. ئوۋچىلارنى بىر يەرگە يىغىش ئۈچۈنمۇ شادىيانە چېلىناتتى. ئوۋدىن قايتقاندا شادىيانە چېلىش ئامان - ئېسەنلىكىنى بىلدۈرەتتى.

ئابدۇرېشىتخان كېلىپ، كېچىلىك شىكارنىڭ ئۇتۇقلۇق بولغانلىقىنى كۆردى. ئوۋلانغان ھايۋانلار ئىچىدە جەرەن كۆپ بولۇپ، يۈزدىن ئاشاتتى. قۇشلار ئىچىدە قىرغاۋۇل كۆپ ئىدى. يىرىتقۇچ ھايۋانلاردىن يەتتە ياۋا توڭگۇز، تۆت بۆرە، توققۇز تۈلكە ئوۋلانغانىدى. تارىم دەرياسىغا تور سالغانلارنىڭ ئولجىسى تېخىمۇ كۆپ بولۇپ، ئۇلار تورغا چۈشكەن چوڭ، كىچىك بېلىقلارنى تازىلاپ تۈزلاشقا، بىر قىسمىنى گۈلخان يېقىپ كاۋاپ

قىلىشقا كىرىشكەندى. يۇلغۇن شېخىدىن ياسالغان زىققا
ئۆتكۈزۈلگەن قىرغاۋۇل، كەكلىكلەر، كولاپ ياسالغان تونۇردا
پۈتۈن پېتى پىشۇرۇلۇۋاتقان، جەرەن، كېيىكلەرمۇ ئاز ئەمەس
ئىدى.

ئابدۇرېشىتخان ھەممىدىن يۇمشاق بولغان توشقان گۆشىدىن
ئالىقاندەك ئۈچ پارچە كېسىۋېلىپ، تۇماقەسىنى ئېلىۋەتكەن
بۈركۈتكە بەردى. سەردار ئەكرەم باشچىلىقىدىكى ئوۋچىلارمۇ
بۈركۈت، قارچىغىلىرىنى ئوزۇقلاندۇردى. ئۆزلىرىمۇ ئوۋ
مەشىئەتلىرى بىلەن ئاچقان قورساقلىرىنى توقلىدى...

ئابدۇرېشىتخان تارىم بويىدا يەتتە كۈن ئوۋ ئوۋلىدى.
ئوۋلىغان ئوۋلىرى شۇنچە كۆپ بولدىكى، يېقىن - يىراقتىكى
يېزا - قىشلاقتا ياشىغۇچى دېھقانلارغا تارقىتىپ تۈگىتەلمىدى.
ئۇلار سەككىزىنچى كۈنى يولغا چىقىپ تۆت كۈن يول يۈرۈپ،
شادىيانە بىلەن ئاقسۇغا كىرىپ كەلدى. ئۇنىڭ ئالدىغا بەھرام
ئابدۇلىتىپخان شاھزادە بىلەن ئابدۇكېرىمخان شاھزادىنى ئېلىپ
چىققانىدى.

— ئەسسالامۇ ئەلەيكۇم سۇلتان ئالىيلىرى! — بەھرام
ئىگىلىپ سالام بەردى. ئۇنىڭ ئاۋازى ناھايىتى بوش چىقتى.
كۆزلىرى ئولتۇرۇشۇپ، ياداڭ قالغان بەھرامنىڭ چېكە
چاچلىرى ئاقىرىپ كەتكەن، ياڭاق سۆڭىكى بۇرتۇپ چىققانىدى.
جاپا چەككەنلىكى، دەرد تارتقانلىقى سۇلغۇن چىرايىدىن كۆرۈنۈپ
تۇراتتى. ئۇ ئېغىر تىن ئالدى. ئابدۇرېشىتخان سەپىلىپ
دېدى:

— بەھرام، نېمە بولدىڭىز، نېمىشقا چىرايىڭىز شۇنچە
سۇلغۇن؟ بېشىڭىزغا نېمە كۈن كەلدى؟
— پېقىر خان ئاتىمىز شىكارغا چىقىپ كەتكەن كۈنى
پايتەختكە يېتىپ بارغانىدىم. ئاقسۇغىمۇ ئالىيلىرى شىكاردىن
يانغان كۈنى كەلدىم، ماڭا كەلگەن دەردى بالانى سىلى

يىنىكلىتەمەيلا سۇلتانم، ئوردىغا بارغاندا سۆزلەپ بېرەي. ئابدۇرېشىتخان باش لىكشىتېپ، ئېتىنىڭ تىزگىنىنى تارتىپ ماڭدى. يېنىدا كېلىۋاتقان مىرزا ئەلى تاغايىنىڭ چىرايى نېمىشقىدۇر ئوڭۇپ كەتتى.

3

ھاۋارەڭ يىپەك پەردىنى قايرىپ دېرىزىدىن قارىغان چۈچۈك سۇلتانىيىگم ئىككى ئوغلىنىڭ ئىككى كېيىكىنى قەسىر ھويلىسىغا يېتىلەپ كىرگەنلىكىنى كۆردى. شاھزادە ئابدۇلىتىپخان قولىدا تۈلكە تېرىسى، شاھزادە ئابدۇكېرىمخان قولىدا قارا كۆپە بار ئىدى. ئۇ كەچكى شەپق جۇلا تاشلىغان ئۆيىدىن چىقتى.

— ئانا، دادام كەلدى! — ئابدۇلىتىپخان كېيىكىنى يېتىلىگىنىچە يېقىن كەلدى. ئۇ ناھايىتى خۇش كۆرۈنەتتى. — بۇ ئاھۋنى كىمگە ئېلىپ كەپتۇ؟ — دەپ سورىدى

چۈچۈك سۇلتانىيىگم. — ئانىم، ئابدۇلىتىپخان مۆلدۈرلەپ تۇرغان ئۇ تېنىق بۇلاقتەك كۆزلىرى بىلەن مۆلدۈرلەپ تۇرغان كېيىكىنىڭ ماڭلىيىدىكى قارا قاشقىسىنى سىلىدى. كېيىك چۆچۈپ قۇلاقلىرىنى دىڭ قىلدى، ئۇياق - بۇياققا قاراپ يېشىل جاڭگاللىققا ئوخشىمايدىغان ئاجايىپ بىر دۇنياغا ئېلىپ كېلىنگەنلىكىدىن ئەجەبلىنىپ خورسىنىپ قويدى. بۇ كېيىكىنىڭ رەڭگى ئاقۇش كۆككە مايىل بولۇپ، تۇرقىدىن مۇلايىملىقى چىقىپ تۇراتتى. ئۇنىڭغا قارىغان چۈچۈك سۇلتانىيىگم بالىلىق دەۋرىنى ئەسلەپ قالدى: يەلپۈنۈپ تۇرغان يېشىل يايلاق، ئوقچۇپ ئاققان تاغ سۈيى، تۈتى ئاتقا مىنىپ چىپىپ يۈرگەن چۈچۈك بېكە... — بۇ ئاھۋنى دادام سىزگە ئېلىپ كەپتۇ ئانا، ماۋۇ تۈلكە

تېرىلىرىنىمۇ.
 — بەك جۇلالىق ئىكەن ئوغلۇم. ئاۋۇ ئاھۇنچۇ؟ — چۈچۈك
 سۇلتانىبېگىم ئابدۇكېرىمخان تۇتۇپ تۇرغان بوزرەڭ كېيىكىنى
 كۆرسەتتى.
 — ئۇنى نۇرنىسا سۇلتانىبېگىمگە ئېلىپ كەپتۇ، — سەل
 ئوڭايسىزلانغان ھالدا جاۋاب بەردى شاھزادە.
 — ئۇنداق بولسا، نېمىشقا بۇ يەرگە ئېلىپ كەلدىڭلار؟ ھاي
 گۈلئايىم، — توۋلىدى خانىش، «لەببەي» دېگىنىچە يان
 تەرەپتىكى كېنىزەكلەر ياتقىدىن كۆزلىرى كۈلۈپ تۇرىدىغان،
 تومىلاققىنا، قوي كۆز كېنىزەك ئىتتىك چىقىپ
 كەلدى، — ئاۋۇ ئاھۇنى قارا كۆرپە بىلەن نۇرنىسا بېگىمگە
 ئاپىرىپ بېرىڭ.
 گۈلئايىم قارا كۆرپىنى قولىقىغا قىسىپ، كېيىكىنى
 يېتىلەپ، نۇرنىسا سۇلتانىبېگىمنىڭ قەسىرىگە چىقىپ كەتتى.
 «سۇلتان بۇ ياش خوتۇنىنى زادى ئۇنتۇپ قالمايدۇ. ئىسسىق
 كۆل بويىدا ئۆسكەن قىرغىز قىزى - دە، ئۇمۇ ماڭا ئوخشاش
 ئاھۇنى ياخشى كۆرسە كېرەك. . .» دەپ ئويلىدى چۈچۈك
 سۇلتانىبېگىم چىرايىنى قارا بۇلۇت قاپلاپ، ئابدۇرېشىتخان
 نۇرنىسا سۇلتانىبېگىمنى ئالغاندىن بۇيان كۈندەشلىكى كۈچىيىپ
 كەتكەنىدى. ئۇ ھەرقانچە قىلغان بىلەن ئابدۇرېشىتخاننى يەنە
 خوتۇن ئېلىشتىن توسۇپ قالالمايتتى. چۈنكى، شەرىئەت
 ھۆكىمىنى ئۆزگەرتىش مۇمكىن ئەمەس ئىدى.
 — سۇلتان ئوردىدىمۇ؟ — سورىدى چۈچۈك سۇلتانىبېگىم.
 — دادام ئۆزىنىڭ ئارامگاھ سارىيىدا، — جاۋاب بەردى
 ئابدۇلىتىپخان.
 — يېنىدا مېھمان بارمۇ؟
 — بار ئانا
 — شىكاردىن ھېرىپ قايتقاندا بالىلىرىنىڭ يېنىدا

ئولتۇرۇپ ئارام ئالسا يامان بولارمىدى؟ شۇنچە تەييارلىق قىلىپ
ئولتۇرسام كەلمىگىنىنى ...
چۈچۈك سۇلتان بېگىم تېخىچە قورقۇمسىراپ تۇرغان
ئاھۇنىڭ بېشىنى سىلىدى.
— دادامنى چاقىرىپ كېلەيمۇ؟ — ئابدۇلىتىپخان
ئانىسىنىڭ كۆڭلىدىكىنى بىلىپ سورىدى. بۇ بالا ھوشيار ئىدى.
ئۆتكەن يىل كۈز ئىنسى بىلەن بىرگە خەتنە توپىنى قىلىپ
قويغاندىن كېيىن ئاتا - ئانىسىدىن ئايرىلىپ، باشقا قەسىردە بەگ
ئەتكىلىرى، خاس نۆكەرلىرى بىلەن تۇرۇۋاتاتتى.
— ياق بالام. ئاھۇنى ئۇكاڭ ئوردا بېغىغا ئېلىپ چىقىپ
باغۋەنگە تاپشۇرۇپ بەرسۇن، قەسىر ھويلىسىغا جاي راسلىتىپ
ئەتە، ئۆگۈن قايتۇرۇپ كېلىپ ئۆزۈم باقمەن. سەن مەھرەملەر
بىلەن ئاتاڭغا چاي، ھاردۇق ئېشى ئاپىرىپ بەرگىن.
ئابدۇكېرىمخان ئانىسىنىڭ گېپى تۈگىشىگىلا كېيىكىنى
بىلىپ ماڭدى. ئابدۇلىتىپخان بىر قانچە مەھرەملەر بىلەن
ارامگاھ سارىيىغا كەلدى.
ئارامگاھ سارىيى سۇلتان سارىيىغا يانداش سېلىنغان،
دېرىزىسى ئوردا بېغىغا قارايدىغان بىر چوڭ ئۆي، دەھلىز ۋە
كىتابخانىدىن تەركىب تاپقان بولۇپ، سۇلتاندىن باشقا ھېچكىم
ئۆز ئىختىيارىچە كىرەلمەيتتى. بۇ ساراينى مەرھۇم سۇلتان
ئەخمەتخان ئاقسۇدا تۇرغان مەزگىلدە ياساتقاندى. ئىمىن خوجا
سۇلتان بۇ ساراينى قايتىدىن گەج خاك قىلدۇرۇپ، ناۋات بىلەن
پاتلىتىپ، سىرلىتىپ يېپىيىشى قىلىۋەتكەن، ئەمما نىيىتىنىڭ
يامانلىقىدىن بۇ ئارامگاھ سارىيىدا ئارزۇسىدەك راھەتلىنەلمەي
نامەلۇم جايغا كېتىپ قالغاندى. تەقدىرنىڭ ئورۇنلاشتۇرۇشى
شۇنداق بولسا كېرەك، مانا ھازىر ئابدۇرېشىمخان بۇ ساراينى ئىگە
بولغاندى. ئۇ يەركەندىن ئېلىپ كەلگەن ساتىراش ھاپىز ئاكىنى
بۇ ساراينى قاراشقا قويۇپ، خىزمەتكە سېلىشقا ئىككى مەھرەم

بەرگەندى. ھاپىز ئاكا بۇ ساراينىڭ ئىشىكىدىن نېرى بولمايتتى. كۈن ئاشۇرۇپ ئابدۇرېشىتخاننىڭ چاچ - ساقاللىرىنى ياساپ تۇراتتى، شاھزادىلارنىڭمۇ چاچلىرىنى ئالاتتى، قالغان ۋاقىتتا ئىشىكتە كۆزەتچىلىك قىلاتتى.

ھاپىز ئاكا ئابدۇلمىتىپخاننىڭ مەھرەملەر بىلەن بىللە تاماق ئېلىپ كەلگەنلىكىنى كۆرۈپ، ئۇلارنى دەھلىزگە باشلاپ تۇرۇۋىدى، ئابدۇرېشىتخان بىلەن كۆرۈشكىلى كەلگەن ئەمىر، سەردارلار ئۇزاپ چىقتى.

— سۇلتان ئالىيلىرى، شاھزادە تاماق ئېلىپ كەپتىكەن، — دېدى ھاپىز ئاكا كىرىپ.

ئابدۇرېشىتخان چۈچۈك سۇلتانىيىگىمنىڭ خاپا بولۇپ تاماق ئەۋەتكەنلىكىنى بىلدى. ئۇ ھېلى دەھشەتلىك خەۋەر ئاڭلىغانىدى: رۇستەمبەگىنىڭ چايخانا خوجاينىنىڭ ئۆيىدە قويۇپ كەتكەن خوتۇنى، بالىلىرىنىڭ سەيپىدىن بەگ ئادەملىرى تەرىپىدىن تۇتۇلۇپ ئۆلتۈرۈلگەنلىكىنى كۈتۈۋالباغ يەتكۈزگەنىدى. ئابدۇرېشىتخان ئاقسۇ شەھىرىگە بېسىپ كىرگەندە بۇ مەككەر ۋەزىر يوشۇرۇنۇۋالغان، ئەمما ئۇ سۇلتاننىڭ ئاساسلىق ئەمىر، سەردارلارنى ئېلىپ شىكارغا چىقىپ كەتكەنلىكىدىن پايدىلىنىپ قاچماقچى بولغاندا، كۈتۈۋالباغنىڭ پايلاقچىلىرى تەرىپىدىن تۇتۇلغانىدى.

ئابدۇرېشىتخاننىڭ تۇتۇلغان چىرايىدىن قاتتىق غەزەپلەنگەنلىكىنى بىلگىلى بولاتتى. ئۇ ئالدىغا سېلىنغان داستىخانغا قويۇلغان يېمەكلىكلەرنىمۇ كۆرمىگەندەك پەردىلىرى چۈشۈرۈلگەن دېرىزىگە تىكىلىپ قالغان، مۇشتۇملىرى چىڭ تۈگۈلگەنىدى.

— سۇلتان ئالىيلىرى، كۆڭۈللىرىنى يېرىم قىلمىسلا، شىكار ناھايىتى ئۇتۇقلۇق بولغانىدى. بۇنداق شۇم خەۋەرنىڭ بولۇشىنى كىممۇ ئويلىغان، بۇمۇ تەقدىر، بىر ئاز نەرسە

يەۋالسىلا، ھېلىمۇ ئەتىگەندىن بېرى تۈزۈك بىر نەرسە يېمىلە، — دېدى ھاپىز ئاكا. ئابدۇرېشىتخان ئۈنچىقىمدى. قېتىق، سۈزمىگە كۆزى چۈشتى، ئۇ نەچچە كۈندىن بېرى كاۋاپ، پىششىق گۆشلا يەپ، تاماق سېغىنىپ قالغانىدى، ھېلىقى شۇم خەۋەرنى ئاڭلاپ غىققىدە بولۇپ، بىر نەرسە يېگۈسى كەلمەيۋاتتى. ئۇ قېتىقتىن بىر قوشۇق - بىر قوشۇقتىن ئىچىپ بىر پىيالىنى تۈگەتتى، ئىسسىق تۈتۈپ كەتكەن تېنى بەك ھۇزۇرلاندى. سۈزمىدىن ھەم بىر پىيالى يېدى، ئاندىن كۆڭلى ئېچىلغاندەك بولۇپ مەزىلىك پۇراپ تۇرغان ئۈگرىدىن بىر پىيالى ئىچتى. پىشۇرۇلغان گۆش، گىزەكلەرگە ئېغىز تەگمىدى، مېۋىلەرنىمۇ يېمىدى، ئەمما مىرزا ئەلى تاغايى بىلەن بەھرامنى تاماققا زورلاپ، خېلى يېگۈزدى، دۇئا قىلىپ، داستىخاننى ئېلىپ چىقىپ كېتىشنى ئېيتتى. ھاپىز ئاكا ئابدۇلىتىپخان بىلەن داستىخاننى يىغىشتۇرۇپ چىقىپ كەتتى.

— ئەمدى سۆزلەڭ بەھرام، سىز مېنى بەك بىئارام قىلىپ قويدىڭىز — دېدى ئابدۇرېشىتخان. بەھرام يەركەنگە بارغاندىن كېيىن كۆرگەنلىرىنى ئېيتىپ، بۇقۇلداپ يىغلاپ كەتتى.

— بۇ بىر سۈيىقەستتەك قىلىدۇ. خاتۇنىڭىزدىن زادى دېرەك بولمىدىمۇ؟ — ئويغا چۆكۈپ سورىدى ئابدۇرېشىتخان. — بولمىدى سۇلتان. خان ئاتىمىز سەئىدخان بۇ پاجىئەنىڭ سىرىنى ئېچىشقا بەك كۆڭۈل بولدى، يەركەن شەھىرىنىڭ ھاكىمىيىگى ئەمىر ئوسمانبەگ بىلەن خانلىقنىڭ كۆتۈۋالغىلىرىگە يارلىق چۈشۈرۈپ، گۇناھكارلارنى دەرىۋ تۈتۈشنى ئەمىر قىلغان بولسىمۇ، ئون بەش كۈنگىچە نەتىجە چىقمىغاندىن كېيىن، خاننىڭ رۇخسىتى بىلەن ئاقسۇغا كەلسەم، ئالىيلىرى شىكارغا چىقىپ كەتكەن ئىكەنلا. ئانامنى ئۆلتۈرۈپ، خاتۇنىمنى تۇتقۇن

قىلغان يىلاننىڭ بېشى ياكى قۇيرۇقى ئاقسۇدېمىكىن، دەپ
گۇمان قىلىمەن، — بەھرام كۆز ياشلىرىنى ئېرتىپ،
چىشلىرىنى غۇچىرلىتىپ سۆزدىن توختىدى.
مرزا ئەلى تاغايىنىڭ چىرايى بىر ئوڭۇپ شۇ ھامان ئەسلىگە
كەلدى.

— سىز ھېچكىمدىن گۇمانلانامسىز؟
ئابدۇرېشىتخاننىڭ بۇ سوئالى تاغايىنى چۆچۈتۈۋەتتى،
بەھرامنى ئويلاندۇرۇپ قويدى. ئۇ «ياق، مەريەمنىسا تاغايىنىڭ
دېدىكى ئىكەنلىكىنى، ئۇنى ئېلىپ قېچىپ ئەمرىگە ئالغىنىمنى
ئېيتسام بولمايدۇ» دېگەنلەرنى كۆڭلىدىن ئۆتكۈزدى — دە:
— گۇمانلانمايمەن سۇلتان، ئاساسىم يوق، — دېدى يۈرىكى
ئېچىشقان ھالدا.

مرزائەلى تاغايىنىڭ كۆڭلى ئىمىن تاپتى ۋە: «راستىنى
ئېيتىشقا جۈرئەت قىلالىدىكى بەدبەخ. ئېيتساڭمۇ، سۇلتان ساڭا
كايىتى. ئەمما، ئاناڭنىڭ ئۆلۈمى بىلەن خوتۇنۇڭنىڭ غايىب
بولۇشىنى ماڭا ئارتىپ قويايلىتىڭ...» دەپ ئويلىدى.
— بەھرام، خان ئاتامنىڭ سالامەتلىكى ياخشىدۇ؟ —
سورىدى ئابدۇرېشىتخان.

— ياخشى سۇلتان ئالىيلىرى. رۇستەمبەگنىڭ قازا
قىلغانلىقى خان ئاتىمىزنى قايغۇغا چۆمدۈردى، لېكىن ئۆزى
تىمەن.

— پاتىمە سۇلتانىڭمۇ ئوغلىنىڭ قازا قىلغانلىقىنى
ئاڭلىغاندۇ؟

— ئوردىدىكىلەرنىڭ ئېيتىشىغا قارىغاندا، خان ئاتىمىز
ئۇنىڭغا ئاڭلاتقانكەن، ھوشىدىن كېتىپ يېتىپ قالغانچە
ئورنىدىن تۇرالماپتۇدەك.

— ئاق كۆڭۈل، مېھرىبان ئانا ئىدى، ماڭمۇ بەك
كۆيۈنەتتى، — دېدى ئابدۇرېشىتخان ئېچىنىپ

— ھە، ئەس — ھوشۇم تازا جايىدا ئەمەس سۇلتان، خان ئاتىمىز ئالىيلىرىغا ئېيتىپ قوي، دەپ تاپىلىغان يەنە بىر مۇھىم ھەم قايغۇلۇق خەۋەرمۇ بار.

— ئەيتىڭ بەھرام، قانداق قايغۇلۇق خەۋەر ئىكەن ئۇ؟ — ئابدۇرېشىتخاننىڭ يۈرىكى قارتىدا قىلىپ سورىدى.

— ھىندىستان موغۇل پادىشاھلىقىنىڭ شاھىنشاھى بابۇر مىرزا ھىجرىيە 931 - يىلى شەئىباننىڭ 7 - كۈنى ۋاپات بولۇپتۇ. خەۋەر كېچىكىپ كەلگەنكىن، خان ئاتىمىز ئۇنىڭ ۋاپاتىغا ناھايىتى قايغۇرغان ئوخشايدۇ. يەتتە كۈن خەتمە قۇرئان ئوقۇتۇپ، ئۇنىڭ روھىغا دۇئا قىلىپتۇ. قىشنىڭ يېقىنلاپ قالغىنىغا قارىماي شەيخۇلئىسلام خوجا كالان ھەزرەتلىرىگە ئىسكەندەر سۇلتاننى قوشۇپ، ھىندىستانغا دۇئا - تىلاۋەت قىلىشقا ئەۋەتىدىكەن.

— خان ئاتام پادىشاھ بابۇر مىرزىنى بەك ھۆرمەتلەيتتى، بەدەخشانغا يۈرۈش قىلىپ، ئۇنى ئۆز ئىلكىگە ئالماي شاھزادە ھىندال^① مىرزىغا ئۆتۈنۈپ بېرىپ قايتىپ كېلىشىمۇ پادىشاھ بابۇر مىرزىغا بولغان يۈكسەك ھۆرمىتىنىڭ ئىپادىسى ئىدى. مەنمۇ بوۋاملارنىڭ مەقبەرسىدە يەتتە كۈن قۇرئان ئوقۇتۇپ، ئۇنىڭ روھىغا دۇئا قىلسام بولغۇدەك ۋەزىر. مۇشۇ ھەپتە ئىچىدە مەن قىرىق بىر قارى ئېلىپ چىقىپ، ئالتۇنلۇقۇمدا قۇرئان تىلاۋەت قىلىپ كىرىمەن، مەرھۇم ئىنىم رۇستەمبەگنىڭ روھىنىمۇ يوقلايمەن. ئەمما، ئۇنىڭدىن بۇرۇن ئاساسىي قاتىللارنى جازالاپ، ئەلگە ئىبرەت قىلىشىم كېرەك. بەھرام، سىز ھازىردىن باشلاپ كۆتۈۋالباغ بولۇپ، ئاقسۇ دىيارىدىكى ئاساسىي، قاتىللارنى تۇتۇشقا ئاتلىنىسىز، بۇ يارلىق. ۋەزىر بۇ يارلىقنى ئەتە ئەتىگەن مۇنشىلارغا يازغۇزۇپ، ئەمىر، سەردارلارغا تارقىتىپ

① ھىندال مىرزا - بابۇر مىرزىنىڭ ئوغلى.

بېرىڭ، چاكارچى ئاۋامغا يەتكۈزسۇن. — خوپ ئالىلىرى، — مىرزا ئەلى تاغايى بىلەن بەھرام تەڭلا ئورنىدىن تۇردى.

— ئەتە جۈمە نامىزىدىن كېيىن سەيپىدىن بەگنى زەپەر مەيدانىدا ئۆزۈم سوراق قىلىپ، جازا ھۆكۈم قىلىمەن. ۋەزىر، كۆتۈۋال بەگ تەييارلىق قىلىپ قويۇڭلار. — خوپ ئالىلىرى، — بۇ قېتىم بەھرامنىڭ ئاۋازى چىڭ،

تاغايىنىڭ ئاۋازى بوش چىقتى. ئابدۇرېشىتخان كېچىنى چۈچۈك سۇلتانىيىگىم قېشىدا ئۆتكۈزدى. ئۇلار باش كېنىزەك شەمشىبانۇنى سۇلتاننىڭ خېنىمىنى ئېلىپ كېلىش ئۈچۈن، دەشتى قىپچاققا ئەۋەتمىشنى مەسلىھەتلەشتى. چۈچۈك سۇلتانىيىگىم بۇنىڭدىن ناھايىتى مىننەتدار بولۇپ، ئابدۇرېشىتخاننى ئوتلۇق باغرىغا تاڭدى. ئۇنىڭ خاپىلىقى خۇشلۇققا ئايلانغانىدى.

4

ئابدۇرېشىتخان شىكاردىن غەيرەت، جاسارىتى ئۇرغۇپ قايتىپ كەلگەنىدى. ئاڭلىغان پاجىئەلىك خەۋەر ئۇنىڭ غەزەپ - قەھرىنى تاشتۇرۇپ، بۇ شېرىن كېچىمۇ ئۇنىڭ قاتقان باغرىنى يۇمشىتالمىدى. سەھەردە ھامامدا يۈيۈنۈپ چىقىپ، بامدات نامىزىنى ئۆتمەگەندىمۇ، ئەتىگەنلىك تاماقنى يەپ، سۇلتان سارىيىغا چىققاندىمۇ، ئەمىر - ئۆلىمالارنىڭ سالام سۆزلىرىنى تىڭشىغاندىمۇ كۆزلىرىدىن غەزەپ ئۇچقۇنلىرى چاقناپ تۇردى. ئاقسۇ جامەسىدە جۈمە نامىزىنى ئوقۇپ چىققاندا، سانسىز خالايقىنىڭ زەپەر مەيدانىغا توپلانغىنىنى كۆردى. تەخت مەيدانىنىڭ شەرق تەرىپىگە قويۇلغانىدى. ئابدۇرېشىتخان خەلقنىڭ تىلەك، سادالىرى ئىچىدە تەختكە

چىقتى. ئوڭ تەرىپىدە ئاتا ۋەزىر مىرزا ئەلى تاغايى،
شەيخۇلىئىسلام ۋە قازى كالان نۇرىدىن داموللا، ئاقسۇ شەھىرىنىڭ
ھاكىمىيىگى قىلىپ تەيىنلەنگەن خوجا ئەلى باھادىر قاتارلىق
ۋەزىر - ۋۇزىرالار، سول تەرىپىدە ئەمىر سەردار ئەكرەم،
بەگلەر، مۇنەججىم، ئۆلىما، ھەكىملەر ئورۇن ئالدى.
كۆتۈۋال بەگ بەھرام سەيپىدىن بەگ قاتارلىق گۇناھكارلارنى
يالاپ زىنداندىن ئېلىپ كەلدى.

سەيپىدىن بەگ ئېگىز بويلۇق، ئاق يۈزلۈك، قويۇق قارا
قاشلىق، كەكە ساقال ئادەم ئىدى. خۇنى كەتكەن كۆزلىرى
مۆلدۈرلەپ تۇراتتى. قوللىرى باغلىنىپ، بوينىغا تاقاق
سېلىنغانىدى. كەينىدە قارا پەرەنجە يېپىنغان ئىككى خوتۇنى،
بىر ئوغۇل، ئۈچ قىزىمۇ باغلانغان ھالدا تۇراتتى. ئىمىن خوجا
سۇلتان ۋاقتىدا ھۆكۈم سۈرگەن ئىككى ۋەزىر، كۆتۈۋال بەگ،
ئاقسۇنىڭ ھاكىمىيىگى، بازاربېگى، باجگىر بەگ قاتارلىق
گۇناھكارلارمۇ باغلىنىپ، بويۇنلىرىغا تاقاق سېلىنغانىدى.
ئىمىن خوجا سۇلتاننىڭ تۆت خوتۇنى، ئوغۇللىرى، قىزلىرىمۇ
گۇناھكارلار ئارىسىدا ئىدى.

— زالىمغا ئۆلۈم!

— سەيپىدىن بەگ دارغا ئېسىلسۇن!

— زالىملاردىن تويۇپ كەتتۇق!

كۆپچىلىكنىڭ غەزەپ ساداسى مەيداننى لەرزىگە
كەلتۈرەتتى. ئابدۇرېشىتخان تەختتىن چۈشۈپ، ئىككى قولىنى
ئالدىغا سوزغان ھالدا خەلقنىڭ تىنجىشىنى كۈتتى. چۇقان -
سۈرەن بېسىلدى.

— جامائەت، — دەپ خىتاپ قىلدى ئۇ، — پۈتۈن ئالەم

ئاللانغۇدۇر، ئەل - يۇرتىمۇ ئاللانغۇدۇر. ئاللا ئالدىدا ھەممە بەندە
باراۋەر، قانۇن ئالدىدا، پادىشاھ ئالدىدا ھەممە پۇقرا باراۋەردۇر.
بۇ قانۇنىيەتكە ئەمەل قىلمىغان، بۇ قانۇنىيەتنى بۇزغان پادىشاھ

ياكى ۋەزىر، ئەمىر ياكى ھاكىم ئاقىۋەت ئاللاننىڭ جازاسىغا ئۇچرايدۇ. پېقىر ئاقسۇ دىيارىدىكى ئاۋامنى جەبىر - زۇلۇمدىن قۇتقۇزۇش ئۈچۈن كەلگەنلىكىم ئاللاغا مەلۇمدۇر. بۈگۈن ئۇلۇغ جۈمە كۈنى ئاۋامغا زۇلۇم قىلغان، قۇتراتقۇلۇق قىلىپ، ئارىنى بۇزۇپ ئۇرۇش قوزغاپ، قان تۆكۈلۈشكە سەۋەبچى بولغان، گۇناھسىز كىشىلەرنى خورلاپ ئۆلتۈرگەن ئاساسىي، مۇناپىق قاتىللارنى ئوچۇق سوراق قىلىپ، جازا ھۆكۈم قىلىشىمنى خالىمايدىغان كىشىلەر يوق ھېسابتا بولسا كېرەك.

ئابدۇرېشىتخان خەلقنىڭ ئالقىش، تەبرىك سادالىرىغا قۇلاق سالغان ھالدا گۇناھكارلارنىڭ ئالدىغا كېلىپ:

— ئوتنى كىم تۇتسا شۇنىڭ قولى كۆيىدۇ. ئايال ۋە بالىلارنى قويۇۋېتىڭلار، — دەپ بۇيرۇدى.

قىلىچ ۋە نەيزىلىرىنى كۆتۈرۈپ گۇناھكارلارنى تەقىپ قىلىپ تۇرغان ياساۋۇللار ئاياللار ۋە بالىلارنى باغلاقتىن بوشاتتى. بۇ ئەھۋالنى كۆرۈپ تۇرغان كۆتۈۋال بەگ بەھرام ئىتتىك كېلىپ ئابدۇرېشىتخان ئالدىدا قوللىرىنى كۆكسىگە ئېلىپ دەيدى.

— سۇلتان ھەزرەتلىرى، بۇ ئاساسىي گۇناھكارلار ئانا، بالىلارغا رەھىم قىلغان ئەمەس. رۇستەمبەگنىڭ خاتۇن، بالىلىرىنى ناھەقتىن - ناھەق ئۆلتۈرۈۋەتكەن تۇرسا ئۇلارغا رەھىم قىلامدۇق؟ چاياننىڭ بالىسى چايان، ئىلاننىڭ بالىسىمۇ ئىلاندىر. مەن شۇڭا، جازالاش ئۈچۈن ئۇلارنى تۇتۇپ كەلگەن. — بولدى، بەس كۆتۈۋال بەگ. ئۇلۇغ ئاللا بىزگە كۆز

سېلىپ تۇرۇپتۇ، ئاۋام بىزدىن ئادىل ھۆكۈم قىلىشىمىزنى كۈتمەكتە. بىز ئاساسىي زالىملار قىلغاندەك ياۋۇزلۇق قىلساق ئۇلاردىن نېمە پەرقىمىز قالىدۇ؟ پەقەت ئادەملەر ئىچىدە چايانغا، ئىلانغا ئايلىنغانلىرىنى يانچىپ تاشلىشىمىز، ئەمما ئاجىزە، نارەسىدە ئانا - بالىلارنى ناھەق جازالىماستىقىمىز، شەرىئەت

ھۆكۈمىگە مۇخالىپ ئىش قىلماسلىقىمىز لازىم. ياساۋۇللار بۇلارنى ئۆيلىرىگە ئاپىرىپ قويسۇن.

— خوپ ئالىيلىرى. —
يۈزلىرى قىزىرىپ، ئېسىلىپ كەتكەن بەھرامنىڭ يۈرىكى قىساس ئېلىش ئوتىدا ئورتىنىۋاتتى. ئۇنىڭ كۆز ئالدىغا قانغا مېلىنىپ ياتقان ئانىسى كەلدى. ئۇ گۇناھكارلارنىڭ ئايال، بالىلىرىنى بىرنىمۇ قويماي ئۆلتۈرسە پۇخادىن چىقاتتى. ئۇ سۇلتاننىڭ ئەمرىگە «خوپ» دېگەندە لەۋلىرىنى قاتتىق چىشلىدى.

ئابدۇرېشىتخان تەختكە قاراپ مېڭىۋىدى، گۇناھكارلار توپىدىن چىققان بىر پەرەنجىلىك ئايال:

— توختىسىلا سۇلتان، — دەپ توۋلىدى.

ئابدۇرېشىتخاننىڭلا ئەمەس، پۈتۈن ئەھلى سورۇننىڭ نەزىرى ئۇنىڭغا ئاغدى.

قارا پەرەنجىگە پۈركەنگەن بەستلىك ئايال يېنىدا خۇددى شۇنداق پەرەنجە ئارتقان ساھىبجامال قىزمۇ بار ئىدى. ئابدۇرېشىتخان كەينىگە ئۆرۈلۈپ قاراپ ئەجەبلەندى بولغاي، تۇرۇپ قېلىپ سورىدى:

— سىز كىم بولىسىز ئاغىچا؟

— مەن مەرھۇم ئىمىن خوجاسۇلتاننىڭ رەپىقىسى سەلتەنەت سۇلتانىيىگىم، بۇ قىزىم دىلداربېكە، — دەپ يىغلامسىراپ بەستلىك ئايال، — ئېرىم دېرەكسىز غايىب بولغاندىن كېيىن، تۇرپانغا كەتمەكچى بولىۋىدۇق، بىراق يولدا تۇتۇلۇپ قېلىشتىن قورقۇپ، بۇ ۋاقىتقا قەدەر يوشۇرۇنۇپ كۈن ئۆتكۈزۈپ كەلدۇق. تۈنۈگۈن كېچىدە بىز تۇرغان قورانى ياساۋۇللىرىڭىز قورشىۋېلىپ، بىزنى تۇتقۇن قىلدى، كېچىچە زىنداندا ياتتۇق. بۈگۈن بۇ مەيدانغا يالاپ كېلىندۇق. —
— سىز ئاتامغا ئۇۋال قىلىپ، بىزنى سەرگەردان

قىلىۋەتتىڭىز سۇلتان. قېچىپ يۈرۈپ جاندىن جاق تويدۇق. بىزنى جازالاش ئۈچۈن ئېلىپ كېلىپ، قايتۇرۇۋېتىشىڭىزدا نېمە سىر بار؟ ئاۋام ئالدىدا ئادىللىقىڭىزنى نامايان قىلىپ، بىزنى پىنھاندا ئۆلتۈرمەكچىمۇ، يا سەرگەردانچىلىقتا جاپاغا قويماقچىمۇ؟ بىزنىمۇ ئۆلتۈرۈڭ. بىز ئەمدى كەتمەيمىز، — دېدى ئانىسىنىڭ سۆزىدىن كېيىن دىلداربېكە. ئۇنىڭ ھەسرەتلىك ئاۋازى ئابدۇرېشىتخاننىڭ يۈرىكىنى تىترەتتى. ئۇ ئۆزىنى تۇتۇۋېلىپ تەمكىن ھالدا دېدى:

— دارغا ئاس، دېسەم ھازىرلا كۈكۈلاڭلاردىن تۇتۇپ سىلەرنى دارغا ئېسىۋېتىدۇ، بېشىنى كەس، دېسەم جاللاتلار بېشىڭلارنى كېسىۋېتىدۇ. لېكىن، مەن ئۇنداق نامەرد سۇلتان ئەمەس، سىلەر بۇنىڭدىن كېيىن ئۇنداق سەرگەردان بولۇپ خورلىنىپ يۈرمەيسىلەر، ھەرەم قەسىرىدە تۇرىسىلەر. ئەگەر تۇرپانغا كېتىمىز، دېسەڭلار ئىززەت — ھۆرمىتىڭلار بىلەن ئۈزىتىپ قويمەن، — دېدى ئابدۇرېشىتخان ۋە كۆتۈۋالباغىنى چاقىردى، بەھرام «لەببەي سۇلتان» دەپ يېقىن كەلگەندىن كېيىن، ئۇنىڭغا بۇيرۇدى — بۇ خانىش، مەلىكىنى ئوبدان مۇھاپىزەت قىلىپ، ھەرەم قەسىرىگە ئاپىرىپ قويۇشقا ئادەم بەلگىلەپ، سەيپىدىنباغىنى ئالدىغا ئېلىپ كېلىڭ.

ئابدۇرېشىتخان كۈن نۇرىغا چۆمۈلۈپ تۇرغان تەختكە چىقتى. ئۇ ھال رەڭ گۆھەر قادالغان تاجىغا ئاق سەللە ئوراپ، ئاق يىپەك تون كىيگەنىدى. بەھرام سەيپىدىنباغىنى يالاپ تەخت ئالدىغا ئېلىپ كەلدى.

— بىر قوشۇق قېنىمدىن كەچسە سۇلتان ئالىيلىرى، — دېدى سەيپىدىنباغى تىزلىنىپ. ئۇنىڭ ۋۇجۇدى لاغىلداپ تىترەپ تۇراتتى.

— سېنى ئاللا كەچۈرمەيدۇ، ئاۋاممۇ كەچۈرمەيدۇ. قېنى جاۋاب بەر: ئىمىن خوجاسۇلتان بىز بىلەن جەڭ قىلىش —

قىلماسلىق توغرىسىدا سەندىن مەسلىھەت سورىغانمۇ؟ —
 ئابدۇرېشىتخان كەسكىن سورىدى. —
 سو — سورىغان ئالىيلىرى. —
 سەن قانداق مەسلىھەت بەرگەن؟ —
 مەن — مەن، — سەيپىدىنبەگ دۇ — دۇقلاپ، جاۋاب
 بەرمىدى. —
 سۇلتان ئالىيلىرى، رۇخسەت قىلسىلا، ئاتا ۋەزىر
 سەيپىدىنبەگنىڭ قانداق مەسلىھەت بەرگەنلىكىنى مەن دەپ
 بېرەي، — دېدى ئەينى چاغدا ئىمىن خوجا سۇلتاننىڭ ئىشىك
 ئاغىسى بولغان ئابدۇغەنىبەگ، ياشانغان بۇ ئادەم ھازىرمۇ ئىشىك
 ئاغىسى ئىدى. ئۇ تەخت ئالدىدا قول باغلاپ تۇردى. —
 مەن دەپ بېرەي. —
 مەن دەپ بېرەي، — دېيىشىپ تەخت ئالدىغا كەلگەن
 ئىمىن خوجا سۇلتان دەۋرىدىكى ئەمىر - بەگلەر تەزىم قىلىپ
 تۇرۇشتى. —
 ياق - ياق، ئۆزۈم دەي، — سەيپىدىنبەگ پۇشۇلداپ
 تىنىپ زۇۋان سۈردى، — مەن ئۇ چاغدا ئۆز نەپسىمگە چوغ
 تارتىپ، جەڭ قىلىش توغرىلىق مەسلىھەت بەرگەندىم. —
 ئەيت، كۆپچىلىك ئاڭلىسۇن، نېمە دەپ مەسلىھەت
 بەرگەندىڭ؟ —
 مەن - مەن، — دېدى سەيپىدىنبەگ راستىنى دېمىسە،
 غەزەپلەنگەن خەلقنىڭ چەيلەپ مېچىقىنى چىقىرىۋېتىشىدىن
 قورقۇپ، — «شاھىنشاه ئالىيلىرى، سىلى سەئىدخاندىن
 ئەقىللىق ۋە باتۇر، ئۆز ئالدىلىرىغا خان بولۇش ئارزۇلىرى -
 ئاۋامنىڭ مۇددىئاسى - تىلىكىگە ئۇيغۇن. ئالىيلىرى ئاتلىنىپ
 چىقىسىلا ئاقسۇ دىيارىدىكى پۈتۈن ئەھلى مۇسۇلمان قوزغىلىپ
 كېتىدۇ. ئابدۇلرەشىدخاننى مەغلۇپ قىلىپ نۇسرەت
 قازىنىلا»، دەپ مەسلىھەت بەرگەندىم. ئەقىللىق

قىلىپتىمكەنمەن. — ئاقسۇ دىيارىدىكى مۇسۇلمانلار سەن ئېيتقان دەك، تاغام ئاتلىنىپ چىقىش بىلەن تەڭ قوزغىلىپ، ئۇنىڭغا ئەگەشتىمۇ؟ — ياق سۇلتان ئالىيلرى، ئىمىن خوجا سۇلتان بىلەن بىز ئاتلىنىپ چىققاندا، ئاۋام ئەگەشمەيلا قالماستىن ھەرقايسى يېزا، قىشلاقلاردىن نۆكەرلىككە مەجبۇرى تۇتۇپ كېلىنگەنلەر جەڭ باشلىنا — باشلانمايلا قېچىشقا يۈزلىنىپ، شېرىن خىيالىمىزنى كۆپۈككە ئايلاندۇرۇۋەتتى. ئىشنىڭ چاتاق ئىكەنلىكىنى بىلگەن ئىمىن خوجا سۇلتان خاس نۆكەرلىرى بىلەن جەڭگاھتىن ئايرىلدى. مەنمۇ ئۆزۈمگە سادىق ياساۋۇللىرىم بىلەن قېچىپ ئاقسۇغا كەلسەم، خالايق مەسچىتلەردە سېلىنىشنىڭ نۇسرەت قازىنىشلىرىنى، سەئىدخاننىڭ تېخىمۇ قۇدرەت تېپىشىنى تىلەپ، دۇئا — تەگبىر ئوقۇۋاتقانىكەن. پۈتۈنلەي خاتا ئويىدا بولغىنىمنى چۈشىنىپ ئۆزۈمنى پىنھانغا ئالدىم، ئاخىر ئايالچە ياسىنىپ بالا — چاقىلىرىم بىلەن قاچماقچى بولۇپ، ئاقسۇ دەرۋازىسىدىن چىقىپ كېتىۋاتقاندا تۇتۇلدۇم.

سەيپىدىن بەگ كۆزلىرىدىن نەپرەت ئوقىنى ياغدۇرۇپ تىكىلىپ تۇرغان ئابدۇرېشىمتخانغا شۇنداق بىر قاراپ، تېنى جۇغۇلداپ، يەنە بېشىنى سېلىپ تۇردى.

— مەن، داغدۇغا بىلەن يەتتە چاقىرىم يەرگە چىقىپ بىزنى كۈتۈۋالغان ئاقسۇلۇق قېرىنداشلىرىمغا چىن قەلبىمدىن رەھمەت ئەيتىمەن، — دېدى ئابدۇرېشىمتخان كۆزىنى سەيپىدىن بەگدىن ئېلىپ، خەلققە ئىللىق نەزەر تاشلاپ، — تاغام خانلىقىمىزغا خىيانەت قىلىپ، ئۆز ئالدىغا خانلىق تىكلەش قەستىدە بولۇپ مەغلۇپ بولدى. سەيپىدىن بەگدەك ئالىم — ئۆلىما بولغان كىشى ئۇنىڭغا نەسىھەت قىلماي قۇتراتتى، نەتىجىدە نۇرغۇن ئادەمنىڭ جەڭدە قازا قىلىشىغا سەۋەبچى بولدى. مانا بۇ ئۇنىڭ جىنايىتى، — ئابدۇرېشىمتخان سۆزىنى توختىتىپ، لاغىلداپ

تىترەپ تۇرغان سەيپىدىن بەگدىن سورىدى، — ئىمىن خوجا
 سۇلتان ئىنىم رۇستەمبەگنى قەتلى قىلىش توغرىسىدا سەن
 باشلىق تۆت ۋەزىر بىلەن مەسلىھەتلەشكەنمۇ؟ سەن قانداق
 مەسلىھەت بەرگەن؟
 — مەسلىھەتلەشكەن ئالىيلىرى، — سەيپىدىن بەگ بىر
 دەقىقە جىم تۇرۇۋېلىپ، گېلىغا سۆڭەك كەپلىشىپ قالغاندەك،
 تامىقىنى قېقىپ خىرىلىدى، — مەن، مەن ئۇ چاغدا ئازغان
 ئىكەنمەن.
 — جاللات! — غەزەپ بىلەن توۋلىدى ئابدۇرېشىتخان.
 — لەبەي ئالىيلىرى.
 قىزىل قالپاق، قىزىل تون، قىزىل ئۆتۈك كىيىپ، يۈزىگە
 نىقاپ تارتىۋالغان ئىككى جاللات ئايپالتا، قىلىچلىرىنى
 يالىڭاچلاپ سەيپىدىن بەگنىڭ يېنىغا كەلدى.
 — راستىنى ئېيتىمىغان تىلىنى كېسىڭلار.
 — سۇلتان، سۇلتان ئالىيلىرى، راستىمنى دەي، بىر
 قوشۇق قېنىمدىن كەچسە، — دەپ يېلىندى سەيپىدىن بەگ.
 — توختاڭلار.
 ئابدۇرېشىتخاننىڭ ئەمرى بىلەن جاللاتلار سەيپىدىن بەگ
 يېنىدىن بىر قەدەم چېكىندى.
 — مەن، مەن، — دەپ سەيپىدىن بەگ كىكەچلەپ، —
 رۇستەمبەگنى يوشۇرۇن قەتلى قىلىشقا دەۋەت قىلغانىدىم،
 قالغان ئۈچ ۋەزىر مۇ مېنى قوللىغانىدى. ئەمما، رۇستەمبەگنى
 خۇپىيانە كۆزىتىۋاتقان پايلاقچىلىرىم كېچىدە خەزىنە ۋەزىرى
 مۇھەممەد ئابدۇللا بارلا سىنىڭ رۇستەمبەگنىڭ ئۆيىگە ئالدىراپ
 كىرىپ كېتىۋاتقىنىنى، ئۇزۇن ئۆتمەي يېنىپ چىقىپ تېز
 كېتىپ قالغانلىقىنى كۆرۈپتۇ. مەن بۇ ئەھۋالنى ئىمىن خوجا
 سۇلتانغا ئەيتىپ، رۇستەمبەگنى دەرھال ئۇچۇقتۇرۇۋېتىشكە
 دالالەت قىلدىم. سۇلتان ئەۋەتكەن ياساۋۇل - نۆكەرلەر

رۇستەمبەگنىڭ ئۆيىدە خىزمەتچى دېدەكلەردىن باشقا ھېچكىمنىڭ
 يوقلۇقىنى كۆرۈپ قايتىپ كەلگەنىكەن، مەن ئۇلارنى قايتا
 ئەۋەتىپ خىزمەتچى دېدەكلەرنى تۇتقۇزۇپ كېلىپ، زىندانغا
 تاشلىدىم. مۇھەممەد ئابدۇللا بارلاسىنى سۇلتانغا چىقىپ، ۋەزىر،
 ئەمىرلەر ئالدىدا چاچتۇرۇۋەتتىم.
 — بەس! سېنىڭ بۇنداق چاچتۇرۇۋەتكەن ئادەملىرىڭ ئاز
 ئەمەس. سەن راستچىللىق بىلەن جاۋاب بەر! رۇستەمبەگنىڭ
 ئائىلە تاۋابىئاتىغا نېمە ئۈچۈن زىيانكەشلىك قىلدىڭ؟
 — ئىمىن خوجاسۇلتانغا ياخشى كۆرۈنۈش ئۈچۈن، — دېدى
 نادامەت بىلەن سەيپىدىنبەگ.
 — مۇددىئايىڭ روشەن بولدى. ئەمدى ئاۋامغا رۇستەمبەگ-
 نىڭ خاتۇن - بالىلىرىنى قانداق تۇتقانلىقىڭنى، قانداق
 زىيانكەشلىك قىلغانلىقىڭنى سۆزلەپ بەر، — دېدى
 ئابدۇرېشىتخان بارغانسېرى غەزىپى كۈچىيىپ.
 سەيپىدىنبەگ يەنە جىم تۇرۇۋالدى. يۈز گۆشلىرى
 لىپىلدەپ، ساقاللىرى تىترەپ، پۈت - قولىدا جان قالمايۋاتاتتى.
 — جاللات، ئۇنىڭ سۆز قىلغۇسى كەلمەيۋاتقان
 تىلىنى كەس! — بۇيرۇدى ئابدۇرېشىتخان.
 — مەن، مەن سۆزلەي، — دېدى سەيپىدىنبەگ كىكەچلەپ.
 — سۆزلە مۇناپىق، تىلىڭ بەك ئۇزۇن ئىدىغۇ.
 — مەن سۆزلەي، مەن سۆزلەي سۇلتان ئالىيلىرى، —
 دېدى سەيپىدىنبەگ ئىككى يېنىدا قىلىچ يالىڭاچلاپ تۇرغان
 جاللاتلارغا قورقۇمسىراپ قاراپ.
 — سۆزلە، — ئابدۇرېشىتخان قولىنى سىلكىۋىدى،
 جاللاتلار قىلىچلىرىنى تۆۋەن چۈشۈرۈشتى.
 — رۇستەمبەگنى خاتۇن، بالىلىرى بىلەن قېچىپ كەتكەن،
 دەپ بىلەتتىم. ئۆزى كېتىپ خاتۇن، بالىلىرىنىڭ ئاقسۇدا
 قالغانلىقى خىيالىغا كىرىپ چىقمىغانىدى. بىر كۈنى ئوردىدىن

كەلسەم، زۇلەيخان ئىسىملىك چاچ تارىغۇچى خاتۇن پېشايۋاندا ئولتۇرۇپتۇ. بۇ خاتۇن ۋەزىر، ئەمىرلەر ئائىلىسىدىكى خاتۇن - قىزىلارنىڭ چاچلىرىنى تاراپ قويىتتى. ئۇنىڭغا كۆز سالماي ئارامگاھ ھۇجرامغا مېڭىۋىدىم، رەپىقەم «سىزگە بۇ ئايالنىڭ گېپى بار ئىكەن» دېدى. توختاپ ئۇنىڭغا قارىدىم. «ۋەزىر ھەزرەتلىرى، مەن ئەمىر رۇستەمبەگنىڭ خاتۇن، بالىلىرىنى كۆردۈم» دېدى. «نەدە؟» دەپ سورىسام «جۇۋا يېنىدىكى چايخانا خوجايىنىنىڭ ئۆيىدە» دېدى. مەن دەرھال تۆت ياساۋۇلنى بۇ ئايالغا قوشتۇم، ئۇلار ئۇزۇن ئۆتمەي رۇستەمبەگنىڭ خاتۇنى، قۇچاقتىكى قىزى ۋە ئۈچ ياشار ئوغلىنى ئېلىپ كەلدى، ئۇلارنى زىندانغا تاشلاشنى بۇيرۇدۇم. ئەتىسى ئىمىن خوجاسۇلتانغا ئۇلارنى تۇتقىنىمنى ئەيتىپ، قەتلى قىلىش توغرىلىق پەرمان بېرىشنى ئۆتۈندۈم. «نارەسىدە بالىلارنى قەتلى قىلساق خۇدا راۋا كۆرەرمۇ؟» دېدى. «شۇمبۇيىنى يېلتىزى بىلەن يوق قىلىش لازىم سۇلتان، بۇلارنى قەتلى قىلساق رۇستەمبەگنى خاتۇن، بالىلىرىدىن ئايرىپلا قالماي، جاسارىتىدىن، مەھر - مۇھەببىتىدىنمۇ ئايرىيمىز. ئۇ تىرىك مۇردا بولۇپ قالىدۇ» دېۋىدىم، شۇ ھامان قەتلى قىلىشقا پەرمان چۈشۈردى، ئۇلار زىنداندا قەتلى قىلىندى. رۇستەمبەگنىڭ ئايالى، بالىلىرى ئەنە شۇنداق ئۆلتۈرۈلدى. مەن بۇلارنى تۇتۇپ بەرگەن چاچ تارىغۇچى ئايالغا ئۆلتۈرۈلگەن مەرھۇمەنىڭ ئالتۇن زۇننارىنى بەردىم.

— خۇدا سەندەك قانخورنىمۇ ئادەم قىلىپ يارىتىپتىكەن، بوي - تۇرقىڭغا لەنەت.

— بۇ قانخورنى تاپىنىدىن - بېشىغىچە چاناپ ئۆلتۈرۈش كېرەك.

— سۇلتان، ئۇ نىجىسىنى بىزگە تاپشۇرسىلا، چالما - كېسەك قىلىمىز، - دەپ چوقان سېلىشتى خالايق.

ئابدۇرېشىتخان ئورنىدىن تۇردى.

— گۇناھكار سەيپىدىنبەگ قىلمىشلىرىغا ئىقرار قىلدى.
ئادىل ھۆكۈم قىلىش — سۇلتانلىق بۇرچۇم. شەرىئەت قانۇنى
بويىچە ھۆكۈم قىلىمەنكى، سابىق ئاتا ۋەزىر سەيپىدىنبەگكە
قىرىق دەرە ئۈرۈلۈپ، قىلىچ بىلەن چاناپ يەتتە پارچە قىلىپ
ئۆلتۈرۈلسۇن!

يۈزلىرىگە نىقاپ تارتقان ئىككى جالات سەيپىدىنبەگنى
سۆرەپ بىر چەتكە ئېلىپ چىقتى.

ئابدۇرېشىتخان يەنە ئون بىر گۇناھكارنى سوراق
قىلىپ جىنايىتىگە ئىقرار قىلدۇردى. ئۈچىنى دارغا ئېسىشقا،
ئىككى باسقۇنچى زىناخورنى چالما - كېسەك قىلىشقا، ئۈچ نەپەر
ئالدامچى مەككارنى يىگىرمىدىن دەرە ئۈرۈشقا، ئادەم چېقىپ،
ئۇلارنىڭ ئۆلۈشىگە سەۋەب بولغان ئۈچ كىشىنى يىگىرمىدىن دەرە
ئۈرۈپ ئۆمۈرلۈك زىندانغا تاشلاشقا ئەمىر قىلدى. بۇ ئۈچ
كىشىنىڭ بىرى ئايال بولۇپ، ئىسمى زۈلەيخان ئىدى.

ئانىسىنى ئۆلتۈرگەن قاتلىنىمۇ تۈتۈپ، مانا شۇنداق جازاغا
ھۆكۈم قىلدۇرۇشنى كۆڭلىگە پۈككەن بەھرام تامدەك تاتىرىپ
كەتكەن مىرزا ئەلى تاغايغا سوغۇق نەزەر تاشلىدى. ئۇ تەخت
يېنىغا قويۇلغان كۇرسىدا ئولتۇراتتى. قارىغاندا،
سەيپىدىنبەگنىڭ قىلىچ بىلەن چاناپ ئۆلتۈرۈلۈشى قاتتىق تەسىر
قىلغاندەك ئىدى. ئۇ بەھرامنىڭ قاراۋاتقانلىقىنى تۈيۈپ تېنى
جۇغۇلدىدى، يۈزىنى تەخت تەرەپكە قىلىۋالدى. ئۇ «سېنى
كۆزدىن يوقاتمىسام، بېشىمغا چىقىدىغاندەك تۇرسەن بەدبەخت،
پەخەس بولمىسام قاپقېنىڭغا چۈشۈپ قالغۇدەكمەن. . .» دەپ
ئويلاپ تەختتىن چۈشۈپ ماڭغان ئابدۇرېشىتخان كەينىدىن ئاستا
قەدەم تاشلىدى. مىڭلىغان ئاۋام ئابدۇرېشىتخاننى ھۆرمەت بىلەن
ئۈزىتىپ قالدى.

ئون بەشىنچى باب

مەقبەرە ئالدىدا تۆكۈلگەن قان

1

پايتەخت ئاسمىنىدا كۈل رەڭ، ئاقۇش بۇلۇتلار لەيلەپ يۈرەتتى. لەپىلدەپ چۈشۈۋاتقان قار يەردە ئېرىپ كەتمەكتە. پەقەت گۈلئېرام ئوردىسىنىڭ يوللىرى بويىغا رەتلىك تىكىلگەن ئارچا، قارىغايلىرىنىڭ شاخلىرىدا توختاپ قالغان قارلار يېڭى ئېچىلغان غوزىدەك غۇژمەك - غۇژمەك بولۇپ قالغانىدى ۋە يىراقتىن كۆكلەم چېچەكلىرىدەك بىلىنەتتى. ئوردا مۇنارىسىغا قالدالغان نوقۇت رەڭ ئاي، يۇلتۇزلۇق بايراقنىڭ بۇرچەكلىرىدىمۇ قار تۇرۇپ قالغانىدى، خۇددى ئاق ئەتىر گۈل كەشتىلەپ قويۇلغاندەك كۆرۈنەتتى. ئايپالتا، نەيزە تۇتۇپ، ئوردا دەرۋازىسى ئالدىدا تۇرغان قاراۋۇللارنىڭ بۆكى ۋە يەلكىلىرىگىمۇ قار قونغانىدى. گۈلئېرام ئوردىسىنىڭ ئۆگزە، تام، پەشتاقلارغا چۈشكەن قار شۇ پېتى ئاقىرىپ تۇراتتى، پۇرۇلداپ ئۇچۇپ قونۇپ، يورغىلاپ يۈرگەن قۇچقاچلارمۇ تامغا چۈشكەن قاردا ئاق قەغەزگە يېزىلغان خەتتەك كۆركەم ئىز قالدۇرغانىدى.

ئوردا دەرۋازىسىدىن ئات چېپىپ كىرگەن شاھزادە ئىسكەندەر سۇلتاننىڭ ئۈستۈشىغا ئارچا شاخلىرىدىكى قار توزغاقتەك تۆكۈلدى. ئۇ پىسەنت قىلماي بارغىنىچە سۇلتان

سارىيى دىۋانخانىسىنىڭ مەرمەر پەلەمپىيى ئالدىدا ئاتتىن چۈشتى. خاس نۆكەرلىرىمۇ ئاتلىرىدىن چۈشۈپ شۇ يەردە قالدى. ئىسكەندەر سۇلتان دىۋانخانىغا كىرگەندە سەرمۇنىشى، شەيخولئىسلام، ۋەزىر، سەردارلار تۇرۇشۇپ، شاھزادە بىلەن سالاملاشتى.

— مەن سۇلتان ئالىيلىرىغا كەلگىنىڭىزنى مەلۇم قىلاي شاھزادە، — دېدى ئىشىك ئاغىسى ۋە سۇلتان سارىيىغا كىرىپلا يېنىپ چىقتى، — كىرىڭىز شاھزادە، سۇلتان ئالىيلىرى ساقلاپ قالدى.

ئىسكەندەر سۇلتان پارقىراپ تۇرغان سۇلتان سارىيىغا كىرىشىگە تەختتىن چۈشكەن سەئىدخان غۇلجىنى كېرىپ ئۇنى باغرىغا تاڭدى.

— خان ئاتا، ئوبدان تۇرۇپلا. — خۇداغا شۈكرى ئوغلۇم، سېنى بەك كۆرگۈم كەلگەندى، — سەئىدخان شاھزادىنىڭ پېشانىسىگە بىرنى سۆيۈپ قويدى، — ئەمدى مىرزا ھەيدەر ئاغام بىلەن كۆرۈشكىن. ئىسكەندەر سۇلتان كۈلۈمسىرەپ تۇرغان مىرزا ھەيدەرگە سالام قىلدى.

— ئەسسالامۇ ئەلەيكۈم ئۇستاز. — ۋە ئەلەيكۈم ئەسسالام شاھزادە، يېڭىساردىن ھازىر كېلىشىلىرىمۇ؟

— شۇنداق ئۇستازىم، ئاتامنىڭ مەكتۈپىنى تاپشۇرۇپ ئېلىپلا يولغا چىققاندىم، ئۇدۇل ئوردىغا كەلدىم. — ئوبدان ۋاقىتتا كەلدىڭىز بالام. مىرزا ھەيدەر ئاغام بىلەن بىر قارارغا كېلىپ بولدۇق. خانلىقىمىزغا بويۇنتاۋلىق قىلىپ، ئۆز ئالدىغا مۇستەقىل بولۇۋالغان تىبەت، كەشمىرگە يۈرۈش قىلماقچىمىز. ئەسلىدە بۇ يۈرۈشنى ئۆتكەن يىل كۈزدە باشلىماقچىدۇق، قىش چۈشۈپ كېتىپ ئاتلىنالمىغاندۇق. مانا

بۇ يىل ئەتىيازدا يولغا چىقماقچىمىز. مەكتۈپىمدا بۇ توغرىدا
يازغانىدىم.

— ئەمىرلىرىگە بىنائەن كەلدىم خان ئاتا. خىزمەتلىرىگە
تەييارمەن، — دېدى ئىسكەندەر سۇلتان قوللىرىنى كۆكسىگە
ئېلىپ. جەڭ كىيىمىنى كىيگەن شاھزادە سەئىدخانغا ناھايىتى
روھلۇق كۆرۈندى.

— ئاكام ئابدۇلرەشىدخانمۇ بۇ يۈرۈشكە بىز بىلەن بىللە
ئاتلىنامدۇ؟ — سورىدى ئىسكەندەر سۇلتان.

— ياق ئوغلۇم، ئاكاڭ ئاقسۇ دىيارىغا بېرىپ ئىمىن خوجا
سۇلتاننىڭ توپىلىڭىنى تىنجىتتى، ئازاپ چەككەن خەلقنى
پاراۋان تۇرمۇشقا يېتەكلىدى. گەرچە ئىمىن خوجا سۇلتان غايىب
بولۇپ، رۇستەمبەگ قازاغا ئۇچراپ، باغرىم زىدە بولغان
بولسىمۇ، خانلىقىمىز پارچىلانمىدى. مەن شۇنىڭ ئۈچۈن
ئاكاڭدىن رازى بولدۇم. ئۇ ئاقسۇدا تۇرۇپ، خانلىقىمىزغا باش
پاناھ بولۇپ بەرسە، ئەمىر كەبىر سەئىد مۇھەممەد مىرزا
نائىپخان بولۇپ ياركەندە تۇرسا، بىز خۇدا بۇيرۇسا بۇ مۈشكۈل
سەپەرگە ئاتلانساق، ئۇلۇغ ئېلىمىزگە ئىمىنلىك بېغىشلىيالايمىز
ئوغلۇم.

— چۈشەندىم خان ئاتا. قاچان يولغا چىقىمىز؟

— ئىنىڭ مۇھسىن سۇلتان ئېغىر كېسەل، قاغىلىقتىن
يېقىندا قايتۇرۇپ كەلدۇق. بىر ئاز ياخشىلانسا ئاندىن يولغا
چىقىمىز.

سەئىدخاننىڭ چىرايى قايغۇلۇق تۈس ئالدى. ئۇنىڭ چېكە
چاچلىرىدىكى ئاق كۆپىيىپ قالغانىدى. رۇستەمبەگنىڭ قازاغا
ئۇچرىغانلىقىنى ئاڭلىغان پاتىمە سۇلتانىمىز بۇ يالغۇز ئوغلىنىڭ
ئىچ ئاغرىقىدا كېسەل بولۇپ يېتىپ قېلىپ، قارا سوغۇقتا ۋاپات
قىلغانىدى. سەئىدخان بۇ خوتۇننى باشقىچە ياخشى كۆرەتتى.
ئۇنىڭ ساتار چېلىپ ئېيتقان ناخشىلىرى ئوردىدىن چارچاپ

قايتقان سەئىدخانغا ئارام بېغىشلايتتى، ناز - كەرەشمىلىرى
كۆڭلىنى ئاچاتتى.
مرزا ھەيدەر سەئىدخاننىڭ ئويلىنىپ قالغانلىقىنى
كۆرۈپ: خان ھەزرەتلىرى، ئەمدى ئەمىر - ئۆمەرلارغا
قارارلىرىنى بىلدۈرەمدىلا؟ - دەپ سورىۋىدى، سەئىدخان
بېشىنى چايقىدى. - يەنە بىر نەچچە كۈن سەۋر قىلايلى ئاغا، ئوغلۇم مۇھسىن
سۇلتان بىر ئاز ياخشىلانسون. بالا كېسەل يېتى قالسا، قانداقمۇ
خاتىرجەم بولالايمەن؟ ئەمىر - ئۆمەرلارغا ئېيتىڭ، بۈگۈن ئاۋام
ئارىسىغا بېرىپ دەردمەن يېتىم - يېسىرلارنىڭ ھالىغا يېتىپ
كەلسۇن. - خوپ ئالىملىرى.
مرزا ھەيدەر چىقىپ، ئەمىر - ئۆمەرلارغا خاننىڭ
پەرمانىنى يەتكۈزدى. سەئىدخان ئايىپىشى، پەسىل بېشىدا دۆلەت ئەربابلىرىنى
خەلقنىڭ ھالىغا يېتىشكە ئەۋەتەتتى. ئۆزى بولسا كۆپىنچە كەچ
تەرەپلەردە، سودىگەر، كاسىپ ياكى دېھقان سىياقىدا ياسىنىپ
خەلقنىڭ دەرد - ئەھۋالىنى، ئوردا ئەمەلدارلىرىنىڭ خەلق
ئارىسىدىكى ياخشى - يامان تەسىرلىرىنى ئىگىلەش ئۈچۈن بازار،
كوچا ئارىلايتتى. مۇشۇ سەۋەبتىن بولسا كېرەك، ۋەزىر،
ئەمىردىن تارتىپ، مەھەللە ئاقساقاللىرىغىچە خەلققە غەمخورلۇق
قىلىش، ئاممىغا كۆيۈنۈشتەك پەزىلەتنى يېتىشتۈرگەنىدى.
خەلققە جەبىر قىلغانلار، قاقتى - سوقتى قىلغانلار، خىيانەتچىلەر
ۋاقتىدا پاش قىلىنىپ ئەدبۇنى يەيتتى. پۇقرالار سەئىدخاندىن
ناھايىتى رازى ئىدى، ئۇنى ئۆزلىرىنىڭ غەمخار ئاتىسىدەك
كۆرەتتى. سەئىدخان ۋەزىر، ئەمىرلەر ئۈزىغاندىن كېيىن، مرزا

ھەيدەرنىڭ ھەمراھلىقىدا، ئىسكەندەر سۇلتان بىلەن پادشاھ
شىپاخانىسىدا داۋالنىنۋاتقان مۇھسىن سۇلتاننى يوقلىغىلى
باردى، ئۇلارنى مۇھسىن سۇلتان ئورنىدىن تۇرۇپ كۈتۈۋالدى.
ئۇ خېلىلا ياخشىلىنىپ قالغاندەك كۆرۈنەتتى. ئەمما،
چىرايىدىكى سېرىقلىق تۈگىمىگەنىدى. ئۇنى داۋالاۋاتقان
شىپاخانىنىڭ باش تېۋىپى زوھۇرى:
— خان ھەزرەتلىرى، شاھزادە يۇقۇملۇق جىگەر كېسىلىگە
گىرىپتار بولغانىكەن. ئالانىڭ شىپاتلىق ئاتا قىلىشى بىلەن
ياخشىلىنىپ قالدى. يەنە بىر ھەپتىدىن كېيىن ئوردىغا قايتسا
بولدۇ، — دەپ مۇھسىن سۇلتاننىڭ داۋالنىشى ئەھۋالىنى
تەپسىلىي بايان قىلدى.
— رەھمەت، ناھايىتى خۇش بولدۇم تېۋىپ، — دېدى
سەئىدخان كەنجى ئوغلنىڭ بېشىنى سىلاپ، — ئەمدى سەپەرگە
ئاتلانساق بولغۇدەك.
— قەيەرگە بارىلا ئاتا، ئەتە يولغا چىقامدىلا؟ — سورىدى
مۇھسىن سۇلتان بالىلىق مېھرى بىلەن ئاتىسىنىڭ قولىنى
سىلاپ.
— بۇ قېتىمقى سەپىرىمىزنىڭ مەنزىلى ئۇزۇن ئوغلۇم. يەنە
بىر ھەپتىدىن كېيىن سەن شىپاخانىدىن چىقمىسەن، خۇدا بۇيرۇسا
بىز شۇ كۈنى ماڭىمىز.
— ياق ئاتا. مېنى دەپ سەپەرلىرىنى كېچىكتۈرسىلە
پەرزەنتلىك بۇرچۇمنى ئادا قىلالمىغان بولىمەن. ھازىرمۇ شەھەر
سىرتىغا يەتتە چاقىرىم يەرگىچە بېرىپ ئۈزىتىپ قويايلىمەن.
سەپەرگە ئاتلىنىۋەرسىلە ئاتا.
سەئىدخان بۇ كەمسۆز، قەتئىي پىكىرلىك ئوغلغا قاراپ،
ئۇنىڭدىن ئۈزۈنغىچە كۆزىنى ئۈزەلمىدى، سەپەرگە كەتسە ئۇنى
ئىككىنچى قېتىم كۆرەلمەيدىغاندەك تۇيغۇدا كۆڭلى بۇزۇلدى.
— ئالا رەھمەت قىلسۇن ئوغلۇم. تىلىكىڭ شۇ بولسا

ئۆگۈنلۈككە يولغا چىقىپ كېتەيلى. سەن ئورنۇمدا ئائىپ سۇلتان بولۇپ قالىدىغان ئەمىر كەبىر سەئىد مۇھەممەد مىرزىنىڭ سۆزىدىن چىقىمىغىن بالام. ئۇ ماڭا ئاغا، ساڭا ئاتىدۇر.

— سۆزلىرىنى ئەستە تۇتمەن خان ئاتا. ئەمىر كەبىر قەشقەردە تۇرامدۇ، پايتهختتە تۇرامدۇ؟ — سورىدى شاھزادە.
— بۈگۈن ياكى ئەتە پايتهختكە يېتىپ كېلىدۇ. بىز سەپەردىن كەلگۈچە گۈلئېرام ئوردىسىدا تۇرىدۇ بالام. چوڭ ئاكاڭ ئابدۇلرەشىدخان ئاقسۇدا تۇرىدۇ، ئۇ ناھايىتى تەدبىرلىك ۋە قەيسەر، خانلىقىمىزنىڭ ۋەلى ئەھدى. خەت ئارقىلىق دىدار كۆرۈشۈپ تۇرغىن. تېۋىپ رۇخسەت قىلمىغۇچە قاغىلىققا كەتمىگىن، — دېدى سەئىدخان ئوغلىغا ۋەسىيەت قىلىۋاتقاندەك يۈرەك باغرىنى تۆكۈپ. ئۇنىڭ ئاستا چىققان ئۈنىمۇ شۇنچە تەسىرلىك ئىدى.

كۆزلىرىگە ياش كەلگەن مىرزا ھەيدەر:

— خان ئالىلىرى، شاھزادە ئۈمىدلىرىنى يەردە قويمايدۇ، — دېدى.

— خان ئاتا، ئېيتقانلىرىنى بەجا كەلتۈرمەن، — ۋەدە بەردى مۇھسىن سۇلتان ۋە ئاتىسىنى شىپاخانا ئىشىكىگىچە ئۈزىتىپ چىقتى، ئۇ ئايرىلىشقا قىيمىغان ھالدا كۆزىگە ياش ئالدى، — ئۆگۈنلۈككە ئۈزىتىپ قويىمەن. خۇداغا شۈكرى، ئەھۋالىم خېلى ياخشى خان ئاتا. مىسكىن بالىلىرىنى دۇئالىرىدىن ساقىت قىلمىغايلا.

— ئەلۋەتتە بالام. ئۇزاتقىڭ شۇنچە كەلگەن بولسا، مۇبارەك قەدىمىڭ ئامان — ئىسەنلىككە يول ئېچىپ بەرگەي. شامۇ — سەھەر ياد ئېتىدىغىنىم سەن ۋە ئاكىلىرىڭدۇر، ئاللا مۇرادىڭغا يەتكۈزگەي.

دېگەندەك، ئۈچىنچى كۈنى ئەتىگەن بامداتتىن كېيىن بالاۋاقىلىرى بىلەن ھەرەم قەسىرىدە ناشتا قىلغان سەئىدخان

تۈنۈگۈن كەچ يېتىپ كەلگەن نائىپ سۇلتان سەئىد مۇھەممەد،
ئاتا ۋەزىر مىرزا ھەيدەر كوراگان بىلەن ئوردا دەرىۋازىسى ئالدىغا
پىيادە چىقتى. ئارقىسىدىن ئىسكەندەر سۇلتان، ئىبراھىم
سۇلتان، مۇھسىن سۇلتانلار ماڭغانىدى. گۈلسىما سۇلتانىيىگىم،
ئاينىگار سۇلتانىيىگىم، پەخرىنىسا سۇلتانىيىگىملەر كېنىزەكلەرى
بىلەن، شەيخۇل ئىسلام، قازى، مۇنەججىم، ئالىم، ھۆكۈمالار
مۇلازىملىرى بىلەن، ۋەزىر، ئەمىر - سەردارلار ياساۋۇللىرى
بىلەن ھەيۋەتلىك دەۋازا ئالدىغا چىقىشتى. يەركەن شەھىرىنىڭ
ھاكىمىيىگى ئوسمانبەگمۇ يېتىپ كەلدى.
سەئىدخان ئۇزاتقۇچىلارنى دەرىۋازا ئالدىدا قېلىشقا شۇنچە
ئۈندىسىمۇ ئۇناشماي، يەتتە چاقىرىم يەرگىچە باردى. پايتەخت
ئاھالىسىدىن نەچچە مىڭ كىشىمۇ قەدىردان پادىشاھنى ئۇزاتقىلى
چىققانىدى، ئۇلارمۇ ئاق يول تىلەشتى.
قوللىرىنى ئېگىز كۆتۈرۈپ ئاممىغا ھۆرمەت بىلدۈرگەن
سەئىدخاننىڭ كۆزلىرى ياشلاندى، ۋۇجۇدى لەرزىگە كەلدى.
- خەير - خوش قېرىنداشلىرىم، ئاللا سىلەرنى ئۆز
پاناھىدا ساقلىسۇن! -
- خان ئاتا! - مۇھسىن سۇلتان ئېتىلىپ كېلىپ
سەئىدخاننى قۇچاقلدى. ئىبراھىم سۇلتانمۇ ئۇنىڭ باغرىغا
تاشلاندى.
- بالىلىرىم، ئايرىلىش - ئىنساننىڭ قەدرى -
قىممىتىنى ئاشۇرىدۇ. ئىرادىسىنى چىڭتىدۇ. سىلەرنى خۇداغا
تاپشۇردۇم. ئاناڭلارنى ئىشىككە قارىتىپ قويماڭلار، يوقلاپ
تۇرۇڭلار، بىر - بىرىڭلارغا كۆيۈنۈڭلار، يۆلەك بولۇڭلار،
ئاراڭلارغا دۈشمەن كىرىۋېلىشتىن ھوشيار بولۇڭلار.
- ھوشيار بولۇمىز ئاتا. سىلەنىڭ ھەر ئېيتقان سۆزلىرى
بىزگە كۈچ - غەيرەت بېغىشلايدۇ.
ئىسكەندەر ئىككى ئىنسىنى تەڭ قۇچاقلاپ خوشلاشتى.

ئۈمۈ دادىسىغا ئوخشاش دۈبۇلغا - ساۋۇت كىيىپ، قەيسىرانە روھ
 بىلەن ئاتلىنىش ئالدىدا تۇرغان بولسىمۇ، قېرىنداشلىق مېھرى
 شۇتاپ قوي كۆزلىرىدىن تامچىۋاتاتتى.
 سەئىدخان ئىسكەندەر بىلەن بىللە بىر چەتتە ئۈنسز ياش
 تۆكۈپ تۇرۇشقان خانىشلارنىڭ ئالدىغا باردى، ئۇلار ئىچىدە
 مىرزا ھەيدەر كوراگاننىڭ رەپىقىلىرى گۈلنىگار سۇلتانىبېگىم
 بىلەن ئەفرۇزە سۇلتانىبېگىم بار ئىدى.
 - سۇلتان ئاكا، خۇداغا ئامانەت، - دېدى ئەفرۇزە
 سەئىدخاننىڭ پېشىنى كۆزلىرىگە سۈرتۈپ.
 - يىغلىماڭ سىڭلىم. بالىلىرىڭىزغا ياخشى قاراڭ،
 ئۆزىڭىزنى ئوبدان ئاسراڭ.
 سەئىدخان ئەفرۇزە بىلەن خوشلىشىپ، يىپەك پەرەنجىلەرگە
 ئورالغان خانىشلارغا قارىدى. گۈلسىماس سۇلتانىبېگىم ئىچىدە
 ئۈنسز يىغلاۋاتاتتى، ئاينىگار سۇلتانىبېگىم ئۆزىنى تۇتۇۋالماي
 قالغانىدى. ئۇنىڭ يىغىسى يۈرەك بېغىشىدىن بۇقۇلداپ
 چىقىۋاتاتتى. ئۇ سەئىدخانغا تەلپۈنگەن ھالدا، ئوغلى ئىسكەندەر
 سۇلتاننىڭ مۇرىسىگە باش قويۇۋالدى. پەخرىنىسا سۇلتانىبېگىم
 ئۈنلۈك يىغلاۋاتاتتى:
 - ئاتامدىن ئايرىلغانىدىم، ئانامدىن ئايرىلغانىدىم، ئەمدى
 سىلى كەتسىلە، يېتەرمۇ سەۋر - تاقىتىم؟
 - يىغلىماڭلار، يىغلىماڭلار، يىغلىماي دۇئا قىلىڭلار.
 بالىلارغا ئوبدان قاراڭلار، ئۆزۈڭلارنى ئاسراڭلار، - دېدى
 سەئىدخان قەدىردانلىرىغا يانتۇ قاراپ، كۆز يېشىنى سۈرتۈپ.
 خانىشلار ئۆزلىرىنى قەدىرلەيدىغان، ئوخشاش مۇئامىلە
 قىلىدىغان، ھالىغا يېتىپ دەردىگە دەرمان بولالايدىغان مەردانە
 ئېرىنى سەپەرگە ئۈزىتىۋاتقانلىقى ئۈچۈن، بىر كۈن ئەمەس، بىر
 سائەتكىمۇ ئايرىلىشقا قىيمايدىغان مېھرىبان، غەمخار سۇلتان
 ئېرىدىن مەلۇم ۋاقىت ئايرىلىپ قېلىۋاتقانلىقى ئۈچۈن

يىغلىشاتتى. سەئىدخان بىلەن بىرگە يولغا چىققۇچى ۋەزىر، ئەمىر، سەردار، بەگلەرنىڭ، پېشقەدەم نۆكەر، ياساۋۇللارنىڭ بالا - چاقىلىرىمۇ خوشلىشىپ ياش تۆكۈشمەكتە ئىدى. شەيخۇل ئىسلام مۇھەممەد ئابدۇللاموللا ئامانلىق تىلەپ دۇئا قىلدى. سەئىدخان ئاممىنىڭ «ئامىن!» دېگەن ياغراق ساداسىغا قۇلاق سالغان ھالدا بەش مىڭ خىللانغان لەشكەر بىلەن يۈرۈپ كەتتى.

2

بامدات نامىزىغا ئەرزان چىقىش بىلەن تەڭلا ئاقسۇ شەھىرىنىڭ دەرۋازىلىرى ئېچىلدى. غۇرۇلداپ سوققان دالا شامىلى بىلەن بىرگە، باشتىن - ئاياغ قارا كىيىم كىيگەن بىر ئاتلىق ئادەممۇ دەرۋازىدىن كىردى. يولدا تېخى يولۇچى كۆرۈنمەيتتى. تېز كېتىۋاتقان بۇ ئاتلىق ئىشىك ئالدىلىرىدا شاھادەت ئېيتىپ، تاھارەت ئېلىۋاتقان كىشىلەرنىمۇ ئىلغا قىلالىدى. دەريادىن كۆتۈرۈلگەن تۇمان ئاقسۇ شەھىرىنى قاپلىغانىدى.

ئون سەككىز، ئون توققۇز كۈنلۈك بولغان ئاي شەرقتىن تۈرۈلۈپ كېلىۋاتقان قارا بۇلۇتلار ئىچىدە گام كۆرۈنۈپ - گام كۆرۈنمەي مەنزىلىگە كېتىۋاتقاچقا، تاڭ سۈزۈلگەن بولسىمۇ، يەر يۈزى قاراڭغۇ ئىدى. ئاتلىق ئوردا ئالدىغا كەلگەندە، دەرۋازىۋەنلەر نەيزىلىرىنى توغرىسىغا تۇتۇپ ئۇنى توستى:

— سەن كىم، بۇ سەھەردە ئوردىغا نېمە دەپ كىرسەن؟
— مەن سۇلتان سەئىدخاننىڭ خاس نۆكەرى، چەۋەنداز ئابدالقۇل سەردار بولمەن، سۇلتان ئابدۇلرەشىدخانغا خوتەندىن مەكتۇپ ئېلىپ كەلگەندىم.

— سۇلتان ھازىر ئوردا مەسچىتىدە.
 — ئالىيلرى بىلەن دەرھال كۆرۈشمەسە بولمايدۇ، مېنى
 كىرگۈزۈپتۇڭلار.
 — شاھ ئوردىسى دەرۋازىۋەنلەر بېگىگە مەلۇم قىلايلى. ئۇ
 رۇخسەت قىلمىغۇچە ئوردىغا كىرەلمەيسىز، توختاپ تۇرۇڭ.
 ئابدالقۇل ئىچى تىت - تىت بولۇپ، دەرۋازىدىن ئىچكىرىگە
 كۆز سالدى. سۇلتان سارىيىنىڭ پەشتاق، گۈمبەزلىرى پارىلداپ
 تۇراتتى. ئۇزۇن ئۆتمەي دەرۋازىۋەنلەر بېگى ھەسەنبەگ چىقىپ
 ئۇنىڭ بىلەن قىزغىن كۆرۈشتى:
 — كىم ئىكەن، دېسەم ئابدالقۇل سەردار ئىكەنلىغۇ،
 كەلسە، كەلسە. مۇھىم بىر خەۋەر ئېلىپ كەلگەن
 ئوخشىمىملا؟
 ھەسەنبەگ پايتەختتە ئۆزى بىلەن بىللە ئوردا نۆكىرى
 بولغان، كېيىن سەئىدخانغا خاس نۆكەر بولۇپ خىزمەت قىلغان
 ئابدالقۇل سەردارنى تونۇغانىدى.
 — بامدات ۋاقتى بولۇپ قاپتۇ. ئوردا مەسچىتىگە سىلى
 بىلەن بىللە بېرىپ ناماز ئوقۇۋالاي، ئۇ يەردە سۇلتان بولسا،
 كۆرۈشۈپ خەتنى بېرەي، — دېدى ئابدالقۇل ئېغىر تىن ئېلىپ.
 ئۇنىڭ چىرايىدىن ھەسرەت - نادامەت چېكىۋاتقانلىقى چىقىپ
 تۇراتتى، يىغلامسىرىغاندەك ئاڭلانغان ئاۋازى ھەسەنبەگنىڭ
 دىققىتىنى قوزغىدى. چىراغ يورۇقىدا ئۇنىڭ قارا چەكمەندىن
 تىكىلگەن لىباسىغا قاراپ ئالدىراپ سورىدى:
 — سەردار، كىيگەن لىباسلىرى قارا، چىرايلىرى،
 گەپ - سۆزلىرىدىن ئوخشاشلا قايغۇ - ھەسرەت تۆكۈلۈپ
 تۇرۇپتۇ، پايتەختتە بىرەر ئەھۋال بولمىغاندۇ - ھە!؟
 — بۇنى كېيىن ئوقىلا بەگ، ئاۋۋال مېنى سۇلتان بىلەن
 كۆرۈشتۈرسە.
 ھەسەنبەگ گەپ قىلماي دەرۋازىۋەنلەر ئۆيىدىن بىر ئىۋرىق

سۇ ئېلىپ چىقتى. تاھارەت ئېلىپ بولغان ئابدالقۇل ھەسەنبەگ بىلەن پەشتاق - گۈمبەزلىرى يېشىل كاھىشتىن قىلىنغان مەسچىتنىڭ كۈمۈش ھالقىلىق كۆركەم دەرۋازىسىدىن كىردى. بامدات نامىزىنىڭ پەرزىگە تەگىمىز ئېيتىلىۋاتاتتى. ئۇلار ئىككى رەكەت سۈننەتنى ئىتتىك ئۆتىدى - دە، ئىمامغا ئىقتىدا قىلىپ پەرزگە تۇرۇشتى. دۇئاغا قول كۆتۈرگەن ئابدالقۇل «... بۇ نامازنىڭ ساۋابىنى جۈملىدىن مەرھۇم سۇلتان سەئىدخانغا بېغىشلىدىم...» دېگىنىدە كۆزلىرىدىن تاراملاپ ياش ئاققانلىقىنى

ئۆزىمۇ سەزمەي قالدى. بۇ ئوردا مەسچىتىنىڭ جامائىتى بولغان سۇلتاندىن تارتىپ ۋەزىر، ئەمىر، بەگ، سەردار، نۆكەر، ياساۋۇل، ئات باقار، باغۋەن، گۈلچى، يول تازىلىغۇچى مەرەملەرگىچە ھەممەيلەن مەسچىتتىن يېنىشتى، تۇرار جايلىرىغا تارقاشتى. ھەرەم قەسىرىنىڭ ئىشىكى ئالدىغا كەلگەن ئابدۇرېشىتخان - سۇلتان ھەزرەتلىرى، - دېگەن ئاۋازنى ئاڭلاپ كەينىگە قارىدى، خاس نۆكەرلىرى قاتارىدا تۇرغان قارا كىيىملىك، بويلۇق كەلگەن تەمبەل يىگىتنى كۆردى. - ئەسسالامۇ ئەلەيكۇم سۇلتان ئالىيلىرى، - دېدى ئۇ يىگىت چوڭقۇر تەزىم قىلىپ، - ئەدەپسىزلىك قىلىپ توۋلاپ توختىتىپ قويغانلىقىم ئۈچۈن جازاغا لايىقمەن. جاۋاب سالام بەرگەن ئابدۇرېشىتخان ئۇنىڭ قايغۇلۇق

چىرايىغا زەن سېلىپ تونۇۋالدى. - سىز خان ئاتامنىڭ خاس نۆكەرى ئابدالقۇلغۇ، قانداق بولۇپ ئاقسۇ دىيارىغا كېلىپ قالدىڭىز؟ - دېدى ئابدالقۇل - ھەزرەتلىرىگە مەكتۇپ ئەكەلمىۋىدىم، - دېدى ئابدالقۇل لىپاپنى سۈنۈپ. سارغۇچ قاشلىرى ئاستىدىكى كۆزلىرىدىن ھەسرەت ئۇچقۇنى چېچىلدى.

ئابدۇرېشىتخان ئۇنى ھەرەم قەسىرىنىڭ تەكشۈرۈشىگە باشلاپ
كىردى.

سۈبھى قۇياشى ئۇپۇقتىن باش كۆتۈرگەندى، قىزىل
ياقۇتتەك جۇلالانغان تاڭ شەپقى تەكشۈرۈشنىڭ دەرىجىسى
يېرىم قايرىقلىق دەرىجىسىگە جۇلا تاشلىدى. نەپىس توقۇلغان
چوڭ ئىران گىلىمى ئۆيگە لىق كەلگەندى. رەڭگارەڭ قاپارتما
نەقىش ئويۇلۇپ، كۆڭگۈرلۈك ئويۇق چىقىرىلغان تام بويلاپ،
ئىككى قەۋەت گۈللۈك مەخمەل كۆرپە سېلىنغان، ھەربىر
كىشىلىك ئورۇننىڭ تام تەرىپىگە بىردىن پەر ياستۇق يۆلەپ
قويۇلغانىدى. قەسىر ھويلىسىغا قاراقلىق ئوتتۇرىدىكى دەرىزىگە
ئۈدۈل تامغا قۇببىلىق كىچىك گۈمبەز چىقىرىلىپ، ئاستىغا
ئوچاق ياسالغان، ئۆينىڭ تۈرى بولغان ئوچاقنىڭ ئوڭ تەرىپىگە
ئېرىتىلگەن ئالتۇندا ھەل بېرىلگەن كىچىك تەخت قويۇلغانىدى.
دەرىزىلەردىن جۇلا تاشلىغان شەپق شولىسى تەختنىڭ كۈمۈشتىن
ياسالغان شارچىلىرىدا چاقناپ تۇراتتى.

ئابدۇرېشىتخان تەختە ئولتۇردى.
— قېنى ئولتۇرۇڭ ئابدالقۇل، نېمە خەۋەر ئېلىپ
كەلدىڭىز؟ سۆزلەڭ.

— سۇلتان ئالىملىرى، ئاۋۋال مەكتۇپنى ئوقۇپ،
مەزمۇنىدىن ۋاقىپلانسىلا، ئاندىن مەن...

ئۇ گېپىنىڭ ئاخىرىنى قىلالماي، يىكەندازدا يۈكۈنۈپ
ئولتۇرغىنىچە بۇقۇلداپ يىغلاپ كەتتى. ئۇنىڭ يىغىشىدىن
ئەندىشىدە قالغان ئابدۇرېشىتخان مەكتۇپنى ئېچىپ ئوقۇدى:
«ئەسسالامۇ ئەلەيكۇم! خانلىقىمىزنىڭ ۋەلىسى ئەھدى،
تاجدارى بولغان ئاكام سۇلتان ئابدۇلرەشىدخانغا؛ ئاتا ۋەزىر،
مىرزا ئەلى تاغايغا، ئەمىرخوجا ئەلى باھادىر باشلىق ۋەزىر،
ئۆمەرلارغا، قازى - قۇززات، مۇنەججىم، ئۆلىمالارغا:
يېتىپ مەلۇم بولسۇنكى، تەقدىر ئىلاھىنىڭ ئىرادە قىلىشى

بىلەن، بۇلتۇر ھىجرىيەنىڭ 938 - يىلى زۇلھەججە^① ئېيىدا خان ئاتىمىز سۇلتان سەئىدخان پايتەختتە قۇربان ھەيتىنى ئۆتكۈزۈپ، بەش مىڭ كىشىلىك خىللانغان لەشكەر بىلەن كەشمىر، تىبەتلەرگە يۈرۈش قىلغانىدى. يولدا مىرزا ھەيدەر كوراگان بىلەن مېنى ئىككى مىڭ كىشىلىك قوشۇن بىلەن سانجۇ تۇپراخار^② يولى ئارقىلىق كەشمىرگە يۈرۈش قىلىشقا يارلىق چۈشۈرۈپ، ئۆزى ئۈچ مىڭ كىشىلىك قوشۇننى باشلاپ، خوتەن ئالى داۋىنىدىن ئۆتۈپ، تىبەتنىڭ دۈلبە قەبىلىسى دىيارىغا قاراپ كەتتى.

مەن مىرزا ھەيدەر ئاغام بىلەن خەتەرلىك لاداخ تاغ - داۋانلىرىدىن ئۆتۈپ، كەشمىر لەشكەرلىرىگە ئىككى ياقىتىن قورشاپ ھۇجۇم قىلىۋىدۇق، ئۇلار قاچتى. بىز قوغلاپ جەڭ قىلىپ، پايتەخت سىرىنگىر شەھىرىنى پەتھى قىلدۇق. كەشمىر سۇلتانلىرىدىن ئابدال مەكرى، لوھۇر مەكرى، كاجى جەك، رىگى جەكلەر سەردارلىقىدىكى كەشمىر قوشۇنلىرى لاي قەلئەسىگە قېچىپ بېرىۋالدى. بىز سىرىنگىر شەھىرىدىكى راجىدان ئوردىسىدا يىگىرمە تۆت كۈن ئارام ئېلىپ، كەينىمىزگە ياندۇق. لاي قەلئەسىدىكى كەشمىر لەشكەرلىرى بىزنى چىكىندى، دەپ ئويلاپ، ئارقىمىزدىن قوغلاپ كېلىپ زەربە بەرمەكچى بولدى. كەينىمىزگە يېنىشىمىز دۈشمەننى بېكىنىۋالغان مۇستەھكەم قەلئەدىن چىقىرىش ئۈچۈن قىلغان ھىيلىمىز ئىدى. بىز ئاتلارنىڭ بېشىنى بۇراپ، قەلئەدىن چىققان كەشمىر لەشكەرلىرىنى تۆت تەرەپتىن ئارىغا ئېلىۋالدۇق. ئەلى مىر باشلىق كەشمىر لەشكەرلىرىنىڭ بىر قانچە سەردارلىرى نۆكەرلىرى بىلەن ئەسىرگە چۈشتى. قالغانلىرى قېچىپ كەتتى.

① ھىجرىيەنىڭ 938 - يىلى زۇلھەججە ئېيى (ھەج ئېيى) - مىلادىيە 1532 - يىلى

② سانجۇ تۇپراخار - يەر ناملىرى

ئۇلارنى ئارقىسىدىن ئىز بېسىپ قوغلاپ، جادۇ دېگەن يەرگە كەلگەندە قاتتىق قارشىلىققا ئۇچرىدۇق. مېنىڭ ئوڭ تەرەپ تاغقىمغا ساداق ئوقى تەگدى. مىرزا ھەيدەر ئاغامنىڭ ئېتى نەيزە تېگىپ ئۆلدى. ئەمما، بىز قەتئىي نىيەت بىلەن چېكىنمەي جەڭ قىلدۇق. ئاخىر مەغلۇپ بولغان ئابدال مەكرى باشلىق كەشمىر سۇلتانلىرى سۈلھى تەلەپ قىلدى. بىز ئۇلارنىڭ ئەلچىلىرى بىلەن سۆھبەتلىشىپ، سۈلھى تۈزۈشكە قوشۇلدۇق. سۆھبەت لاي قەلئەسىدە ئېلىپ بېرىلىپ، تۆۋەندىكىچە سۈلھى كېلىشىمى ھاسىل قىلىندى:

بىرىنچى، كەشمىر دىيارى سەئىدىيە خانلىقىنىڭ تەۋەلىكىدە بولۇش، ئەمما كەشمىرلىكلەر ئۆزىنى ئۆزى باشقۇرۇش. ئىككىنچى، كەشمىردە يەر كەن سەئىدىيە خانلىقى نامىدىن پۇل چىقىرىش.

ئۈچىنچى، ھەر يىلى كەشمىرنىڭ يىللىق خەزىنە كىرىمىنىڭ بىر ئۆلۈشىنى سەئىدىيە خانلىقىنىڭ خەزىنىسىگە تاپشۇرۇش.

تۆتىنچى، كەشمىر پادىشاھى مۇھەممەد سۇلتاننىڭ قىزىنى سەئىدىيە خانىنىڭ ئوغلى ئىسكەندەر سۇلتانغا ياتلىق قىلىش. سۇلتان ئاكا، مەن ۋە مىرزا ھەيدەر ئاغام بۇ سۈلھىنامىگە ئاتىمىز سەئىدخان نامىدىن قول قويدۇق. ئابدال مەكرى، لوھور مەكرى سۇلتانلار پادىشاھ مۇھەممەد سۇلتان نامىدىن قول قويدى، بۇنىڭ نەتىجىسىدە جەڭ توختىدى. توي باشلىنىپ قىرىق بىر كۈن داۋام قىلدى. كەشمىر شاھى مۇھەممەد سۇلتاننىڭ قىزى قەمەربانۇنى نىكاھىمغا ئېلىپ، پىل بىلەن مەنزىلگاھىمغا كۆچۈرۈپ كەلدىم. ئۇ يەردە يەتتە كۈن توختاپ، پۇختا تەييارلىق بىلەن سەپەرگە ئاتلىنىپ، بالتىستاندا^① قىشلاۋاتقان خان ئاتامنىڭ

① بالتىستان - تىبەتنىڭ بىر ۋىلايىتى.

يېنىغا باردۇق. كەشمىردە سەئىدىيە خانلىقى نامىدىن چىقىرىلغان ئالتۇن، كۈمۈش پۇللارنى، ئېسىل كەشمىر ماللىرىنى سوۋغا قىلغىنىمىزدا، ئاتام غەلبىمىزدىن ناھايىتى خۇش بولدى، كەشمىر شاھىنىڭ قىزىغا ئۆيلەنگىنىمنى مۇبارەكلىدى. كۈمۈش ساپلىق قىلچىنى ماڭا، ئالماس كۆزلۈك بىر ئۈزۈكنى كېلىنىگە تارتۇق قىلدى. تىبەت دىيارىنى تولۇق فەتىھ قىلىشىمىز ئۈچۈن داۋاملىق يۈرۈش قىلىشىمىزغا ئەمىر قىلىپ، ئۆزى لاداخقا قايتتى.

بىز تىبەتنىڭ ئۇرساڭ، دۆلبە، كۈكۈ^① ئۆلكىلىرىنى ئىشغال قىلىش ئۈچۈن ئاتلاندىق. لېكىن، ئۇزۇن ئۆتمەي ئاتام يېنىدىن ياساۋۇل ئابدالقۇل دېگەن چاپارمەن كەلدى. ئۇ ماڭا خان ئاتامنىڭ يەركەنگە قايتىش ئۈچۈن لاداختىن يولغا چىقىپ، كۆكتارت^② داۋىنىغا كەلگەندە، تۆتەك ئېلىپ كېتىپ، توساتتىنلا سالامەتلىكى يامانلىشىپ كەتكەنلىكىنى، ئۇ يەردىن تېز يۆتكىلىپ ھاۋاسى ياخشى جايغا بارغان بولسىمۇ، ياخشىلىنىپ كېتەلمەيۋاتقىنى يەتكۈزدى. مەن مىرزا ھەيدەر ئاغامغا لەشكەرنى تاپشۇرۇپ، خاس نۆكەرلىرىم بىلەنلا دەررۇ يولغا چىقتىم. ئۇچقاندىك يۈرۈپ كۆكتارت داۋىنىغا كەلدىم. خۇدادىن ئاتام بىلەن سالامەت دىدار كۆرۈشتۈرۈشنى تىلەپ، بۇ ئېگىز، سۈرلۈك داۋاندىن ئامان - ئېسەن ئۆتتۈم. ئاتنى قامچىلاپ، شۇنداق ئىلدام يۈردۈمكى، ئۈچ كۈن ئىچىدە ئۈچ ئات يىقىلىپ ئۆلدى. تۆتىنچى كۈنى چاشكا ۋاقتىدا يىراقتىن چىدىر - بارگاھ كۆرۈندى. چېپىپ بارسام، خان ئاتىمىزنىڭ بارگاھى ئىكەن. ھەتتا ۋەزىر، ئەمىرلار بىلەن سالاملىشىشىمۇ ئۈنتۈپ، بارگاھقا ئېتىلىپ كىردىم. كىمخاپ تۆشەكتە قەدىردان ئاتىمىز كۆزىنى يۈمۈپ ياتاتتى. سالام بېرىۋىدىم، كۆزىنى ئاستا ئاچتى. (كەللىمۇ

① ئۇرساڭ، دۆلبە، كۈكۈ - يەر ناملىرى.
② كۆكتارت - تاش قورغان ناھىيىسىدىكى چېگرىغا يېقىن جايدىكى داۋان.

بالام؟ دېدى ماڭا مۆلدۈرلەپ سەپىلىپ، (كەلدىم ئاتا) دېدىم قىزىق مەڭزىگە يۈزۈمنى يېقىپ. (ئانىلىرى تىنچلىقمۇ؟) دەپ سورىدى خان ئاتام. ئۇ مېنى پايتەختتىن كەلگەن ئوخشايدۇ، دەپ ئويلاپ قالغانىدى. مەنمۇ دەرھال: (ئانام يوللىرىغا قاراپ قالدى. ئۆزى ناھايىتى تىمەن) دېدىم. (بالام بۇ سەپەرگە چىقىمىسام بولۇپتىكەن). شۇنداق دەپلا خان ئاتامنىڭ چىرايى ئېچىنىشلىق تۈس ئالدى، ئۇنىڭ نېمە ئۈچۈن شۇنچە ئەپسۇسلانغانلىقىنىڭ سەۋەبىنى بىلەلمىدىم. (ئاكىلىرى ئابدۇلرەشىدخان كەلدىمۇ؟) دەپ سورىدى خان ئاتام. (كەلمىدى) دېسەم كۆڭلى يېرىم بولمىسۇن، دەپ (كېلىۋاتىدۇ) دېدىم ئاكا، ئاتامنىڭ ھالى پەسلەپ قالغانىدى، ئەتراپىدا ھەكىم نۇردىدىن ئابدۇۋاھىد زوھۇرى، تېۋىپ قازى شەمشىدىن ئەلى، مۇنەججىم بابا سادىق مىرزا، ئەمىر مىرزا ئەلى، ئالائىدىن ماھمۇد بارلاس كەبى ھۆكۈما، ئالىم، سەردارلار باش سېلىپ ئولتۇرۇشاتتى.

(ھەزرەتلىرىنىڭ لاداخ يولىدا دىمى سىقىلىپ، يۈرىكىنىڭ سوقۇشى ئېگىز - پەس بولۇپ، مىجەزىدە ئۇشتۇمتۇت ئۆزگىرىش بولغانىدى. بىز جىددىي داۋالىدۇق. ئاللاننىڭ شىپالىق ئاتا قىلىشى بىلەن بىرنەچچە كۈن ئىچىدە سالامەتلىكى ئەسلىگە كەلدى، يولنى داۋاملاشتۇرۇپ بالتىستانغا كەلدۇق، خان ئاتامىز كۈز، قىشنى شۇ يەردە ئۆتكۈزدى، شاھزادە ئۆزلىرىنىڭ خەۋەرلىرى بار. يەركەنگە قايتىش ئۈچۈن يولغا چىققاندىمۇ تىمەن ئىدى، كۆكئارت داۋىنىدىن ئۆتكەندە مىجەزى يەنە ئۆزگىرىپ قالدى، چاپسان يۈرۈپ مانا شۇ ھاۋالىق يەرگە كەلگىنىمىزگە ئون كۈندىن ئاشتى. ئەسلىگە كېلەلمەيۋاتىدۇ) دېدى ھەكىم نۇردىن ئابدۇۋاھىد زوھۇرى ماڭا ئاستا پىچىرلاپ.

(يۈنۈسخان بوۋام كەلدى، ئەخمەتخان ئاتام كەلدى، قاناتبەگ ئاكام كەلدى. ئالدىغا چىقىڭلار) دەپ پىچىرلىدى ئاتام

كۆزلىرىنى چىدىرنىڭ تورۇسىغا تىكىپ. تۇڭلۇكتىن چۈشكەن
يورۇق ئۇنىڭ سارغىيىپ كەتكەن چىرايىنى بىزگە نامايان
قىلدى. بىر كۆزى ئوچۇق بولۇپ، يەنە بىر كۆزى قىسىلىپ
قالغانىدى، ئاتام شۇ ھالدا قولۇمنى چىڭ تۇتۇۋالدى. ئۇ: (قارا،
ئاناڭ يىغلاپ كېلىۋاتىدۇ بالام. ئاكاڭ ئابدۇلرەشىد مۇ كەلدى،
ئىبراھىم، مۇھسىنلەر مۇ كەلدى. ھەممەيلەن يىغلىشىۋاتىدۇ.
ئاينىڭ سۇلتانىيىگىم، پاتىمە سۇلتانىيىگىم، پەخرىنىسا
سۇلتانىيىگىم مۇ يىغلاپ كېلىۋاتىدۇ. ئۇلارغا ئەيتقىن،
يىغلىمىسۇن، يىغنى خۇدا راۋا كۆرمەيدۇ،) دېدى بىردىن
ئىشىككە تىكىلىپ. سۆزلىرى شۇنداق ئوچۇق ئىدى.
كېيىن: (سىلەر بىلەن يەركەنگە بېرىۋالسام بولاتتى. ئوغلۇم
ئابدۇلرەشىد ماڭا ئاق تورۇقنى ئىگەرلەپ بەرسۇن، بىز دەرىۋ
يولغا چىقىپ كېتەيلى،) دېدى ۋە ئاۋازى پەسلەپ، ئىشىكتىن
كۆزىنى ئېلىپ تورۇسقا تىكىلدى، (ئۇكاڭ مۇھسىن ئاق قۇلاننى
ئىگەرلەپ كەپتۇ، مېنى ئېلىپ كېتىمەن دەيدۇ. نېمىشقا
ئابدۇلرەشىدخان كەلمەيدىغاندۇ؟ چاپسانراق كەلسە بولاتتى)...

شۇ ئارىدا قولۇمنى سىقىپ تۇرغان بارماقلىرى مۇزلاپ
كەتتى، كۆزىنىڭ قارىقى تارتىلىپ كېتىۋاتاتتى. پېشانىسىدە
مارجاندەك تەر پەيدا بولدى. يۈزلىرى لىپىلداپ تىنىقى
ئىتتىكىلەشتى. تېۋىپ قازى شەمشىدىن ئەلى سۈرە (ياسىن) نى
ئوقۇپ قىلغان دەپمىدە سۈيىنى ئىچۈردى.

(ئۇھ! ئاجەب مۇزدەك سۇ ئىكەن. يۈرىكىمگە بەك
ياقتى) دېدى ئاتام دېمىدىن ئىككى يۈتۈم ئىچىپ، ئۈچىنچى
يۈتۈم سۇ گېلىدىن ئۆتمەي جاۋغىيىدىن ئېقىپ كەتتى، كۆزلىرى
يوغان ئېچىلدى، سارغىيىپ قالغان كۆز چانقى ياشقا تولغانىدى.
مۆلدۈرلەپ ماڭا قارىدى، شۇ قارىغىنىچە قېتىپ قالدى، بۇ چاغدا
كۈن قىيام بولغانىدى.

بىزنىڭ ھۆرمەتلىك، قەدىردان، غەيۇر، دانىشمەن خان

ئاتىمىز ئەنە شۇ تەرىقىدە دۇنيادىن ئۆتتى. يەركەنگە مېڭىش
ئالدىدا بۇ خەتنى يىغلاپ تۇرۇپ يازدىم ۋە ئابدالقۇل ياساۋۇلدىن
يولغا سالدىم. ئاكا، قوللىرىغا تەككەن كۈنى ئاتلىنىپ يولغا
چىققايلار. ئۆزلىرى خان ئاتىمىز ئۆزى ئەلگە جاكارلاپ بېكىتكەن
ۋەلى ئەھدى، ھەممە دۆلەت ئەركانلىرى سىلنى كۈتمەكتە، ئاۋام
خەلق سىلنى كۈتمەكتە. لەشكىرى ئىسلام سىلنى كۈتمەكتە،
تېز يېتىپ كەلسۇنلار.
ئالى ئېھتىرام بىلەن غەمگۈزار ئىنىلىرى ئىسكەندەر
سۇلتان.

ھىجرىيە 939 - يىلى زۇلھەججىنىڭ 14 - كۈنى»
خەت سەممىي ۋە تەپسىلىي يېزىلغانىدى.
ئابدۇرېشىتخاننىڭ چىرايى بىردىن ئاقىرىپ، شۇنداق ھەسرەتلىك
تۈس ئالدىكى، ئابدالقۇل ياساۋۇل ئۇنى ئايلىنىپ كېتىدىغان
بولدى، دەپ يۆلىۋېلىش ئۈچۈن تەييار تۇردى. ئەمما، ئۇ
يىقىلمىدى، كۆز چاناقلىرى لىپمۇلىپ شەربەت قۇيۇلغان
پىيالىدەك چوڭىيىپ كەتكەن بولسىمۇ بىر تامچە ياش ئاقىمىدى،
كۆز ئالدىغا ئاتىسىنىڭ ئۆزىنى ئاقسۇغا ئۇزاتقان چاغدىكى مەنزىرە
كەلدى: ئانىسى، خانىشلار يىغىلىشىپ خوشلىشىۋاتقاندا،
سەئىدخان مۇنداق دېگەنىدى:

— ئالانىڭ ئىرادىسىنى يىغلاپ قايغۇرۇش بىلەنمۇ، كۈلۈپ
مەغرۇرلىنىش بىلەنمۇ ئۆزگەرتكىلى بولمايدۇ. تەمكىن
بولۇشىمىز، جۇدالىققا بەرداشلىق بېرىشىمىز لازىم. مەملىكەت
دېگەن ۋەتەن، ۋەتەن دېگەن بىر چوڭ ئائىلە. ۋەتەننىڭ قەيىرىگە
بارما، ئائىلىدىن ئايرىلغان بولمايسەن، مۇساپىر سانالمايسەن.
ئاقسۇ چوڭ ئائىلىمىزنىڭ بىر ھويلىسى. ئوغلىمىز ئۇ ھويلىدا
تۇرسا نېمىشقا بولمايدىكەن؟ بەندە ئۈچۈن يىغلاش ھاجەتسىز.
يىغلىساڭلار ئاللادىن قورقۇپ، ئاللادىن تىلەپ يىغلاڭلار، —
سەئىدخان سۆزدىن توختاپ، ئابدۇرېشىتخاننىڭ بېلىدىكى

كەمىرىنى تارتىپ كۆرۈپ، چىگىتىپ قويغان، ئاندىن، — بالام،
سىلى ئوغۇللىرىمنىڭ چوڭى، تايانچىم، ئىز باسارىم، سىلىنى
قەيەرگە يولغا سالسام، شۇ يەرنىڭ ئىمىن، ئەلۋەك بولۇشىدىن
ئۈمىدۋارمەن. دىللىرىدا ئاللاغا سېغىنىپ، قوللىرىدا ئادالەت
تۇغىنى چىڭ تۇتسىلا، نەزەرلىرىنى ئەلگە سالسىلا، ناھەق قان
تۆكۈشتىن ساقلىنىسىلا، ئاۋام پايدا كۆرسۈنكى، زىيان
تارتىمسۇن، — دەپ بۇ بىيىتنى ئوقىغانىدى:

تەلەپ قىلمىغىل ياخشى نامدىن بۆلەك،

كوھنارمايدۇ بۇ نام بىلمەك كېرەك.

پۇقرانىڭ ئىسلاھىنى سەن كۆزەت،

بولسۇن مەندىن ئول ساڭا يادىكار...^①

...
مانا بۇنىڭغا ئۈچ يىل بولغانىدى. ئابدۇرېشىتخان «مەن
ئاتامنىڭ ئۈمىدىنى ئاقلىيالىدىممۇ، ئۇ ھايات چېغىدا پېقىرنى
كۆرسە خۇرسەن بولارمىدى يا ئاچچىقلىنارمىدى؟ ئى خۇدا! پېقىر
قۇلۇڭنى ھەسرەتتە قويما، بۇ دۇنيادا ئاتامغا يۈز كېلەلمىگۈدەك
ھايات كۆچۈرۈشكە نېسىپ قىلغىن...» دەپ ئىچىدە نالە قىلغان
ھالدا ئابدالقۇلغا قارىدى:

— سىز بۇ يەردە ئوبدان غىزالىنىڭ، مەن ھازىر ئوردىغا
چىقىپ، دۆلەت ئەربابلىرىغا بۇ مۇسبەت خەۋىرىنى يەتكۈزۈمەن.
يەنە ئىككى سائەتتىن كېيىن يولغا چىقىمىز. پايتەختكە تېز
يېتىپ بارمىساق بولمايدۇ.

ئابدۇرېشىتخان تەكشۈرۈش ئوردا دىۋانخانىسىگە
قاراپ ماڭدى.

دېگەندەك ئۇ ئىككى سائەتتىن كېيىن سەئىدىيە خانلىقىنىڭ
تۇغ - ئەلەملىرىنى كۆتۈرگەن لەشكەر بىلەن يولغا چىقتى.

① بۇ تۆت مىسرا شېئىر ھاجى نۇرھاجىنىڭ «سەئىدىيە خانلىقىنىڭ قىسقىچە تارىخى»
دېگەن كىتابىدىن ئېلىندى.

ئۆتكەن يىل باھاردا، خان جەمەتى، ئوردا ئەھلى، پايتەخت
ئاھالىسى مانا مۇشۇ يەرگىچە كېلىپ، سەئىدخاننى دەبدەبە بىلەن
ئۆزىتىشقاندى. بۇ يىل بولسا، روھى تەن قەپزىدىن پەرۋاز
قىلىپ، پىكىر قىلىشتىن مەھرۇم بولۇپ، يۈرىكى سېلىشتىن
توختىغان قەدىردان پادىشاھنىڭ جىسمى بىلەن بولسىمۇ
ۋىدالىشىۋېلىش ئۈچۈن، ھەسرەت - نادامەت بىلەن بۇ يەرگە
كېلىشىپ كۈتۈپ تۇرۇشاتتى. سىم - سىم يامغۇر ئۇلارنىڭ
بويۇن - باشلىرىدىن سىرغىلىپ چۈشمەكتە، يۈزلىگەن
ئەلەملەرنىڭ چۈچىلىرىدىن تامچىماقتا، دەل - دەرەخلەرنىڭ
شاخ - يوپۇرماقلىرىدىن قۇيۇلماقتا، ئاسمان - زېمىن يىغلىماقتا
ئىدى.
— كەلدى! شاھ ھارۋىسى كەلدى! . . . — دېگەن ئاۋاز
بىلەن تەڭ ئادەملەر توپى دېڭىزدەك چايقالدى. . . .
— ئاللاھۇ ئەكبەر، ئاللاھۇ ئەكبەر، لائىلاھە ئىللەللاھۇ
ۋاللاھۇ ئەكبەر، ئاللاھۇ ئەكبەر، ئاللاھۇ ئەكبەر، ۋەلىللاھىل
ھەمد.
بۇ تەگبىر ئاۋازى يىراقتىن ئاڭلىنىشقا باشلىدى. بۇ ساداغا
ئاۋام خەلقىنىڭ ئاۋازى قوشۇلدى.
— ئاللاھۇ ئەكبەر، ئاللاھۇ ئەكبەر.
داڭغىل يولدا مۇڭلۇق غىچىرلاپ كېلىۋاتقان شاھ ھارۋىسى
ئەتراپىنى لەرزىگە كەلتۈرگەنىدى. ھارۋىنىڭ تۆت بۇرجىكىگە ئاق
تۇغ شەددە، ئالدىغا سەئىدىيە خانلىقىنىڭ ئاي - يۇلتۇزلۇق
نوقۇت رەڭ بايرىقى ئورنىتىلغانىدى.
— ئەسسالاھۇ ئەلەيكۇم خان ھەزرەتلىرى، ئات يورغىلىتىپ
كېلەر، دەپ شېرىن ئارزۇدا بولغان ئىكەنمىز، ھارۋىدا ئۈنسىز
يېتىپ كېلىپلا، غەپلەتتە قاپتۇق، — دېدى نائىپ سۇلتان سەئىد
مۇھەممەد مىرزا ھارۋىغا ياندېشىپ. قايغۇلۇق كۆزلىرىدىن ئاققان
ياشلىرى ئاق ئارىلىغان ساقىلىغا ساقىدى، — مۇبارەك

دىدارلىرىنى شەپقەت بۇلاقلىرىدىن كۆڭلى سۇ ئىچكەن ئاۋام
كۆرۈۋالسۇن، نائىپ سۇلتان سەئىدخاننىڭ يۈزىگە يېپىقلىق
ئاقنى قايرىپ قويدى. قول - پۈتىنى ئۈزىتىپ، جىم ياتقان
سەئىدخاننىڭ قوي كۆزلىرى يېرىم ئوچۇق، خىيالغا غەرق
بولغاندەك تىمتاسلىق ئىچىدە ئاللانەگىدۇ تىكىلگەندى. ئاق
كىرگەن ساقاللىرى ئۆسۈپ قالغاندەك كۆرۈنەتتى. چىرايى
زەرپەردەك سارغىيىپ كەتكەندى.

ھەر تەرەپتىن ئاڭلانغان قايغۇلۇق سادالار دولقۇنىدا ئۈزۈپ
كېتىۋاتقان جەسەت سېلىنغان ھارۋا ئاستا - ئاستا سىلجىماقتا
ئىدى. ھارۋىغا سەئىدخان ئالماشتۇرۇپ مىنىدىغان ئاق قۇلان،
قارا گىرچەدە، ئاق قاشقا تورۇقلار قوشۇلغانىدى. چاپچىپ،
چۇراپ تۇرىدىغان بۇ ئاتلار ئىگىسىنىڭ ۋاپات تاپقىنىنى
بىلگەندەك، باشلىرىنى سالغان ھالدا كۆزلىرىدىن تارام - تارام
ياش ئاققۇزۇپ ئاستا قەدەم باساتتى. ھارۋا كەينىدىن ھوشىدىن
كەتكەن گۈلسىما سۇلتانىيىگىمنى خانىش، چۆرە، كېنىزەكلەر
ئارىغا ئېلىپ ئولتۇرغان ئۈستى يېپىق ھەرەم ھارۋىسى ماڭدى،
ھازىدارلار كۈن قىيام بولغاندا گۈلئېرام ئوردىسىغا يېتىپ
كېلىشتى. سانجاق - سانجاق خالايق مەيدانى ئادالەتكە سىغماي
قالدى.

كۆك قۇم ئۈستىدە، چۆرىسىگە تىزىلغان مۇزلار بىلەن
سالقىنىداپ ياتقان سەئىدخاننىڭ جەسىتىنى سەئىد مۇھەممەد مىرزا
بىلەن شەيخۇل ئىسلام مۇھەممەد ئابدۇللا داموللا ئىككىلەن
ھارۋىدىن ئالدى. ئەمىر - ئۆمەر، سەركەردىلەر نۆۋەت بىلەن
كۆتۈرۈشۈپ، ھەرەم قەسىرىدىكى ئارامگاھ ساراينغا ئېلىپ
كىرىشتى. مەيىتىنى شۇ يەردە زەرەپشان دەرياسىدىن ئېلىپ
كەلگەن سۈزۈك سۇدا يۇيۇپ كىپەنگە ئېلىپ، ئاق يوپۇق يېپىلغان
جىنازىغا سالدى. جىنازىنى يىللاردىن بېرى سەئىدخان بىلەن
بىرگە جەڭ قىلغان ئەمىردايم ئەلى، باباسادىق مىرزا، مۇھەممەد

مىرزا، خوجاشاھمۇھەممەد قاتارلىق تۆت سەركەردە كۆتۈرمەكچى بولغانىدى، ئوبۇل ئەلاخان جىنازىنىڭ ئالدىنقى بىر پۈتىنى تۇتۇۋېلىپ، قويۇپ بەرمەي، خوجا شاھ مۇھەممەدتىن باشقا ئۈچ سەركەردە بىلەن بىرگە كۆتۈردى، جىنازىنىڭ ئەڭ ئالدىدا، ئىسكەندەر سۇلتان، ئىبراھىم سۇلتان، سەئىد مۇھەممەد مىرزا ماڭدى. ئۇلار كەينىدىن ۋەزىر - ۋۇزىرالار، ئەمىر - ئۆمەرلەر، ئالىم، ئەدىبلەر، شەيخۇل ئىسلام، قازى - قۇززات، مۇنەججىم، ھۆكۈمالار؛ ئۇلاردىن كېيىن ئاق ئەلەم كۆتۈرگەن قارا كىيىملىك قىرىق سەردار - بەگلەر «ئاللاھۇ ئەكبەر!» دەپ مېڭىشتى. جىنازىنىڭ ئوڭ تەرىپىدە ئاق كىيىم كىيىپ، ئاق سەللە ئورىغان قىرىق قارى سۈرە «ياسىن» نى، جىنازىنىڭ سول تەرىپىدە يېشىل كىيىم كىيىپ، يېشىل سەللە ئورىغان قىرىق قارى سۈرە «تەبارەك» نى قىرائەت قىلىپ ماڭغانىدى. جىنازىنىڭ ئارقىسىدىن قارا تون كىيىپ، قارا شاپە سەللە ئورىغان قىرىق شائىر، مۇغەننى «يا ئاللا، يا مۇھەممەد» دەپ زىكرى ئېيتىپ كېتىۋاتتى، ئۇلارنىڭ كەينىدە پىغانى تاشقان پۈتۈن ئوردا ئەھلى ھازىدارلار سەپلىرىنى تەشكىل قىلغانىدى. ئەڭ ئارقىدا قىلىچ - نەيزىلىرىنى يەر تۆۋەن قىلغان، مىلتىق، ساداقلىرىنى توغرىسىغا تۇتقان ياساۋۇل، نۆكەرلەر سەپ تارتقاندى. گۈلئېرام ئوردىسىدىن پەلەك قەھرىدە ئۈزۈپ يۈرگەن ئاق بۇلۇتتەك كۆتۈرۈلۈپ چىققان جىنازا مەيدانى ئادالەتتە ئادەم دېڭىزىغا غەرق بولدى. تەرەپ - تەرەپتىن جەندىلىرىنى تەتۈر كىيىپ كەلگەن ئەھلى تەرىقەتچىلەر جىنازا ئەتراپىدا ھالقا بولۇپ، قۇيۇندەك پىرقىراپ جەرە سېلىپ ماڭدى. بۇلار ئىچىدە ئىككى يىل مۇقەددەم يەركەندىن كەتكەن مەخدۇم نۇرانى ھەزرەتلىرىنىڭ مۇرتلىرى ھەم بار ئىدى. ئۇلارنىڭ ھۇتارتىپ ئوقۇغان ھېكمىتى يۈرەكلەرنى تىترەتتى:

كىشى دۇنياغا مېھماندۇر، ياهۇ - يا ئاللا،

ئىمانى كۈچ - دەرىماندۇر، ياهۇ - يائاللا. ئاللاھ
كېلىپ - كەتمەك جەرياندىر، ياهۇ - يائاللا،
ئاللاغا يېقىن بول بەندە، ياهۇ - يائاللا...
شاھزادە ئىبراھىم سۇلتان تونىنى تەتۈر كىيىپ ئۇلارغا
قوشۇلدى. كۆپچىلىكنىڭ:

- ئاللاھۇ ئەكبەر! - دېگەن ساداسى سوپىلارنىڭ يىغا -
زارىنى بېسىپ كەتتى.

ئاپئاق رەخت بىلەن ئورالغان جىنازا قولىدىن - قولغا
ئۆتۈپ، جامەنىڭ سەيناسىغا ئېلىپ كىرىلدى. پېشىن نامىزى
ئوقۇلۇپ بولغاندىن كېيىن شەيخۇل ئىسلام مەرھۇم سەئىدخاننىڭ
نامىزىنى چۈشۈردى. جىنازا يەنە باش ئۈستىگە كۆتۈرۈلدى.
سانجاق - سانجاق ئادەملەر توپىدىن ئۆزىتىلغان قوللار جىنازىنى
بىر دەقىقە بولسىمۇ كۆتۈرۈۋېلىش ئۈچۈن سۈنۈلغانىدى. ئەلنىڭ،
خەلقنىڭ ئېغىرچىلىقىنى بىر ئۆمۈر كۆتۈرگەن پادىشاھنىڭ
جەسىتىنى بىر كۆتۈرۈۋېلىشنى بۇ سانسىز مۇسبەت ئەھلى
ئۆزىنىڭ شەرەپلىك بۇرچى، دەپ بىلەتتى.

ئادەملەر قەدەم يۆتكىيەلمەي بىر - بىرىگە يېپىشىپ تۇرۇپ
قېلىشتى. جىنازا قولىدىن - قولغا يۆتكۈلۈپ، گۈلئېرام
ئوردىسىنىڭ چاھار بېغىغا ئېلىپ كىرىلدى.

يامغۇر تېخىچە توختىماي قۇمدەك يېغىۋاتاتتى. كۈز شامىلى
دەرەخلەرنى ئىرغاڭشىتاتتى. سارغايغان ياپراقلار دەممۇ دەم
بەرگىدىن ئاجراپ، پىلىدىرلاپ يەرگە چۈشەتتى، ئەمدى
سارغىيىشقا باشلىغان ياكى تېخىچە كۆپكۆك تۇرغان ياپراقلار
يامغۇردا يۇيۇلۇپ پارقىراپ قالغانىدى. ياپپېشىل ئارچا
دەرەخلىرى جىنازىغا تەزىم قىلغاندەك ئېگىلىشتى، باغ
ئوتتۇرىسىدىكى چىمەنزار تۆپىدە، بۇلتۇر ۋاپات بولغان مۇھسىن
سۇلتان قەبرىسى يېنىغا كولانغان گورغا سەئىدخاننىڭ جەسىتى
قويۇلدى. گورغا دەسلەپ شەيخۇل ئىسلام مۇھەممەد ئابدۇللا

داموللا چۈشۈپ، تاشقىرىقى، ئىچكىرىكى گورنى كۆزدىن
كەچۈردى، گور تەلەپكە مۇۋاپىق كولانغاندى. تاشقىرىقى گورغا
سەئىد مۇھەممەد مىرزا بىلەن ئىسكەندەر سۇلتان چۈشتى.
جەسەت باش تەرىپىدىن ئۇلارغا سۈنۈلدى، ئۇلار ئىچكىرىكى گوردا
تۇرغان شەيخۇل ئىسلامغا سۈنۈپ بەردى، كىيىپەننىڭ
چىگىشلىرىنى يېشىپ، مەرھۇم سۇلتان سەئىدخاننىڭ يۈزىنى
قىبلىگە قاراتقان شەيخۇل ئىسلام ۋىدالىشىپ دۇئا قىلىپ گوردىن
يېنىپ چىقتى. مىڭلىغان كىشىلەر سۈرە «ئىخلاس» نى ئوقۇپ
ھۈرگەن ئىخلاس توپىسى مەرھۇمنىڭ ئۈستىگە چېچىلدى، يەتتە
كەتمەن توپا تاشلاندى. خۇش ئاۋاز ئوتتۇز قارى، قەبرە بېشىدا
ئوتتۇز پارە «قۇرئان» نى ئوقۇپ تاماملىدى. لەرزان ئۇنى بىلەن
تاشنى ئېرىتىۋېتىدىغان مۇرەتتەپ قارى - ئون يەتتە ياشلىق
شەمشىدىن مەخدۇم سۈرە «تەبارەك» نى قىرائەت قىلغاندىن
كېيىن، قىسقا تاماملاش قائىدىسى بويىچە قۇرئاننى قىرائەت
قىلىپ تاماملىدى، شەيخۇل ئىسلام دۇئاغا قول كۆتۈردى:

— ئامىن!

ئون مىڭلىغان خالايقىنىڭ دولقۇنلۇق ئاۋازى پەلەككە يەتتى.
ئۇلار سەئىدخانغا جەننەتتىن ئورۇن ئاتا قىلىشنى ئالدىن
تىلەشتى.

بىر ئۇچى جامەدە، بىر ئۇچى گۈلئېرام ئوردىسىنىڭ چاھار
بېغىدا بولغان يورۇق دۇنيادىن قاراڭغۇ گورغا كىرىپ ياتقان
ئادالەتلىك، جاسارەتلىك، مەردانە، دانىشمەن شاھ سۇلتانى،
غەمگۈزارغا يەنە بىر قېتىم دۇئا قىلىپ تارقاشتى. سەئىد
مۇھەممەد مىرزا قىرىق قارى بىلەن مەقبەرىدە تىلاۋەت قىلىپ
قالدى.

بۈگۈن قۇياش چىقمىدى، يەركەن شەھىرىگە ئاپتاپمۇ
چۈشمىدى. قارا تون كىيگەن ئاسماننىڭ چېكى سۆكۈلۈپ،
پەرىشتىلەرنىڭ يېشى تۆكۈلدى. قەدىردان، غەمخار ئاتىسىدىن،

شاھ سۇلتانىدىن ئايرىلغان ئاممىنىڭ ھەسرەت - زارى تۆكۈلدى.
مېھرىبان، سۆيۈملۈك ھەمراھىدىن مەھرۇم بولغان
غەمگۈزار ئانىلارنىڭ يۈرەك بۇلاقلىرىدىن تاشقان تامچىلار
تۆكۈلدى. ھەر مىنۇت - ھەر سائەت چاڭقىغان قەلبلىرىنى
سۇغۇرۇپ تۇرغان شەپقەتچىسىدىن، باھادىر، جاسارەتلىك
تەربىيىلىگۈچىسىدىن ئايرىلغان پەرزەنتلەرنىڭ ئوقچىغان
ياشلىرى تۆكۈلدى.

كەچقۇرۇن ئۇپۇقمۇ قىزارمىدى، كۆكتە، يەردە، سۇ
ئۈستىدە، گۈللۈپ ئوردىسىنىڭ دېرىزىلىرىدە شەپقەتمۇ
جۇلالانمىدى. تۈن تۇيدۇرماستىن قارا چىدىرىنى ئاسمان بېتىگە
يايدى. بىرمۇ يۇلتۇز چىقمىدى، ئايمۇ كۆرۈنمىدى. يامغۇر
توختىمىدى. گۈلسىما سۇلتانىبېگىمۇ تېخىچە يىغلاۋاتتى، ئۇ
بىر جان - بىر تەن بولۇپ كەتكەن ھەمراھىدىن ئايرىلىپ يالغۇز
قالغانلىقىغا چىدالماي ياقا يىرتىپ ياش تۆكۈۋاتتى، ھاسا
تايىنىۋالغانىدى، كۆز يېشى ئاينىگار سۇلتانىبېگىمىڭمۇ ھەممە
يېرىدىن ئاقماقتا ئىدى، ئۇ ئىسكەندەر سۇلتانغا يۆلىنىۋالغانىدى،
بۇ شاھزادە ئانىسىغا تەسەللى بېرىپ تۇرۇپ يىغىسىنى
توختىتالماي قالغانىدى. ئىبراھىم سۇلتان «ئاھ، ئاتام، بىزنى
نېمىشقا تاشلاپ كەتتىلە ئاتام؟» دەپ ئۈن سېلىپ يىغلاپ، قەسىر
ھويلىسىدا ئايلىنىپ يۈرەتتى. ئۇلار بۇ ھەسرەتلىك كېچىنى كۆز
يۈمىمەي تاڭغا ئۆلدى، ئۆكەرمۇ، چولپانمۇ قارا بۇلۇت قاپلىغان
سامادا كۆرۈنمىدى.

بامدات نامىزىغا ئەزان چىقتى. گۈلسىما سۇلتانىبېگىم،
ئاينىگار سۇلتانىبېگىم، پەخرىنىسا سۇلتانىبېگىملەر كېنىزەكلىرى
بىلەن، ئىسكەندەر سۇلتان، ئىبراھىم سۇلتانلار خاس
نۆكەرلىرى بىلەن ئوردا چاھار بېغىدىكى سەئىدخان مەقبەرىسىگە
كېلىشتى. بۇ يەردە سەئىد مۇھەممەد مىرزى قىرىق قارى بىلەن
قۇرئان تىلاۋەت قىلىۋاتتى. ئۇلار سەما بولۇپ ئولتۇرۇشتى.

ئاۋۋال تولا يىغلاپ ئۈنلىرى پۈتۈن كېتىشكەن خانىشلار قەسىرلىرىگە قايتتى. ئاندىن ئاتىسى ۋە ئىنىسىنىڭ روھىغا يەنە بىر قېتىم دۇئا قىلىشقان شاھزادىلەرمۇ ياندى، مەقبەرە يېنىدا ئەمىر كەبىر سەئىدىمۇھەممەد مىرزا قارىلار بىلەن بىللە قالدى.

4

بۈگۈن زۇلھەججە ئېيىنىڭ 29 - كۈنى چاھارشەنبە ئىدى. مەقبەرىدىن يانغان ئىككى شاھزادە ھەرەم قەسىرىگە كىرمەيلا ئوردا دىۋانخانىسىغا كىردى. ئەمىر - ئەركانلار جىمغىنا ئولتۇرۇپ ئىشلىمەكتە ئىدى، ھەسرەتلىك كۆڭلىنىڭ يېرىملىقى چىرايلىرىدىن بىلىنىپ تۇراتتى. سۇلتان سارىيى بوش ئىدى، پارىلداپ تۇرغان ئالتۇن تەختتە خان يوق ئىدى. ئىسكەندەر سۇلتان ۋە ئىبراھىم سۇلتانلار ئايلىنىپ يۈرۈپ ھېچ يەردە ئاتىسىنىڭ دىدارىنى كۆرەلمەي دىۋانخانىدىن قايتىپ چىقىشىغا تونىنى تەتۈر كىيىپ، سەللىسىنىڭ پەتلىسىنى چۈشۈرگەن مىرزا ئەلى تاغايى ھاسسىنى يەرگە توكۇلدىتىپ ئۇرۇپ: «ئاه، خان ئاتام، خان ئاتام، نەگە كەتتىلە خان ئاتام، ئالتۇن تەختتە كۆرۈنمەيلىغۇ خان ئاتام، ھەممىمىزنى داغدا قويلا خان ئاتام، ئاه، خان ئاتام، خان ئاتام. . .» دەپ ئۈن سېلىپ يىغلاپ، ئوردا دەرۋازىسىدىن كىرىپ كەلدى. ئىككى شاھزادە ئۇنىڭ ئالدىغا بېرىپ قۇچاقلىشىپ يىغلاپ كۆرۈشتى. — ۋەلى ئەھدى ئاكام ئابدۇلرەشىدخان كەلدىمۇ؟ — دەپ سورىدى ئىسكەندەر سۇلتان يېشىنى ئېرتىپ، ئۇ ئاكىسىنىڭ تېزىرەك كېلىشىنى شۇنچە ئۈمىد قىلاتتىكى، كەلمەي قالسا بىر ئىش يۈز بېرىدىغاندەك تۇيۇلاتتى. ئەلى تاغايىنىڭ پىشىنچىسى مىرزا ئەلى تاغايىنىڭ چىرايى لاپىدا ئوڭىدىمۇ، دەرھال ئۆزىنى ئوڭلاپ:

— كېلىۋاتىدۇ شاھزادىلىرىم، ھەر بىرلىرىڭىز خەۋەر
يەتكۈزەي دەپ كەلدىم، — دېدى. —
— ئەمىر — ئۆمەرلار بىلەن ئالدىغا چىقساق بولغۇدەك،
تەقسىر، ھازىر قەيەردە كېلىۋاتقاندۇ؟ — دەپ سورىدى ئىبراھىم
سۇلتان، ئۇنىڭمۇ ئاكىسىنى كۆرگۈسى كەلگەندى، ئىنىسى
ۋاپات بولغاندىن بېرى ئاكىسىنى ئويلايدىغان بولۇپ قالغانىدى.
— سۇلتان ئالىيلىرى كېلىۋاتقىنىمنى ئىنىلىرىمغا،
ۋەزىر — ۋۇزىرالارغا يەتكۈزۈپ، پايتەختكە كىرىدىغان قۇتلۇق
كۈنى كېڭىشىپ بەلگۈلەپ ئالدىغا كېلىڭ، بىز ئۇچرىشىدىغان
يەر — ئەمىر — ئەرگانلار بىلەن كۆرۈشىدىغان جاي بولسۇن، دەپ،
مېنى يولغا سېلىپ، ئۆزى قەشقەردە قالغانىدى. بەلكىم ھازىر
يېڭىساردىن ئۆتكەن بولسا كېرەك، — دېدى مىرزائەلى تاغايى
ئېسە دەپ: —
— دىۋانخانىدە بارلىق ۋەزىر، ئەمىرلەر ھازىر، دەرھال
كېڭەش ئۆتكۈزەيلى تەقسىر. قېنى ماڭىمىز، — ئىسكەندەر
سۇلتان ئالدىدا قەدەم تاشلىدى.
ئىككى شاھزادە، ۋەزىر، ئەمىرلەر، مۇنشىلار، شەيخۇل
ئىسلام قاتارلىق دۆلەت ئەربابلىرى سۇلتان سارىيىدا كېڭەش
ئۆتكۈزۈپ، مۇنداق قارار قىلىشتى: —
«ۋەلى ئەھدى سۇلتان ئابدۇلرەشىدخان ئالىيلىرى يىلىنىڭ
ئاخىرقى كۈنى بولغان چاھارشەنبە ئەمەس، يىلىنىڭ بېشى بولغان
قۇتلۇق كۈندە پايتەختكە كىرىپ تەختتە ئولتۇرسا، خاسىيەتلىك
ۋە شەرەپلىك بولغاي. مەرھۇم شاھ — سۇلتانىمىز سەئىدخاننىڭ
ۋەسىيىتى ئەمەلگە ئېشىپ، مەملىكىتىمىز ئىمىنلىك ئىلكىدە
ياشناپ گۈللەنگەي»
مىرزا ئەلى تاغايى ئۆمەرلار كېڭىشىنىڭ بۇ قارارىنى
ئېلىپ، ئۆز ياساۋۇللىرى بىلەن ئىتتىك يولغا چۈشتى، ئەمىر
خوجا شاھ مۇھەممەد شەھەر سىرتىغىچە ئۇنى ئۈزۈپ چىقتى.

ئۇلارنىڭ نېمە دېيىشكەنلىكىنى ئاللاڧىن باشقا ھېچكىم بىلمىدى .
مىرزا ئەلى تاغايى شەھەردىن تۆت چاقىرىم يىراقلاشقاندا :
— بېشىم ئايلىنىپ ، كۆزۈم قاراڭغۇلىشىۋاتىدۇ ، سىلەر
ئاستا مېڭىپ تۇرۇڭلار . مەن تاھارەت قىلىۋېلىپ
يېتىشىۋالاي ، — دەپ ، قاسىم ياساۋۇلنى يېنىدا ئېلىپ قالدى .
باشقىلار كەتكەندىن كېيىن ، قويۇن يانچۇقىدىن قەغەز ، قەلەم
ئېلىپ سەئىدخان نامىدىن ۋەسىيەتنامە يازدى . سۇلتان سارىيىدا
ئۆتكۈزۈلگەن كېڭەشنىڭ قارارىنى پارچە - پارچە قىلىپ شامالغا
ئۇچۇرۋەتتى .
— قاسىم ، ئامىتىمىز كېلىدىغان كۈن يېقىنلاشتى .
ئابدۇلرەشىدخان ئەمدى سىزغان سىزىقىمىدىن چىقالمايدۇ ، —
دەپ خىرىلداپ كۈلدى تاغايى ، ئاتنىڭ تىزگىنىنى تۇتۇپ تۇرغان
قاسىمۇ ھىجايىدى . ئۇلار ئاتلىرىغا مىنىپ قامچا ئۇرۇشتى .
ئۇلار ھايال ئۆتمەي ، ئاستا كېتىۋاتقان ياساۋۇللىرىغا
يېتىشىۋالدى ۋە ئابدۇرېشىتخان كۈتۈپ تۇرغان جايغا كەلدى .
ئابدۇرېشىتخان تاغايى يالغان ئېيتقانداك ئەمدىلا يولغا
چىققان بولماستىن ، يەركەن شەھىرىگە ئون بىر چاقىرىم
كېلىدىغان يەردە توختاپ ، تاغايىنى دۆلەت ئەربابلىرى ۋە
ئىنىلىرى بىلەن كېڭىشىپ كېلىشكە ئەۋەتكەنىدى . ئۇ پايتەختكە
بۇرۇنراق كىرىشكە ئىنتىزار ئىدى . مىرزا ئەلى تاغايى يېتىپ
كەلگەندە ئىتتىك ئالدىغا باردى . ۋەزىر ئۇنىڭغا « ۋەسىيەتنامە »
نى تاپشۇردى . ئابدۇرېشىتخان ئوقۇدى :
« مەن تىبەتكە بېرىپ غازات قىلىش ئويىدا ئەمەس ئىدىم ،
سەئىد مۇھەممەد مىرزا بىلەن مىرزا ھەيدەرلەر سەيى قىلدى .
مېنىڭ ھاياتىمغا زامىن بولغۇچىلار دەل شۇلار . ئۇلارنى
ئۆلتۈرمىسە ، پەرزەنتىم ئابدۇلرەشىدخاندىن زىنھار رازى
بولمايمەن ، ئۇلارنى ئۆلتۈرۈش - قىساسىمنى ئېلىش
ئۈچۈندۇر . »

— مانھا! تۈزكورلار، خان ئاتامنىڭ جېنىغا سەنلەر زامىن بولۇشۇپسەن — دە. قىساس ئالماي تۈرۈپ تەختتە ئولتۇرمايمەن، — دېدى ئابدۇرېشىتخان تال — تال بولۇپ. چىرايى تامدەك تاتىرىپ كەتتى، كۆزلىرىدە غەزەپ ئۇچقۇنلىرى چاقنىدى، ئۇنىڭ قەھرى تۇتقانىدى.

پۈكۈلۈپ تەزىم قىلغان مىرزا ئەلى تاغايى ئۇنىڭغا يېقىن كېلىپ پىچىرلىدى:

— سۇلتان ئالىيلىرى، مەرھۇم خان ھەزرەتلىرىنىڭ تۈز ھەققى گەردىنىمدە بولغانلىقتىن ئۆزلىرىگە شۇنى مەلۇم قىلىشنى زۆرۈر تاپمەنكى، سەئىد مۇھەممەد مىرزا باشلىق دىۋانخاندىكى ئەمىرلەر ۋەدىگە خىلاپلىق قىلىپ، جانابلىرى بارغان ھامان ئاتىلىرى يېنىدىن جاي بەرمەكچى، ئىسكەندەر سۇلتاننى خان قىلىپ تىكلەمەكچى. ۋاقتىنى قەستەن سوزۇپ، بىزدىن ھەم بۇ خۇسۇستا ئەھد ئالدى. ئەمدى يەنە يول قويساق ھاياتىمىزدىن ئايرىلىپ قالمىز، ئۆزلىرىنىڭ پەرمانى بىزگە ئاچقۇچ.

— بۈگۈن زۈلھەججە ئېيىنىڭ ئاخىرقى كۈنى، يىلنىڭ ئاخىرى — ئىشلارنىڭ ئاخىرلىشىشىدىن، يىل بېشى خاسىيەتلىك ئىشلارنىڭ باشلىنىشىدىن دېرەك بېرىدۇ. خۇدا بۇيرۇسا ئەتە مۇھەررەمنىڭ بىرىنچى كۈنى پايتەختكە كىرىپ، قارانسىيەت ئاسىيلارنى جازالاپ، ئاتامنىڭ روھىنى خوش قىلاي دەيمەن. بۇ ئىرادەمدىن ھېچكىم ياندۇرالمايدۇ. ۋەزىر، سىزنىڭ قانداق مەسلىھەتىڭىز بار؟ — دەپ سورىدى ئابدۇرېشىتخان ۋە قىلىچىنى غىلاپتىن سۇغۇرۇۋېلىپ، بېشىدىن ئايلاندۇرۇپ چېپىۋىدى، ئۈجمە دەرىخىنىڭ ئىككى شېخىنى كېسىپ چۈشتى.

— بار كالا سۇلتان، بار كالا! ئالا ئۆزلىرىنى غالىب بەندە قىلىپ ياراتقان. سەئىد مۇھەممەد مىرزا، ئەلى سەئىد كۈكۈلداش كەبى ئاسىيلارنىڭ كاللىسىنى ئالماي تۈرۈپ، ئەلگە ئىمىنلىك بەخش ئەتكىلى بولمايدۇ، يەنە ئىنىلىرى ئىسكەندەر سۇلتانمۇ

بار. ئۇ خان بولۇش ئۈچۈن قىلىچىنى بىلىمەكتە.
— ئەپسۇسلىنارلىقى شۇكى ۋەزىر، سىز ئىسمىنى ئاتىغان
شۇناكەسلەر مەن ھۆرمەت قىلىدىغان زاتلار ئىدى. ئۇلارنىڭ
ئارىمىزدىكى دۈشمەن ئىكەنلىكىنى ئويلىسام، قانداقمۇ
غەزەپلەنمەي؟ بۇ دۈشمەنگە رەھىم قىلماسلىق، دوستلارغا شەپقەت
قىلىش ئۈچۈندۈر ۋەزىر. زىنھار ئۇلارنىڭ گۇناھىنى تىلىگۈچى
بولماڭ.
— ئەلۋەتتە سۇلتان ئالىيلىرى. دۈشمەنلىرىگە ئۆلۈم
تىلەيمەنكى، بىرىنىڭمۇ ھايات قېلىشىنى خالىمايمەن.
ئۇلارنىڭ سۆزىنى نامازشامغا چىققان ئەزان ساداسى
بولۇۋەتتى.
يارىلانغان شىردەك غەزەپكە كەلگەن ئابدۇرېشىتخان كېچىنى
ئۇخلىماي ئۆتكۈزدى.
مىرزا ئەلى تاغايى بامداتقا ئەزان چىققاندا ئاران ئويغاندى.
ئۇ يەنە قانغا مىلىنىپ چۈش كۆرگەنىدى.
ئابدۇرېشىتخان نامازنى ئوقۇپ بولۇپ، ئەمىر ئەكرەم
سەپراست قىلغان تۆت مىڭ ئاتلىق لەشكەرگە كۆز سالدى.
— پادىشاھ ئامان بولسۇن!
— سۇلتانىمىز، خىزمىتىڭىزگە بىز تەييار، — دەپ
ۋارقىراشتى قىلىچىنى ھۆرمەت يۈزىسىدىن يەرا تۆۋەن قىلغان
سەربازلار.
— ئاللا سىلەرنى سالامەت ۋە غالىب قىلسۇن، — دېدى
قولىنى كۆتۈرۈپ ئابدۇرېشىتخان، — بۈگۈن بىز پايتەختكە
كىرىمىز، ھەر قاچان جەڭگە تەييار تۇرۇڭلار.
— بىز تەييار! —
زەڭگەر رەڭگە كىرگەن ئاسمان يۈزىنى ئاق تۈتەك
قاپلىغانىدى. يامغۇر توختىماي يېغىۋاتاتتى. قۇمدەك ئۇششاق
تامچىلار، يەرنى كۆك مۇز قىلىۋەتكەنىدى.

ئابدۇرېشىتخان جەڭ كىيىمى ئۈستىدىن ئاق يوپۇق
 يېپىنىپ، قارا گىر ئېتىغا مىندى، چىرايىمۇ ھاۋارەك
 تۇتۇلغانىدى. ئۇنىڭ ئالدىدا سەئىدىيە خانلىقىنىڭ تۇغلىرىنى
 كۆتۈرگەن قىرىق ئەلەمدار، ئارقىسىدا قىرىق خاس نۆكەرلەر
 بىلەن بەھرام ئات يورغىلىتىپ ماڭدى. باشتىن - ئاياغ قارا
 كىيىنگەن مىرزا ئەلى تاغايى يۈزىدىن ئارتۇق ۋەزىر، ئەمىر،
 بەگ، سەردارلار بىلەن «يا ھەسرەت، يا نادامەت. . .» دەپ يىغلاپ
 ئاتلىرىغا مىنىپ يولغا چۈشتى. ئۇلار ئابدۇرېشىتخان ئۆزىگە
 سادىق دەپ بىلگەن مەمۇرىي، ھەربىي ئەمەلدارلار ئىدى.
 يەتتىدىن سەپ بولۇشقان تۆت مىڭ ياساۋۇل نۆكەرلەرنىڭ
 ھەممىسى قارا كىيىم كىيىپ، ئاق سەللە ئورنۇپلىشقانىدى.
 ئۇلارنىڭ ئىچىدە قىلىچ، نەيزە بىلەن قوراللانغانلار مىڭ،
 ئوقيا - ساداق تۇتقانلار مىڭ، مىلتىق كۆتۈرگەنلەر مىڭ،
 توپچى، لەخمە كولىغۇچى، پارتلاتقۇچىلار بەش يۈز، ئەييارلار،
 ئايغاقچىلار، جەڭ دۈمبىقىنى چالغۇچى شادىيانچىلار بەشىۈز
 كىشى ئىدى. ئۇنىڭدىن باشقا، ئاشپەز، لاۋازىمەتچى، ئوزۇق -
 تۈلۈك ئېلىپ ماڭغان ھارۋىكەشلەر توپى ئەڭ ئارقىدا
 كېلىۋاتاتتى. يەركەن شەھەر دەرۋازىسىنىڭ پەشتاق - مۇنارلىرى
 كۆرۈنگەندە، ئابدۇرېشىتخان «ئاللاھۇ ئەكبەر!» دەپ تەگبىر
 ئېيتىشقا باشلىدى، ئۇنىڭ ئالدى - ئارقىسىدىكىلەر مۇ قوشۇلدى.
 مىرزا ئەلى تاغايىدىن خەۋەر كۈتۈپ تۇرۇشقان دۆلەت
 ئەربابلىرى ئابدۇرېشىتخاننىڭ شەھەرگە كىرگەنلىكىدىن خەۋەر
 تېپىپ، قارشى ئېلىش ئۈچۈن گۈلئېرام ئوردىسىنىڭ ئالدىغا
 چىقىشتى.

«شەھەردىن يەتتە چاقىرىم يەرگىچە بېرىپ مېنى
 كۈتۈۋېلىشقىمۇ راىى بارماپتۇ» دەپ ئويلىغان ئابدۇرېشىتخان
 دۆلەت ئەربابلىرى ۋە ئىنىلىرىنىڭ ھۆرمەت سالنىمغا تۈزۈك
 جاۋابمۇ قايتۇرمىدى. لەشكەرلىرىنى سىرتتا قالدۇرۇپ، خاس

نۆكەر، ۋەزىر، ئەمىرلىرى بىلەن گۈلئېرام ئوردىسىغا كىردى،
پىيادە بولۇپ چاھارباغقا قەدەم باستى.
سەئىدخاننىڭ مەقبەرىسى چۆرىسىدە قارىملار بىلەن تىلاۋەت
قىلىۋاتقان سەئىد مۇھەممەد مىرزىنى كۆرگەندە ئۇنىڭ قەھرى
نىڭ گەز ئۆرلىدى ۋە:
— تۇتۇڭلار بۇ ئاسىي ناكەسنى! — دەپ ئەمىر قىلدى.
خاس نۆكەرلەردىن بەھرام سەردار باشلىق تۆتەيلەن
ئالدى — ئارقىسىدىن قاپساپ كېلىپ، بېشىغا ئاق سەللە ئوراپ،
ھازا كىيىمى كىيگەن سەئىد مۇھەممەد مىرزىنى تۇتتى ۋە
ئابدۇرېشىتخاننىڭ ئالدىغا سۆرەپ ئەكەلدى.
— جالات! بۇ ئاسىينىڭ بېشىنى تېنىدىن جۇدا قىل! —
دەپ بۇيرۇدى ئابدۇرېشىتخان.
— سۇلتان ئالىيلىرى، قايسى قارا يۈز خۇدادىن قورقماي،
پېقىرنى ئۆزلىرىگە ئاسىي، دەپ چاقتى؟ قانداقمۇ بۇ رەزىل
تۆھمەتكە ئىشەندىلە؟ ئۆزلىرىنى تۇتۇۋېلىپ، ئويلاپ،
تەكشۈرۈپ، ئېنىقلاپ كۆرسىلە، مەسىلە ئايدىڭ بولمامدۇ؟
ئالدىراقسانلىق بىلەن قىلىنغان ھۆكۈمنىڭ ئاقىۋىتى نادامەتلىك
پۇشايماندىن ئىبارەت بولىدۇ. خالاس، — دەپى چىرايى ئاقىرىپ
كەتكەن سەئىد مۇھەممەد مىرزا قول، مۇرىلىرىدىن تۇتۇپ تۇرغان
نۆكەرلەرنى ئاچچىقى بىلەن ئىتتىرىۋېتىپ.
نۆكەرلەر ئارىسىدىن ئايرىلىپ چىققان ئىككى جالات سەئىد
مۇھەممەد مىرزىنىڭ كۆزىنى تېڭىپ ياتقۇزۇپ، قوينى
بوغۇزلىغاندەك بوغۇزلىۋەتتى. چۆچۈپ ۋەھىمە ئىلكىدە تۇرۇپ
قېلىشقان ۋەزىر، ئەمىرلەر ئىچىدىن ئېتىلىپ چىققان ئەلى
سەئىد كۈكۈلداش ئابدۇرېشىتخان يېنىدا گىدىيىپ تۇرغان تاغايغا
ھومىيىپ، قوللىرىنى كۆكسىگە ئېلىپ دەپى:
— سۇلتان ئالىيلىرى، ئەمىر كەبىر سەئىد مۇھەممەد
مىرزا جانابلىرىدا قىلچە گۇناھ يوق، ئۇ مەرھۇم خان ئاتىمىزغا

ناھايىتى سادىق ئىدى، ئۇنىڭغا ئۇۋۋال بولدى. . . .
— بولدى، بەس! — ئابدۇرېشىتخان ئۇنىڭ سۆزىنى
بولدى.

— بۇ ناكەسنىڭمۇ كاللىسىنى ئېلىش كېرەك سۇلتان
ئالىيلىرى، — دېدى مىرزا ئەلى تاغاي ئەمىرلەر ئارىسىدا
قورقۇمسىراپ، ۋەھىمدە قالغان خوجا شاھ مۇھەممەدكە «سەنمۇ
گەپ قىل، بۇ دېگەن پۇرسەت» دېگەن مەنىدە تىكىلىپ.
— سۇلتان ئالىيلىرى، ئەلى سەئىد كۆكۈلداش سەئىد
مۇھەممەد مىرزىنىڭ يان تايىقى، بۇ تاياق ئوشتۇپ تاشلانمىسا،
مۇبارەك باشلىرىنى يارىدىغان چوماققا ئايلىنىپ قالىدۇ، — دېدى
خوجا شاھ مۇھەممەد ئابدۇرېشىتخان ئالدىغا كېلىپ. ئۇ
شۇنچىلىك ئېگىلىپ تەزىم قىلدىكى، بېشى تىزىغا تېگەي دەپ
قالدى.

— جالات! بۇ ئاسى ناكەسنىڭمۇ بېشىنى كېسىڭلار!

بۇيرۇق دەرھال ئىجرا قىلىندى.

مىرزا دايم ئەلى، باباسادىق مىرزا، مۇھەممەد مىرزا
قاتارلىق سەركەردىلەرمۇ قەتلى قىلىندى، مەقبەرە قىپقىزىل قانغا
بويالدى.

— مەرھۇم خان ئاتامغا ئوغۇل، ماڭا ئىنى تۇرۇپ
سۈيىقەستچىلەر بىلەن تىل بىرىكتۈرگەن بۇ تۈزكۈرنى تۈتۈپ
زىندانغا تاشلاڭلار! — دەپ بۇيرۇق قىلدى ئابدۇرېشىتخان
ئىسكەندەر سۇلتاننى كۆرسىتىپ.

ياساۋۇللار كېلىپ، مەڭدەپ قالغان ئىسكەندەر سۇلتاننى
سۆرىگىنىچە زىندانغا ئېلىپ ماڭدى. ئۇنىڭ كەينىدىن ئىسكەندەر
سۇلتانغا يېقىن بولغان بىر قانچە ئەمىر، سەردارلامۇ
ئابدۇرېشىتخاننىڭ بۇيرۇقى بىلەن زىندانغا تاشلاندى.

— بۇزۇكۋارىم خان ئاتا، ھەزرەتلىرىنى رىيازەت چۆلىدە
نابۇت قىلغان ئاسى مۇناپىقلارنى جازالىدىم، ئارامگاھلىرىدا

مەسئۇل مۇھەررىرى : مەمتىمىن شىپە
مۇقاۋىنى لايىھىلىگۈچى : ئەلى ياقۇپ
مەسئۇل كوررېكتورى : ئاسىيە ئەخمەت

سۇلتان ئابدۇرېشتخان (1)

(تارىخىي رومان)
ھاجى مىرزى ھەمىد كېرىمى

*

شىنجاڭ خەلق نەشرىياتى نەشر قىلدى
(ئۈرۈمچى شەھىرى جەنۇبىي ئازادلىق يولى 348 №)
شىنجاڭ شىنخۇا كىتابخانىسىدىن تارقىتىلدى
شىنجاڭ خەلق نەشرىياتى كومپيۇتېر بۆلۈمىدە تىزىلدى
ئۈرۈمچى پاراۋانلىق باسما زاۋۇتىدا بېسىلدى
فورماتى : 850×1168 مىللىمېتىر 1/32
باسما تاۋىقى : 12.125 قىستۇرما ۋارقى : 2
2000 - يىلى 3 - ئاي 1 - نەشرى
2000 - يىلى 3 - ئاي 1 - بېسىلدى
تراژى : 4,000 — 1
ISBN7—228—05168—8/I • 144
باھاسى : 18.00 يۈەن